

تذکرہ

محسن ملت محمد علی شاہ صاحب دہلی صاحب دہلی صاحب دہلی صاحب دہلی

مفتی محمد رفیع صاحب دہلی صاحب دہلی صاحب دہلی صاحب دہلی

شیخ الحدیث والتفسیر

مدرسہ الحاج

پیر حافظ

نقشبندی

محمد علی شاہ

محمد شاہ سیالکوٹی رجمہ علیہ السلام

مشائخ و علماء اور دانشوروں کی نظر میں

صاحبزادہ حامد رضا مہتمم ادارہ علوم جامعہ حنفیہ و درازہ سیالکوٹ

تذکرہ

محرم دہلیت پر اول شہداء اہل بیت علیہم السلام پر بیعت
شیخ الحدیث و التفسیر علامہ محمد امجد علی دہلوی

شیخ الحدیث و التفسیر

علامہ
پیر حافظ
محمد امجد علی دہلوی

محنت سنیہ کوئی رحمہ اللہ

مشائخ و علماء اور دانشوروں کی نظر میں

صاحبزادہ حامد رضا مہتمم ادارہ علوم جامعہ حنفیہ و درازہ سیالکوٹ

تذکرہ

محسن ملت محمد اہل سنت و فرائض و طریقت ہتتا شریعت
منبع رشد ہدایت مخزن علم حکمت پیکر علم و فاضل استا علمائے افاضاء
شیخ الحدیث و التفسیر

علاءالحاج
پیر حافظ
محمد عالم
نقشبندی
مشائخ و علماء اور دانشوروں کی نظر میں

صدرہ حامد رضا مہتمم دارالعلوم جامعہ تحقیقہ دورہ ازہ سیالکوٹ

| | | |
|--|---|---------------|
| تذکرہ شیخ الحدیث حافظ محمد عالم رحمۃ اللہ علیہ | = | نام کتاب |
| صاحبزادہ حامد رضا | = | باہتمام |
| ۵۲۱ | = | تعداد صفحات |
| رجب المرجب ۱۴۲۲ھ - اکتوبر ۲۰۰۱ | = | اشاعت بار اول |
| گیارہ سو | = | تعداد |
| عامر ظہور | = | کمپوزنگ |
| ابوالحامد مولانا محمد ضیاء اللہ قادری اشرفی | = | تصحیح |
| تعلیمی پریس سیالکوٹ | = | مطبع |
| مکتبہ حمادیہ - دارالعلوم جامعہ حنفیہ | = | ناشر |
| دو دروازہ سیالکوٹ فون 593052 | | |

ہدیہ

شیخ الحدیث رحمۃ اللہ علیہ والدہ محترمہ اور
ان کے والدین کریمین، اساتذہ کرام اور مشائخ عظام
کے لئے مغفرت اور بلندی درجات کی دعا

فہرست

| صفحہ | |
|------|--|
| 1 | ابتدائیہ |
| 15 | قائد اہل سنت مولینا الشاہ احمد نورانی صاحب مدظلہ العالی کراچی |
| 17 | مجاہد ملت مولینا عبدالستار خان نیازی صاحب علیہ الرحمۃ میانوالی |
| 20 | مولینا علامہ پیر سید عبدالقادر شاہ صاحب جیلانی برطانیہ |
| 31 | علامہ ڈاکٹر پرو فیسر محمد طاہر قادری صاحب لاہور |
| 33 | حضرت علامہ مفتی عبدالقیوم صاحب ہزاروی لاہور |
| 35 | علامہ پیر سید ریاض حسین شاہ صاحب راولپنڈی |
| 38 | علامہ مولینا مفتی غلام رسول صاحب برطانیہ |
| 42 | علامہ مفتی نذیر احمد صاحب قادری ضلع مفتی مظفر آباد |
| 67 | علامہ پیر صاحبزادہ محمد حبیب الرحمن صاحب برطانیہ |
| 73 | علامہ مولینا حافظ فضل احمد صاحب قادری برطانیہ |
| 85 | مجاہد اہل سنت صاحبزادہ حافظ محمد رضا صاحب |
| 93 | علامہ مولینا قاری علی محمد صاحب قادری برطانیہ |
| 100 | علامہ مولینا قاری غلام رسول صاحب لاہور |
| 114 | مولینا علامہ محمد ضیاء اللہ قادری صاحب سیالکوٹ |
| 134 | صاحبزادہ حافظ حماد رضا صاحب برطانیہ |
| 138 | علامہ مولینا مفتی غلام حیدر صاحب گجرات |

- 158 علامہ مولینا محمد صدیق صاحب مدظلہ العالی
- 159 علامہ پیرزادہ محمد اقبال فاروقی صاحب لاہور
- 165 پروفیسر محمد حسین آسی صاحب شکرگڑھ
- 170 علامہ مولینا صاحبزادہ فضل محمد عاصم صاحب برطانیہ
- 181 علامہ مولینا صوفی محمد علی نقشبندی صاحب سیالکوٹ
- 187 علامہ مولینا غلام قمر الدین صاحب سیالوی سرگودھا
- 188 حضرت علامہ مولینا مفتی محمد اشرف صاحب قادری گجرات
- 192 علامہ مولینا محمد معین الدین صاحب ڈسکہ
- 194 علامہ مولینا قاری علی اکبر صاحب قادری لاہور
- 197 علامہ صاحبزادہ سید مصطفیٰ اشرف صاحب
- 201 ابوالبیان علامہ مولینا محمد سعید صاحب مجددی گوجرانوالہ
- 203 علامہ مولینا غلام مصطفیٰ صاحب مجددی شکرگڑھ
- 205 علامہ مولینا مفتی ہدایت اللہ صاحب پسروری ملتان شریف
- 206 علامہ مولینا غیاث الدین صاحب سابق ایم پی اے شکرگڑھ
- 209 علامہ مولینا سید محمد محفوظ الحق شاہ صاحب بورے والا
- 211 علامہ مولینا مفتی محمد مختار احمد درانی صاحب خان پور
- 212 علامہ مولینا صاحبزادہ محمد محبت اللہ نوری صاحب بصیر پورا وکاڑھ
- 213 علامہ مفتی ریاض الدین صاحب انک
- 216 علامہ صاحبزادہ امین الحسنات شاہ صاحب بھیرہ شریف
- 217 علامہ مولینا حافظ غلام حیدر خادمی صاحب سیالکوٹ

- 222 علامہ مولینا سید محمد اشرف شاہ کاظمی صاحب آزاد کشمیر
- 223 علامہ مولینا سید حبیب الرحمن شاہ صاحب آزاد کشمیر
- 228 علامہ مولینا سید غلام حسین شاہ صاحب آزاد کشمیر
- 230 علامہ مولینا الہی بخش صاحب قادری لاہور
- 230 مولینا محمد الیاس صاحب ہزاروی
- 231 علامہ مولینا مفتی عبدالحکیم اشرف قادری صاحب لاہور
- 233 علامہ مولینا محمد صدیق صاحب ہزاروی لاہور
- 235 علامہ مولینا محمد منشا تابش صاحب قصوری لاہور
- 238 علامہ مولینا سید لخت حسین شاہ صاحب برطانیہ
- 240 علامہ صاحبزادہ سید منیر حسین شاہ صاحب
- 241 علامہ مولینا کوکب نورانی صاحب کراچی
- 242 علامہ صاحبزادہ سید ظفر علی شاہ صاحب علی پور شریف
- 243 علامہ صاحبزادہ پیر حیدر شاہ صاحب ڈھوڈا شریف گجرات
- 248 رومی عصر حضرت مولینا حکیم عبدالحی صاحب سیالکوٹ
- 249 علامہ سید خلیل الرحمن شاہ صاحب کامونکے
- 249 علامہ صاحبزادہ محمد احمد صاحب آف پسرور سابق ممبر قومی اسمبلی
- 253 علامہ مولینا ابوداؤد محمد صادق صاحب گوجرانوالہ
- 254 علامہ مولینا محمد صدیق ملتانی صاحب فیصل آباد
- 258 علامہ صاحبزادہ مولینا قاری سید عرفان شاہ صاحب بھیکلی شریف
- 259 علامہ مولینا مفتی غلام رسول صاحب لالاموسی

- 260 علامہ صاحبزادہ پیر محمد افضل شاہ صاحب علی پور شریف
- 262 حضرت علامہ پیر محمد صادق صاحب اگہار شریف
- 263 صاحبزادہ پیر میاں خلیل احمد صاحب شرقپوری شرقپور شریف
- 263 مولینا سید نذیر حسین شاہ صاحب کھروٹہ سیداں سیالکوٹ
- 265 علامہ صاحبزادہ حاجی فضل کریم صاحب سابق وزیر اوقاف فیصل آباد
- 267 علامہ صاحبزادہ محمد نور المصطفیٰ رضوی شیخوپورہ
- 268 علامہ مولینا محمد افضل خان صاحب فانی
- 269 پروفیسر میاں غلام علی صاحب سیالکوٹ
- 272 سردار محمد چوہدری صاحب سابق آئی جی پنجاب
- 272 چوہدری عبدالکریم صاحب لاہور
- 275 علامہ مولینا سید زاہد حسین شاہ صاحب برطانیہ
- 279 علامہ مولینا احمد ثار بیگ صاحب قادری برطانیہ
- 281 علامہ ابوالحمود نشتر صاحب برطانیہ
- 284 علامہ مولینا شاہد رضا صاحب نعیمی برطانیہ
- 285 علامہ مولینا مفتی محمد اسلم صاحب برطانیہ
- 286 علامہ مولینا مفتی عبدالرسول صاحب برطانیہ
- 287 علامہ صاحبزادہ سید اشتیاق حسین شاہ صاحب برطانیہ
- 290 علامہ مولینا حافظ صادق ضیاء صاحب برطانیہ
- 291 علامہ مولینا بوستان صاحب قادری برطانیہ
- 295 علامہ مولینا قاری غلام سرور صاحب سلطانی برطانیہ

297

علامہ حافظ فاروق جہلمی صاحب برطانیہ

298

علامہ قاری ہدایت اللہ صاحب برطانیہ

299

علامہ مولینا دلشاد حسین صاحب قادری برطانیہ

300

علامہ مولینا حافظ نور دین جمیل صاحب قادری برطانیہ

301

قاری ذوالکفل حسین صابر چشتی صاحب برطانیہ

304

مفتی شیخ فرید صاحب آزاد کشمیر

308

علامہ صاحبزادہ حمید الدین صاحب برکتی آزاد کشمیر

309

علامہ مولینا عبدالرزاق چشتی صاحب آزاد کشمیر

312

علامہ مولینا فضل دین صاحب آزاد کشمیر

313

علامہ مولینا عابد حسین نورانی صاحب آزاد کشمیر

314

صاحبزادہ سید افتخار الحسن شاہ صاحب

315

عابد حسین چوہدری آزاد کشمیر

315

میاں محمد بشیر صاحب

317

سید طفیل حسین کاظمی آزاد کشمیر

318

مولینا محمد ارشد صاحب سلیم قادری سیالکوٹ

322

مولینا سید شبیر احمد شاہ صاحب سیالکوٹ

323

صاحبزادہ سید ریاض الحسن شاہ صاحب سیالکوٹ

325

مولینا قاری خالد محمود صاحب ڈسکہ

327

علامہ مولینا محمد رفیق رضوی صاحب ڈسکہ

328

علامہ مولینا منظور احمد نعیمی صاحب سیالکوٹ

- 336 علامہ ارشد طہرانی صاحب ایڈووکیٹ سیالکوٹ
- 339 علامہ مولینا حکیم حنیف قادری صاحب سیالکوٹ
- 342 علامہ مولینا محمد اشرف صاحب مانگوی
- 346 صاحبزادہ مفتی ڈاکٹر نجیب احمد ہاشمی صاحب سیالکوٹ
- 347 قاری فقیر محمد مسعودی صاحب سیالکوٹ
- 349 مولینا عبدالغفور نوری صاحب سیالکوٹ
- 351 مولینا قاری محمد علی قادری صاحب گجرات
- 360 علامہ مولینا حافظ نذیر حسین صاحب سیالکوٹ
- 362 علامہ مولینا قاری نذیر احمد عزیز صاحب سیالکوٹ
- 366 علامہ مولینا نیک عالم اختر صاحب سیالکوٹ
- 370 علامہ مولینا محمد صفدر پیہ صاحب سیالکوٹ
- 380 مولینا علامہ حافظ محمود احمد صاحب قادری
- 383 مولینا حافظ محمد اکرم صاحب مجددی
- 388 قاری ابوالحسن علامہ حسین صاحب بن چراغ دین
- 393 علامہ مولینا محمد سرور سلہریا صاحب نارووال
- 396 علامہ مولینا نور الحسن چشتی نارووال
- 398 علامہ مولینا محمد سلیم نقشبندی صاحب شکر گڑھ
- 403 علامہ مولینا محمد صادق صاحب قادری سیالکوٹ
- 406 علامہ مولینا ناصر صاحب سیالکوٹ
- 412 علامہ مولینا بشیر احمد قادری صاحب سیالکوٹ

415

علامہ مولینا ارشد ضیاء صاحب سیالکوٹ

418

علامہ مولینا محمد زبیر صاحب سیالکوٹ

421

علامہ مولینا ضیاء الحق صاحب ڈسکہ

423

علامہ مولینا عبدالملک صاحب سیالکوٹ

423

حافظ مقصود احمد اعوان صاحب

430

پریس سیکرٹری صدر پاکستان رفیق تارڑ صاحب

431

مجاہد اول سردار عبدالقیوم خان صاحب

431

سردار سکندر حیات خان صاحب وزیر اعظم آزاد جموں و کشمیر

432

غازی ملت سردار ابراہیم خان صاحب

433

فرزند کشمیر سردار عتیق احمد خان صاحب

433

صاحبزادہ محمد اسحاق ظفر صاحب

434

چوہدری عبدالعزیز صاحب

435

شیخ اعجاز احمد صاحب سابق صوبائی وزیر محنت و افرادی قوت پنجاب

437

منشاء اللہ بٹ صاحب

437

ادریس باجوہ صاحب

438

ریاض حسین چوہدری صاحب

439

پروفیسر اصغر سودائی صاحب سیالکوٹ

440

قاری عبدالرحمن صاحب سیالکوٹ

443

عبدالقدیر راہی صاحب سیالکوٹ

445

ڈاکٹر خالد سعید شیخ صاحب سیالکوٹ

- 451 ڈاکٹر محمد اکرام قریشی صاحب سیالکوٹ
- 452 ڈاکٹر فیض اللہ شیروانی صاحب سیالکوٹ
- 453 صاحبزادہ ڈاکٹر مسعود السید صاحب سیالکوٹ
- 454 چوہدری محمد اکبر صاحب
- 460 محمد رفیق اعوان صاحب
- 461 سید عابد حسین صاحب
- 462 عبدالقیوم صاحب ڈی۔ ایس۔ پی سیالکوٹ
- 462 خواجہ نسیم صاحب نمائندہ جنگ سیالکوٹ
- 463 حامد علی خاں صاحب نمائندہ نوائے وقت سیالکوٹ
- 466 پروفیسر عبدالجبار صاحب
- 466 داؤد احمد چٹھہ صاحب
- 469 ساجد میر صاحب چوہدری انور عزیز صاحب
- 470 ڈاکٹر قمر تابش صاحب
- 473 بسمل صابری صاحب
- 475 رحیم بخش صاحب
- 478 کر سچن ڈاکٹر اصغر یعقوب صاحب
- 478 سردار تبارک علی صاحب آزاد کشمیر
- 479 چوہدری سلطان علی صاحب سیالکوٹ
- 480 چوہدری احسان الحق نور صاحب آزاد کشمیر
- 481 محمد اسحاق ظفر صاحب صدر المصطفیٰ ویلفیئر سوسائٹی آزاد کشمیر

- 481 آغا ممتاز احمد خان صاحب
- 482 چوہدری نذیر باگڑی صاحب آزاد کشمیر
- 483 چوہدری محمد اسلم کھٹانہ صاحب آزاد کشمیر
- 488 چوہدری لطیف اکبر صاحب سابق وزیر آزاد کشمیر
- 485 چوہدری عبدالباقی نسیم صاحب لاہور
- 487 چوہدری جاوید اختر صاحب ایم ایل اے گجرات
- 488 محمد ایوب خان صاحب سیالکوٹ
- 489 خواجہ عبدالسلام بٹ صاحب سیالکوٹ
- 491 صاحبزادی حضرت شیخ الحدیث والتفسیر محدث سیالکوٹی
- 500 صاحبزادہ صلاح الدین رضا صاحب
- 502 صاحبزادہ محمد طلحہ صاحب قادری
- 504 صاحبزادہ حافظ فیضان محمد صاحب قادری
- 508 صاحبزادہ حافظ محمد ابوبکر صاحب قادری
- 510 صاحبزادہ محمد عمر صاحب قادری
- 513 صاحبزادہ محمد ذوالنورین صاحب قادری
- 521 صاحبزادہ حافظ فیضان محمد صاحب قادری

ابتدائیہ

نحمدہ و نصلی و نسلم علی رسولہ الکریم اما بعد فاعوذ باللہ من الشیطن الرجیم۔

بسم اللہ الرحمن الرحیم

سیدی و سندی استاذی المکرم قبلہ والد گرامی استاذ العلماء شیخ الحدیث علامہ حافظ محمد عالم رحمۃ اللہ علیہ محدث سیالکوٹی کی شخصیت کسی تعارف کی محتاج نہیں ہے۔ آپ جیسی مبارک ہستیاں صدیوں بعد پیدا ہوتی ہیں۔ یوں تو آپ بہت سی صفات کے مالک تھے۔ آپ کی زندگی کے متعدد گوشے تھے۔ علم قرآن ہو یا علم حدیث علم فقہ ہو یا علم لغت زہد و ورع ہو یا سنت پر عمل آپ ہر ایک میں ممتاز حیثیت رکھتے تھے۔ قبلہ والد گرامی علم کی اعلیٰ منازل پر فائز تھے آپ کا شمار علماء ربانیین میں ہوتا تھا بعض لوگوں کے پاس علم ہے لیکن جسم کی قوت نہیں ہے۔ دونوں ہیں لیکن عمل نہیں ہے۔ تینوں ہیں لیکن پھیلانے کی طرف توجہ نہیں ہے۔ اس دنیا میں خود مختاری اور قومی حکمرانی انہی کو ملتی ہے۔ جن کو علم کی قوت اور جسم کی قوت عطا ہو۔

اس دنیا کی زندگی میں خود مختاری و قومی حکمرانی ایسی نعمت ہے کہ جو قوم اس نعمت سے محروم ہو جاتی ہے وہ زندگی کی رعنائیوں سے بے بہرہ ہو جاتی ہے۔

قرآن مجید نے بنی اسرائیل کا ایک واقعہ بیان فرمایا ہے جس میں خود مختاری اور قومی حکمرانی کی طرف اشارہ کیا گیا ہے اور واضح کیا گیا ہے کہ یہ چیز خدا کی بہت بڑی نعمت ہے لیکن اس کے حصول کیلئے مادی طاقت و علمی طاقت کا ہونا از حد ضروری ہے عقل سلیم رکھنے والا آدمی اس کے بغیر اپنی زندگی کو ادھورا محسوس کرتا ہے جو قومیں غلامی کی زنجیروں میں جکڑی ہوتی ہیں وہ زندگی کی بہاروں سے محروم رہتی ہیں چنانچہ رب کریم نے اپنی لاریب کتاب میں ارشاد فرمایا کہ جب بنی اسرائیل نے اپنے نبی حضرت شموئیل علیہ السلام سے عرض کی کہ جناب ہمارے لئے ایک بادشاہ منتخب فرمادیں آپ نے ارشاد

فرمایا تمہاری زندگی بادشاہ کے بغیر اچھی ہے جب قوم نے اس پر اصرار کیا تو آپ نے ان کیلئے حضرت طالوت کو مقرر فرمایا قوم آپ کا نام سن کر حیرت زدہ رہ گئی کیونکہ انہوں نے بادشاہت کا جو تصور کیا ہوا تھا یہ بات ان کے موافق نہیں تھی۔ طوعاً و کرہاً بھی ماننے کو تیار نہ ہوئے بلکہ اپنے حریف ہونے کا دعویٰ کر دیا قرآن اس کو یوں بیان کرتا ہے قال انى يكون له الملك علينا ونحن احق بالملك منه ولم يوت سعة من المال اس کے جواب میں نبی علیہ السلام نے فرمایا ان اللہ اصطفاه علیکم و زادہ بسطة فی العلم و الجسم حضرت شمویل نے فرمایا کہ حکمرانی اور خود مختاری کا مدار مادی قوتوں پر نہیں بلکہ اس کی علت تامہ مضبوطی جسم اور علمی طاقت ہے۔ اس کا حامل مفلس فلاش ہی کیوں نہ ہو بے شک حضرت طالوت کے پاس سونا چاندی نہیں ہے سونا چاندی ہی تو سب کچھ نہیں ہے اور یہ قوت و عظمت کا اصلی منبع نہیں ہے۔ قوت اور عظمت کا راز تو کسی اور ہی چیز میں مضمر ہے اور وہ چیز بدرجہ اتم حضرت طالوت کے حصے میں آ چکی ہے۔ وہ چیز علمی بسالت اور جسمانی قوت ہے۔ و زادہ بسطة فی العلم و الجسم لہذا وہی تمہارا بادشاہ بننے کا زیادہ اہل ہے اور جلد ہی یہ بات ثابت ہو گئی کہ حضرت طالوت اپنے علم اور جسم کی قوتوں کی وجہ سے اسرائیلیوں کے حریفوں پر غالب آ گئے اور اسرائیلی ایک بڑی قوم بن کر ابھرے۔ انبیاء علیہم السلام کامل انسان ہوتے ہیں اور خاتم النبیین صلی اللہ علیہ وآلہ وسلم افضل الانبیاء ہیں ان پر خدا کا حکم ہوا کہ اپنے لئے فراوانی علم کی ہمیشہ دعا کرتے رہیں۔

قل رب زدنی علما

قبلہ والد گرامی رحمۃ اللہ علیہ پر یہ اللہ کا خاص کرم تھا کہ آپ کو علم کی قوت کے ساتھ ساتھ جسم کی قوت اور علم کو پھیلانے کی صلاحیت بھی عظیم عطا فرمائی تھی۔

آپ ہی کا خاصہ تھا کہ آپ علم کی قوت اور جسم کی قوت کی وجہ سے ہر ایک پر چھا

جاتے تھے۔

بڑے بڑے اثر و رسوخ رکھنے والے وہ بات نہ کر سکتے تھے جو کہ آپ فرما دیا

کرتے تھے۔

دل تو چاہتا ہے کہ والد گرامی استاذی المکرم کی باتیں جو کہ تاثرات کی شکل میں ملک کے جید علماء و فضلاء اور اکابرین نے بیان کی ہیں۔ وہی احاطہ تحریر میں آجاتیں خود خاموش رہتا لیکن یہ تو چند یادیں چند نقوش چند تاثرات ہیں۔ آپ تو ہمہ گیر شخصیت تھے۔ پروگرام بنایا کہ قبلہ والد گرامی کی سوانح حیات پر قلم اٹھانا چاہئے اگرچہ بعض بزرگوں اور دوستوں نے اس پر گفتگو بھی فرمائی ہے۔ لیکن میں سمجھتا ہوں کہ ابھی تک آپ کی زندگی کے اکثر گوشے احاطہ تحریر میں نہیں آئے انشاء اللہ آئندہ ایڈیشن میں مزید اس پر گفتگو کا سلسلہ بڑھانے کی کوشش کی جائے گی۔ مجھ ناچیز پر یہ اللہ کا خاص کرم رہا ہے۔ کہ خلوت و جلوت سفر و حضر میں قبلہ والد گرامی کی صحبت حاصل رہی آپ کی زندگی کے بہت سے واقعات ذہن میں محفوظ ہیں۔ میں نے قبلہ والد گرامی میں جو صفات اور عادات دیکھی ہیں اور اکابرین و بزرگان دین کے متعلق جو آپ سے سنا کرتا تھا آپ اس کی چلتی پھرتی تصویر تھے۔ وہ للہیت کے پیکر تھے عشق مصطفیٰ صلی اللہ علیہ وآلہ وسلم ان کا سرمایہ تھا۔ ان کی زندگی کتاب و سنت کے سانچے میں ڈھلی ہوئی تھی انکی زندگی شمع ہدایت ہے۔ جس سے ایمان و عمل کے چراغ روشن کئے جاسکتے ہیں۔ مناسب سمجھتا ہوں کہ میں تحصیل علم اور علم پر عمل، اشاعت علم کے حوالے سے چند ایک باتیں جن کا تعلق قبلہ والد گرامی شیخ الحدیث رحمۃ اللہ علیہ سے ہے احاطہ تحریر میں لاؤں تاکہ ہم بھی تحصیل علم پھر اس علم پر عمل کر کے اور اشاعت علم کے لئے وہ کام کر سکیں جو کہ قبلہ والد گرامی کے زندگی کے ساتھ لازم و ملزوم تھے۔ ہم کو بھی وہ راہیں معلوم ہوں اور ان کے نقش قدم پر چل سکیں۔

سب سے پہلی بات یہ ہے کہ قبلہ والد گرامی نے اس حدیث مبارک پر کہ علم

.....
 ماں کی گود سے لے کر لحد تک حاصل کرو ایسا عمل کیا کہ زندگی کا کوئی لمحہ آپ نے ضائع نہ فرمایا اپنا بچپن جوانی بڑھاپا علم کو حاصل کرنے میں ہی صرف کیا اس علم کا تعلق شریعت سے ہو یا کہ طریقت سے آپ نے اس کو حاصل کرنے کے لئے سعی جمیلہ فرمائی قرآن حفظ کرنے کے بعد جب آپ لاہور تشریف لے گئے تو حضور سیدی وسندی مفسر قرآن مولانا نبی بخش حلوانی رحمۃ اللہ علیہ کی نگرانی میں دینی تعلیم حاصل کرنا شروع کی وہ آپ پر بڑی شفقت فرماتے اور اپنی اولاد کی طرح نظر کرم فرماتے۔ والد گرامی فرماتے ہیں جب میں نے اصول الثاشی کتاب خرید کر جلد کرائی تو خوشی کی کوئی انتہا نہ رہی کہ اب بڑی کتابوں کی طرف شروع ہونے والا ہوں اکبری منڈی میں ایک بزرگ کے متعلق مشہور تھا کہ وہ بہت بڑے عالم ہیں۔ ان کو بہت کتابیں یاد ہیں۔ لیکن سب کچھ چھوڑ کر انہوں نے درزیوں کا کام شروع کر دیا میں ان کے پاس گیا۔ انہوں نے ٹال دیا پھر دوسرے دن گیا ٹال دیا اور فرمایا کہ اب طالب علم محنت نہیں کرتے پڑھانے کو دل نہیں چاہتا لیکن میں روزانہ جاتا اصرار کرتا کہ آپ مجھے پڑھائیں آخر ایک دن وہ راضی ہو گئے فرمایا یہاں دکان پر آ جایا کرو پڑھا دیا کرونگا میں پہلے دن جب گیا تو انہوں نے میری کتاب اصول الثاشی پر یہ شعر اپنے ہاتھ سے تحریر فرمائے۔

علم راہرگز نیابی تا بنا شدش خصال
 حرص وافر فہم کامل جہد باید کل حال
 شفقت اوستاد باید سبق میخوانی مدام
 لفظ را تحقیق سازی تا شوی مرد کمال

یہ کتاب میرے پاس محفوظ ہے۔ جب ان اشعار پر نظر پڑھتی ہے قبلہ والد گرامی فوراً یاد آ جاتے ہیں۔ آپ یہ شعر اکثر طلباء کو بھی یاد کرواتے تھے اور انہیں محنت کرنے کی تلقین فرماتے تھے۔

آپ خود اندازہ لگائیں کہ آپ کو کتنا پڑھائی کا شوق تھا بار بار جانا پھر ان کو قائل کرنا یہ آپ ہی کے شوق کی دلیل ہے۔ آج کا طالب علم ذرا غور کرے کیا ہم میں بھی وہ تڑپ موجود ہے۔ اگر نہیں تو پھر ہم کیسے یہ دعویٰ کر سکتے ہیں کہ ہم گھر بیٹھے ہی علم کی منزلوں کو طے کر لیں گے جب تک قبلہ والد گرامی رحمۃ اللہ علیہ جیسی تڑپ پیدا نہیں ہوگی ہم ہرگز کامیاب نہیں ہو سکتے۔ اسی لئے تو آپ پر وقت کے سب استاد ناز کرتے تھے آپ کو ہمیشہ عزت کی نگاہ سے دیکھا جاتا تھا۔ قبلہ مفتی اعظم پاکستان مفتی محمد حسین نعیمی رحمۃ اللہ علیہ فرماتے ہیں شیخ الحدیث علامہ حافظ محمد عالم علیہ الرحمۃ اتنی محنت کرتے اور مطالعہ کر کے آتے کہ پڑھانے والے استاذ بھی مطالعہ کرنے میں زیادہ دلچسپی لیتے اور خوب تیاری کر کے آتے۔ آپ کے اساتذہ کرام کو آپ پر ناز تھا آپ کی تعلیمی قابلیت کو دیکھ کر آپ کے منطق کے استاد محترم نے دوران سبق ایک دن فرمایا کہ ایک دن آئے گا اسی جگہ بیٹھ کر طلباء کو پڑھاؤ گے۔ اور وہ بات سچ ثابت ہوئی آپ جو نہی تعلیم سے فارغ ہوئے فوراً پڑھانا شروع کر دیا اور پھر تدریس کے میدان میں چھا گئے اور جو استاد محترم نے فرمایا تھا وہ بات سچ ثابت ہوئی اسی جگہ بیٹھ کر آپ طلباء کو علم کے موتی تقسیم کرتے ہوئے نظر آئے اور مشائخ کی آپ پر اتنی توجہ تھی کہ ایک دن شیخ المشائخ سیدی وسندی پیر سید فیض محمد قندھاری رحمۃ اللہ علیہ نے فرمایا کہ آپ کا باطن شیشہ کی طرح صاف ہے۔ بس تھوڑی سی توجہ کی ضرورت ہے۔ بہت جلد کام بن جائے گا کیونکہ بزرگان دین نگاہ فراست سے دیکھ لیتے ہیں جس کے متعلق حضور صلی اللہ علیہ وآلہ وسلم نے فرمایا ہے کہ مومن کی نگاہ سے ڈرو وہ خدا کے نور سے دیکھتا ہے۔ پھر شیخ نے ایسی توجہ فرمائی اور ایسا فیض یاب کر دیا کہ جس میدان میں قدم رکھا کامیابی ہی کامیابی نظر آئی ظاہر میں بھی کمال باطن میں بھی کمال نظر آیا۔

قبلہ والد گرامی سے یہ حدیث ہم نے سبقاً پڑھی ہے۔ حضرت ابو ہریرہ رضی

اللہ عنہ نے فرمایا مجھے حضور صلی اللہ علیہ وسلم سے علم کے دو برتن حاصل ہوئے ایک تو میں نے تقسیم کر دیا ہے۔ (یعنی شریعت کا علم) اگر دوسرا برتن بیان کروں تو میری شہہ رگ کاٹ دی جائے (وہ برتن طریقت کا علم ہے جو کہ سینہ در سینہ توجہ سے لوگوں کے دلوں میں منتقل ہوتا آیا ہے اور قیامت تک یہ منتقل ہوتا رہے گا۔)

یہی وجہ تھی کہ آپ جس آستانے پر بھی گئے وہاں سے فیض اور توجہ ضروری حاصل فرمائی۔ یہ آپ پر اللہ کا خاص کرم تھا کہ لوگ آپ کے پاس ایک طرف تو شریعت کا علم حاصل کرتے تو دوسری طرف سلوک کی منزلیں طے کرتے۔ آپ کے پاس بیٹھنے والا روحانی تسکین محسوس کرتا تھا۔ ایک دفعہ ایک عورت امریکہ سے حاضر ہوئی وہ عورت اسلام کا مطالعہ کر کے اسلام کی حقانیت سے متاثر ہو کر مسلمان ہوئی تھی پڑھی لکھی تھی مدرسہ کے قریب سخی اعتبار محلہ ہے۔ وہاں کے ایک انتہائی شریف النفس نوجوان جو کہ امریکہ میں کام کرتا تھا اس کے ساتھ نکاح کے لئے جامعہ حنفیہ دو دروازہ حاضر ہوئی بہت سے دیگر مہمان بھی تھے۔ تو اس عورت نے کہا کہ میں نے کتابوں میں پڑھا ہے کہ کچھ ایسے بندے ہیں جن کو دیکھ کر خدا یاد آ جاتا ہے۔ واقعہ ہی جب میں نے آپ کو دیکھا خدا کی قدرت مجھے یاد آ گئی آپ کے چہرے کو دیکھ مجھے خاص سکون ملتا ہے۔ آپ کے چہرہ پر ایک خاص مسکراہٹ ہے جو کہ آنے والوں کے لئے خوشی کا پیغام دیا کرتی ہے۔ سفیان بن عیینہ نے کہا حضرت عیسیٰ علیہ السلام کا ارشاد ہے ایسے لوگوں کی صحبت اختیار کرو جن کی صورت دیکھ کر تمہیں خدا یاد آئے جن کی گفتگو تمہارے علم میں اضافہ کرے جن کا عمل تمہیں آخرت کا شوق دلائے۔

وصال سے پہلے ڈربی کے ہسپتال میں جہاں آپ داخل تھے آپ کے معالج نے مجھے ایک دن کہا کہ ہمارے پاس یہاں ڈربی کے دیگر مسلمان بھی علاج کے لئے آتے رہتے ہیں لیکن جو خاص کشش اور روحانیت ان کے پاس ہے وہ کسی اور کے پاس

نظر نہیں آتی ہے مجھے ان کے متعلق تفصیل سے بتاؤ اس نے پہلے یہ سمجھا تھا شاید ڈربی کے ان عام لوگوں کی طرح ہیں پھر جب میں نے بتایا کہ بہت بڑے عالم ہے۔ شریعت پر عمل کرنے والے ہیں یہ ساری اس کی برکت ہے۔ اور ہزاروں کی تعداد میں ان کے تلامذہ ہیں۔ بڑے بڑے علماء اور مشائخ ان سے فیض یاب ہوئے ہیں۔

آپ نے ہمیشہ اتباع مصطفیٰ صلی اللہ علیہ وآلہ وسلم کا درس دیا اور جو علم پڑھا اس پر عمل کیا اور عمل کرنے کا درس دیا۔ یہی وجہ ہے آپ نے ہمیشہ حق کی آواز بلند فرمائی مجھے یاد ہے کہ برطانیہ میں آپ کی معیت میں فاضل جلیل علامہ قاری علی اکبر قادری جو کہ آپ کے شاگرد رشید اور خلفاء میں سے ہیں میں نے وہاں آپ کے ارشادات سے پہلے تقریر کی وہ تقریر کچھ زیادہ ہی اچھی ہو گئی لوگوں نے خوب داد دی۔ اب علامہ قاری علی اکبر صاحب جو کہ میزبان تھے سٹیج سیکرٹری بھی تھے۔ انہوں نے میری کچھ زیادہ ہی تعریف کر دی ان دنوں میری داڑھی قبضہ سے کم تھی۔ جب آپ ارشاد فرمانے کے لئے ممبر پر جلوہ افروز ہوئے تو فرمانے لگے سب ٹھیک ہے لیکن داڑھی چھوٹی ہے۔ میرا سر شرم سے جھک گیا۔

بعد میں جب گاڑی میں بیٹھے ہم واپس پیٹربرو آ رہے تھے فرمانے لگے تجھے میری بات شاید بری لگی ہو لیکن بیٹا تو نے تقریر تو بہت اچھی کی ہے لیکن اگر عمل ٹھیک نہیں ہوگا تو تیری بات میں اثر کبھی بھی پیدا نہیں ہو سکے گا۔ میں نے توبہ کی کہ پیارے ابا جان آج کے بعد داڑھی نہیں کٹاؤں گا۔ لگتا تھا کہ آپ کو پہلے ہی پتہ چل گیا تھا۔ میں تو جا رہا ہوں جتنی بھی اس کی اصلاح ہو سکے کر دی جائے۔ یہ آپ کا فیضان ہی ہے۔ فرمایا کرتے تھے کہ جو جتنا زیادہ اتباع مصطفیٰ صلی اللہ علیہ وآلہ وسلم کو اختیار کرے گا وہ اتنا ہی بڑا منصب پائے گا یہ اتباع مصطفیٰ صلی اللہ علیہ وآلہ وسلم ہی کی وجہ تھی کہ آپ کی دستار میں وہ رعب اور دبدبہ تھا کہ بڑے بڑے لوگوں کے اجتماع میں آپ ایک منفرد حیثیت سے نظر آتے تھے۔ دور ہی سے پتہ چل جاتا تھا کہ کوئی مرد درویش عالم ربانی جلوہ افروز ہے۔

جب کبھی کسی نے شریعت کے خلاف بات کرنے کی کوشش کی وہ کتنا ہی بڑا کیوں نہ ہو آپ نے کبھی بھی کسی کی پرواہ نہیں کی اور شریعت کا دامن داغ دار نہیں ہونے دیا۔ فوراً حق کی آواز بلند فرمائی۔

جیتا ہوں نگہبانی اسلام کی خاطر
فاسق ہیں میری تلخ نوائی سے گلہ مند

آپ مجددی نقشبندی تھے اس لئے آپ پر امام ربانی مجدد الف ثانی شیخ احمد سرہندی قدس سرہ کی حق گوئی و بیباکی، کردار و عمل اور روحانی فیوضات کی گہری چھاپ نظر آتی تھی۔

مجھے یاد ہے کہ جب آپ الیکشن میں کھڑے ہوئے تھے آپ کو حکومتی عہدوں کی پیشکش کی گئی کہ آپ بیٹھ جائیں آپ کو سینٹر بنا دیا جائے گا آپ نے فرمایا ہم عہدوں کے لئے نہیں بلکہ نفاذ نظام مصطفیٰ صلی اللہ علیہ وآلہ وسلم کے لئے میدان میں آئے ہیں۔ نظام مصطفیٰ کے نفاذ کا سپاہی بننا میرے لئے سب عہدوں سے زیادہ اہم عہدہ ہے۔ یہ عہدے تو ہم پاؤں کی ٹھوکر پر نہیں لکھتے۔

تخت سکدری پر وہ تھوکتے نہیں ہیں
بستر لگا ہوا ہے جن کا تیری گلی میں

اس کے لئے جان بھی چلی جائے تو پروا نہیں اس کا عملی ثبوت آپ نے 1977 میں تحریک نظام مصطفیٰ صلی اللہ علیہ وآلہ وسلم میں یہ دیا کہ جب گولیاں چلنے کے حالات سامنے نظر آ رہے تھے ساتھ کھڑے ایک بڑے ذمہ دار آدمی نے کہا کہ حضرت گولیاں چلنے والی ہیں تو آپ نے فرمایا لوگ ہم پر اعتماد کر کے آئے ہیں آج اگر ہم نے میدان چھوڑ دیا تو تحریک نظام مصطفیٰ پر آنچ آئے گی جس کو میں کبھی بھی برداشت نہیں کر سکتا میں ہر حال یہاں کھڑا رہوں گا خواہ نتیجہ کچھ بھی ہو۔ ادھر سے گولیوں کی بو چھاڑ

.....
 شروع ہوگئی آپ شدید زخمی ہو گئے آپ فرماتے تھے مجھے پتہ بھی نہ چلا کہ میں شدید زخمی
 ہو چکا ہوں گولیاں لگنے کا مجھے ذرا بھی احساس نہ ہوا۔ جب اخلاص ہو تو پھر اللہ بھی غیب
 سے مدد کرتا ہے۔ کہ میرے مصطفیٰ کے دین کی خاطر یہ تکلیف اٹھائی ہے میں تمہیں اس کا
 ذرا بھی احساس نہیں ہونے دوں گا پھر اللہ اپنی خاص رحمت اور سکینہ نازل فرماتا ہے۔
 تکلیف کا احساس بھی نہیں ہوتا۔

اللہ تعالیٰ نے قبلہ والد گرامی کو جو شریعت کا علم عطا فرمایا تھا آپ نے اس علم کو
 بڑی کوشش سے لوگوں کو سکھایا۔ نماز فجر کے بعد درس دیا کرتے تھے شہر اور گرد و نواح کے
 لوگ اس درس میں شریک ہوتے آپ کے علم سے فیض یاب ہوتے اور پھر درس کے
 فوراً بعد طلباء کو پڑھانا شروع کر دیتے پڑھانے میں ایسے مگن ہو جاتے کہ ناشتہ ٹھنڈا ہو
 جاتا اس کی فکر نہیں اگر فکر ہے تو اس بات کی کہ طلباء زیادہ سے زیادہ فیض یاب ہو جائیں۔
 اکثر صبح سے لے کر عشاء تک طلباء کی مختلف کلاسوں کو پڑھاتے رہتے۔ ناشتہ اور دوپہر
 کے کھانے کی پرواہ نہیں ہے اگر پرواہ ہے تو طلباء کے اسباق کی اسی کا فیضان ہے کہ
 ملک کے کونے کونے میں بالعموم آپ کے شاگرد ہیں۔ اور سیالکوٹ میں بالخصوص جس
 طرف نکل جائیں مدرسہ ہو یا مسجد آپ ہی کا شاگرد آپ کو نظر آئے گا۔ یعنی گلستان شیخ
 الحدیث کے مہکتے ہوئے پھول نظر آئیں گے۔

علم العلم من اتاك لعلم

جو کوئی تمہارے پاس آئے اسے اپنا علم دو

واغتتم ما جیت منه الدعاء

اور زندگی بھر کے لئے اس کی دعا لو

جو آپ نے لوگوں کو علم بے دریغ سکھایا یہ اس حدیث کے مطابق ہے۔

حضرت عبداللہ بن عباس سے روایت ہے کہ نبی کریم صلی اللہ علیہ وآلہ وسلم

.....

نے فرمایا اس امت کے عالم دو قسم کے ہیں ایک وہ جسے خدا نے علم بخشا اور اس نے بے دریغ لوگوں کو سکھایا اس پر سونا چاندی لیا نہ کوئی اور بدلہ چاہا ایسے عالموں کے لئے آسمان کے پرند زمین کے چرند پانی کی مچھلیاں اور کراما کا تبین سبھی دعا کرتے ہیں۔ اور دوسرا وہ ہے جسے خدا نے دولت علم عطا فرمائی مگر اس نے خدا کے بندوں سے بخل کیا اس پر سونا چاندی لیا اور دنیاوی نفع کا خواہش مند ہوا تو ایسا عالم قیامت کے دن اس حال میں آئے گا اس کے منہ میں آتشیں لگام چڑھی ہوگی۔

حدیث بالا میں جو دو قسم کے عالموں کا ذکر ہوا آپ کا شمار یقیناً ان عالموں میں سے جنہوں نے اللہ کی رضا کی خاطر اللہ کے عطا کئے ہوئے علم کو بے دریغ خرچ کیا۔ حضور صلی اللہ علیہ وآلہ وسلم کا ارشاد ہے۔ بے علموں کو علم سکھانا صدقہ ہے۔ علم ہی سے حلال اور حرام کی شناخت ہوتی ہے۔ علم عمل کا رہنما ہے۔ اور عمل علم کا پیرو ہے۔ اس لئے آپ اپنے شاگردوں کو فرمایا کرتے تھے کہ یہ علم تمہارے پاس اللہ کی عطا کردہ امانت ہے اس میں خیانت مت کرنا۔ بے دریغ لوگوں کو بتانا اور اپنے علم کو بڑھانے کی کوشش کرنا آپ فرمایا کرتے تھے جاہل مطالعہ شروع کر دے عالم بن جاتا ہے اور عالم مطالعہ چھوڑ دے تو جاہل بن جاتا ہے۔

امام مالک کا قول ہے جس کے پاس علم ہے اسے بھی مزید علم کی تحصیل سے بے پرواہ نہیں ہونا چاہئے۔

حضرت جابر رضی اللہ عنہ سے روایت ہے کہ نبی صلی اللہ علیہ وآلہ وسلم نے فرمایا تقویٰ کی ایک کان یہ بھی ہے کہ جو علم تمہارے پاس ہے اس کے ذریعے وہ علم حاصل کرو جو تمہارے پاس نہیں ہے۔ یہ علم کا نقص ہے کہ اس میں اضافے کا خیال نہ ہو مزید علم کی خواہش نہ ہونا اس بات کی دلیل ہوتی ہے کہ آدمی اپنے علم سے فائدہ نہیں اٹھا رہا ہوتا۔

قبلہ والد گرامی فرمایا کرتے تھے استاد کا مقصد طالب علم میں قابلیت پیدا کرنا

ہوتا ہے تاکہ وہ قابلیت کی بناء پر کتابوں کا مطالعہ کرے اور اپنے علم کو مزید بڑھائے۔
 قبلہ والد گرامی کو اکثر دیکھا گیا کہ تدریسی و تبلیغی امور سے جب بھی فراغت
 میسر آتی آپ خلوت گزین ہو کر مطالعہ شروع فرمالتے حتیٰ کے عموماً ایسا ہوتا کہ نماز عشاء
 کے بعد مطالعہ شروع کر لیتے تو فجر کی اذان مطالعہ میں ہی ہو جاتی۔ یہی وجہ تھی کتابوں
 میں آپ کو نظر حاصل تھی لوگ فتویٰ لکھنے کے لئے کتابوں کا سہارا لیتے ہیں لیکن آپ کے
 پاس سائل آتا اسی وقت فتویٰ تحریر فرمادیتے تھے امام بخاری رحمۃ اللہ علیہ سے کسی نے
 پوچھا قوت حافظہ کی دوا کیا ہے فرمایا کتب بنی۔

یہ کتب بنی کا سلسلہ ہمارے اسلاف کا طریقہ تھا امام حسن بصری فرمایا
 کرتے تھے کہ میرے چالیس سال اس حال میں گزرے ہیں کہ سوتے جاگتے کتاب
 میرے سینے پر رہتی تھی۔

وصال سے پہلے آپ کی طبیعت علیل تھی پھر جب طبیعت تھوڑی ٹھیک ہوتی
 مطالعہ کرنے کا اظہار فرمایا کرتے۔

میں اکثر آپ کے ساتھ سفر میں بھی ہوتا تھا سفر میں بھی پڑھانا شروع کر دیتے
 اکثر پوری کتاب کا خلاصہ ایسے طریقے سے بیان فرماتے کہ پوری کتاب پر نظر ہو جاتی
 ایسے آسان انداز سے بیان فرماتے کہ مشکل مسئلہ بھی یاد ہو جاتا اور پھر ذہن نشین رہتا۔
 جب میں نے جامعہ میں پڑھانا شروع کیا تو فرمانے لگے ہمیشہ مطالعہ کر کے
 پڑھانا۔ مطالعہ کے بغیر پڑھانا ظلم سے تعبیر فرماتے تھے۔ فرمانے لگے استاد کا علم وسیع ہونا
 چاہئے اور کتاب پر پوری گرفت ہونی چاہئے تاکہ شاگردوں کو صحیح طریقے سے مطمئن کر
 سکے۔ یہی وجہ ہے کہ آپ کے پڑھانے میں اور دیگر اساتذہ کرام کے پڑھانے میں کافی
 فرق ہوتا تھا اس کا کوئی یہ مطلب نہ سمجھے کہ میں کسی کے علم پر اعتراض کر رہا ہوں۔ بلکہ یہ
 وہ باتیں ہیں۔ جن کو میرے خیال کے مطابق ہر کوئی تسلیم کرے گا۔

آج ہمارے مدارس میں اس کی کمی ہوتی جا رہی ہے۔ اب نہ وہ شاگرد رہے نہ وہ استاد رہے شاگرد جو کہ مطالعہ کر کے آتے تھے پھر استاد صاحبان بھی ان کی پیاس بجھانے کے لئے رات کو کتب بینی میں گزار دیتے تھے قبلہ والد گرامی فرماتے تھے کہ اشاعت علم وہ عظیم دولت ہے کہ امام مالک کا قول ہے خدا سے ڈرو اس علم کو پھلاؤ لوگوں کو سکھاؤ اور کسی سے بھی نہ چھپاؤ۔

حضور صلی اللہ علیہ وآلہ وسلم کا ارشاد ہے۔ انسان کا علم حاصل کرنا اس پر عمل کرنا اور اس کی اشاعت کرنا صدقہ ہے۔ قیامت کے دن علماء سے اشاعت علم کے بارے میں اس طرح سوال ہوگا جس طرح انبیاء سے تبلیغ رسالت کے بارے میں حضور صلی اللہ علیہ وآلہ وسلم نے فرمایا کہ تم کو بتادوں سب سے بڑا سخی کون ہے سب سے بڑا سخی خدا ہے پھر آدمیوں میں سب سے بڑا سخی میں ہوں اور میرے بعد سب سے بڑا سخی وہ ہے جس نے علم حاصل کیا اور اسے پھیلایا ایسا شخص قیامت کے دن ایک پوری امت بن کر اٹھے گا۔

قبلہ والد گرامی رحمۃ اللہ علیہ نے اس علم کو سخاوت کرنے کا حق ادا کر دیا صرف یہ علم دارالعلوم میں ہی محدود نہ رکھا بلکہ وہ مجلس خوشی کی ہے یا غمی کی آپ نے ہر موقع پر کوئی نہ کوئی دین کی بات مسئلہ بیان کرنے کی کوشش فرمائی۔ آج بھی ہمارے شہر میں نکاح کی تقریب ہو یا کوئی جنازہ امیر کا ہو یا غریب کا وہاں آپ کے طریقے کے مطابق قرآن و حدیث کے مطابق مسائل بیان کرنے کے لئے کوشش کی جاتی ہے۔ اللہ تعالیٰ ہمیں توفیق عطا فرمائے کہ جو قبلہ شیخ الحدیث رحمۃ اللہ علیہ نے علم حاصل کرنے اور اس پر عمل کرنے اور پھر اس علم کی اشاعت کے جو نقوش چھوڑے ہیں ان پر عمل کر کے اس سلسلہ کو مزید آگے بڑھایا جائے۔ آخر میں یہ عرض کرنا مناسب سمجھتا ہوں کہ جو قبلہ والد گرامی رحمۃ اللہ علیہ نے اپنی ایک عظیم یادگار دارالعلوم جامعہ حنفیہ دودروازہ چھوڑی ہے۔ اللہ تعالیٰ مجھے اس کے لئے زیادہ سے زیادہ کام کرنے کی توفیق عطا فرمائے اور میں اپنی زندگی اس کے

لئے وقف کر سکوں۔ آمین۔

مرکزی دارالعلوم جامعہ حنفیہ دو دروازہ

انشاء اللہ کوشش کی جائے گی کہ جیسے آپ نے اشاعت علم کے لئے اس مرکزی دارالعلوم کی بنیاد رکھی تھی اس کی مکمل آبیاری کی جائے اور اس سلسلہ کو مزید آگے بڑھایا جائے۔ موجودہ دارالعلوم کی جگہ طلباء کی کثرت کی وجہ سے قلیل ہو گئی تھی قبلہ والد گرامی کا یہ پروگرام تھا کہ دارالعلوم کے لئے مزید کشادہ جگہ لی جائے اور وہاں ایک عظیم الشان دارالعلوم قائم کیا جائے۔ جہاں طلباء کے لئے جدید و قدیم اور وقت کے مطابق تمام سہولتیں میسر ہوں قبلہ والد گرامی رحمۃ اللہ علیہ کے فیضان اور روحانی تصرف کا ہی اثر ہے کہ آپ کے وصال کے بعد جہاں آپ کی تمنا تھی وہاں دارالعلوم کے لئے دوا یکٹر جگہ خرید لی ہے۔ جس کی مالیت 7200000 بہتر لاکھ روپے ہے۔ الحمد للہ 20,00000 بیس لاکھ روپے کی رقم بیعانہ کے طور پر ادا کر دی گئی ہے۔ بیعانہ کی یہ کثیر رقم ہم بہن بھائیوں نے اپنی طرف سے ادا کی ہے۔ انشاء اللہ بقایا رقم کیلئے دارالعلوم جامعہ حنفیہ دو دروازہ اور قبلہ شیخ الحدیث رحمۃ اللہ علیہ کے ساتھ عقیدت و محبت رکھنے والوں سے جلد ہی رابطہ شروع کیا جائے گا تاکہ جگہ کی رقم ادا کرنے کے بعد ایک جدید نقشہ کے مطابق اس کی تعمیر کا سلسلہ شروع کیا جاسکے۔ قارئین کرام کی خدمت میں التماس ہے دعا کریں کہ حضرت قبلہ والد گرامی علیہ الرحمۃ کے وصال کے بعد جو میرے کمزور کاندھوں پر عظیم ذمہ داری ڈال دی گئی ہے اس کو احسن طریقے سے اللہ تعالیٰ اپنے محبوب صلی اللہ علیہ وآلہ وسلم کے صدقے سرانجام دینے کی توفیق عطا فرمائے آمین۔

میں ان تمام علماء ذی وقار و مشائخ عظام دانشوروں و سیاسی زعماء و کلاء بزرگوں دوستوں اور آپ کے تلامذہ کا دل کی اتھاہ گہرائیوں سے شکریہ ادا کرتا ہوں کہ جنہوں نے

اپنی گونا گوں مصروفیات میں سے وقت نکال کر قبلہ والد گرامی علیہ الرحمۃ کے متعلق اپنے قیمتی تاثرات ارسال فرمائے۔

کافی بزرگوں اور احباب کے تاثرات کتاب میں شامل ہونے سے رہ گئے ہیں۔ اس کی وجہ ان کے تاثرات دیر سے آئے اور وقت کی بھی قلت تھی۔ انشاء اللہ آئندہ ایڈیشن میں ان تاثرات کو شامل اشاعت کرنے کی پوری کوشش کی جائے گی۔ اس دفعہ شامل نہ ہو سکنے کی معذرت چاہتا ہوں۔

اس کے ساتھ ساتھ میں مناظر اسلام فاضل جلیل مولانا علامہ محمد ضیاء اللہ قادری اور اپنے عزیز دوست فاضل بختیار قریشی (مالک تعلیمی پریس) کا بھی شکریہ ادا نہ کروں تو یہ میری کم ظرفی ہوگی۔ اگر یہ تعاون نہ فرماتے تو شاید یہ کتاب منظر عام پر آنے میں مزید تاخیر کا شکار ہو جاتی انہوں نے دن رات میرے ساتھ مل کر اس کتاب کو آخری شکل دینے میں بھرپور مدد کی۔ علامہ مولانا حافظ نذیر حسین، علامہ صفدر علی پسیہ، مولانا قاری نور حسن چشتی، مولانا نیک عالم اختر، برادر مکرّم صاحبزادہ حافظ محمد رضا، صاحبزادہ حماد رضا، محمد اعظم ملک اور وسیم باری نے بھی اس کتاب کو جلد پایہ تکمیل تک پہنچانے کی تحریک اور راہنمائی فرمائی ان سب حضرات کا بھی بے حد ممنون ہوں۔

میری دعا ہے کہ اللہ کریم ان سب احباب کو فیضان شیخ الحدیث رحمۃ اللہ علیہ سے فیضاب فرمائے۔ اور دین و دنیا کی نعمتوں سے بہرہ ور فرمائے۔

آمین ثم آمین بجاہ حبیبہ الکریم

تراب اقدام العلماء والمشائخ
حامد رضا

قائد اہل سنت علامہ الشاہ احمد نورانی صاحب صدیقی

صدر ورلڈ اسلامک مشن چیئرمین مرکزی جمعیت علماء پاکستان

نحمدہ و نصلی علی رسولہ الکریم

اما بعد فاعوذ باللہ من الشیطن الرجیم۔ بسم اللہ الرحمن الرحیم

حضرت شیخ الحدیث زعیم ملت علامہ حافظ محمد عالم علیہ الرحمۃ جیسی عظیم ترین شخصیت پر جس قدر بھی لکھا جائے کم ہے۔ درحقیقت حضرت ان نادر روزگار ہستیوں میں سے تھے جن کے لئے خلاق عالم کی نوازشات رفعت انسانی کا اعلیٰ ترین مقام مہیا کرتی ہیں۔ جن کے حق میں کہا گیا ہے۔

لیس لله بمستنکر

ان یجمع العالم فی الواحد

آپ خوش وضع، خوش لباس، خوش گفتار، خوش رفتار، سر پر سفید عمامہ مردانہ حسن کا مثالی

نمونہ تھے۔

مولینا مرحوم کی زندگی کے متعدد گوشے تھے۔ انہوں نے ایک زمانہ جہاں مسند درس کو زینت بخشی تھی اور اپنی چچی تلی تقریروں سے ایک نئے اسلوب کی طرح ڈالی تھی۔ محراب و منبر سے کلمہ حق بلند کیا تھا و عظ و ارشاد سے دلوں کو گرمایا اور متاثر کیا وہاں نظام مصطفیٰ کے نفاذ اور مقام مصطفیٰ ﷺ کے تحفظ کے لئے لائق صد فخر کردار بھی ادا کیا

کتب بنی، مطالعہ فقہ اور حدیث کے غوامض پر فکر و تحقیق ان کا خاص مشغلہ تھا۔ قرآن و حدیث اور فقہ میں ان تمام مقامات و رموز سے آگاہ تھے جو فہم و ادراک کے لئے اچھی خاصی مجتہدانہ کاوشوں کے طالب دیکھا ان کی خواہش تھی کہ اسلام کے مکمل نظام حیات جس میں عقائد سے لیکر عبادات اور عبادات سے لیکر معاملات و اخلاق تک ہر ہر شے سے مسلمان واقف ہوں۔ مولینا کا علم و فضل ایک مستقل عنوان کا طالب ہے

آپ ان علمی شخصیات میں سے تھے جن پر علم اور مسلک اہل سنت والجماعت کو ناز ہے۔ جمعیت علمائے پاکستان کے ساتھ ان کا گہرا تعلق تھا جماعتی سرگرمیوں میں قائدانہ طور پر پورے خلوص سے حصہ لیتے رہے۔ آپ کا انداز خطابت منفرد تھا۔ اعلیٰ خطابت کے لئے چار چیزیں لازمی ہیں خطیب کی وجاہت، خطیب کی فصاحت و بلاغت، خطیب کی گونج دار آواز اور خطیب کی مجمع شناسی اور وسائل آفرینی۔ یہ چاروں اوصاف ان کی خطابت میں بدرجہ اتم تھے۔

مولینا نے ہمیشہ اپنے مفید مشوروں سے اپنے ساتھیوں کی رہنمائی فرمائی اور اپنی بساط سے بڑھ کر کام کیا وہ حق گوئی کی ایک زندہ تصویر تھے اور سچے عاشق رسول تھے۔ جہاں بھی بیان کرنے کا موقع ملا بلا خوف و خطر اس کا اظہار فرمایا۔

حضرت شیخ الحدیث علیہ رحمۃ وفضل باغیرت، شیخ نستعلیق۔ مجال ہے بول چال میں کوئی سا لفظ غیر ضروری ہو یا ان کی گردن کسی عرض و التجا کے دروازہ پر جھکتی ہو۔ بڑی تمکنت، اخلاق سے بات چیت کرتے زبان و بیان پر انہیں قابو حاصل تھا۔

میرے ساتھ ان کے مراسم ایک زمانہ سے تھے وہ ایک رہنما بھی تھے بزرگ بھی تھے دوست بھی تھے شفیق بھی تھے معلم بھی تھے ہمنوا اور ہم خیال بھی تھے۔

مرکزی دارالعلوم جامعہ حنفیہ دو دروازہ ان کی ایک عظیم یادگار ہے جہاں سے ہزار ہا تشنگان علم نے اپنی پیاس بجھائی۔ آپ نے ساری زندگی علم و دین کے پھیلانے میں صرف کردی آپ کے سامنے ہزار ہا لوگوں نے زانوئے تلمذ طے کئے جو اس وقت بڑے کام کے آدمی بن گئے ہیں جن پر پوری ملت اسلامیہ کو ناز ہے۔ ان کے تلامذہ اندرون ملک اور بیرون ملک دین اسلام کے فروغ اور مسلک اہل سنت والجماعت کی اشاعت میں مشغول ہیں جو کہ آپ کی تربیت کا ہی نتیجہ ہے اللہ تعالیٰ کے بطفیل اپنے حبیب پاک ﷺ ان کے درجات بلند فرمائے اور ان کے جانشین علامہ صاحبزادہ حامد

رضا سلمہ الرحمن کو ان کا سچا جانشین بنائے اور پوری ملت اسلامیہ کی طرف سے ان کو بہترین جزاؤں سے نوازے۔ آمین



مولانا عبدالستار خان صاحب نیازی

صدر جمعۃ علماء پاکستان نیازی گروپ

حضرت علامہ شیخ الحدیث حافظ محمد عالم صاحب نقشبندی مجددی کا پروگرام تھا کہ اجتہاد کیلئے لازمی شرائط کو مد نظر رکھا جائے اور اکابر علماء و مشائخ و صلحاء امت کی راہبری قبول کی جائے اور بقول علامہ اقبال۔

با خدا در پردہ گوئم

و با گویم آشکار

یا رسول اللہ او پنہاں

و تو پیدائے من

ہمیں زندگی اور آخرت کے ہر مسئلہ میں رحمت کائنات صلی اللہ علیہ وآلہ وسلم کی راہبری اور راہنمائی کا ہر لحاظ سے پابند رہنا ہوگا۔

حافظ محمد عالم صاحب نے یہی پیغام دیا ہے۔ مولانا رحمۃ اللہ علیہ مجھ پر خصوصی شفقت فرماتے تھے۔ ڈربی میں میں نے ان کے داماد سے ملاقات کی تھیں ان کی بیٹی نے بھی میرے لئے خصوصی دعا کی تھی۔

میری دعا ہے کہ اللہ تعالیٰ مولانا حافظ محمد عالم رحمۃ اللہ نقشبندی مجددی کو شفاعت رسول صلی اللہ علیہ وآلہ وسلم کا مسحق فرمائے اور جنت الفردوس میں ان کو مقام بلند عطا فرمائے ان کی موت عالم اسلام کیلئے عظیم صدمہ ہے اور ناقابل تلافی نقصان ہے

اللہ تعالیٰ ان کی اولاد اور اقرباء اور رفقاء کو صبر جمیل کی توفیق ارزانی فرمائے آمین آخر میں ان کے ہمنوا ہو کر علامہ اقبال کی اس دعا۔

مسلمان آنچرا نالد نداند
نگاہے یا فقیرے کج کلا ہے
توحید از سینہ او سوز آ ہے
دلش نالد رسول اللہ نگاہے

دعا کا مولانا حافظ محمد عالم رحمۃ اللہ کے ہمنوا ہو کر اعلان کرتا ہوں۔

شیخ الحدیث حضرت مولانا علامہ حافظ محمد عالم صاحب رحمۃ اللہ علیہ نے مختلف اکابر علماء و مشائخ پاکستان سے فیوض و برکات حاصل کئے اور لاہور میں دارالعلوم حزب الاحناف اور جامعہ نعیمیہ میں کئی سال تدریس کی خدمات سرانجام دی ہیں سیالکوٹ کی دارالعلوم جامعہ حنفیہ دو دروازہ کا قیام و استحکام انکی مساعی جمیلہ کا مرہون منت ہے۔

شہر اقبال میں حضرت علامہ نے درس نظامی کی تبلیغ میں شاندار خدمات سرانجام دیں ہیں۔ انہوں نے اپنی زندگی کا مقصد عزیز مقام مصطفیٰ کے تحفظ اور نظام مصطفیٰ کے نفاذ کو بنایا انکے سینکڑوں شاگرد پاکستان اور بیرون پاکستان برطانیہ میں قرآن و سنت کی بالا دستی عظمت اور وقار کیلئے جدوجہد کر رہے ہیں حضرت علامہ نے تحریک پاکستان قیام بقا اور استحکام کیلئے عظیم الشان خدمات سرانجام دی ہیں۔ جماعت اہل سنت کی تنظیم اور فروغ دینے میں ان کو مقام بلند حاصل ہے نظام مصطفیٰ کے نفاذ اور مقام مصطفیٰ کے تحفظ کیلئے حضرت علامہ حافظ محمد عالم نے تاریخی کردار ادا کیا ہے۔ اور اس وقت ان کے سینکڑوں شاگرد اس نصب العین کے حصول کیلئے ڈٹے ہوئے ہیں۔ مولانا ابوالحامد محمد ضیاء اللہ قادری اشرفی ایڈیٹر ماہ طیبہ نے حضرت علامہ کی خدمات کا ہر جگہ چرچا کیا ہے اور خود بھی ایک مایہ ناز خطیب کی حیثیت سے اہل سنت و جماعت کے عقائد پر و گرام اور منشور کیلئے جدوجہد کر

رہے ہیں۔ حضرت مولانا رحمۃ اللہ علیہ سے راقم الحروف کا کئی سالوں سے رابطہ قائم ہے۔ سیالکوٹ میں انہوں نے جمعیت علماء پاکستان کے منشور و پروگرام کو بڑی تقویت پہنچائی نیشنل اسمبلی میں قرآن و سنت کی بالادستی اور سیادت کو قانونی درجہ دینے کیلئے آہنی ترمیم کیلئے مسلسل جدوجہد کی۔ بفضلیہ تعالیٰ نیشنل اسمبلی میں دو تہائی اکثریت کی بنیاد پر آئینی ترمیم منظور ہوگئی سینٹ میں اتنی باوقار تائید حاصل نہ تھی۔ اس لئے اس کو ملکی قانون کا رتبہ نہ مل سکا۔ 1991ء میں نیشنل اسمبلی میں شریعت ایکٹ پاس ہوا جس میں قرار دیا گیا کہ پاکستان کے علماء سے قاضی اور مفتی مقرر کئے جائیں گے۔ اور قرآن و سنت کی بالادستی اور برتری کا بھی اقرار کیا گیا ہے ریڈیو ٹیلی ویژن کے ذریعے اسلامی تہذیب و معاشرت کا موثر تبلیغی پروگرام بھی شریعت ایکٹ میں ترتیب دیا گیا اور کالجوں اور یونیورسٹیوں کے بجٹ کی طرح دینی مدارس بھی بجٹ منظور کرنے کا اعلان کیا گیا ہے۔ اس وقت موجودہ حکومت نے نیشنل اسمبلی سینٹ اور صوبائی اسمبلیوں کے نظام کو ختم کر دیا ہے۔ تاہم سپریم کورٹ نے چیف ایگزیکٹو پرویز مشروف کو اختیار دیا ہے کہ وہ آئین میں خصوصی ترمیم کر سکتے ہیں۔ مولانا حافظ محمد عالم کی خواہش تھی کہ جناب پرویز مشرف ایک ترمیم کے ذریعے قرآن و سنت کی بالادستی قطعیت فراہم کتاب ختمیت احکام رسالت اور توسل منہاج خلافت کو آئینی قانونی درجہ دیتے ہوئے آئین میں ترمیم کر دیں اور قرآن و سنت کی بالادستی (سپریمی) کو قانونی حیثیت دے دیں۔

اس وقت پاکستان میں کئی لوگ اجتہاد اجتہاد کا چرچا کرتے ہیں لیکن عملی اقدام نہیں کیا میں نے اپنے زمانہ وزارت میں (1) اتحاد بین المسلمین (2) نفاذ شریعت اسلامی فلاحی مملکت کا جامع پروگرام دیا ہے۔ کئی اسلامی ملکوں نے بھی وزارت مذہبی امور پاکستان سے مرتبہ سفارشات حاصل کر لی ہیں۔

مفکر اسلام، شیخ القرآن مبلغ اسلام پیر طریقت علامہ سید عبدالقادر شاہ صاحب جیلانی
(لندن)

انما تنحشى اللہ من عبادہ العلماء

انتہائی معذرت کے ساتھ عرض پرداز ہوں مجھے حضرت رئیس العیatrہ عمدہ
الجہابذہ جناب علامہ محمد عالم صاحب قادری بریلوی خطیب مرکزی جامع مسجد دو دروازہ
سیالکوٹ (رحمۃ اللہ علیہ) کے بارے میں کچھ لکھنا ہے۔ جن کے سوانح حیات کے
بارے میں اس قدر کم علم رکھتا ہوں کہ گویا بالاعلم ہوں مگر چند اقتباسات میرے پیش نظر ہیں
جنکو میں نے پچشم خود مشاہدہ کی ہیں جنہیں ورطہ تحریر میں لائے بغیر نہیں رہ سکتا۔

غالباً..... کی بات ہے کہ مجھے اللہ تعالیٰ نے محبوب کبریٰ صلی اللہ علیہ وآلہ وسلم کے
طفیل مدینہ طیبہ پہنچا دیا اور ایک مدت تک اس دربار پر انوار میں ٹھہرنے کا موقعہ مرحمت
فرمایا۔

حضرت شیخ التفسیر والحدیث مولانا محمد عالم صاحب رحمۃ اللہ علیہ بغرض زیارت
درگاہ عرش پناہ مدینہ طیبہ آ پہنچے ازراہ ذرہ پروری اس ناچیز کے پاس تشریف فرما ہوئے حسن
اتفاق قابل ملاحظہ ہے۔ میرے چند زملاء اور احوال دین کے چند اساتذہ جوازہر مصر کے
فارغ اور یونیورسٹی کے سینئر معلمان مانے جاتے تھے اور اہل زبان عرب تھے وہاں موجود
تھے اور اصول دین (عقائد) کے موضوع پر جو کتب اس وقت موجود تھیں وہ حسب ذیل
ہیں (1) کتاب التوحید (ابو منصور ماتریدی) (2) الدیابہ فی اصول الدیانہ (3) مقالات
الاسلامیان شرع عقائد امام تفتازانی 'العقدۃ طحاویہ اور 'لہ صفات' کے تحت صفات باری
تعالیٰ موضوع بحث تھیں کسی قدر تفصیلات طے ہو چکی تھیں جو مندرجہ ذیل ہیں۔

صفات باری تعالیٰ دو قسم کی ہوتی ہیں۔

(1) صفات سلبیہ (2) صفات ایجابیہ (ثبوتیہ)

صفات سلبیہ وہ ہوتی ہیں جن سے خدا کی ذات پاک اور منزہ ہے۔ جیسے جسم نہ ہونا، عرض نہ ہونا، محتاج نہ ہونا۔

اور صفات ایجابیہ (ثبوتیہ) وہ ہوتی ہیں جو خدائے تعالیٰ کی ذات پاک میں پائی جاتی ہیں۔ اور صفات ایجابیہ (ثبوتیہ) کی بھی دو قسمیں ہوتی ہیں۔

(الف) صفات ذات (ب) صفات فعل

اور صفات ذات حقیقیہ کمالیہ کہلاتی ہیں ان صفات حقیقیہ کمالیہ کا ذات مقدس باری تعالیٰ سے زائل ہونا محال ہے اس لئے ایسی صفات اس ذات پاک کے کمالات میں سے ہیں ان صفات سے ذات باری تعالیٰ خالی ہونا امتیاج و نقصان کا موجب ہے اور نقصان و احتیاج کو امکان لازم ہے اور اللہ تعالیٰ امکان سے بری ہے اور وہ صفات ایجابیہ کمالیہ اشاعدہ کے نزدیک سات اور ماتریدہ کے نزدیک آٹھ ہیں اور وہ یہ ہیں۔

(۱) حیات (۲) علم (۳) قدرت (۴) ارادہ (۵) شمع (۶) بصر (۷) کلام

(۸) تکوین اور صفات افعالیہ صفات ذات کے آثار ہیں۔

صفات ذاتیہ کمالیہ اور صفات افعالیہ میں فرق یہ ہے کہ حسن صفت کے متقار سے ذات باری کی توصیف نہ کی جاسکے وہ صفت ذاتیہ کمالیہ ہے ورنہ صفت افعالیہ ہے اب جو امر متنازع فیہ تھا وہ یہ تھا کہ کس صفات باری تعالیٰ میں ذات باری تعالیٰ ہیں یا غیر ذات باری تعالیٰ یا نہ عین ہیں نہ غیر عین۔ جب یہ گفتگو عربی زبان میں ہو رہی تھی دلائل کی بھرمار، اعتراضات کی بوچھاڑ، فکریات کا ہنگامہ محشر منظر دیدنی و شنیدنی تھا ایک صاحب اس باب میں فلاسفہ کے نکتہ نگاہ کے حامی تھے اور ایک صاحب شیعہ امامیہ کی وکالت کر رہے تھے صرف میں تھا جو عقیدہ سنیہ ماتریدہ کا داعی تھی۔ بحث بہت دلچسپ تھی حضرت رئیس العلماء مولانا محمد عالم صاحب قدس سرہ انور ایک خاموش تماشا شائی کس

طرح لطف نظارہ لے رہے تھے مگر آپ کے چہرے پر اعتماد اور وقار کا ایک ہجوم لگ رہا تھا آپ نے آداب مجلس کا لحاظ مد نظر رکھتے ہوئے گفتگو میں شمولیت کی اجازت طلب فرمائی۔ ہر دو اساتذہ جو فلاسفہ و امامیہ کے وکلاء تھے انہیں اپنے اپنے نکتہ نظر پیش کرنیکی تجویز دی سو انہوں نے جو دلائل پیش کئے ان کا خلاصہ یہ تھا۔

اللہ تعالیٰ کی صفات ذاتیہ کمالیہ اس کی ذات پر زائد نہیں ہیں بلکہ ذات و صفات دونوں ایک ہیں عین ذات سے سب اوصاف نکلتے ہیں مثلاً ہم اشیاء کو ایک ایسی صفت سے جانتے ہیں جس کا نام علم ہے۔ خدا خود اپنی ذات سے جانتا ہے اور ہمیں اشیاء پر قابو ایک صفت کی وجہ سے جسے قدرت کہتے ہیں اور خدا کو اپنی ذات پاک سے سب پر قابو ہے سوائے ذات کے اس کو علیحدہ صفت قدرت حاصل نہیں۔ خلاصہ یہ کہ جو کام ہم صفات سے نکلاتے ہیں وہ کام خدا تعالیٰ اپنی ذات سے انجام دیتا ہے۔

اب جناب علامہ محمد عالم صاحب قادری کی باری آئی ایک بحر طعم م تلام خیز تھا ایک تو عربی زبان پر حا کمانہ قابو تھا جہاں چاہتے مضمون کو باندھ لیتے الفاظ تگنی کا ناچ ناچتے ہوئے دکھائی دے رہے تھے اولہ شرعیہ کو کس طرح بے کم و کاست پیش فرماتے جاتے علم و دانش سر بگر بیان تھا کہ یہ اسلوب بیان یہ اچھلتی ہوئی ترکیبیں یہ انبوہ معانی الفاظ کی یہ شستگی مضمون کی یہ پختگی یہ نیرنگی استدلال علوم متداولہ پر یہ ہمہ گیر نظر یہ تو علامہ تفتازانی کو شریک فکر ہونے کی دعوت دے رہی ہے۔ حضرت کی شگفتہ مزاجی تندی گفتار کے ساتھ پرواز کا کام کر رہی تھی آپ کے جملہ دلائل کو تو خیر تحریر میں لانا دشوار ہے لیکن وہ حقائق بیان کرنا ضروری ہے جن سے آپ نے یونیورسٹی کے اساتذہ کو نقش برد بورد کر کے چھوڑ دیا۔ ان دلائل کا خلاصہ حسب ذیل ہے۔

یہ رائے اور عقیدہ صحیح نہیں کہ ”صفات الہی عین ذات الہی“ ہیں اس پر دلیل یہ ہے کہ اگر مثلاً علم و قدرت عین ذات ہوئے تو علم و قدرت ایک ہی چیز ہو جاتے، علم عین

وقدرت ہوتا اور قدرت عین علم اور ان دونوں سے جو کچھ مفہوم ہوتا وہ ایک ہی چیز ہوتی اور یہ محض غلط ہے۔

دوسری دلیل اس پر یہ ہے کہ خدائے تعالیٰ کی ذات میں اور اس کے عالم ہونے اور حسی ہونے اور قادر ہونے میں کوئی فرق نہ ہوتا تو عالم اور قادر اور حسی کا حمل خدا کی ذات پر بے معنی ہوتا اور یہ کہنا کہ ”قدر عالم ہے یا قادر ہے یا حسی ہے“ مہمل ہوتا اس لئے کہ کسی شئی کو اس کی ذات پر حمل کرنا لغو ہے مثلاً یوں کہنا کہ ”انسان انسان ہے“ یہ صحیح نہیں۔
حرف آخر یہ ہے۔

امام ابو منصور ماتریدی اور اس مکتب فکر کے علمائے کرام یہ عقیدہ رکھتے ہیں کہ صفات الہی ذات الہی کی نہ عین ہیں اور نہ غیر۔ اور یہ عقیدہ رکھنے سے یہ مشہور اعتراضات رفع ہو جاتے ہیں (۱) قدم غیر اللہ لازم کرنا ہے۔ (۲) تعدد قدماء لازم آتا ہے۔
کیونکہ صفات باری تعالیٰ جب عین باری تعالیٰ کا غیر بھی نہ ہوئیں تو غیر باری تعالیٰ کا قدم کس طرح لازم آیا اور جب غیر ہی نہ ہوئیں تو تعدد لازم نہ آیا۔ اور جب تعدد لازم نہ آیا تو تعدد قدماء کس طرح لازم آئے گا۔

دلیل اس بات کی کہ صفات باری تعالیٰ ذات باری تعالیٰ کا عین نہیں ہیں یہ ہے کہ کوئی وصف بھی اپنے موصوف کا عین نہیں ہوتا مثلاً اگر کوئی کہے کہ میرا معبود علم ہے یا ارادہ ہے تو یہ باطل ہے کیونکہ علم اور ارادہ ذات باری تعالیٰ کے اوصاف ہیں اگر یہ عین ذات باری تعالیٰ ہوتے تو کوئی قباحت لازم نہ آتی معلوم ہوا کہ صفات باری تعالیٰ ذات باری تعالیٰ کا عین نہیں ہیں۔

بلکہ مندرجہ بالا بیان کی تعبیر یوں ہو جائے ”میرا معبود عالم ہے اور علم اس کی صفت ہے یا میرا عبور صاحب ارادہ ہے اور ارادہ اس کی صفت ہے“ تو درست ہوگا۔
”صفات باری تعالیٰ عین ذات باری تعالیٰ کا غیر نہیں ہیں“ اس سے مراد ہے

.....
 کہ صفات باری تعالیٰ ذات الہی سے جدا نہیں ہیں یعنی ناقابل انفصال ہیں کیونکہ غیر باری تعالیٰ اس چیز کو کہتے ہیں جس کے فنا کا تعلق ذات باری تعالیٰ کے سوا کسی اور سے ہو یا جس کا عدم دوسرے کی موجودگی میں ممکن ہو۔ اور یہ بات ذات خدا اور صفات خدا کے بارے میں روا نہیں۔

یہاں غیر سے مراد یہ ہے کہ صفات باری تعالیٰ ذات باری تعالیٰ سے منفصل اور علیحدہ نہیں۔ یہاں غیر سے مراد نقیض عین نہیں ہے۔ جس سے ارتفاع نقیضین لازم آئے۔ حضرت علامہ موصوف نے اپنے موقف کی تائید مزید کرتے اس عقیدہ کو دلائل قاہرہ سے ثابت فرمایا کہ خدا تعالیٰ کی ایک صفت کسی دوسری صفت کی نہ عین ہے نہ غیر عین اس وجہ سے نہیں کہ مثلاً قدرت مقدور سے متعلق ہوتی ہے معلوم سے نہیں اس طرح علم معلوم سے متعلق ہوتا ہے مقدور سے نہیں اور غیر اس وجہ سے نہیں کہ ایک صفت کا فنا دوسری صفت کی بقا کے ساتھ ممکن نہیں اس سے معلوم ہوا کہ ایک صفت دوسری صفت کی بھی غیر نہیں اور اس طرح عین بھی نہیں یہ چند اہل دانش جو مجلس میں موجود تھے عیش عیش کراٹھے اور زبان حال سے کہہ رہے تھے۔

علم کے ایوان میں مسند ہے تیرا سر بلند
 سجدہ ریز ہے جس کے آگے ہر نگاہ ارجمند
 دین کی تحقیق میں حاصل وہ تجھ کو دسترس
 جس کی تندی دیکھ کر حیراں ہے عقل دور رس

(سید عبدالقادر جیلانی)

.....
 حضرت والا تبار جناب علامہ مولانا محمد عالم صاحب رحمۃ اللہ علیہ کی دینی ناصبوری اور عاشقانہ ناشکیبی میں جو چیز لاشریک پائی وہ ایک اسلامی ریاست کا علمی وجود تھا جس میں جناب محمد رسول اللہ صلی اللہ علیہ وآلہ وسلم کی حیثیت سے خدا تعالیٰ کے مختار عام

کی ہو اور مقننہ انتظامیہ اور عدلیہ میں آپ کی بادلاستی مسلم ہو خدائے قدوس کے بعد ریاست اعلیٰ (Sovereignty) سرکار دو عالم صلی اللہ علیہ وآلہ وسلم کے ہاں مانی جائے اور اسی جذبہ شوق نے انہیں تحریک پاکستان میں بھی سرگرم عمل رکھا اور اس مشن کی تکمیل کیلئے ہر اٹھنے والی آواز پر لبیک کہی اور ہر مخلصانہ کوشش کا خیر مقدم کیا اپنی علمی و تدریسی سرگرمیوں میں شب و روز مصروف رہنے کے باوجود آپ نے عملاً 'علاقوں' صوبوں اور ملک کے مرکزی مقامات پر ہونے والی جدوجہد کی حوصلہ افزائی، افراد تیار کئے، پڑھائے لکھائے عالم بنائے اور مجاہد بنائے اور دینی انقلابات کی مہمات میں صفت اول میں کام کرنے والے لوگ تیار کر کے قوم کو دینی دینوی اور اسلامی تعلیمات میں خود کفیل فرمایا۔ آپ کے شاگردوں میں وکلاء علماء اور سیاسی دانشوروں کی خاصی تعداد پائی جاتی ہے مگر آپ کی تعلیمات ایک جوہری اور اساسی امتیاز پورے ملک میں نمایاں طور پر ممتاز ہے اور وہ یہ ہے کہ آپ کا شاگرد خواہ فوجی افسر بن پاتا سیاسی دانشور یا سماجی کارکن یا اخلاقی ناصح سب صورتوں میں اس کے عقیدے کی پختگی کسی سیاسی دباؤ یا دینوی منفعت یا قبیلانی موسم سے متاثر نہیں ہوتی اور وہ اسلامی ریاست کے باریکبیں اسی نظریے کا وکیل ہے جو اسے مولانا کے دائرہ تلمذ سے ملا تھا۔

اس موقع پر مناسب لگتا ہے کہ جناب مولانا موصوف کے اسلامی ریاست کے بارے میں نظریات (ہماری اطلاع میں آئے ہیں) پیش کئے جائیں۔

اسلامی نظریہ ریاست

ایک ملک یا ریاست قرار دینے کیلئے چار عناصر کا پایا جانا ضروری ہے۔

(۱) تجوزہ علاقہ (Tennetory / Prescribed Area)

(۲) آبادی (Population)

(۳) تنظیم (Organization)

(۴) ریاست اعلیٰ (Power of Soueneignty)

(۵) اس کا آخری عنصر (Power of Souereignty)

کے لحاظ سے اسلامی ریاست کا مزاج پوری دنیا کی ریاست سے مختلف ہے اور یہ آخری عنصر ہی ایک عظیم حقیقت ہے جسکے باعث کسی ریاست کو ایک آزاد ریاست کہا جاسکتا ہے اور اس کا معنی اپنی حدود ریاست اور حلقہ اختیار کیلئے ایسے قوانین بنانا ہیں جن پر کوئی قدغن نافذ نہ کی جاسکے۔

اس آخری عنصر کے بارے میں ایک مسلم ریاست کا نظریہ دنیا بھر کے نظامہائے زندگی اور تنظیمات سے جداگانہ ہے۔

سابقہ ادوار میں جب کہ ”دست زور بالا جس کی لاٹھی اس کی بھینس“ کا دستور تھا اور کوئی بھی شخص اپنی بہیمانہ طاقت کے ذریعے سے کسی علاقہ کو فتح کر لیتا اور اپنے آپ کو ایک حاکم کی حیثیت سے ان پر مسلط کر دیتا اور اپنے آپ کو بلا شرکت غیرے قانون سازی کا مجاز سمجھتا اور اپنی خواہشات کی تسکین کے مطابق کوئی سا نظام حکومت وضع کر لیتا اور قانون ساز ہونے کی حیثیت سے قانون سے بالاتر مانا جاتا اور کسی قانون کا پابند نہ ہوتا۔ ایسا شخص بادشاہ وقت کہلاتا اور آئندہ تاج و تخت مع اپنے جملہ متعلقات کے اس شخص کی خاندانی وراثت بن جاتا اور رعایا غیر مشروط اطاعت کرنیکی پابند ہوتی اور بلا چون و چرا تسلیم خم کرتی ایسے میں یورپ میں ظلم و ستم نے انسانی حقوق کی پائیمالی کا ایک نیا راستہ اختیار کیا اور نظام جاگیرداری کی صراح ڈالی جب تک لوگ اس نظام سے پوری طرح آشنا نہ ہو سکے اس میں کوئی تبدیلی نہ لائی جاسکی دائرہ زمین دائرہ اقتدار سمجھا جانے لگا انقلاب نے محنت کشوں مزدوروں، کاشتکاروں اور جفاکشوں کے خون کے گرم ہونیکا انتظار کیا آخر حالات نے کروٹ بدلی جاگیرداروں کا تختہ الٹ دیا جو لوگ کل تک مظلوم

تھے وہ خود ظالم بن گئے، نظام سرمایہ داری شروع ہو گیا اب ستم ظریفی اور ظلم کشی نے اپنا نام بدلا مگر اصل حقیقت برقرار رہی۔

رفتہ رفتہ قرون وسطیٰ میں (Ecclesiastical Aesthoritics in

(Chrislean Europe) عیسوی یورپ کے کلیسائی حکام نے (Theocracy) مذہبی پیشواؤں کی حکومت قائم کرنیکی کوشش کی (یعنی آسمانی قانون مذہبی حکومت قائم کی جائے) لیکن علمائے نصاریٰ کی من مانی قطع و برید اور طبع زاد تفسیرات نے عیسائیات کو شخصی دائرہ عمل اور کلیسا کی چار دیواری کی عمر بھر کی سزا دے دی ہوئی تھی اس لئے وہ ان کا خواب خستہ دینی معاشرے کی جملہ ضروریات کو سمونے میں ناکام ہو گئی قدرتی نتیجے (as conollary) کے طور پر ان کے لئے خود قانون سازی کی راہ ہموار ہو گئی اور اس کے ساتھ ہی وہ بھی اپنے آپ کو قانون سے بالاتر سمجھنے لگے تفصیلات کچھ یوں ہیں کہ ہر نظام حکومت نام بدلتا رہا مگر اصل کردار نہ بدلا جاسکا جس کو آخر میں آ کر اسلام نے مندرجہ ذیل صورت میں بدلا اور اس منشاء الہی کو پورا کیا جو نظام زندگی سے مقصود تھا۔

اسلام کا نظریہ ریاست اعلیٰ (Power of Souereegnty) یہ ہے کہ زمین و آسمان کا خالق و مالک اللہ تعالیٰ ہے اور جس کا ملک ہو اسی کو یہ ریاست اعلیٰ (Souereignty) کا حق پہنچتا ہے چونکہ خالق و مالک ہونے کے ناطے سے کل روئے زمین کا خدا مالک ہے۔ لہذا ریاست اعلیٰ بھی خدائے قدوس ہی کا حق ہے۔ ان الحکم الا للہ اور خدائے تعالیٰ کا دستور رہا ہے کہ جس خطہ ارض میں اپنا نظام نافذ کرنا چاہتا ہے اپنے رسولوں کے ذریعے سے نافذ فرماتا رہا۔ وما ارسلنا من رسول الا ليطاع باذن للہ (ہم نے کوئی بھی رسول نہیں بھیجا مگر اس لئے کہ اللہ کے حکم سے اس کی اطاعت کی جائے)

اس سے پتہ چلا کہ کوئی بھی رسول رعیت بنکر نہیں آیا بلکہ راعی بنکر آیا ہے اطاعت

کرنے نہیں آیا ہے بلکہ اطاعت کرانے کے لئے آیا ہے۔ پھر آخر میں ایک ایسا رسول آیا جو ساری مخلوقات کیلئے بیک وقت رسول بن کر آیا جو بحسب..... قاعدہ کل کائنات کیلئے واجب الاطاعت بن کر آیا پھر اللہ تعالیٰ نے اپنے اس رسول کے ذریعے سے اپنی ریاست اعلیٰ (Souvereignty) کو نافذ فرمایا۔ ومن يطع الرسول فقد اطاع الله۔ جو رسول صلی اللہ علیہ وآلہ وسلم کی اطاعت کرتا ہے وہ اللہ تعالیٰ کی اطاعت کرتا ہے۔ اور انتظامی امور کی بجا آوری کیلئے بھی رسول صلی اللہ علیہ وآلہ وسلم کی ذات کو اپنا مختار کل قرار دیا۔

يا ايها الذين آمنوا استجيبوا لله وللرسول اذا دعاكم
اے ایمان والو اللہ ورسول کے پاس حاضر ہو جایا کرو جب وہ تمہیں بلائیں۔ جب
حاضری دو کے پاس ہے تو بلا تے بھی تو دو ہی ہیں مگر صیغہ واحد کا استعمال کرنیکی بدایتہ وجہ
یہی معلوم ہوتی ہے کہ گودو ہیں مگر آواز ایک ہی ہوتی ہے جس کا حاصل معنی یہی ہوگا کہ
رسول کا حکم (خواہ تقدر، تنظیم، معدلت کے متعلق ہو) اللہ ہی کا حکم ہوگا اور اس کی تعمیل اللہ
ہی کے حکم کی تعمیل ہوگی۔

عدلیہ دین بھی سرکار دو جہان کو اختیارات مطلقہ و عامہ دیکر اپنی ریاست اعلیٰ
(Power of Sueneignty) کو نافذ فرمایا۔

تیرے پروردگار کی قسم ہو کبھی مومن نہیں ہونگے جب تک آپ کے اپنے
متنازع فیہ امور میں حاکم نہ بنالیں اور پھر آپ کے فیصلہ کردہ امور میں دلی طور پر کوئی کھٹکا
بھی محسوس نہ کریں اور تسلیم کریں جیسا کہ تسلیم کرنیکا حق ہے۔

نظام معدلت میں وہی ادارہ سب سے زیادہ با اختیار ہوگا جس کے فیصلے پر کوئی
چارہ جوئی ممکن نہ ہو چونکہ سرکار دو جہاں صلی اللہ علیہ وآلہ وسلم کی عدالت عالیہ کے فیصلے
کے بعد قانونی چارجوئی کے تمام تردد وازے بند کر دیئے گئے جس سے ثابت ہوا کہ خدا

تعالیٰ کی کائنات میں بعد از خدا تعالیٰ حضور پر نور صلی اللہ علیہ وآلہ وسلم کی ذات پاک سب سے زیادہ با اختیار ہے اور جناب مولانا محمد عالم قدس سرہ العزیز کی نگاہ میں وہ اسلامی ریاست ہی نہیں ہوگی جس میں آپ صلی اللہ علیہ وآلہ وسلم کے اختیارات کی یہ حیثیت تسلیم نہ کی جائے۔ صاحب اسلام کو اسلام سے نکال کر اسلام کی حیثیت وہ نہیں رہ جاتی جو قرآن و سنت نے پیش کی ہے۔ اور جناب علامہ موصوف ایسی ہی ریاست کو ملک اسلامی ریاست کہنا چاہتے تھے جس میں سرکار دو جہاں صلی اللہ علیہ وآلہ وسلم کی قانونی، عدالتی اور نظامی بالادستی اولیت کی بنیاد پر تسلیم کی جائے اور ایسی ہی اسلامی ریاست کیلئے پوری رہے۔

اس طرح مالک الملک نے اصولی اور بنیادی قواعد و ضوابط نزول قرآن کے ذریعے سے جناب سید عالم صلی اللہ علیہ وآلہ وسلم کو ارزانی فرمائے اور باقی امور کیلئے آنحضرت صلی اللہ علیہ وآلہ وسلم کو قانون سازی کا پورا اختیار عنایت فرمادیا۔

ما اتکم الرسول فخذوه وما نہکم عنہ فانتهوا جو کچھ رسول صلی اللہ علیہ وآلہ وسلم تمہیں دیدین وہ لے لو اور جس چیز سے منع فرمادیں اس سے باز آ جاؤ۔

تحریروں اور بلا عنوان کا متفقہ قاعدہ ہے کہ جب فعل متعدی کا ذکر کیا جائے اور منقول فکر نہ کیا جائے تو اس سے مراد اطلاق و عموم ہوتا ہے اور یہی قاعدہ گزشتہ دنوں صیغہ ہائے عدلیہ و انتظامیہ سے متعلقہ دونوں آیتوں پر بھی اس طرح لاگو ہوتا ہے جیسا کہ صیغہ قانون سازی کی آیت پر لاگو ہوتا ہے۔ جن کا حاصل معنی بروئے قرآن یہ ہوگا کہ خدائے تعالیٰ کی خلافت و نیابت میں انتظامیہ عدلیہ اور مقننہ میں ریاست اعلیٰ (Power of Souereignty) سرکار دو جہاں صلی اللہ علیہ وآلہ وسلم کو جائیگی ورنہ کوئی سی ریاست کی مثال ہوگی۔

جناب مولانا محمد عالم صاحب رحمۃ اللہ علیہ نے ہر صحیح دینی سرگرمی کی ہمت افزائی فرمائی اور قوم کو اسلام اسلامی ریاست کا ایک صحیح شعور بخشا اور اپنی تحریرات و تقریرات اور شب و روز کی تعلیمات میں عقائد صحیحہ و اعمال صالحہ قوم کو سکھائے اور جملہ علم و فنون متداولہ کی تدریس فرمائی اور آپ کے شاگردوں میں مفسرین، محدثین، محررین و مناظرین کی بہتات ہے۔ اگر میں سب کے اسمائے گرامی گنونا چاہوں تو یہ طول عمل بھی ہوگا اور دشوار بھی اور اگر بعض اسمائے گرامی ترک ہو جائیں تو گستاخی ہوگی۔

آپ نے آزادی کشمیر کیلئے عملاً لمبے لمبے دورے فرمائے اور قدمے درہمے سخن قلمے بہر طور مجاہدین کی پشت پناہی فرمائی اور قوم پر یہ واضح فرمایا کہ مسلمانوں پر مشرق میں مصیبت آ پڑے تو مغرب کے رہنے والے مسلمان پر جہاد فرض کفایہ ہو جاتا ہے جیسا کہ قرآن نے فرمایا مالکم لا تقاتلون فی سبیل اللہ والمستضعین من الرجال والنساء والولدان الذین یقولون ربنا اخرجنا من ہذہ اہلہا تم راہ مولد میں اور ان مسکین مردوں، عورتوں اور بچوں کیلئے کیوں نہیں لڑتے ہو جو کہتے ہیں اے ہمارے پروردگار ہمیں اس شہر سے نکال یہاں کے رہنے والے ظالم ہیں۔

یہ فرمادی لوگ مکہ شریف میں تھے اور جن سے پرسش ہو رہی ہے وہ مدینہ شریف میں تھے تو جب مکے والوں کے باریمیں اہل مدینہ سے پوچھا جاسکتا ہے تو پاکستان کے کسی باڈر سے مقبوضہ کشمیر کا کوئی باڈر بھی اتنا دور نہیں جتنا کہ مدینہ شریف سے مکہ شریف دور ہے تو پھر پاکستان کے فرد سے کشمیر کے مظلوم مسلمانوں کی باریمیں کیوں نہیں پوچھا جاسکتا۔

مذاہب اربعہ کے تقابلی مطالعہ کی کتاب بدایۃ المجتہد ونہایۃ المقتصد مصنفہ ابن رشد میں ہے کہ اگر مسلمانوں کے خلاف جنگ چھڑ جائے تو اعلان جہاد ہونے پر جملہ

مسلم ممالک پر جہاد فرض کفایہ ہے مگر پڑوسی ملک پر جہاد فرض عین ہے۔ کشمیر کے پڑوس میں واقعہ ہونیکے وجہ سے پاکستان پر جہاد فرض عین ہے۔ مولانا نے ان تحقیقات کے ذریعے قوم کو نہ بھجنے والی روشنی اور نہ گل ہونے والے چراغ عطا کئے ہیں اور جوں جوں وقت گزرتا جائیگا توں توں مولانا کے فضائل و کمالات منظر عام پر آتے جائیں گے۔

یادگار من تازہ ہونگی میرے مر جانے کے بعد
میں وہ گل ہوں رنگ جو لاتا ہے مرجھانے کے بعد



پروفیسر ڈاکٹر محمد طاہر القادری صاحب

سرپرست اعلیٰ تحریک منہاج القرآن لاہور

ہر شعبہ زندگی میں امت مسلمہ کے زوال و انحطاط کی بنیادی وجہ یہ ہے کہ علم کی وہ مشعل جو غار حرا کی تاریکیوں میں لفظ اقراء کے مفہوم کی ترسیل سے روشن ہوئی تھی اور جس نے غرناطہ اور بغداد کے تہذیبی اور ثقافتی پس منظر میں تحقیق و جستجو کے ان گنت چراغ جلانے کا فریضہ سنبھالا تھا ہمارے ہاتھ سے چھین لی گئی۔ ہم بے عملی کے جہنم کا ایندھن بن گئے۔ جہالت کے اندھیروں کو ہمارا مقدر بنا دیا گیا، زمینوں اور آسمانوں کی حدود سے نکل کر تسخیر کائنات کے سفر پر روانہ ہونے والے ہدایت آسمانی کے اولین مخاطبین بے حسی کی بنجر زمینوں اور جمود مسلسل کے برف زاروں کا رزق بن گئے، اپنے اجتماعی تشخص کو زیر زمین دفن کرنے کے بعد ہماری ہر آواز ہنگامہ شب و روز کے تاریک جنگلوں میں گم ہو گئی۔ تخلیق و تحقیق کے سوتے خشک ہو گئے۔ اظہار و بیان کی قوتیں سلب ہو گئیں۔ علوم جدیدہ کی طلب اور افکار نو کی تشنگی کا ہر تصور مٹا دیا گیا۔ جدید ترین ٹیکنالوجی کے حصول کو

امت مسلمہ کی نئی نسلوں کے لئے شجرہ ممنوعہ قرار دیا جا رہا ہے۔ مغرب خوفزدہ ہے۔

کہ یہ ٹوٹا ہوا تارامہ کامل نہ بن جائے

مبارک باد کے مستحق ہیں وہ لوگ جو شاہراہ حیات پر پھول کھلانے، پیڑ لگانے اور چراغ جلانے کا منصب سنبھالتے ہیں، جو عمر بھر انفرادی اور اجتماعی سطح پر جہالت کے اندھیروں کے خلاف مصروف جہاد رہتے ہیں اور علم، حکمت اور دانائی کی گم شدہ میراث کی تلاش کے سفر کو اپنی آخری سانسوں تک جاری رکھنے کے لازوال اعزاز سے سرفراز ہوتے ہیں، شیخ الحدیث والنفیس استاذ العلماء حضرت علامہ حافظ محمد عالم محدث سیالکوٹی کا شمار انہی نابغان عصر میں ہوتا ہے۔ انہی پر عزم لوگوں نے ملت بیضا کی ڈوبتی ہوئی نبضوں پر ہاتھ رکھتے ہوئے قریہ قریہ، بستی بستی علم کے نور کو پھیلانے کے لئے اپنی تمام تر تخلیقی اور تنظیمی صلاحیتیں وقف کر دی تھیں۔ حافظ محمد عالم مرحوم و مغفور کی تدریسی زندگی ہمارے لئے مینارہ نور ہے۔ دارالعلوم جامعہ حنفیہ دو دروازہ سیالکوٹ آپ کی انہی مساعی جمیلہ کی تصویر ہے۔ آفتاب علم کے غروب ہونے کے بعد بھی طلوع سحر کے دروازے مقفل نہیں ہوئے بلکہ علم کے نور کی مشعل شہر اقبال کی فضاؤں میں آج بھی روشن ہے اور مرحوم کے نقوش حیات سے اکتساب شعور کا عمل آج بھی جاری و ساری ہے اور انشاء اللہ تلاش حق کا یہ سفر قیامت تک جاری رہے گا اور کائنات ارض و سماء میں حضور رحمت عالم ﷺ کی امت وقار و تمکنت کے ہر منصب جلیلہ کی سزاوار ٹھہرے گی۔

علامہ حافظ محمد عالم نے شکوک و شبہات کی گرد میں امید اور یقین کے چراغ روشن کئے، ذہن جدید میں اسلام کی حقانیت اور تعلیم محمدی کے عملی نفاذ کے شعور کو اجاگر کیا۔ آپ نے اپنی خداداد ذہانت کو انتہا پسندی کے حصار بے اماں سے بچائے رکھا۔ اعتدال اور توازن کی راہ اختیار کر کے ملت اسلامیہ کے اتحاد کے لئے سرگرم عمل رہے غیرت ایمانی کو اپنی کتاب عمل کے سب سے روشن باب کا عنوان بنائے رکھا۔ عشق مصطفیٰ ﷺ

کی متاع بے بہا کا علم لئے کفر والحاد کی آندھیوں کے مد مقابل چٹان بنے رہے۔ علامہ حافظ محمد عالم کی شخصیت کی مختلف جہتیں ہیں۔ ان کی شخصیت کا یہ دلکش پہلو قابل تقلید ہے کہ انہوں نے تو صیف مصطفیٰ ﷺ کے چراغ اپنی دو ہتھیلیوں پر فروزاں رکھے اور اس سلسلے میں کسی مصلحت کو اپنے پاؤں کی زنجیر نہیں بننے دیا۔ اقبال نے کہا تھا۔

قوت عشق سے ہر پست کو بالا کر دے

دہر میں اسم محمد ﷺ سے اجالا کر دے

شہر اقبال کے علامہ حافظ محمد عالم عمر بھر مرد قلندر کے اس لافانی شعر کی نظری اور فکری حلاوتوں میں گم رہے اور عشق مصطفیٰ ﷺ کی یہی قوت ان کی تخلیقی توانائیوں کے نکھار کی دلیل اول ٹھہری۔



استاذ الاساتذہ مفتی اعظم پاکستان علامہ مفتی محمد عبدالقیوم صاحب ہزاروی

شیخ الحدیث و ناظم اعلیٰ تنظیم المدارس پاکستان

شیخ الحدیث علامہ حافظ محمد عالم صاحب علیہ الرحمۃ ماہر علوم عقلیہ و نقلیہ، فقیہہ النفس اور حافظ القرآن والحدیث تھے آپ نے تمام عمر علوم دینیہ کی خدمت کے ساتھ ساتھ مسافر طلباء اور علماء کرام کی سرپرستی فرمائی آپ نے ۱۹۳۸ء سے زندگی کے آخری لمحات تک درس نظامی کے تمام علوم کی تدریس فرمائی، ۱۹۳۹ء میں آپ سے شرف تلمذ مجھے جامعہ حزب الاحناف لاہور میں ہوا، آپ اس وقت نوجوان مدرسین میں امتیازی حیثیت حاصل کر کے علماء و طلباء کیلئے مشارالہ بن چکے تھے، اس دور میں آپ کا قیام اکبری منڈی کی ایک مسجد میں تھا جہاں آپ امامت و خطابت کے فرائض سرانجام دیتے

تھے اور تدریس کے اوقات میں جامعہ حزب الاحناف کوچہ چنگڑاں اندرون دہلی گیٹ تشریف لاتے تھے۔ جامعہ حزب الاحناف میں آپ سے میں نے منطق کی ابتدائی کتاب صغریٰ کبریٰ اور دیگر رسائل پڑھے ہیں ایک دن آپ نے دوران اسباق خاص مجھے خطاب کر کے فرمایا، کہ عبدالقیوم اگر تم نے تعلیم میں مہارت حاصل کرنی ہے تو آئندہ سال لاہور سے باہر کسی مدرسہ میں تعلیم حاصل کریں کیونکہ لاہور کا ماحول محنتی طلباء کیلئے مناسب نہیں، چنانچہ میں نے آپ کی نصیحت پر عمل کرتے ہوئے آئندہ سال لاہور کی بجائے لائل پور (فیصل آباد) کا رخ کیا، جہاں حضرت محدث پاکستان مولانا و مرشدنا محمد سردار احمد صاحب نے بریلی شریف سے ہجرت فرما کر عظیم دارالعلوم جامعہ رضویہ مظہر الاسلام قائم فرمایا اور بہت جلد چند سالوں میں آپ کی اور جامعہ رضویہ کی شہرت پورے پاکستان کو متاثر کر چکی تھی۔

جب میں جامعہ رضویہ جھنگ بازار پہنچا تو وہاں داخلہ کی گنجائش نہ رہی تو حضرت محدث پاکستان رحمۃ اللہ تعالیٰ علیہ نے مجھے اور چند دیگر طلباء کو فرمایا کہ ہارون آباد جامعہ رضویہ منظر اسلام میں حضرت مولانا غلام رسول صاحب بہت محنتی اور قابل استاذ ہیں آپ کو وہاں جانے کا مشورہ ہے اور سفر خرچ جامعہ کے ذمہ ہوگا، چنانچہ میں اور میرے ساتھی ہارون آباد پہنچے اور میں نے درس نظامی کی تمام کتب حضرت شیخ الحدیث استاذ المدرسین مولانا غلام رسول کی خدمت میں رہ کر پڑھیں۔

حضرت استاذی مولانا محمد عالم صاحب رحمہ اللہ تعالیٰ کی بصیرت کا فیض ہے کہ آپ کے حکم پر عمل کرنے کی بنا پر اللہ تعالیٰ نے مجھے قدرے خدمت دین کی توفیق فرمائی، میں آپ کی اس کرامت پر ممنون ہوں میری دعا ہے کہ اللہ تعالیٰ میری ان تھوڑی سی خدمات کو آپ کیلئے بطور صدقہ جاریہ قبول فرمائے۔

آپ رحمہ اللہ تعالیٰ نے چند سال جامعہ حزب الاحناف لاہور میں خدمات

تدریس کے بعد سیالکوٹ کے عوام و خواص کی استدعا پر جامع مسجد دو دروازہ میں جامعہ حنفیہ کے نام سے دارالعلوم قائم فرمایا، جہاں پر آپ کی محنت اور نظم و ضبط نے دارالعلوم کو پاکستان بھر کے اہل علم میں متعارف کرادیا آپ کی خدمات پر اہل سیالکوٹ نے آپ کو سیالکوٹ کا بے تاج بادشاہ بنا دیا اور وہاں کے عوام و خواص اپنے نجی پروگراموں کو بھی آپ کی شرکت پر معلق رکھتے حتیٰ کہ آپ کا جس علاقہ یا جس بازار سے گزر رہتا لوگ والہانہ انداز میں آپ کے ارد گرد جمع ہو جاتے۔

چنانچہ آپ کے وصال پر پورا سیالکوٹ شہر اور اس کے مضافات اتم کدہ بن گئے اور جنازہ کے موقع پر پورے شہر کے بازار اور کوچے جنازہ گاہ بنے ہوئے تھے حالانکہ شہر کے سب سے بڑے گراؤنڈ میں جنازہ پڑھنے کا انتظام کیا گیا تھا اس کے باوجود پورا شہر تنگنی داماں کا منظر پیش کر رہا تھا۔

آپ کے تاریخی جنازہ میں جہاں لاکھوں عوام نے شرکت کی وہاں ہزاروں علماء کرام و مشائخ عظام بھی حاضر تھے میری دعا ہے کہ اللہ تعالیٰ آپ کے قائم کردہ اداروں، آپ کے تلامذہ، صاحبزادگان اور آپ کے متعلقین کو حضرت کے مشن پر قائم و دائم رکھے بلکہ اس نیک مشن کو آگے بڑھانے کی توفیق فرمائے۔ آمین۔



ترجمان اہل سنت حضرت علامہ سید ریاض حسین شاہ صاحب

مرکزی ناظم اعلیٰ جماعت اہل سنت پاکستان

برصغیر پاک و ہند کی تاریخ میں سیالکوٹ شہر علمی اور روحانی حوالے سے تابناک

اور درخشندہ تاریخ رکھتا ہے۔ دنیا بھر میں کاروان اسلام کی عہد رفتہ کی بحالی کا خواب

دیکھنے والا حدی خواں اقبال اسی شہر کی گلیوں میں پلا بڑھا۔ اتباع سنت کے عظیم داعی

امام ربانی مجدد الف ثانی کے پاکیزہ سانسوں کی خوشبو اس شہر کے درودیوار نے سونگھی۔ علم و فن کو عجم دیس کے اندر لبادہ عربیت پہنانے والا علامہ عبدالحکیم سیالکوٹی اسی شہر کی چٹائیوں پر بیٹھ کر تعلیم و تعلم کا چراغاں کرتا رہا۔ لگتا یہ تھا کہ شاید یہ شہر پرچم علم و فن بلند کرنے میں سست رو ہو گیا ہے دفعۃً مادیت کی غبار چھٹی اور اس شہر کے افق علم پر روشنی محسوس ہوئی۔ ایک سادہ لیکن خوشبوؤں سے ملتا جلتا انسان آگے بڑھا اور وسط شہر میں احیائے علم کا داعی بن کر بیٹھ گیا یہ تھے حضرت شیخ الحدیث والنفیس مولانا حافظ محمد عالم محدث۔ یا لکوٹی آپ دین کے معلم بن کر ابھرے اور دیکھتے دیکھتے علوم و فنون کی فضاؤں میں چھا گئے۔

حضرت سے راقم کی ملاقاتوں کا سلسلہ طویل سے بھی کچھ زیادہ دراز سا معلوم ہوتا ہے۔ قحط الرجال کے دور میں حضرت المکرم کا وجود نشان راہ تھا عمل کی اجازت بستیوں میں شیخ معظم نور نواز چراغ تھے۔ عجیب تر بات یہ ہے کہ شیخ الحدیث علیہ الرحمۃ نے دنیا میں رہنے کے باوجود اپنے آپ کو اس میں آلودہ نہ ہونے دیا۔ انکی طبیعت کی سادگی، انکے مشورہ کی اصابت، انکی گفتگو کی بے باکی، انکی ہمت کا بانگین، انکے عمل کی استقامت اور سب سے بڑھ کر یہ کہ انکی صلابت مسلک اور رسوخ عقیدت نے انہیں عظیم تر بنا دیا تھا۔

عام طور پر یہ ہوتا ہے کہ پرانی وضع اور قدیم ڈھب کے لوگ نئے دور کے شوخ طبیعت پڑھے لکھوں سے آنکھ بچاتے ہیں لیکن حضرت شیخ کبیر کو بہر حال یہ حوصلہ رہتا کہ وہ ہر جگہ ہر مقام اور ہر موقع پر ہر ایک کی آنکھ میں آنکھ ڈال کر حق کہنے کا حوصلہ رکھتے تھے۔ جماعتی امور میں آپ سخی سے بڑھ کر کریم ہونے کے مقام پر فائز تھے۔ آپ کی سوچوں کی عظمت دیکھیے کہ تادم آخر جماعت اہل سنت کے پرچم محبت پر اپنی گرفت ڈھیلی نہ ہونے دی۔ صحیح بات یہ ہے کہ حضرت شیخ جیسی ہستیاں کبھی مرتی نہیں وہ ان 'عباد اللہ'

میں سے ایک تھے جو دنیا میں صرف آنے کے لئے آئے۔ انکی یادوں اور باتوں سے بڑھکر انکا مشن اور مقصد زندگی انہیں ہر دور میں زندہ رکھے گا۔

مجھے ٹھنڈی اور مستانی راتوں میں سے ایک رات بھولتی نہیں جب حضرت سیالکوٹ کے علماء کے ساتھ لاہور میرے دفتر میں تشریف لائے۔ میں ادب سے اپنی نشست چھوڑ کر ایک دوسری کرسی پر بیٹھ گیا حضرت شیخ الحدیث اٹھے اور میرے ہاتھ سے پکڑ کر مجھے دوبارہ میری مسند پر بٹھا دیا اور فرمایا۔

’شاہ جی آپ سید ہیں‘

آپ عظیم نسبت کے حامل ہیں

آپ سے ہمیں والہانہ لگاؤ ہے

آپ سے پیار ہمارے ایمان کا حصہ ہے

اور یہ بھی کہ آپ ہمارے قائد ہیں

اب ہمیں ذاتی تشخصات کے خول

سے باہر نکلنا ہوگا اور جماعت کی

عزت کرنی ہوگی

میں حلفا کہتا ہوں کہ ہماری کامیابی

اسی میں ہے کہ ہم اپنی جماعت کے لئے

جینا سیکھ لیں۔

حضرت شیخ الحدیث کی عظمت کا ادراک کرنے کیلئے یہی کہنا کافی ہوگا کہ وہ

جماعت کے لئے جنے اور جماعت ہی انکا اوڑھنا بچھونا رہی۔

رسول انور صلی اللہ علیہ وسلم نے ارشاد فرمایا

لا خير في العيش الا لرجلين

عالم مطاع او مستمع وواع

زندگی میں خیر دو بن لوگوں کے

لئے ہوتی ہے۔ ایسا عالم جسکی اطاعت

میں لوگ لگے ہوں اور ایسا علم کا

سننے والا جو علم کی حفاظت بھی کرتا ہو

حضرت شیخ الحدیث کی زندگی کا یہ طرہ امتیاز ہے کہ آپ 'عالم مطاع' کے بلند

منصب پر فائز تھے اور دین کے طلباء و فور شوق میں انکے گردا گرد گھومتے ہی رہتے تھے

حضرت کی باتیں یادیں اور علمی فیوض و برکات کو یاد کر کے بس یہی کہا جاسکتا ہے۔

کچھ تو چمکائے ہوئے رہتے ہیں شب کو آنسو

کچھ تیری یاد کے جگنو بھی غضب کرتے ہیں



مفتی اعظم برطانیہ علامہ مفتی غلام رسول صاحب

دارالعلوم جامعہ قادریہ لندن

نحمدہ و نصلی علی رسولہ الکریم

علم و عمل کا بہت خوبصورت امتزاج مجھے علامہ حافظ فضل احمد صاحب قادری

خطیب اہل سنت و جماعت برطانیہ کہنے لگے کہ جناب شیخ الحدیث و التفسیر علامہ حافظ محمد

عالم صاحب نور اللہ مرقدہ کی شخصیت کے بارہ میں اپنے تاثرات کا اظہار کریں چونکہ میں

دربار عالیہ علی پور سیداں شریف کے دارالعلوم نقشبندیہ میں تقریباً پچیس سال تک درس و

تدریس و افتاء کے فرائض سرانجام دیتا رہا ہوں اس دوران جناب شیخ الحدیث جب علی پور سیداں تشریف لاتے یا مجھے سیالکوٹ جانے کا اتفاق ہوتا تو ضرور ملاقات ہوتی گاہ بگاہ علمی گفتگو بھی ہوتی قبلہ شیخ الحدیث و التفسیر عالم باعمل، جامع علوم عقلیہ و نقلیہ تھے اور علوم عربیہ و فنون ادبیہ میں مکمل دسترس رکھتے تھے آپ کو اصول و فروع یعنی کتاب اللہ و سنت رسول اللہ اصول فقہ اور علم فقہ و علم اخلاق اور فنون ادبیہ و صناعات غریبہ کی تمام انواع و اقسام پر عبور تھا نیز قیاس، تنقیح مناط، تحقیق مناط، تخریج مناط، ترجیح و تخریج امثال، نظائر اور شواہد وغیرہ میں بھی آپ کو ملکہ تامہ حاصل تھا علم تفسیر و اصول تفسیر میں بھی آپ کو عبور تھا اس طرح علم حدیث و اصول حدیث بھی محفوظ تھے یہ ظاہر ہے کہ علم تفسیر و اصول تفسیر و حدیث و اصول حدیث میں ماہر ہونے کے لئے تمام علوم دینیہ و فنون ادبیہ اور علم عربیہ کا عالم ہونا ضروری ہے اور علوم عربیہ بارہ ہیں ان میں سے آٹھ اصول ہیں اور چار فروع ہیں اور اصول یہ ہیں۔ (۱) لغت (۲) صرف (۳) اشتقاق (۴) نحو (۵) معانی (۶) بیان (۷) عروض (۸) قافیہ اور فروع یہ ہیں (۹) خط (۱۰) قرض الشعر (۱۱) الشعر (۱۲) محاضرات۔ قبلہ شیخ الحدیث جیسے کہ علوم بالاندکور یعنی منقولات میں مہارت نامہ رکھتے تھے اس طرح معقولات میں بھی مہارت تامہ رکھتے تھے، معقولات دو قسم ہیں (۱) معقولات اولیٰ (۲) معقولات ثانیہ اگر چیز عروض فی الذہن کے ساتھ ساتھ موجود فی الخارج بھی ہو تو اس کو معقولات اولیٰ کہتے ہیں جیسے کہ زید، عمرو، بکر وغیرہ اگر صرف عروض ذہن میں ہو خارج نہ ہو تو اس کو معقولات ثانیہ کہتے ہیں جیسے انسان کلی نوع ہے علم حکمت و فلسفہ والے معقولات اولیٰ سے بحث کرتے ہیں علم حکمت و فلسفہ، علم منطق سے ممتاز بایں وجہ ہے کہ معقولات کے حالات میں سے جوہر، عرض، وجود، معدوم وغیرہ بھی ہیں۔ ان حالات سے بحث کرنا علم حکمت و الہیات کا موضوع ہے چنانچہ جوہر و عرض سے بحث کرنا معقولات اولیٰ سے ہے کہ جوہر وہ ماہیت

ہے۔ جب خارج میں ہو تو موجود لانی الموضوع ہو یعنی موجود مستقل ہو کسی کے ساتھ قائم نہ ہو اور عرض وہ ماہیت ہے جب خارج میں ہو تو جوہر کے ساتھ قائم ہو جیسے کہ رنگ انسان کے ساتھ قائم ہے اور جوہر اگر حال ہو تو صورت ہے اور اگر محل ہو تو ہیولی ہے۔ اگر حال محل سے مرکب ہو تو جسم طبعی ہے اگر نہ حال ہو نہ محل ہو اور نہ حال محل سے مرکب ہو بلکہ جوہر مجرد ہو اور یہ جسم سے تدبیر و تصرف کا تعلق رکھتا ہے تو نفس ہے اگر تدبیر و تصرف کا تعلق نہیں ہے تو عقل ہے پھر نفس اگر جسم فلکی کے لئے مدبر و متصرف ہے تو فلکی ہے اگر جسم عنصری سے تعلق رکھتا ہے تو نفس ناطقہ (یعنی نفس انسانی ہے) بعض علمائے تفسیر نے لکھا ہے کہ عقل کہتے ہیں اس قوت کو جو از جانب قدرت الہی کلیات کے ادراک کرنے کے لئے نفس انسانی کے واسطے تیار کی جاتی ہے اب اس قوت کے عطا کرنے کے بعد انسان کو تین چیزیں حاصل ہوتی ہیں اول مبادی سے مطلوب کی طرف جلدی سے منتقل ہو جانا اور یہی مراد ہے فہم سے دوم نفس سے ذہول شدہ چیز کو جان لینا اور یہی مراد ہے فکر سے سوم اپنے دل کی بات کو تعبیر کر دینا اور یہ ہی مراد ہے نطق سے یہ تینوں چیزیں وہی ہیں کیونکہ اللہ تعالیٰ کی نعمتیں اپنے انواع و اقسام کے اعتبار سے بے شمار ہیں انکو شمار میں نہیں لایا جاسکتا البتہ اپنی جنس کی حیثیت سے نعمتیں دو قسم پر ہیں دینوی اور اخروی پھر دینوی کی دو قسم ہیں (۱) موہبی (۲) کسبی پھر موہبی کی دو قسمیں ہیں روحانی اور جسمانی اور روحانی جیسے کہ بندے کے اندر روح پھونکنا، روح پھونکنے کے بعد بندے کو عقل دیکر اس عقل کے ذریعے سے روح کو روشن کرنا اور عقل دینے کے بعد بندہ کو قوت فہم اور قوت فکر اور قوت نطق عطا کرنا، غرضیکہ موجود معدوم، جوہر، عرض وغیرہ معقولات اولیٰ سے ہیں جو الہیات کا موضوع ہے اور علم منطوق والے معقولات ثانیہ سے بحث کرتے ہیں کہ معقولات معلومہ مجہول کی طرف پہنچادیں جیسے کہ حیوان ناطق انسان کی طرف پہنچاتا ہے یا تصدیق معلوم تصدیق مجہول کی طرف پہنچاتی ہے قبلہ شیخ الحدیث

جیسے کہ علوم نقلیہ میں دسترس رکھتے تھے اس طرح علوم عقلیہ میں بھی دسترس رکھتے تھے، تمام زندگی درس و تدریس کا کام کرتے رہے سیالکوٹ شہر میں ایک عظیم درسگاہ جامعہ حنفیہ قائم کی جس میں متعدد اساتذہ افاضل علماء اور قراء حضرات کو رکھا ان کی رہائش و خوراک و مشاہرہ کا باقاعدگی سے انتظام کیا، قبلہ شیخ الحدیث کی یہ انفرادی اور امتیازی حیثیت تھی کہ جن اساتذہ کو اپنی درسگاہ میں مقرر کر لیا تا دم زندگی ان کو ہی رکھا اس طرح سینکڑوں طلباء جو زیر تعلیم تھے ان کی خوراک، رہائش، وظائف کا انتظام کرتے تھے نیز جو طالب علم فارغ التحصیل ہو جاتے یا آخری درجے کی کتابیں پڑھ رہے ہوتے انکی امامت و خطابت کا انتظام کرتے تمام شہر سیالکوٹ اور اس کے اردو گرد علاقہ میں آپ کے تلامذہ راشدہ فاضل علماء خطابت و امامت و تبلیغ دین کے فرائض سرانجام دیتے اور دے رہے ہیں۔ متعدد علماء جو آپ کے شاگرد ہیں مصروف عمل ہیں آپ طلباء کی ظاہری تعلیم کے ساتھ ساتھ ان کی اخلاقی تربیت کا بھی خیال رکھتے تھے بہت بلند اخلاق تھے ہر شخص کے ساتھ نہایت اخلاق اور حسن سلوک سے پیش آتے تھے دینی اور دنیاوی معاملات میں مخلص تھے علماء کرام اور مشائخ عظام کا بہت احترام کرتے تھے غرضیکہ آپ عالم باعمل، محدث، مفسر، زاہد، عابد متقی، پرہیزگار تھے آپ تلامذہ راشدہ بالخصوص علامہ مولانا حافظ فضل احمد صاحب قادری کی دعوت پر برطانیہ تشریف لائے یہاں بیمار ہوئے اور یہیں وصال فرمایا انا للہ وانا الیہ راجعون اور آپ کو پاکستان لے جایا گیا اور سیالکوٹ جامعہ حنفیہ دو دروازہ میں آپ کو دفن کیا گیا اللہ تعالیٰ آپ کی قبر اقدس پر ہزار ہا رحمتیں نازل فرمائے اور جنت فردوس میں اعلیٰ مقام نصیب فرمائے آمین۔ اللہ تعالیٰ آپ کے صاحبزادگان کو آپ کے نقش قدم پر چلنے کی توفیق عطا فرمائے آمین۔



مفتی حافظ نذیر احمد صاحب قادری

ضلع مفتی مظفر آباد آزاد حکومت ریاست جموں و کشمیر

پیش گفت

زیر مضمون میں راقم نے انتہائی اختصار کے ساتھ محسن ملک و ملت شیخ الحدیث و التفسیر کے حالات، آثار، عادات، اخلاقیات، عشق رسول صلی اللہ علیہ وآلہ وسلم، انداز تدریس، قبولیت عامہ، امراء و غرباء سے سلوک، سیرت و کردار، وعظ و تبلیغ اور طلباء سے محبت جیسے اوصاف حمیدہ پر اجمالاً روشنی ڈالنے کی کوشش کی ہے اصل کام حضور شیخ الحدیث رحمۃ اللہ علیہ کی سوانحیات ہے۔ جس کی تکمیل آپ کے لگائے ہوئے گلستان کے وہ پھول جو زیور تعلیم سے آراستہ ہو کر ثمر بار شجر ثابِت ہوئے جنکے زیر سایہ تشنگانِ علوم سیراب ہو رہے ہیں کی ذمہ داری ہے۔

راقم نے آپ کی حیات مبارکہ کے دور میں یہ کام کرنا چاہا خاکہ تیار کیا لیکن شومئی قسمت ایسا نہ ہو سکا۔

اب آپ کی سوانح عمری کا ایک مختصر سا خاکہ کے طور پر پیش کیا جا رہا ہے۔

اخلاق و سیرت

حضور شیخ الحدیث رحمۃ اللہ علیہ کے اخلاق و سیرت پر نظر ڈالنے سے معلوم ہوتا ہے کہ خالق کائنات نے آپ کو ان اوصاف حمیدہ میں ممتاز مقام عطا فرمایا تھا جن میں انسان کی قدرت و اختیار کو دخل نہیں ہوتا۔

مثلاً کمالِ خلقت، جمالِ صورت، قوتِ عقل، فہم و ذکا، بالغ نظری، نور بصیرت، بے مثال ذہانت، لاجواب ذکاوت، علمی و ثوق، حاضر جوابی، فصاحت لسانی، قوی حواس،

اعتدال و میانہ روی، حرکات و سکنات اور شرف نسب و غیرہ چونکہ بطور مصلح اور رہبر آپ کا تعلق عوام الناس سے لیکر خواص تک تھا اس لئے اللہ تعالیٰ نے آپ کو اپنی حکمت بالغہ سے ان صفات میں بھی ممتاز فرمایا تاکہ کوئی پہلو باعث نفرت و تنقید نہ رہے علاوہ ازیں اوصاف حمیدہ اور فضائل جلیلہ جو اخلاق حسنہ کا لازمہ ہیں اور ان میں انسانی اختیار و قدرت کو دخل ہے۔ ان میں بھی فیاض فطرت نے آپ کو وافر حصہ عطا فرمایا۔

مثلاً احسان، عدل، امانت، ہمت، اخلاق، زہد فی العبادت، شفقت، ظرافت، رافت و رحمت، وفا، حسن عہد، صلہ رحمی، تواضع، عفو و درگزر، صبر و استقلال، جو دو کرم، سخاوت و شجاعت، خوف و رجاء، رغبت عبادت، عشق رسالت مآب صلی اللہ علیہ وآلہ وسلم، پختگی عقائد، اکابر کا احترام، اصاغر پر شفقت، استقامت و استقلال، خلوص و تقویٰ الحب للہ و البغض فی اللہ، مجاہدانہ صلاحیت، غیرت و حمیت، عزم مصمم، بلند ہمت، تسلیم و رضا، امراء سے استغناء، مدح و ذم سے بے نیازی، بردباری، یقین و اعتماد، حسن تفہیم، تلقین صبر، طلباء کی حوصلہ افزائی، خندہ روئی، لطافت بیانی، ایثار و قربانی وغیرہ جیسے اوصاف حمیدہ جلیلہ کثیرہ آپ کی سیرت کا ممتاز پہلو ہیں شیخ الحدیث کی حیات مبارکہ ان اوصاف سے عبارت ہے۔ غرضیکہ آپ کے اخلاق حمیدہ فضائل مجیدہ اور فضائل و کمال سے آراستہ تھے اور باطن عارف رومی کے اس شعر کے مصداق تھا۔

پاک کن آئینہ دل از غبار

تا نماید جلوہ رخسار یار

کہ ہر طرح کے کمزور اور قابل تنقید عیوب سے مبرہ تھے۔ اور یہی کمال اخلاق ہے۔ اور شمائل و فضائل کی معراج ہے۔

اکابرین اہل سنت کا احترام آپ کے دل میں کوٹ کوٹ کر بھرا ہوا تھا۔

ایک دفعہ امام اہل سنت غزالی دوران حضرت علامہ سید احمد سعید کاظمی رحمۃ اللہ

.....
 علیہ دارالعلوم جامعہ حنفیہ دو دروازہ سیالکوٹ تشریف فرما ہوئے حضور قبلہ شیخ الحدیث
 غزائی دوراں کے قدم دبانے لگے غزائی دوراں نے فرمایا حافظ صاحب یہ کیا کر رہے
 ہیں۔ اس کی ضرورت نہیں آپ نے عاجزی اور انکساری سے جواب دیا حضور اس کی
 آپ کو ضرورت نہیں لیکن مجھے ضرورت ہے حضرت شیخ الحدیث چونکہ بیباک مبلغ تھے حق
 گوئی آپ کا شعار تھا اللہ ورسول کی رضا کی خاطر کسی اور کی رضا کی مطلقاً پرواہ نہ تھی۔

آپ بڑے بڑے جلسوں میں بھی معروف واعظین و علماء کو ٹوک دیتے تھے۔
 سیالکوٹ میں جب پہلی دفعہ مفکر اسلام پروفیسر ڈاکٹر محمد طاہر القادری تشریف لائے تو
 ڈاکٹر صاحب نے سورہ دھر کی پہلی آیت هل اتی علی الانسان الی اخرہ پر گفتگو کی اس پر
 دوسرے دن شیخ الحدیث علیہ الرحمۃ پروفیسر صاحب سے ملے اور فرمایا ڈاکٹر صاحب یہ
 بات جو آپ نے بیان کی ہے اس طرح نہیں ہے۔ ڈاکٹر صاحب جب دلائل دینے لگے تو
 شیخ الحدیث نے فرمایا آپ جو بات کریں گے لوگ مان لیں گے لیکن آپ کی اصلاح
 کوئی نہیں کریگا یہ بات میں اس لئے کر رہا ہوں اس پر ڈاکٹر صاحب خاموش ہو گئے اور
 آپ سے اتفاق کر لیا۔

اسی طرح مفتی اعظم پاکستان مفتی محمد حسین نعیمی علیہ الرحمۃ کے چہلم پر شیخ
 الحدیث نے پروفیسر کو دوران تقریر ٹوکا اور جب تک پروفیسر صاحب نے اپنی بات کی
 وضاحت نہ کی آگے نہ چلنے دیا۔

اس کا ہرگز یہ مطلب نہیں کہ آپ ذاتی رنجش کی وجہ سے یہ کرتے تھے۔
 بلکہ صرف اور صرف اللہ اور اس کے رسول صلی اللہ علیہ وآلہ وسلم کی رضا اور اصلاح کی
 خاطر ایسا کرتے تھے۔ جس کا ثبوت یہ ہے کہ آپ پروفیسر ڈاکٹر محمد طاہر القادری کو اتنے
 بڑے مجمع میں اپنی بات منوانے کے باوجود پروفیسر موصوف سے بے حد محبت فرماتے
 تھے ان کے کام کو سراہتے تھے۔ خاص طور پر ادارہ منہاج القرآن میں منعقدہ علماء و مشائخ

کنونشن میں جو آپ نے خطاب فرمایا اس خطاب میں آپ نے ڈاکٹر صاحب کو زبردست خراج تحسین پیش فرمایا جس پر ملک بھر کے جرائد و رسائل نے مضامین شائع کئے خاص طور پر معروف صحافی کالم نگار مجیب الرحمن شامی نے جو کالم لکھا اس کا منہ بولتا ثبوت ہے دینی میدان ہو یا سیاسی میدان ہر جگہ آپ بڑی جرات سے حق بات کہتے تھے۔ 1970ء میں قومی اسمبلی کے الیکشن میں آپ کے مد مقابل امیدوار میاں مسعود ایڈووکیٹ کی والدہ کا انتقال ہوا تو جنازہ آپ نے پڑھایا۔ اس طرح کئی واقعات ہیں کہ مخالف سے مخالف بھی جب آپ کے سامنے آتا تو ہاتھ چومے بغیر نہ رہ سکتا۔

سابق صدر پاکستان ضیاء الحق مرحوم اکثر کانفرنسوں میں بلا تے راقم کو بھی آپ کے ہمراہ ان کانفرنسوں میں شرکت کا موقع ملتا۔ آپ ضیاء الحق سے فرماتے تھے کہ آپ کو اللہ تعالیٰ نے جو موقع دیا ہے اس سے آپ فائدہ نہیں اٹھا رہے بلاتا خیر ملک میں نظام مصطفیٰ کے نفاذ کا اعلان کریں۔

آپ کی حق گوئی سے ضیاء الحق اتنا متاثر تھا کہ ایک دفعہ آپ نے ضیاء الحق سے فرمایا کہ دارالعلوم جامعہ حنفیہ دو دروازہ سیالکوٹ سے فارغ ہونے والے علماء کی دستار بندی کا پروگرام ہے۔ ضیاء الحق مرحوم نے جواب دیا حافظ صاحب آپ جس وقت فرمائیں گے میں حاضر ہو جاؤں گا۔

آپ کی حق گوئی و بے باکی کا ایک اور واقعہ یوں ہے کہ اسلام آباد میں امام حسین رضی اللہ عنہ کانفرنس کی صدارت نصرت بھٹو کر رہی تھی۔ اور بے نظیر وزیر اعظم وقت تھیں۔ درباری مولویوں نے عورت کی حکمرانی کے جواز پر دلائل دینا شروع کر دیئے آپ اپنے خطاب کے وقت سے قبل ہی کھڑے ہو گئے۔ درباری مولویوں پر سخت بر سے اور فرمایا کہ آپ لوگوں نے شریعت کو مذاق بنا رکھا ہے۔ سیدھی بات کریں کہ لوگوں نے ووٹ دے کر عورت کو منتخب کیا ہے ہم بادلِ نخواستہ اس کی حکومت مانتے ہیں آپ کا

خطاب سن کر نصرت بھٹو بے حد متاثر ہوئی اور کہنے لگی۔ مولانا مجھے وقت دیں میں آپ سے تفصیلی بات کرنا چاہتی ہوں۔ آپ نے فرمایا ہم درویش لوگ حکمرانوں سے دور رہنا پسند کرتے ہیں اور یہ کہہ کر ٹال دیا۔

ذالك فضل الله يؤتیه من یشاء والله ذو الفضل العظیم۔

آپ کا وجود مسعود ایک مکتب اور مدرسہ ایک خانقاہ تھا۔ عظمت و کردار کا وہ درخشاں باب جس کی ضیا پاشیوں سے بے شمار لوگوں کو جادہ مستقیم کی طرف راہنمائی ہوئی ان کا اخلاق بجائے خود ایک نمونہ تھا۔ علماء و طلباء اور عقیدت مندوں سب کے ساتھ آپ کا سلوک یکساں ہوتا تھا۔ لیکن آپ کے وجود کا یہ کراماتی اعجاز تھا کہ ہر ملنے والا یہ سمجھتا کہ حضرت شیخ الحدیث نے مجھ پر زیادہ مہربانی فرمائی ہے۔

علماء اہل سنت و مشائخ عظام سے آپ کا سلوک خصوصی ہوتا۔ آپ اپنے کردار سے ناظرین کو علماء و مشائخ کے آداب سکھاتے۔ چنانچہ جب بھی علماء مشائخ حضرات میں سے کوئی آپ سے ملاقات کے لئے تشریف لاتے تو آپ پر تپاک استقبال فرماتے خاطر و تواضع میں کوئی کمی نہ چھوڑتے۔ چھوٹی چھوٹی مسجد کے آئمہ کی نہ صرف خود قدر کرتے بلکہ اکثر بڑے علماء سے فرماتے کہ ان علماء کو جو دیہاتوں میں درس و تدریس و تبلیغ کا فریضہ انجام دے رہے ہیں مت چھوٹا سمجھو بلکہ یہ لوگ بھی اپنا اپنا ایک حلقہ رکھتے ہیں اور اپنی بساط کے مطابق دین کی تبلیغ کرتے ہیں علماء اہل سنت میں اتحاد و اتفاق پر آپ زور دیتے تھے۔

جب جمعیت علماء پاکستان نیازی نورانی گروپوں میں تقسیم ہو گئی اس پر آپ کو سخت رنج ہوا۔ نورانی صاحب اور نیازی صاحب سے اکثر آپ نے الگ الگ ملاقاتیں کر کے دونوں دھڑوں کو ایک کرنے کی بڑی کوششیں کی لیکن بد قسمتی سے اس میں خاطر خواہ کامیابی نہ ہو سکی۔

طالب علموں سے محبت

طالب علموں سے بڑی محبت و شفقت فرماتے دینی مدارس کے طلباء کو دیکھ کر آپ بہت خوش ہوتے اور اگر کوئی طالب علم زیادہ محنت کرتا تو آپ اس سے اتنی ہی زیادہ محبت فرماتے۔ تنظیم المدارس کے امتحانات میں جب کسی طالب علم کی نمایاں پوزیشن آتی تو آپ بے حد مسرت کا اظہار فرماتے۔ راقم نے آپ کی دعاؤں اور روحانی توجہ سے ثانویہ خاصہ الشہادۃ العالیہ تنظیم المدارس کے امتحانات میں ملک بھر میں دوسری اور تیسری پوزیشن حاصل کی جب تنظیم المدارس کے اجلاسوں میں خصوصی انعامات سے نوازا جاتا تو آپ بے حد خوش ہوتے آپ چھوٹی کلاس کے طلباء کو بھی مولانا یا مولوی صاحب کہہ کر پکارتے تاہم دوران تدریس اگر کسی پر سختی فرماتے تو بعد میں اتنی شفقت سے پیش آتے کہ وہ سختی بھول جاتا بعض غریب طالب علموں کی مالی مدد بھی فرماتے۔ اگر محسوس کرتے کہ کوئی طالب علم کتب خریدنے کی سکت نہیں رکھتا تو علماء اہل سنت کی تصانیف ان کو عطا فرماتے۔

راقم نے حفظ قرآن کے بعد درس نظامی کی کتب پڑھنا شروع کیں تو فرمایا کہ میٹرک کا امتحان بھی پاس کریں میٹرک کے بعد دوران سبق کالج جا کر انگریزی پیریڈ میں شرکت کرنا شروع کر دی اس پر پہلے آپ نے پیار سے سمجھایا کہ درس نظامی محنت سے پڑھیں اور اس کے بعد انگریزی بھی آجائے گی جب راقم نے اس پر توجہ نہ دی تو آپ نے پر جلال لہجے میں فرمایا تمہیں سمجھایا ہے۔ پھر بھی سمجھے نہیں ہو۔ باز نہیں آتے کتابیں پڑھو۔ اگر کوئی استاد کے حکم کے خلاف چلے گا اللہ تعالیٰ اسے کامیابی نہیں دے گا۔ اور جو استاد کی مرضی سے چلے گا انشاء اللہ کامیابی اس کے قدم چومے گی بس اس دن سے راقم نے یہ فیصلہ کر لیا کہ آپ کی اجازت کے بغیر قدم نہیں اٹھانا۔

الحمد للہ۔ ایم۔ اے۔ ایم فل۔ ایل۔ ایل بی تک ہر امتحان سے قبل آپ سے اجازت حاصل کی پھر امتحان میں شامل ہوا۔ آپ کی دعا سے کسی مقام پر ناکامی نہیں ہوئی بلکہ بخت خفتہ بیدار ہوا۔ اور کامیابی نصیب ہوئی۔

آپ ہر سال موسم گرما میں طلباء کو ہیڈ مرالہ لیکر جاتے آہ کثیر تعداد میں لے جاتے اس طرح خود بھی اور طلباء نہر میں تیرتے آپ طلباء کے دکھ درد کو اپنے بچوں کے دکھ درد کی طرح محسوس فرماتے۔ اکثر و بیشتر شاگردوں کی شادیوں میں شرکت فرماتے خفیہ طور پر ان کی مدد فرماتے تاہم شادی میں شریعت مطہرہ کی پابندی کا حکم دیتے شریعت کے خلاف رسومات سے منع فرماتے۔

آپ کی مساعی جمیلہ سے تبلیغ و اشاعت سے مسلک اہل سنت کا بالخصوص سیالکوٹ میں تعارف عام ہوا اور دراز کے علاقوں خاص طور پر دیہات سے لوگ اپنی دینی ضروریات کے لئے آپ کے پاس آتے اپنی مساجد میں آئمہ اور خطباء حضرات کیلئے آپ سے درخواست کرتے اس ضرورت کو پورا کرنے کے لئے آپ نے طلباء پر خصوصی توجہ دی۔

دارالعلوم جامعہ حنفیہ کے لئے یہ مشہور ہو گیا کہ اس ادارہ کا نام دو دروازہ ہے جو طالب علم ایک دروازہ سے داخل ہو کر دوسرے دروازہ سے نکل جائے وہ ہی آپ کی دعاؤں سے امامت کے قابل ہو جاتا ہے۔

اس بات کا مشاہدہ کیا گیا ہے کہ آپ کا کوئی شاگرد بھی کسی بھی مسجد میں جا کر ناکام نہیں ہوا۔ بلکہ لوگوں کے دلوں میں جگہ بنا کر تبلیغ دین کے لئے مصروف ہو جاتا۔

رمضان المبارک سے قبل دارالعلوم جامعہ حنفیہ دو دروازہ میں سرگودھا میانوالی گجرات سمیت ملک بھر سے حفاظ کرام کی کثیر تعداد جمع ہو جاتی اسی طرح لوگ پہلے ہی اپنی اپنی مساجد کے امام لکھوادیتے اس طرح مساجد میں نماز تراویح کے لئے حفاظ کرام کا

انتظام ہوتا آپ حفاظ کرام کو نصیحت فرماتے کہ اگر لوگ خدمت کریں تو قبول کرنے سے انکار نہ کریں اور خدمت نہ کریں تو اصرار نہ کریں یعنی قرآن کریم اللہ تعالیٰ کی رضا کیلئے سنائیں۔ قرآن سنانے پر لوگ اگر انعام دیں تو قبول کریں نہ دیں تو شکوہ نہ کریں۔

عام عادات

حضور شیخ الحدیث کا کھانا سادہ ہوتا اور قلیل مقدار میں کھاتے۔ کھانا خوب چبا چبا کر کھاتے آپ فرماتے کھانا خوب چبا کر کھاؤ دانتوں کا کام معدہ سے نہ لو آپ ذودھ شوق سے پیتے گرمیوں میں ٹھنڈا پانی استعمال فرماتے برتن صاف ستھرے استعمال فرماتے۔ کھانا جو گھر میں تیار ہوتا کھا لیتے کبھی کبھی کوئی خاص ڈش بھی تیار کرواتے۔ آپ فرماتے کھانا اگر مرضی کے موافق نہ ہو تو شکوہ نہ کرو۔ ایک دفعہ راقم آپ کے ہمراہ اسلام آباد حاجی کیمپ میں تھا۔ حجاج کرام کی تربیت کے سلسلہ میں پروگرام تھا کھانا اتنا اعلیٰ نہ تھا۔ جتنا کہ دیگر سرکاری کانفرنسوں میں ہوتا تھا اس پر راقم نے کہا کہ کھانا اچھا نہیں ہے۔ آپ نے سختی سے فرمایا کہ کیا کہا ہے؟ ساتھ یہ بھی فرمایا کہ جو مل جائے اس پر اللہ کا شکر ادا کرنا چاہئے۔ آپ ہمیشہ اوپر والی روٹی پہلے کھاتے۔ اوپر سے چھوڑ کر نیچے والی روٹی کبھی نہ کھاتے پانی کھانے کے درمیان پیتے یا پھر کھانے سے قبل آپ خرید و فروخت کے لئے خصوصی طور پر بازار کبھی نہ جاتے تاہم گھر تشریف لاتے ہوئے بازار سے کوئی نہ کوئی فروٹ ضرور ہمراہ لاتے۔ پھل بھی کسی ایک ہی دوکاندار سے خریدتے۔ قاری محمد حنیف صاحب مدرس دارالعلوم جامعہ حنفیہ دو دروازہ فرماتے ہیں کہ جب کبھی آپ کے ساتھ پھل خریدتا تو میری کوشش ہوتی کہ سارا پھل اچھا اور مرضی کا ڈالوں آپ فرماتے قاری صاحب کوئی دانہ ہلکا بھی ڈال لیں دکانداروں کا بھی خیال کرو آپ چار پائی پر آرام فرماتے تھے۔ گرمیوں میں باہر آرام فرما ہوتے۔ گھر میں اے سی ہونے کے باوجود اے

سی والے کمرے میں نہ سوتے۔

آپ جس کار میں سفر فرماتے وہ بھی اے سی کے بغیر ہوتی ایک دفعہ صاحبزادہ حامد رضا صاحب نے گاڑی میں اے سی لگوانے کے لئے عرض کیا تو فرمانے لگے اگر گاڑی میں اے سی لگا دیا تو میں اس میں سفر نہیں کیا کرونگا کیوں کہ اے سی کے بغیر گرمی میں سفر کرنے سے خدا یاد رہتا ہے۔

سنت رسول صلی اللہ علیہ وآلہ وسلم کی پاسداری کا یہ عالم تھا۔ کہ آپ شعوری یا لا شعوری طور پر کسی بھی طرح اس کی خلاف ورزی نہ کرتے کپڑے پہنتے جوتے پہنتے اتارتے اور مسجد میں داخل ہوتے وقت آداب کا پورا خیال رکھتے اشیاء کی تقسیم میں دائیں ہاتھ کا استعمال فرماتے مزارات پر حاضری کے دوران کھڑے ہو کر ایصال ثواب کی فاتحہ پڑھتے تبلیغی اجتماعات میں تشریف لے جاتے تو کرایہ جیب سے خرچ کرتے بلکہ ہمراہ جانے والوں کے سفر کے اخراجات خود برداشت فرماتے دارالعلوم جامعہ حنفیہ کے لئے جب کبھی بھی جلسہ کیا تو اس چندے کا اعلان ہرگز نہ کرواتے۔ پہلی دفعہ جب آپ برطانیہ کے دورہ پر تشریف لے گئے تو واپسی پر ایک دن اس موضوع پر بات ہو رہی تھی۔ راقم نے عرض کیا حضور ہمیں اس بات پر فخر ہے کہ ہمارے شیخ جامعہ کی اعانت کے لئے اعلان تک نہیں فرماتے۔ اور ادارے کا کام بھی چلتا رہتا ہے جب کہ فی زمانہ لوگ چندہ اکٹھا کرنے کے لئے کیا کچھ جتن نہیں کرتے۔ فرمانے لگے الحمد للہ ہم نے برطانیہ میں بھی کسی جگہ جامعہ کیلئے اعانت کا اعلان نہیں کیا۔ تاہم جو لوگ جامعہ کے ساتھ تعاون کرتے ہیں ان کے لئے اللہ رب العزت کے حضور دعا گو ہوں کہ یہ سلامت رہیں۔

1991ء سے 1996ء تک برادر م صاحبزادہ حافظ محمد رضا آزاد کشمیر قانون

ساز اسمبلی کے ممبر اور پارلیمانی سیکرٹری رہے۔ وقت کے وزیراعظم سردار محمد عبدالقیوم خان صاحب نے دینی مدارس کے لئے کروڑوں روپے مالی معاونت کی راقم نے کئی مرتبہ عرض

کیا کہ سردار صاحب کو جامعہ کا دورہ کرواتے ہیں۔ لیکن آپ نے فرمایا اس کی ضرورت نہیں سردار صاحب گھر تو تشریف لاتے لیکن جامعہ حنفیہ میں ایک دفعہ بھی آنے کی دعوت نہ دی۔

آپ شاگردوں عقیدت مندوں کو بھولتے نہ تھے بلکہ کوئی شاگرد دور ہی کیوں نہ چلا جائے اس کا خیال رکھتے امتثالاً واقعہ یوں عرض ہے۔

مولوی غلام حسین اٹھم مقام آزاد کشمیر پہلے لاہور اور پھر 1970 میں سیالکوٹ آپ کے پاس رہے۔ بعد میں انہوں نے سیالکوٹ آنا چھوڑ دیا انکا پتہ بھی آپ کو معلوم نہ تھا۔ راقم 1991ء میں جب اللہ تعالیٰ کے فضل و کرم اور آپ کی دعاؤں سے ضلع مفتی مظفر آباد کے عہدہ پر تعینات ہوا تو آپ نے فرمایا مولوی غلام حسین کو تلاش کرو۔ چونکہ پتہ نہ ہونے کی وجہ سے راقم ہٹیاں اور مظفر آباد میں تلاش کرتا رہا جبکہ مولوی صاحب اٹھم مقام رہائش پذیر تھے۔

غالباً 1997ء کی بات ہے کہ راقم سیالکوٹ میں تھا وزیر آباد کے ایک بزرگ آپ کے پاس آئے انہوں نے بتایا کہ مولوی غلام حسین کے گھر گیا تھا لیکن مولوی صاحب کا وصال ہو چکا ہے۔ جو راقم آپ نے دی تھی وہ مولوی صاحب کی بیوہ کو دے آیا ہوں۔ ان بزرگوں نے راقم کو یہ بھی بتایا کہ گزشتہ سال بھی آپ نے تین ہزار روپے مولوی غلام حسین صاحب کے لئے دیئے تھے جو میں پہنچا آیا تھا۔ ان بزرگوں کی بات اور ملاقات سے پتہ چلا کہ آپ مولوی صاحب کو کیوں تلاش فرماتے تھے۔ اصل بات ان کی مالی اعانت کرنا مقصود تھی۔

ذوق مطالعہ

آپ کو مطالعہ کا بے حد شوق تھا۔ یہ ذوق آخر عمر تک قائم رہا باوجود عمر بھر

تدریس ہی سے وابستہ رہنے کے آپ پڑھانے سے قبل مطالعہ فرماتے۔ کثرت مطالعہ کی وجہ سے آپ کو بے شمار احادیث اسناد زبانی یاد تھیں۔ برادر م حافظ فضل احمد صاحب قادری خطیب اعظم برطانیہ بیان کرتے ہیں کہ آپ کے وصال سے چند ہفتے قبل برطانیہ میں انٹرنیشنل ختم نبوت کانفرنس ہوئی جس میں آپ نے تاریخی خطاب فرمایا آپ نے شیخ پر آ کر حضور صلی اللہ علیہ وآلہ وسلم کے خاتم النبیین ہونے کی احادیث معہ سند پڑھنا شروع کیں یوں لگ رہا تھا کہ جیسے حدیث کی کتاب آپ کے سامنے ہے۔ اور آپ دیکھ کر پڑھ رہے ہیں آپ جب بھی گھر تشریف لاتے فوراً کتاب اٹھا لیتے دارالعلوم میں پڑھانے والے اساتذہ کو فرماتے کہ پڑھانے سے قبل مطالعہ ضرور کیا کریں طالب علموں سے فرماتے مطالعہ کیا کروا کر کسی بات کی سمجھ نہ آئے تو یہ بھی علم ہے۔

آپ کے مطالعہ کے حوالہ سے یوں کہہ سکتے ہیں کہ گویا ہزاروں صفحات پر مشتمل تھا۔

مقبولیت عامہ

حضرت شیخ الحدیث رحمۃ اللہ علیہ کی مقبولیت عامہ کا یہ عالم تھا کہ جب بھی آپ اپنے گھریا جامعہ سے باہر نکلتے تو لوگوں کا ہجوم ہو جاتا جب آپ پیدل بازار سے گزرتے تو لوگ دورا ہوں پر کھڑے ہو کر آپ کے رخ زیبا کی زیارت سے بہرہ ور ہوتے۔ ہر ایک کی خواہش ہوتی کہ آپ سے مصافحہ کر لیں۔ لوگ ملتے جاتے اور مسائل بھی پوچھتے جاتے اس چلتے پھرتے دارالعلوم نے کبھی کسی کو مسئلہ بتانے سے انکار نہیں کیا بلکہ جو پوچھتا اسے کھڑے کھڑے جواب دیتے۔

سفر و حضر میں آپ کی مقبولیت یکساں ہوتی تھی سفر میں لوگ آپ کا چہرہ دیکھ کر آپ کے گرد جمع ہو جاتے اور بغیر کسی ظاہر تعلق کے یہ لوگ بھی آپ کی طرف کھنچے چلے

آتے۔ آستانہ عالیہ قادریہ غوثیہ ڈھوڈہ شریف آستانہ عالیہ علی پور شریف حضرت سید مخدوم علی ہجویری داتا گنج بخش یا کسی اور مزار پر عرس پر جب آپ جاتے تو لوگ پروانہ وار آپ کے گرد جمع ہو جاتے۔

راقم نے یہ مشاہدہ کیا جب آپ جلسوں میں تشریف لے جاتے اچھے سے اچھا مقرر تقریر کر رہا ہوتا لیکن آپ کو دیکھ کر لوگ کھڑے ہو جاتے کچھ دیر جلسہ کی کارروائی متاثر ہوئے بغیر نہ رہتی دیکھنے والوں کو یوں محسوس ہوتا تھا۔ لوگ دیوانہ وار بلا تکلف آپ کے گرد صرف زیارت اور حصول برکت کے لئے جمع ہوئے ہیں مگر حقیقت میں اللہ تعالیٰ ان کے دلوں میں آپ کی محبت ڈال دیتا تھا۔ لوگ آپ کے چہرہ کو دیکھ کر اپنی مصروفیات بھول جاتے تھے۔ مقبولیت عامہ کا یہ عالم تھا کہ ایک دفعہ آپ رات کے وقت تبلیغی جلسہ سے واپس تشریف لارہے تھے کہ اچانک آپ کی گاڑی نقاب پوش ڈاکوؤں نے روک لی ایک ڈاکو جب قریب آیا تو آپ کے چہرے پر نظر پڑتے ہی واپس ہو گیا اور ساتھیوں سے کہنے لگا کہ حافظ صاحب ہیں یہ کہتے ہوئے بھاگ گئے علماء و فضلاء مشائخ عوام و خواص، مہمان رسول صلی اللہ علیہ وآلہ وسلم اور فدایان غوث الاعظم رضی اللہ تعالیٰ عنہ اس نائب اعلیٰ حضرت فخر اہل سنت حجتہ الاسلام محدث بے مثال فقہیہ بکمال کے گرد مجتمع ہیں یہ ثمرہ اخلاص فی العمل کا ہے۔ یہ ثمرہ محبت اعلیٰ حضرت کا ہے یہ نتیجہ انتھک دینی خدمات کا ہے کہ شیخ الحدیث شیخ الصرف شیخ النخو شیخ الاصول مفتی اعظم محدث سیالکوٹ حضرت علامہ حافظ محمد عالم رحمۃ اللہ علیہ کو دنیا علم و ادب اور اتباع شریعت محمدیہ علی صاحبہا الصلوٰۃ والسلام کی وجہ سے مقام حاصل ہو گیا۔

حضرت شیخ الحدیث رحمۃ اللہ علیہ کی مقبولیت عامہ کا اندازہ آپ کے وصال اور جنازہ سے ہوتا ہے پاکستان، حرمین شریفین، یورپ سمیت دنیا بھر میں آپ کے وصال کا صدمہ محسوس کیا گیا لاکھوں آنکھیں اشکبار ہوئیں۔ کئی دن تک شہر سیالکوٹ میں لوگ ایک

دوسرے سے پوچھتے رہے بھائی کیا تو نے شیخ الحدیث کا جنازہ پڑھا تھا۔ جونہی میں جواب دیتا پوچھنے والے اسے بد قسمت کہتے جنازہ کے دن سارا شہر سیالکوٹ سوگوار تھا۔ بازار فیکٹریاں کارخانے بند کر کے اہل سیالکوٹ نے جس طرح اس عاشق رسول کو رخصت کیا اس کی سیالکوٹ کی تاریخ میں بالخصوص اور پاکستان میں بالخصوص مثال نہیں ملتی۔

سیالکوٹ کی انتظامیہ نے بھی آپ سے محبت و عقیدت کا اظہار کرتے ہوئے چوک دو دروازہ کو شیخ الحدیث چوک سے بدل دیا اسی طرح آپ کی رہائش گاہ والے چرچ روڈ کا نام حافظ محمد عالم روڈ رکھ کر ثابت کر دیا کہ اہل سیالکوٹ کی طرح سیالکوٹ کی انتظامیہ بھی آپ سے کس قدر محبت رکھتی ہے۔

امیروں اور غریبوں سے حسن سلوک

علم و فضل کے اعزاز نے حضور شیخ الحدیث کو خودداری کی امتیازی شان کا حامل کر دیا تھا۔ آپ امیروں کی محبت سے مجتنب رہے۔ دنیا داروں، امراء اور اعلیٰ افسروں کے دروازوں پر جانا اور ان کے آستانوں کا طواف کرنا آپ کے نزدیک انتہائی معیوب تھا۔ آپ امیروں کے مقابلہ میں غریب لوگوں کی دعوت کو خوش ہو کر قبول فرماتے غرباء سے مل کر بے حد خوش ہوتے غریب لوگ اپنی غربت کا علاج اس طرح کرتے کہ آپ کو بلا کر دعوت دیتے کہ اس بہانے اپنی مفلسی کو آسودگی میں بدلنے کے لئے حضور شیخ الحدیث سے اللہ رب العزت کے حضور دعا کرواتے آپ کی دعاؤں کی برکت سے اللہ تعالیٰ غریبوں کو خوشحال کر دیتا کسی غریب کی دعوت پر آپ تشریف لے جاتے تو اس کی اس طرح مدد فرماتے کہ جو اس نے خرچ کیا ہوتا اس سے زیادہ اس کو دے آتے۔

حقیقت یہ ہے کہ آپ سیالکوٹ کے بے تاج بادشاہ تھے۔ بڑے بڑے سرمایہ دار صنعت کار سیاست دان آپ کے سامنے دم نہ مارتے کسی کو اگر آپ کوئی کام کرنے کا

حکم فرماتے تو وہ اس کام کو کرنے پر فخر محسوس کرتا۔ سابق وزیر اور ایم پی اے شیخ اعجاز احمد نے آپ کے قل شریف کے ختم میں بیان کیا کہ سیالکوٹ کی سڑکوں کی مرمت کا جو کام ہو رہا ہے۔ یہ آپ ہی کے حکم کی تعمیل ہے۔ شیخ صاحب نے بیان کیا کہ ایک دفعہ آپ نے مجھے فرمایا شیخ صاحب آپ دیگر کام تو بہت کرتے ہیں لیکن سڑکوں کی حالت خراب ہے۔ میں نے اسی وقت کوشش شروع کر دی تھی۔

جرات و ہمت

عشق رسول صلی اللہ علیہ وآلہ وسلم کی دولت بیکراں نے حضور قبلہ شیخ الحدیث کو دنیا کے ہر غم اور حزن و ملال سے بے نیاز کر رکھا تھا۔ اور پھر شریعت مطہرہ پر استقامت نے آپ کی ذات میں جرات و ہمت کی وہ صفت پیدا کر رکھی تھی جو اخلاق کریمانہ کی زینت ہوتی ہے۔ جب یہ جرات و ہمت من جانب اللہ ہو اور پھر استقامت تو حزن و ملال مصائب و آلام قطار در قطار حملہ آور ہوتے ہیں اور مصائب و آلام و مشکلات کو کامیابی نصیب نہیں ہوتی تو ہاتھ جوڑ کر بارگاہ خداوندی میں عرض کناں ہوتے ہیں پروردگار ہم نے ہر صورت میں بندہ کے راستوں کو مسدود کیا لیکن بندہ مومن ہے کہ استقامت کا پہاڑ بارگاہ خداوندی کی جانب سے جواب آتا ہے کہ لا خوف علیہم ولا ہم یحزنون کے جلوے اس کا تحفظ کر رہے ہیں تو حضور قبلہ شیخ الحدیث کی ذات میں یہی جلوے پنہاں تھے آپ جس مقصد کے لئے مصروف عمل ہوتے تو اس کی راہ میں بے شمار مشکلات حائل ہوتیں مگر بڑی سے بڑی کوئی مشکل آپ کے پائے استقامت میں لغزش کیا جنبش بھی پیدا نہ کر سکی کوئی آپ کو حراساں تو کیا پریشاں بھی نہ کر سکا۔ جسمانی شجاعت کے ساتھ قلبی شجاعت سے بھی اللہ پاک نے آپ کو نوازا تھا کوئی ناگواری ایسی نہ آئی جس نے آپ کو بے قابو کر دیا ہو۔

آپ کی شجاعت کے کئی ایک واقعات ہیں طوالت سے بچتے ہوئے صرف تحریک ختم نبوت اور تحریک نظام مصطفیٰ صلی اللہ علیہ وآلہ وسلم میں جس جرات و ہمت کا مظاہرہ کیا اس کی طرف اشارہ کرنا مناسب ہوگا خاص طور پر تحریک نظام مصطفیٰ صلی اللہ علیہ وآلہ وسلم جس کی آپ نے سیالکوٹ میں قیادت فرمائی چونکہ علامہ اقبال میں جب آپ جلسہ سے خطاب فرما رہے تھے تو اچانک گولی چلا دی گئی۔ تو لوگوں میں بھگدڑ مچ گئی لیکن شیخ الحدیث رحمۃ اللہ علیہ کے پائے استقامت میں ذرہ بھر لغزش نہیں آئی۔ آپ نے انتظامیہ پولیس سے مخاطب ہو کر فرمایا ظالمو شرم اور حیا کرو حتیٰ کہ آپ کو بھی گولی لگ گئی آپ زخمی ہو گئے عقیدت مند آپ پر گر گئے لیکن آپ اپنی جگہ سے نہ ہٹے یہ ہمت و جرات کا منظر اہل سیالکوٹ کو ہمیشہ یاد رہے گا۔ 1996ء کے رمضان المبارک میں آپ کو عظیم صدمہ کا سامنا کرنا پڑا جب رمضان المبارک کے پہلے جمعہ کو آپ کی والدہ وفات فرما گئیں۔

وہ والدہ جنہوں نے اس عظیم بیٹے کو جنم دیا پرورش کی اور تعلیم و تربیت کے زیور سے آراستہ کیا آخر انتقال کر گئیں۔

آپ جمعہ کا خطبہ دے رہے تھے کہ یہ خبر ملی اور آپ مسجد میں معتکف تھے۔ اعتکاف توڑا والدہ ماجدہ کا جنازہ پڑھایا۔ ایک سال بعد رمضان المبارک کا آخری جمعہ تھا کہ آپ کی اہلیہ محترمہ وہ اہلیہ جن کے لئے آپ اکثر فرماتے تھے کہ انہوں نے کبھی آپ کو تکلیف نہیں دی بلکہ ہمیشہ خوش رکھا وہ عظیم خاتون جنہوں نے قریباً 35 برس تک نماز فجر سے قبل آپ کو ناشہ بنا کر دیا حضور شیخ الحدیث کا معمول تھا کہ آپ نماز فجر جامع مسجد دو دروازہ میں پڑھاتے اور نماز کے بعد درس قرآن دیتے ناشتہ نماز سے قبل گھر کر کے جاتے تھے۔ اہلیہ محترمہ نماز تہجد پڑھ کر آپ کے لئے ناشتہ تیار کرنے میں مصروف ہو جاتیں آپ وہ خاتون تھیں کہ گھر میں آئے ہوئے کسی فرد کو کھانا کھلانے کے بغیر نہ جانے

دیتیں۔ بیوگان غریب مسکین خواتین آپ کے پاس آتیں آپ ان کی ضروریات پوری فرماتیں آپ جمعۃ المبارک کا خطبہ دے رہے تھے کہ ان کے وصال کی خبر آئی لیکن باوجود اس عظیم صدمہ کے آپ نے صبر کا دامن نہیں چھوڑا عزیز واقارب کو صبر کی تلقین فرماتے رہے۔ اکثر آپ یہ کلمات دہراتے۔ جس کی امانت تھی اس کے پاس لوٹ گئی آپ کے والد ماجد حاجی شاہ محمد کا وصال بھی رمضان المبارک کے پہلے جمعہ کو ہوا۔ والدہ کا بھی پہلے جمعہ کو انتقال ہوا آپ کا وصال اور زوجہ محترمہ کا وصال بھی جمعہ ہی کو ہوا۔

عظیم سعادت

جمعہ کو وصال پھر رمضان المبارک ہی ہو یہ عظیم سعادت ہے۔ حدیث شریف میں آتا ہے کہ جس کا وصال جمعہ یا جمعرات کو ہوا اسے اللہ پاک حساب قبر سے محفوظ رکھتے ہیں۔ رمضان المبارک کے پورے مہینے میں جس کا وصال ہو۔ وہ بھی حساب قبر سے محفوظ رہتا ہے۔ ان عظیم ہستیوں کو اللہ پاک نے نہ صرف جمعۃ المبارک بلکہ رمضان المبارک شریف کا مہینہ بھی عطا فرمایا۔

تواضع

امام المرسلین نے ارشاد فرمایا من تواضع للذرفع اللہ ترجمہ۔ جس نے اللہ تعالیٰ کے لئے تواضع کو اختیار فرمایا اللہ تعالیٰ اس کو رفعت منزل عطا فرمائے گا۔

عظمت و جلالت ذات باری کے مشاہدہ نے جس ذات میں یہ کیفیت پیدا کر دی کہ اس کی نگاہ میں خود اس کی ذات تمام جہانوں سے کمتر محسوس ہو عبودیت اور عجز نے اس کو اوامر الہی کے امتثال اور تمام احکام کی تسلیم پر مائل کر دیا کہ وہ ہر حال میں بندہ بن کر رہے۔ اللہ جل شانہ کے بندوں سے اس کا پیارا ایسا ہو کہ ہر بندہ محسوس کرے کہ وہ اس

کے ساتھ سب سے زیادہ پیار کرتا ہے۔ ایسے متواضع کو اللہ پاک رفعت منزلت عطا فرماتا ہے کہ تمام جہاں اسے اپنا مخدوم سمجھتا ہے۔

حضرت شیخ الحدیث کی متواضع عادات کا یہ عالم تھا کہ آپ کی مجلس میں اگر کوئی ناخواندہ دیہاتی بھی آپ سے کوئی مسئلہ پوچھتا تو آپ سادہ اور پرمغز الفاظ میں اس کو اس طرح بتاتے کہ وہ مسئلہ سمجھ جاتا۔

آپ جب درس دیتے تو آپ کے سامنے عربی فارسی کی کتب ہوتیں لیکن آپ گفتگو پنجابی میں فرماتے۔

متواضع کا یہ عالم تھا کہ آپ گھر میں آرام فرما رہے ہوتے تو کوئی مسئلہ پوچھنے آتا تو آپ فوراً اٹھ کر آنے والے کی بات سنتے اور تسلی بخش جواب دیتے صاحبزادہ حامد رضا سلمہ ربہ فرماتے ہیں کہ ہم اکثر عرض کرتے اباجی اس آدمی کو بتادیں کہ وہ مسجد میں آئے آپ آرام فرما رہے ہیں تو حضور قبلہ شیخ الحدیث رحمۃ اللہ علیہ کا جواب ہوتا بیٹا آپ کو میرے آرام کی فکر ہے لیکن اس آدمی کے آرام کی فکر نہیں جو میلوں کا سفر طے کر کے آیا ہے۔

وعظ و تبلیغ

مسلك اہل سنت کے ایک درد مند اور متحرک فرد کی حیثیت سے آپ حاضرین کو وعظ و نصیحت فرماتے آپ کی کوئی مجلس خواہ گھر میں ہو یا مسجد میں جنازہ ہو یا ختم و وعظ و نصیحت سے خالی نہ ہوتی بلکہ نماز جنازہ سے قبل یا بعد آپ وعظ فرماتے جو سیالکوٹ میں اتنا عام ہوا کہ اب تو تمام علمائے کرام نماز جنازہ سے قبل یا بعد وعظ کرتے ہیں جبکہ دیگر علاقوں میں یہ رواج نہ ہے۔ مجلس میں حاضری کی علمی حیثیت کو مد نظر رکھتے اگر علماء اور طلباء کرام ہوتے تو تدریس کے علاوہ تبلیغ دین کی اہمیت و ضرورت کو واضح فرماتے اور ان کی

مسائل حاضرہ کے دلائل کی طرف توجہ دلاتے۔

نباض اہل سنت حضرت علامہ حکیم عبدالحی مدظلہ العالی نے ایک دفعہ فرمایا کہ میں ایک مجلس میں تھا۔ حضور شیخ الحدیث نے علمی وعظ فرمایا تمام لوگ بیٹھے ہوئے تھے۔ حکیم صاحب فرماتے ہیں کہ میں نے پوچھا حافظ صاحب آپ نے جو وعظ فرمایا وہ تو علمی نکات تھے جو شاید ان لوگوں کی سمجھ میں نہ آتا ہو تو آپ فرمانے لگے حکیم صاحب یہ وعظ میں نے صرف اور صرف آپ کے لئے کیا ہے۔

آپ اپنے وعظ میں مخالفین اہل سنت کے دلائل اور ان کا رد بیان فرماتے۔ مگر مجلس عامتہ الناس ہوتی تو انہیں مسلک اہل سنت کی حقانیت سے آگاہ فرماتے اور عشق رسول صلی اللہ علیہ وآلہ وسلم سے ان کے دلوں کو لبریز فرماتے۔ رسول اللہ صلی اللہ علیہ وآلہ وسلم اور بزرگان دین کے گستاخوں سے دور رہنے اور بچنے کی تلقین فرماتے۔

علماء و مشائخ کی خدمت میں حاضری کا شوق دلاتے غرضیکہ آپ کا ہر لمحہ وعظ و نصیحت میں گزرتا جمعہ کے روز آپ خطبہ میں مبسوط تقریر فرماتے تھے۔

جمعہ کا خطبہ سننے کے لئے دور دور سے لوگ آتے ملک بھر کے علماء و مشائخ سیالکوٹ میں رہنے والے اپنے عقیدتمندوں کو آپ کے پیچھے جمعہ پڑھنے کی ہدایت فرماتے۔ غزالی دوراں حضرت علامہ احمد سید کاظمی رحمۃ اللہ علیہ کے ایک مرید نے بتایا کہ میں کاظمی صاحب کے پاس حاضر ہوا آپ نے فرمایا کہ جمعہ کی نماز کہاں پڑھتے ہو میں نے عرض کیا جامع مسجد ڈونگا باغ میں آپ بڑے تعجب سے فرمانے لگے کیا سیالکوٹ میں شیخ الحدیث حافظ محمد عالم صاحب نے جمعہ پڑھانا چھوڑ دیا ہے۔ میں نے عرض کیا نہیں پڑھاتے ہیں تو فرمانے لگے پھر تم کسی دوسری جگہ جمعہ کی نماز کیوں پڑھتے ہو۔ جاؤ آئندہ نماز جمعہ شیخ الحدیث کی اقتداء میں ادا کیا کرو۔

آپ نماز جمعہ کے بعد بریلی شریف کی طرح جامع مسجد دو دروازہ

میں مسلمانوں کے ساتھ مل کر بابرکت درود و سلام پڑھتے۔

صلی اللہ علی النبی الامی والہ صلی اللہ علیہ وسلم صلوة وسلاماً علیک یا رسول اللہ
آپ بڑے بڑے جلسوں میں خطاب فرماتے موقع محل کے مطابق ایسی بات
کرتے جسے لوگ دل سے قبول کرتے وصال سے چند روز قبل آپ نے برطانیہ میں ختم
نبوت کانفرنس سے مشائخ اہل سنت کے جم غفیر میں وعظ فرماتے ہوئے فرمایا کہ مشائخ
اہل سنت اپنی کوٹھیاں تو بنا چکے لیکن عوام اہل سنت کی طرف کوئی توجہ نہیں آپ نے
بڑے خلوص اور درد سے فرمایا۔ اب مشائخ عوام اہل سنت کی سیرت و کردار کی کوٹھیوں کی
تعمیر پر توجہ دیں۔

حضرت شیخ الحدیث کا حسن و جمال

صاحب جمال صوری و معنوی حضور اکرم صلی اللہ علیہ وآلہ وسلم کا ارشاد پاک ہے۔
اللہ تعالیٰ اس آدمی کے چہرے کو رونق بخشے جس نے ہم سے کچھ سنا تو اسے اسی
طرح پہنچا دیا جیسے اس نے سنا۔
دوسری روایت میں ہے۔

”اللہ تعالیٰ اس آدمی کو حسن بخشے اور اسکے چہرے کو بارونق کرے جس نے ہم سے
کوئی حدیث سنی تو اسے یاد کیا یہاں تک کہ دوسروں تک پہنچا دے“ ایک اور روایت یوں ہے۔
”اللہ تعالیٰ اس کے چہرے کو رونق بخشے جس نے میرا کلام سنا تو اسے یاد کیا
اسے محفوظ کر لیا اور اسے دوسروں تک پہنچایا۔

حضور قبلہ شیخ الحدیث کو اللہ پاک نے جو حسن و جمال عطا فرمایا وہ اپنے
معاصرین سے بدرجہ اتم و اکمل تھا۔

مزید برآں احادیث محبوب رب العالمین صلی اللہ علیہ وآلہ وسلم کی خدمت کے

صلہ میں اللہ تعالیٰ نے جو کمال و جمال رونق و زینت اور شرافت و وجاہت آپ کو عطا فرمائی اس کا الفاظ میں بیان کرنا مشکل ہے۔

لباس

حضرت شیخ الحدیث جہاں انتہائی خوبصورت و خوب سیرت تھے وہاں آپ لباس بھی بہت دلکش زیب تن فرماتے تھے تدریس حدیث درس قرآن کے وقت آپ بالا لزام دستار پہنتے گھر سے باہر جب بھی نکلتے تو دستار باندھ کر نکلتے آپ کا لباس اور دستار سفید ہوتے آپ کی دستار کی لمبائی سات گز ہوا کرتی تھی آپ کا لے رنگ کا جوتا استعمال نہ فرماتے تھے۔

گھر اور مدرسہ میں عام حالات میں آپ ٹوپی سر پر رکھتے کاندھے پر سفید رنگ کا رومال رکھتے تھے آپ کا کرتا ہمیشہ کھلا ہوتا تھا سردیوں میں واسکٹ اور شروانی پہنتے آپ کے کپڑوں اور جسم سے ہمیشہ خوشبو آتی تھی۔

صلہ رحمی

حضور اکرم صلی اللہ علیہ وآلہ وسلم غار حرا میں پہلی وحی کے بعد جب واپس گھر تشریف لائے تو آپ پر آثار خوف نمایاں تھے۔ حضرت سیدہ خدیجہ الکبریٰ رضی اللہ تعالیٰ عنہا نے عرض کیا آپ غم نہ کریں خوش رہیں اللہ تعالیٰ آپ کو کسی خطرہ میں نہیں ڈالے گا کیونکہ آپ صلہ رحمی فرماتے ہیں عیال کا بوجھ اٹھاتے ہیں بے کسوں اور مجبوروں کی دستگیری فرماتے ہیں مہمان کی مہمان نوازی کرتے ہیں لوگوں کی مصیبت میں ان کی مدد فرماتے ہیں۔ حضرت خدیجہ نے جن صفات حمیدہ اور کمالات رفیعہ کا ذکر فرمایا ان سے موصوف اعلیٰ اخلاق کا مالک ہوتا ہے۔ یہ اوصاف ہر دین اور معاشرے میں باعث عزت و کمال ہوتے ہیں حضرت شیخ الحدیث کے عادات پر حضور معلم اخلاق صلی اللہ علیہ

.....
 وآلہ وسلم کے اخلاق کا ایسا گہرا اثر تھا کہ آپ ان اخلاق نبوی سے بکمال بہرہ ور ہوئے
 آپ کی سیرت میں اس قسم کے بے شمار واقعات ملتے ہیں جن سے آپ کی صلہ رحمی بے
 کسوں اور ناداروں کی دستگیری اور حاجت روائی مہمان نوازی اور راہ حق پر چلنے والوں کی
 رعایت کی واضح جھلک ملتی ہے۔

آپ چونکہ زمیندار تھے زمین کے حوالے سے آپ نے اپنے بہن بھائیوں
 سے ہمیشہ احسان سے کام لیا۔

رشتہ داروں کی شادی غمی میں مدد فرماتے یہ مالی مدد ناقابل واپسی ہوا کرتی
 تھی۔ آپ چونکہ سب بہن بھائیوں میں بڑے تھے سب کی شادیاں تعلیم و تربیت روزگار
 کی فراہمی آپ کی صلہ رحمی کی درخشندہ مثالیں ہیں۔

آپ اکثر فرمایا کرتے تھے جو اپنے رشتہ داروں کے لئے ہمدردی نہیں رکھتا وہ
 دوسروں کے کام کیسے آسکتا ہے بعض دفعہ قریبی رشتہ داروں کی جانب سے تکلیف دہ
 حرکات کا سامنا بھی کرنا پڑتا لیکن آپ کی صلہ رحمی میں کوئی فرق نہ آتا تھا۔

انداز تدریس

محدث اعظم سیالکوٹ کے انداز تدریس کے حوالے سے عرض ہے کہ شعبہ
 تدریس میں کامیابی کے نتائج حاصل کرنے کے لئے متعدد ذرائع ہیں جنہیں اکثر
 مدرسین نے آزمایا اور مرضی کے نتائج کا استخراج کیا مگر ان بے شمار ذرائع کو تین مساوی
 اوصاف میں جمع کیا جاسکتا ہے۔

۱۔ مدرس کی شخصیت

۲۔ علمی استعداد

۳۔ انداز تدریس

بعض حضرات کو دربار خداوندی سے جذب کی وہ قوت حاصل ہوتی ہے کہ مخاطب مسحور ہو جاتا ہے۔ فطرتی عمل ہوتا ہے حسن و جمال طرز خطاب اور آواز کی مٹھاس اتنی تو انا ہوتی ہے کہ سامعین اور تلامذہ کو گرویدہ کر لیتی ہے صاحب درس کی شخصیت کا رول نہایت اہم اور بنیادی ہوتا ہے۔ مگر انکے ساتھ دوسری اہم ضروریات علمی استعداد بھی ہوتی ہے شخصیت کا حسن تا دیر قائم نہیں رہتا۔ اس کا دوام علمی عظمت کا مرہون ہے۔ جس مدرس میں علمی وجاہت نہ ہو اس کا کھوکھلا پن عیاں ہو جاتا ہے۔ تدریس کی بنیاد علم میں ہے شخصیت جاذب ہو علمی استعداد کامل ہو۔ ان دو اوصاف کے ساتھ انداز تدریس بھی دل نشین ہو تو فن تدریس کے کمالات رونما ہوتے ہیں تدریس کے ان ارکان تلاش کو حضرت شیخ الحدیث کے تدریسی کارناموں میں تلاش کیا جاسکتا ہے۔ آپ کی شخصیت میں علمی وجاہت اور انداز تدریس کی بدولت آپ کے تلامذہ بڑے بڑے مدارس کے مہتمم بنے کوئی پروفیسر کوئی مفتی کوئی قاضی اور کوئی مناظر اسلام نظر آتا ہے آپ ایک طرف تو دورہ حدیث کرواتے تو دوسری طرف مبتدی طلباء کو کتاب الصرف اور کتاب النحو جیسی ابتدائی کتابیں پڑھاتے کند ذہن طالب علم بھی آپ کے پڑھائے ہوئے درس کو آسانی سے یاد رکھتا۔

آپ کے پڑھانے کا ایسا انداز تھا جسے شاید الفاظ میں بیان کرنا ناممکن ہو۔

جانشین شیخ الحدیث

اللہ تعالیٰ نے حضرت شیخ الحدیث کی دعاؤں کی برکت سے آپ کا جانشین حضرت علامہ صاحبزادہ حامد رضا کی شکل میں عطا کیا ہے صاحبزادہ حامد رضا صاحب وہ ہیں جنہیں اللہ پاک نے علم و فضل، تقویٰ و طہارت، عشق رسول صلی اللہ علیہ وآلہ وسلم، شان استغنا، محبت و اخوت، سخاوت فراخ دلی اور معاملہ فہمی جیسی صفات سے متصف فرمایا

ہے اپنے فن تقریر اور تدریس میں کمال زبان میں مٹھاس گفتگو میں اثر دار العلوم جامعہ حنفیہ دو دروازہ کے طلباء و اساتذہ سے محبت جیسی صفات کا مشاہدہ کر کے یہ بات یقین سے کہی جاسکتی ہے کہ اللہ پاک نے محدث اعظم سیالکوٹ کے مشن کو زندہ رکھنے کا اہتمام فرمایا ہے۔ پچھلے دنوں راقم جامعہ میں حاضر ہوا تو صاحب مسند تدریس پر جلوہ افروز تھے کچھ دیر کے بعد طالب علموں کے کھانے کا وقت ہو گیا۔ دیکھا تو صاحبزادہ صاحب طالب علموں کو خود کھانا ڈال کر دے رہے تھے۔ جس ادارہ کو ایسا مہتمم مل جائے کہ جس کے دل میں اساتذہ کا احترام طلباء سے محبت ادارہ سے لگن ہو میرا یقین ہے وہ ادارہ ناکام نہیں بلکہ کامیاب ہوتا ہے۔

صاحبزادہ صاحب محدث اعظم سیالکوٹ کے نقش قدم پر چلتے ہوئے جس طرح قریہ قریہ شہر شہر جا کر دین متین کی تبلیغ اور عشق رسول صلی اللہ علیہ وآلہ وسلم کا درس دے رہے ہیں ایسا کرنے سے حضرت قبلہ شیخ الحدیث کو اپنے مزار پر انوار کے اندر سکون مل رہا ہے اور ان کی روح خوش ہے۔ لیکن یہ کافی نہیں ہے بلکہ آپ کی جو عظیم الشان دارالعلوم کی خواہش تھی اس خواہش کو عملی جامہ پہنانے کی پوری کوشش ہونی چاہئے۔ یہ حضرت صاحبزادہ صاحب اور آپ کے تلامذہ اور عقیدت مندوں کا فرض ہے یہ کام آسان نہیں مشکل ہے معمولی نہیں بلکہ اہم ہے۔ اللہ تعالیٰ صاحبزادہ صاحب کو یہ مشن جاری رکھنے کی توفیق عطا فرمائے۔ (آمین)

یہ کام آسان نہیں بلکہ مشکل ترین معمولی نہیں بلکہ اہم ہے تاہم صاحبزادہ صاحب نے گزشتہ ایک سال میں جو اپنی صلاحیتوں کا مظاہرہ کیا ہے اس سے ثابت ہو گیا ہے کہ اگر اللہ پاک کو منظور ہوا تو وہ یہ کام ضرور کریں گے ضلع سیالکوٹ کی جماعت اہل سنت کا امیر بننے کے بعد آپ نے محدث اعظم سیالکوٹ کے نقش قدم پر چلتے ہوئے

.....
 سنیوں کو منظم کرنے کا عزم کر لیا ہے جس کا منہ بولتا ثبوت ۲-۳ اپریل ۲۰۰۰ کو ہونے والی پاکستان سنی کانفرنس ملتان ہے اس کانفرنس میں آپ نے سیالکوٹ سے ہزاروں غلامان مصطفیٰ صلی اللہ علیہ وسلم کی قیادت فرماتے ہوئے شرکت فرمائی۔ کانفرنس کے انصرام و انتظام میں بڑھ چڑھ کر حصہ لیا۔ راقم مظفر آباد سے سیالکوٹ حاضر ہوا پھر وہاں سے مناظر اسلام حضرت علامہ ضیاء اللہ قادری اور استاذی و استاذ الحفظا قبلہ قاری محمد علی صاحب کے ساتھ صاحبزادہ صاحب کی معیت میں ملتان کا سفر طے کیا۔

کل پاکستان سنی کانفرنس میں جانشین شیخ الحدیث نے جو ہزار ہا علماء و مشائخ کی موجودگی میں خطاب فرمایا اسے ملک بھر میں سراہا گیا اس خطاب کو انٹرنیٹ پر دنیا بھر میں سنا گیا۔

خطاب میں صاحبزادہ صاحب نے جہاد کشمیر کے علاوہ سنی مسلمانوں کو بتایا کہ وہ عقائد کے حوالہ سے یہ جان لیں کہ سنیوں کے عقائد صحابہ کرام اور اسلاف سے ملتے ہیں۔ صاحبزادہ صاحب کا ایک سال قلیل عرصہ میں ملک کے نامور علماء کرام میں شمار ہونے لگا ہے۔

اب اللہ تعالیٰ نے صاحبزادہ والا شان پر خاص کرم فرمایا ہے اور انہیں حکومت آزاد جموں و کشمیر میں چار وزارتوں (مال بحالیات، ریلیف، ٹرانسپورٹ) کا قلمدان سونپا ہے۔ اللہ تبارک و تعالیٰ انہیں یہ ذمہ داری احسن طریق سے نبھانے کی توفیق عطا فرمائے۔ (آمین)

اللہ تعالیٰ سے دعا ہے کہ اپنے محبوب پاک صلی اللہ علیہ وسلم کے صدقے صاحبزادہ صاحب کے علم و فضل ثابت قدمی اور زہد و تقویٰ میں برکت فرمائے۔ حضور شیخ الحدیث ان کے لئے اور دیگر عقیدت مندوں کیلئے جو دعائیں فرمائیں انہیں شرف قبولیت بخشے آمین۔



حضرت شیخ الحدیث بعد وصال

یکم اگست ۲۰۰۰ء کو راقم نے حضرت شیخ الحدیث رحمۃ اللہ علیہ کو خواب میں دیکھا کہ آپ کفن میں لپٹے ہوئے چار پائی پر ہیں بہت سارے لوگ چار پائی کے ارد گرد بیٹھے ہوئے ہیں راقم بڑی مشکل سے چار پائی تک پہنچتا ہے چہرہ مبارک دیکھا چمک رہا ہے دوسرے لوگوں کے ساتھ راقم بھی بیٹھ گیا۔ تھوڑی دیر میں دیکھتا ہوں کہ حضرت شیخ الحدیث چہرہ اور قدموں سے کفن کی چادر ہٹا کر بیٹھ جاتے ہیں۔ آپ فرماتے ہیں میں نے جو دین کی تھوڑی بہت خدمت کی ہے اس کی برکت سے اٹھ کر بیٹھا ہوں تم بھی دین کی خدمت کرو کوئی کمی نہیں رہے گی۔ کوئی میرے پاس تیلی کی آگ کے برابر شریعت کی خلاف ورزی کر کے آتا تو میں اسے بھی بتاتا تھا۔ اور اس کو بتاتا تھا کہ تم نے یہ کام شریعت کے خلاف کیا ہے۔

مندرجہ بالا الفاظ من وعن نقل کئے گئے ہیں۔

ایک روز میں نے آپ کو خواب میں دیکھا کہ میدان عرفات ہے اور آپ حج کا

خطبہ دے رہے ہیں۔

آپ کی وفات سے قبل آپ کو خواب میں دیکھا کہ پول ہے آپ کافی بلندی پر ایک ہاتھ سے پول پکڑے ہوئے ہیں دوسرے ہاتھ میں تسبیح ہے اور آپ کے بال بال سے ذکر جاری ہے۔ عجیب کیفیت ہے جامعہ کے اساتذہ نیچے کھڑے ہیں میں حاضر ہوا فرمایا میں دین کی جو خدمت کر سکتا تھا کی اب آپ لوگ کریں۔ یہ خواب آپ کے وصال کی طرف اشارہ تھا۔ آپ کی حیات میں خواب میں کیا دیکھتا ہوں کہ دو بزرگ ہیں تھوڑے فاصلے پر حضرت شیخ الحدیث آواز دیتے ہیں حضرت موسیٰ علیہ السلام یا حضرت عبداللہ جواب ملتا ہے عبداللہ آپ یہ آواز سن کر بے ہوش ہو جاتے ہیں میں اٹھا کر

چار پائی پر رکھتا ہوں تھوڑی دیر میں آپ اٹھتے ہیں اور فرما رہے ہیں میں نے تو جنازہ پڑھانا تھا آپ کے وصال سے لیکر آج تک کوئی رات ہی نہیں گزری جب میں نے آپ کو ایصال ثواب نہ کیا ہو۔

یہ ایک معمول بن چکا ہے۔ اس کی برکت ہے کہ ایک دفعہ نہیں بیسیوں مرتبہ آپ کی زیارت کا شرف حاصل ہوا اکثر و بیشتر آپ کو جامعہ حنفیہ دو دروازہ پڑھاتے ہوئے یا ادارہ میں چلتے پھرتے دیکھا ہے جو دلیل ہے اس بات کی کہ شیخ کی جامعہ حنفیہ دو دروازہ پر پوری توجہ ہے۔



پیر طریقت علامہ صاحبزادہ پیر محمد حبیب الرحمن محبوبی صاحب

بانی ادارہ صفتہ الاسلام حیاة العلوم بریڈ فورڈ (برطانیہ)

الحمد لله الذي اعطى الانعام جزيلًا وقبيلًا من الشكر
قليلًا وصلى الله تعالى على سيدنا محمد الذي لم يجعل له
من جنسه عديلاً و على آله وصحبه بكرة واصيلاً
اما بعد فاعوذ بالله من الشطن الرجيم

بسم الله الرحمن الرحيم

شهد الله انه لا اله الا هو والمنكته واولو العلم قائما

بالقسط لا اله الا هو العزيز الحكيم

عمدة العلماء زبدة الفقهاء استاذ الاساتذة شيخ الاتقياء والاصفياء مفتي اعظم
سialکوٹ حضرت العلامة الحاج الحافظ محمد عالم رحمہ اللہ تعالیٰ نقشبندی مجددی شیخ الحدیث
والتفسیر دارالعلوم جامعہ حنفیہ دو دروازہ سialکوٹ آپ سرکار سے اس فقیر کی پہلی ملاقات

قریباً 70/69 میں بمقام مادر علمی جامعہ حنفیہ دو دروازہ میں ہوئی۔ ملاقات کا باعث حصول علم تھا۔ تفصیل یہ ہے کہ میں نے نصف بلکہ کچھ زائد درس نظامی کی کتب سیدی والد ماجد حضرت ثالث رضی اللہ عنہ ڈھانگری شریف اور دیگر اساتذہ سے پڑھ لی تھیں۔ آستانے کی ذمہ داریوں کی وجہ سے حضرت والد ماجد رحمہ اللہ تعالیٰ قلیل الفرصت تھے۔ اس لئے آپ کے ارشاد اور مشورے سے چند مدارس کا انتخاب کیا۔ اور پہلی وزٹ سیالکوٹ کی مرکزی جامعہ کی طرف ہوئی۔ یہاں پہنچ کر حضرت استاذ الاساتذہ سے ملاقات ہوئی۔ آپ کے کریمانہ اخلاق بے حد متاثر کن تھے۔ دل نے فیصلہ کیا کہ اسی مرد صالح ملکوتی صفت ہستی کے زیر سایہ رہنا ہی تیرے لئے مفید ہوگا۔ بالآخر فقیر نے دلی تمنا کا اظہار کر ہی دیا جسے قبول کر لیا گیا۔ اس فقیر پر کمال شفقت کا پہلا مرحلہ ملاحظہ ہو۔ میں نے درخواست پیش کی کہ مجھے رہائش کیلئے علیحدہ کمرہ مہیا کیا جائے۔ طلبہ کی کثرت کی وجہ سے دارالاقامہ قلیل الوسعت ہو چکا تھا۔ اس کے باوجود بھرپور شفقت فرماتے ہوئے اور حسب منشاء علیحدہ کمرہ دیا گیا۔ اس مرحلہ کے بعد شب و روز آپ کے سایہ عاطفت میں گزرنے لگے دارالعلوم کی مسجد کے موزن جناب میاں نور حسین صاحب تھے۔ ان کی اجازت سے آذان فجر کی سعادت اس فقیر کو حاصل رہی۔

اذان فجر کے قریباً 20 منٹ بعد جماعت کھڑی ہو جاتی جس کی امامت شعبہ حفظ کے صدر المدرسین حضرت مولانا قاری عبدالعزیز رحمہ اللہ فرماتے۔ آپ کی قرآت حسب سنت طویل ہوتی۔ نماز سے فارغ ہوتے ہی حضرت شیخ القرآن والحديث مسند ارشاد پر جلوہ گر ہوتے اور درس قرآن دیتے۔ جس میں درجنوں لوگ 8-8 ، 10-10 میل کا سفر کر کے درس سے مستفیض ہوتے۔ آس پاس کی مساجد میں نماز فجر کے بعد درس قرآن ہوتے کسی مسجد میں ایک کسی میں دو زیادہ سے زیادہ دس بارہ آدمی درس سنتے جبکہ یہاں موسم سرما میں مسجد کا اندرونی حصہ اور گرما میں صحن مسجد بھرا ہوتا۔

ہفتہ سے بدھ تک درس قرآن اور جمعرات کے روز درس حدیث ہوتا اور جمعہ المبارک کو درس کا ناغہ ہوتا۔

درس قرآن کے بعد طلبہ ناشتہ کرتے اتنے میں دیگر اساتذہ بھی تشریف لے آتے۔

حافظ القرآن والحدیث کا طرز تدریس

تفسیر ہو یا حدیث فقہ ہو یا کوئی اور فن کی کتاب کی عبارت طلبہ سے پڑھواتے عبارت خوانی کے دوران صرفی صیغے اور ترکیب نحوی کا ہمہ جہت استفسار ہوتا۔ جب تک عبارت حل نہ ہو جاتی سبق کی تقریر نہ فرماتے۔

بعض اوقات حدیث پڑھنے والے طلبہ سے کوئی صیغہ یا ترکیب نحوی حل نہ ہو پاتی تو تحتانی درجہ سے کسی طالب علم کو بلوا لیتے اور اس سے استفسار فرماتے۔ صحیح جواب ملنے پر انعام سے نوازتے اور درجہ حدیث کے طلبہ کو عار دلاتے اور مزید محنت کیلئے زور دیتے۔ اس فقیر کو بارہا یہ انعام حاصل کرنے کا موقع ملا۔ وللہ الحمد الغرض عبارت پر عبور کرانے کے بعد بحث پر سیر حاصل جامع اور دلنشین تقریر فرماتے۔ تقریر المقام کے بعد ترجمہ عبارت کی طرف متوجہ ہوتے۔ طلبہ کے سوالات کا مسکت نہیں بلکہ شافی اور تسلی بخش جواب مرحمت فرماتے۔ کہ اگر اس سبق کا تکرار نہ بھی کرتے پھر بھی وہ سبق ذہن میں محفوظ رہ جاتا تھا۔

آپ کو علوم و فنون پر اتنی دسترس تھی کہ جمعہ کے خطبوں میں روزانہ نماز فجر کے بعد درس قرآن ہو یا کہ درس حدیث بر ملا اور بے تکلف فنون و اصول کا استعمال فرماتے اور مسائل استنباط کرتے۔ عام نمازی جو یہ درس مسلسل سنتے رہتے وہ اس قدر قابلیت رکھنے لگے کہ آپ کی جگہ کسی دوسرے عالم کا درس دینا انتہائی مشکل اور کٹھن تھا۔

فتویٰ نویسی اور قضاء

پورے ضلع سیالکوٹ کے ہر گوشہ سے خصوصاً اور دیگر اضلاع سے بھی بکثرت استفتا آتے۔ آپ جو اب تحریر فرماتے۔ اور بسا اوقات مدعی و مدعا علیہ حاضر خدمت ہوتے طرفین کے بیانات سنتے اور ضروری استفسارات کے بعد فریقین کیلئے فیصلہ صادر فرمادیتے۔

یوں تو آپ سے فیضیاب ہونے والے اہالیان پاکستان بھی ہیں اور مقبوضہ کشمیر بھی اور پاکستان ہندوستان بھی لیکن جو فیضان اہالیان سیالکوٹ اور گرد و نواح نے لوٹا ہے وہ انہی کا حصہ تھا اور ہے۔ ضلع سیالکوٹ میں آپ کا وجود باجود شریعت مصطفیٰ کا شمس منیر تھا جس سے سارا سیالکوٹ جگمگاہٹ میں تھا۔

اہل سنت و جماعت کے علاوہ دیگر مکاتب فکر کے لوگ بھی آپ کے علم پر مکمل اعتماد رکھتے تھے اور آپ سے علمی مشکلات اور دقیق مسائل کے حل کیلئے آپ کی طرف رجوع کرتے تھے۔

راقم پر بے پناہ شفقت

71ء میں ہندو پاک کی جنگ چھڑنے کی وجہ سے غیر یقینی صورت حال پیدا ہو گئی اور دارالعلوم میں غیر معینہ مدت کیلئے عام تعطیلات ہو گئیں۔ اور علاقے کے لوگوں نے محفوظ مقامات کی طرف ہجرت شروع کر دی۔ تو ایسے میں یہ فقیر بھی گھر لوٹ آیا۔ جب سیز فائر ہو گیا اور جنگ بندی کا اعلان ہوا تو کچھ عرصہ بعد تشریف لائے۔ دربار شریف کی مسجد کے ایک ستون کو سترہ بناتے فرض مغرب سے بعد والی رکعات ادا کر رہا تھا۔ جب فارغ ہوا تو قبلہ قریب تشریف لائے۔ اور محبت بھرے لہجے میں فرمانے لگے۔

اگے تیس ساڈے کول آئے سی ہن اسیں تساں نوں لین آئے آں (اللہ اکبر)
 اس فقیر کو حرمین شریفین میں بھی آپ کی معیت نصیب رہی وہ اس طرح کہ
 آپ نے 74 میں حج بیت اللہ اور زیارت رسول پاک صلی اللہ علیہ وآلہ وسلم کی سعادت
 حاصل کی تو یہ عاجز بھی حرمین شریفین میں حاضری کیلئے موجود تھا۔ وہاں بھی آپ کی
 محافل میں شرکت رہی۔ الحمد للہ۔

حضرت رحمہ اللہ کا دورہ برطانیہ

آنحضرت فیض گنجور کے تلامذہ کی ایک معتد بہ تعداد یہاں برطانیہ کے اطراف
 میں پھیلی ہوئی ہے۔ جو حضرت الشیخ رحمہ اللہ کا مشن جاری رکھے ہوئے ہے۔ ان سب کی
 خواہش اور التجاء پر آپ نے برطانیہ کا دورہ فرمایا۔ اس پہلے دورے میں بھی آپ نے
 حسب روایت سابق اس بے نوا کے پاس چند دن قیام فرمایا اس دوران میرے دو بیٹوں
 کو شرف تلمذ بخشا عزیزم محمد انوار الحق اور عزیزم محمد اسرار الحق ان دنوں نور الانوار پڑھ
 رہے تھے۔ عرض کیا حضور کرم فرمائیں۔ اور انہیں نور الانوار کے چند اسباق تعلیم
 فرمائیں۔ آپ نے فرمایا نور الانوار جیسے پڑھتے ہیں پڑھتے رہیں میں انہیں چند خاص قسم
 کے علمی فوائد افادہ کروں گا۔

پھر آپ نے نور الانوار اور دیگر کتب اصول الفقہ کے طرز تحریر پر گفتگو فرمائی۔
 اور نور الانوار کا اجمالی خاکہ بیان فرمایا پھر اصول الشاشی اور مرقاۃ (منطق) سے چند
 ابحاث کی مقابلتہ تقاریر فرمائیں۔

مثلاً جنس۔ نوع اور اصول جنس نوع۔ اور ایسے ہی دیگر چند مقامات
 تعلیم فرمائے۔

برطانیہ میں دوسرا اور آخری دورہ اور سفر آخرت

دوسری بار آپ کا برطانیہ تشریف لانا دراصل برطانیہ میں آباد درجنوں آپ کے تلامذہ پر اللہ تعالیٰ کا بہت بڑا احسان تھا۔ اگر آپ کی وفات پاکستان میں ہوتی مجھ ایسے کتنے لوگ نماز جنازہ اور آخری دیدار سے محروم رہتے۔ اللہ تبارک تعالیٰ کی حکمت بالغ اس کی متقاضی تھی کہ آپ کا جن جن پر حق ہے۔ وہ آپ کی نماز جنازہ میں شرکت کر سکیں۔

آپ کا سراپا آنکھوں کے سامنے ہے

دراز قد مگر متناسب طوالت سفید کرتے اور شلووار میں ملبوس سر مبارک قدرے بھاری جو کہ عقل و دانش ذہانت و فطانت پر دال جس پر بغیر قلعہ کے سفید پگڑی گویا ملکوتی عمامہ سجا ہوا ہے۔ چہرہ مبارک گندمی مگر جلالت علمی کی وجہ سے سرخی مائل جس سے روحانیت کا نور چھن چھن کر نکل رہا ہے کبھی نورانیت کا ایسا غلبہ ہوتا چہرہ مبارک دودھ کی طرح سفید نظر آتا۔ مستزاد یہ کہ اس چہرہ پر نور پر برف کی طرح سفید ریش مبارک جس میں چاندی جیسی چمک دمک دیکھنے والا دیکھتا ہی چلا جاتا۔ پھر لبوں پر فطری مسکراہٹ کے دوران سفید موتی جیسے چمکتے دانت مبارک نظر آتے تھے۔

قارئین کرام! راقم کا نام محمد حبیب الرحمان ہے اس عاجز کا نسبی اور مشربی تعلق آزاد کشمیر ضلع میرپور میں مشہور قصبہ ڈہانگری شریف کے ایک علمی اور روحانی خانوادہ کے ساتھ ہے جو سلسلہ عالیہ نقشبندیہ مجددیہ قادریہ سلطانیہ آوانیہ کا امین ہے۔ مشائخ سلسلہ کی باہمی مشاورت کے بعد مجھے حکم ملا کہ برطانیہ میں خدمت اسلام و مسلمین کیلئے تمہارا انتخاب کیا جاتا ہے۔ یہ فقیر قریباً عرصہ 22 سال سے برطانیہ میں حسب توفیق و استطاعت اشیاء مجددیہ و قادریہ کی تعمیل ارشاد میں کوشاں ہے۔ اللہ تعالیٰ بجاہ حبیبہ الکریم علیہ التحیۃ والتسلیم یہ خدمت سرانجام دینے کی توفیق عطا فرمائے۔ آمین

مبلغ اسلام علامہ حافظ فضل احمد صاحب قادری

ڈربی برطانیہ

نحمدہ و نصلی و نسلم علی رسولہ الکریم و علی الہ واصحابہ اجمعین

باسم اللہ الرحمن الرحیم

قل هل یستوی الذین یعلمون والذین لا یعلمون
اے محبوب آپ فرمادو کیا جاننے والے اور نہ جاننے برابر ہو سکتے ہیں۔
یرفع اللہ الذین امنوا منکم والذین اوتوا العلم درجات
اللہ تعالیٰ تمہارے ایمان والوں کے اور ان کے جن کو علم دیا گیا درجے بلند
فرمائے گا۔

عن معاویہ رضی اللہ عنہ قال قال رسول اللہ
صلی اللہ علیہ وسلم من یرد اللہ بہ خیرا یفقہہ فی الذین
(رواہ بخاری و مسلم)

اللہ تعالیٰ جس کے ساتھ بہلائی کا ارادہ فرماتا ہے اسے دین کی سمجھ عطا فرماتا ہے۔
عن ابی امامۃ رضی اللہ عنہ قال رسول اللہ صلی
اللہ تعالیٰ علیہ وسلم فضل العالم علی العابد کفضل
علی ادنا کم (راوہ ترمذی)

عالم کو عابد پر ایسے فضیلت حاصل ہے جیسے مجھے تمہارے ادنیٰ پر۔

عن ابن عباس رضی اللہ تعالیٰ عنہما قال قال
رسول اللہ صلی اللہ علیہ وسلم فقیہ واحد اشد علی
الشیطان من الف عابد۔ (راوہ ترمذی وابن ماجہ)

ایک فقیہ ہزار عابد سے شیطان پر زیادہ بھاری ہے۔

قال قبل یا رسول اللہ صلی اللہ تعالیٰ علیہ وسلم
ای جلساंना خیر۔ قال من ذکر کم اللہ دویتہ و زاد فی
علمکم منطقہ و ذکر کم بالآخرہ علمہ (رواہ ابو یعلیٰ)

پوچھا گیا کہ یا رسول اللہ صلی اللہ علیہ وآلہ وسلم ہماری بہترین مجلس کون سی ہے (کہ جہاں ہم مل بیٹھیں) فرمایا جن کو دیکھنے سے تمہیں اللہ یاد آ جائے اور جنکی گفتگو (وعظ) سے تمہارے علم میں اضافہ ہو اور جن کا عمل تمہیں آخرت کی یاد دلا دے۔

مذکورہ آیات قرآنی اور احادیث مبارکہ کی روشنی میں عالم باعمل کی عظمت و شان کا اور ان کے کام کا پتہ چل گیا ہے۔ کہ یہ لوگ معاشرہ میں کتنے محترم و مکرم ہیں۔ دنیا و آخرت میں ان کا کیا مقام و مرتبہ ہے بلاشبہ میرے مربی میرے والد نسبتی، میرے محسن، میرے استاذ استاذ العلماء والفضلاء، شیخ الحدیث و شیخ القرآن مفتی حافظ پیر علامہ محمد عالم نقشبندی مجددی، فیضی، برکاتی، جموی (متوطناً) سیالکوٹی (سکونیناً) مذکورہ بالا آیات و احادیث کا صحیح عملی نمونہ تھے۔

اللہ کریم نے آپ کو قرآن و سنت کے علم سے اور فقہی بصیرت سے اس قدر نوازا تھا کہ مشکل سے مشکل مسائل کو چٹکیوں میں حل فرما دیتے۔ شب و روز آپ کے پاس بیسیوں فقہی مسائل فتوؤں کی شکل میں آتے اور آپ فوراً جواب مرحمت فرما دیتے۔ فقیر کے ہم درس دوست مولانا حافظ محمد اکرم مجددی نے بتایا کہ ہمارے ملنے والے دو دوستوں نے مسئلہ طلاق کے بارے میں پہلے تو سیالکوٹ کے دیوبند مکتبہ فکر کے جید عالم مولانا محمد علی کاں دھلوی سے دارالعلوم شہابیہ میں رابطہ قائم کیا جب مسئلہ کی نوعیت کا پتہ چلا تو مولانا مذکور کہنے لگے بھائی آپ لوگ سیدھے دارالعلوم جامعہ حنفیہ دو دروازہ میں استاذ صاحب کے پاس چلے جاؤ یہ مسئلہ وہی حل فرمائیں گے (یاد رہے کہ لفظ استاذ

صاحب سیالکوٹ کے علمی اور عوامی حلقوں میں نام ہی کی طرح مشہور تھا)

لیکن وہ آپ کے پاس آنے کے بجائے ایک اور مشہور سنی عالم و مفتی صاحب مولانا علامہ مفتی حبیب احمد صاحب کے پاس چلے گئے، مفتی صاحب کو جب مسئلہ بتایا گیا تو آپ فرمانے لگے تم لوگ پھر آنا اس وقت میں کہیں باہر جا رہا ہوں۔ انہوں نے اصرار کیا تو کہ حضرت آپ مفتی صاحب ہیں آپ کیلئے کونسی مشکل ہے، ہمیں بہت جلدی اس مسئلے کا حل چاہئے۔ مفتی صاحب نے کہا پھر ایسے کرو یہ مجھے دے جاؤ پھر بعد میں آنا یہ مسئلہ کتابیں دیکھے بغیر بتانا مشکل ہے۔ ان دو میں سے ایک کہنے لگا میں نے تجھے پہلے ہی کہا تھا کہ یہ مسئلہ استاذ صاحب کے بغیر کوئی نہیں بتائیگا۔ اب چار و ناچار وہ دونوں جامعہ حنفیہ میں آئے تو حضرت شیخ الحدیث رحمۃ اللہ علیہ نے دیکھتے ہی فرمایا کہ دارالعلوم شہابیہ اور مفتی صاحب کے پاس جانے کے بجائے پہلے ہی ادھر آ جاتے تو کیا حرج تھا۔ فرمایا لاؤ وہ کیا مسئلہ ہے۔ آپ کو جب صورت مسئلہ بتائی تو آپ نے فی الفور مسئلے کا جواب بھی لکھ دیا زبانی بھی بتا دیا یہ تھا کہ آپ کا فقہی مسائل میں علمی مقام اور نور بصیرت جیسا کہ حدیث پاک میں ہے اتقوا فراستہ المومن فانہ ینظر بنور اللہ (او کما قال علیہ السلام) آپ میں یہ کمال پایا جاتا تھا کہ چہروں کو دیکھ کر آپ دلی کیفیات پر آگاہ ہو جاتے تھے۔

آپ نے اپنی پچاس سالہ تدریسی زندگی میں تفسیر و حدیث کے علاوہ جملہ علم درسیہ کی اول کتاب سے لیکر منتهی کتابوں تک سبقاً سبقاً طلباء کو پڑھائیں۔ جب آپ برطانیہ کے تبلیغی دورہ پر تشریف لائے تو عزیز ی حافظ فضل محمد قادری کو دوران سفر کار میں کتاب دیکھے بغیر علم النحو اور اصول کے اسباق پڑھاتے رہے۔

جب آپ حضرت صاحبزادہ والا شان علامہ پیر حبیب الرحمن محبوبی صاحب کی دعوت پر برید فورڈ حیات العلوم صفحیہ الاسلام میں تشریف لے گئے تو صاحبزادہ صاحب

کی فرمائش پر آپ نے بطور برکت آپ کے صاحبزادگان کو علم منطق اور دیگر اسباق بلا مطالعہ پڑھانے شروع کر دیئے۔ گویا کہ آپ حافظ قرآن تو تھے ہی لیکن درسی علم پڑھاتے پڑھاتے یہ حال ہو گیا تھا کہ حفظ قرآن کی طرح دیگر علوم درسیات بھی آپ کو حفظ ہو گئے تھے۔

جب آپ برطانیہ کے پہلے اور دوسرے (آخری) دورے پر تشریف لائے تو برطانیہ کے مختلف بڑے بڑے شہروں میں منعقد ہونے والی محافل ذکر و گیارویں شریف و کانفرنسوں اور آپ کے اعزاز میں استقبالی تقریبات میں آپ جب کسی بھی عنوان پر خطاب فرماتے تو قرآنی آیات کے ساتھ ساتھ احادیث مبارکہ کا متن بلا تکلف روانی کے ساتھ پڑھتے جاتے تھے، خصوصاً گزشتہ سال جولائی کے آخری اتوار کو عاصمی تاجدار ختم نبوہ کانفرنس مرکزی جامع مسجد غوثیہ لی برج روڈ والتھم سٹولندن زیر اہتمام مرکزی جماعت اہل سنت برطانیہ میں آپ نے مسئلہ ختم نبوہ پر بڑا مدلل تاریخی یادگاری خطاب فرماتے ہوئے احادیث مبارکہ پڑھنی شروع کی تو چونکہ آپ ضعیف ہونے کے ساتھ ساتھ علیل بھی تھے اور اسٹیج پر علماء و فضلاء کا ایک جم غفیر بھی تھا تو فقیر کے دل میں یہ خدشہ پیدا ہوا کہ کہیں آپ حدیث پڑھتے پڑھتے رک نہ جائیں۔ لیکن آپ نے قرآنی آیات کی طرح ایک حدیث کے بعد دوسری حدیث پاک کا متن روانی سے پڑھتے جا رہے تھے اور علماء کرام بڑی عقیدت و محبت کے ساتھ تحسین و آفرین کہہ رہے تھے۔ اس وقت آپ کے چہرے پر علم کا جلال بھی تھا اور تقویٰ کا جمال بھی۔ سامعین کی نظریں آپ کے مسکراتے نورانی چہرے پر لگی ہوئی تھیں۔ جب آپ 1974ء میں حج بیت اللہ شریف کیلئے حجاز مقدس حرمین شریفین تشریف لے گئے تو مکہ المکرمہ مسجد الحرام شریف میں آپ درس قرآن و حدیث دیتے رہے اور بڑی بڑی علمی شخصیات سے ملاقاتیں ہوتی رہیں عربی میں حج پر آئے ہوئے علماء سے دینی مسائل پر عالمانہ گفتگو فرماتے اور جب عربی

.....
 علماء کو یہ معلوم ہوتا کہ آپ پاکستان سے تشریف لائے ہیں تو آپ کی عربی زبان میں فصیح گفتگو سن کر ششدر رہ جاتے۔ خصوصاً جب آپ حرم مدینہ منورہ میں حاضر ہوئے تو وہاں ان دنوں جگر گوشہ غوث اعظم علامہ مفکر اسلام پیر سید عبدالقادر شاہ جیلانی ریسرچ کیلئے مدینہ یونیورسٹی میں تھے ان سے ملاقات کیلئے یونیورسٹی تشریف لے گئے تو اس وقت ایک سکالر جنہوں نے ڈاکٹریٹ بھی کی ہوئی تھی لیکچر دے رہے تھے جب وہ فارغ ہوئے تو آپ نے ملاقات فرمائی اور ساتھ میں فرمایا کہ اگر آپ اجازت دیں تو میں آپ سے ایک مسئلہ پوچھوں تو انہوں نے اپنے علمی وقار و جلال کے ساتھ جواباً کہا ہاں آپ جو چاہیں پوچھیں۔ چونکہ آپ کے آنے سے پہلے مسئلہ الرحمن علی العرش زیر بحث تھا اور وہ ابن قیمہ کے مسلک پر بیان کر رہے تھے۔ آپ نے سوال کیا کہ بتائیں کہ عرض عرش مخلوق ہے یا کہ غیر مخلوق پروفیسر صاحب کو لا محالہ کہنا پڑا کہ عرش مخلوق ہے تو آپ نے دوسرا سوال کر دیا کہ عرش کی پیدائش سے پہلے اللہ تعالیٰ کہاں تھا۔

حضرت مفکر اسلام قبلہ پیر صاحب فرماتے ہیں کہ شیخ الحدیث کے دوسرے سوال سے سعودی پروفیسر لا جواب ہو کر ساکت و جامد ہو گیا اور مجھے مداخلت کرنی پڑی۔ (بعدین انشاء اللہ بعدین) یعنی پھر کبھی سہی۔ یہ تھا آپ کا علمی مقام بلاشبہ عرب و عجم کے علماء و فضلاء نے آپ کے تبحر علمی کو تسلیم کیا۔

باوجود اتنی بڑی علمی شخصیت ہونے کے آپ جب اپنے اساتذہ کا ذکر فرماتے تو عقیدت و محبت میں ڈوب جاتے۔ یوں آپ نے اپنے دور طالب علمی سے لیکر تا وفات شریف جملہ حالات و واقعات فقیر کو اپنے برطانیہ کے تبلیغی دورہ کے موقع پر بڑی تفصیل سے بتائے وہ اگر سارے قلم بند کئے جائیں تو ایک کتاب بن سکتی ہے۔

چونکہ تین چار ماہ فقیر کو سفر و حضر میں آپ کی قربت و صحبت میسر آئی کاش کہ یہ قربت اس سے قبل نصیب ہوتی تو فقیر بہت کچھ جو سبقاً حاصل نہ کر سکا تھا وہ علمی اور

روحانی فیض ایسی قربت و صحبت سے حاصل ہوتا جو دو واقعات فقیر لکھنے لگا ہے اس سے ہم شاگردوں کے لئے بڑی نصیحت ہے۔ آپ فرماتے ہیں کہ جب قبلہ حضرت مفتی اعظم پاکستان مفتی محمد حسین نعیمی نے دارالعلوم جامعہ نعیمہ قائم فرمایا تو میں اس وقت دن کو اسلامیہ ماڈل ہائی سکول میں پڑھاتا تھا۔ (وہاں مولانا مودودی اور مولانا اصلاحی کے غالباً بیٹے بھی میرے شاگرد تھے) اور سکول جانے سے پہلے اور سکول سے واپسی کے بعد میں جامعہ نعیمہ چوک دال گراں میں درس نظامی طلباء کو پڑھاتا تھا۔ چونکہ نیا نیا مدرسہ شروع ہوا تھا۔ کسی حاسد نے استاذ الا ساتھ حضرت قبلہ سید صاحب رحمۃ اللہ علیہ کو یہ کہا کہ حافظ محمد عالم سیالکوٹی کہتا ہے کہ اب ہم بتائیں گے سید صاحب کو مدرسے کیسے چلتے ہیں۔ فرماتے ہیں جب مجھے اس بات کا پتہ چلا تو میری دنیا ویران ہو گئی میں اسی وقت حزب الاحناف میں حاضر ہوا سید صاحب صحن میں کھڑے تھے میں نے آپ کے قدموں میں گر کر رونا شروع کر دیا حضرت قبلہ سید صاحب نے مجھے بڑے زور سے اپنے قدموں سے پکڑ کر اٹھایا اور فرمانے لگے ارے حافظ صاحب آپ کیا کر رہے ہیں۔ کیوں رو رہے ہیں تو میں نے اپنا رومال گلے میں ڈال کر روتے ہوئے عرض کیا کہ حضرت کسی نے آپ کو یہ بتایا کہ محمد عالم کہتا ہے کہ میں سید صاحب کو بتاؤں گا کہ مدرسے کس طرح چلتے ہیں۔ یہ محمد عالم کی مجال ہے کہ وہ اپنی زبان سے ایسے لفظ کہہ سکے۔ آپ فرماتے ہیں حضرت قبلہ سید صاحب نے مجھے اپنے گلے سے لگا لیا اور فرمانے لگے حافظ محمد عالم ہم آپ پر راضی ہیں اور دعا گو ہیں کہ اللہ تعالیٰ آپ سے علم دین کی تبلیغ و اشاعت کا کام لے۔ پھر آپ فرمانے لگے کہ آج میں جو کچھ بھی ہوں یہ میرے استاذ قبلہ سید صاحب رحمۃ اللہ علیہ کی دعا کا نتیجہ ہے۔

دوسرا واقعہ آپ نے یوں سنایا کہ میرے ایک استاذ صاحب علامہ حضرو کے تھے اور بڑے ہی صاحب کمال استاذ تھے درس فنون میں ان کو بڑی مہارت تھی مجھے پتہ

چلا کہ وہ آج کل بیمار بھی ہیں اور مالی طور پر بھی پریشان ہیں تو میں سیالکوٹ سے ان کی زیارت و ملاقات کیلئے حضر و گیا جب ان سے ملاقات ہوئی تو سلام و نیاز کے بعد میں نے کچھ ہدیہ پیش کیا تو انہوں نے لینے سے انکار کر دیا وہ بڑے غیور تھے میں نے بڑی مشکل سے ان کی استاذی اور اپنی شاگردی کا واسطہ ڈال کر انہیں ہدیہ لینے پر راضی کیا۔ یہ واقعہ سناتے ہوئے (واللہ) آپ کی آنکھوں سے بے ساختہ آنسو بہہ نکلے (فقیر بھی ضبط نہ رکھ سکا) دیر تک یہ کیفیت آپ پر طاری رہی۔

پہلے دورہ کے اختتام پر آپ نے عمرہ شریف زیارت حرم مدینہ منورہ کا پروگرام بنایا تو مدینہ طیبہ کی حاضری کا تصور کر کے بے ساختہ آنکھوں سے آنسو چھلک پڑتے۔ ایک دن مولانا علامہ علی اکبر صاحب (آپ کے خلیفہ مجاز) لندن سے تشریف لائے چونکہ انہوں نے بھی آپ کے ساتھ ہی عمرہ شریف پر جانا تھا۔ غالباً دس گیارہ بجے صبح کا وقت تھا آپ نے قاری صاحب سے فرمایا کہ مجھے وہ نعت شریف سناؤ جو حضرت خواجہ غلام فرید رحمت اللہ علیہ نے سرائیکی زبان میں کہی ہے۔ قاری صاحب نے نعت شروع کی۔

ایک واری لنگھ آ تو ساڈی جاہ تے
ڈاریاں کریاں سکاں لہا کے
ذوریں جے ونجو ونجن نہ دیاں
گل پا کے پلڑا منتاں کریاں

جب اس مصرعہ کو قاری صاحب نے پڑھا کہ
ہے تاں غریب آں دل تاں امیرے
جو چیز دیاں دیاں رجا کے

پھر آنکھوں کا بندھن ٹوٹ گیا اور زار و قطار رونے لگے دیر تک یہی کیفیت آپ پر

طاری رہی۔

آپ کی شخصیت مذکورہ بالا احادیث سے نمبر 4 کے عین مطابق تھی کہ جن کے دیکھنے سے خدا یاد آ جائے۔ جنکے بولنے سے سامعین کے علم میں اضافہ ہو اور جن کے عمل کو دیکھ کر آخرت یاد آ جائے۔ آپ میں یہ تینوں صفتیں پائی جاتی تھیں۔

آپ کے ہنستے مسکراتے چہرے میں قدرتی طور پر پیشانی پر ایک نورانی لائٹ جلتی نظر آتی تھی۔ برادر مکرم مولانا علامہ حافظ محمد علی قادری کی طرف سے پیٹرو برو کی جامع مسجد غوثیہ میں محفل میلاد تھی راقم الحروف اسٹیج سیکرٹری تھا آپ کے جملہ شاگرد جو برطانیہ میں مختلف شہروں میں دینی خدمات سرانجام دے رہے تھے وہ بھی موجود تھے جب آپ خطاب فرمانے کیلئے کرسی پر جلوہ افروز ہوئے تو فقیر سمیت متعدد حاضرین نے یہ نظارہ آنکھوں سے دیکھا کہ دوران واعظ آپ کی پیشانی سے نورانی لائیں بلند ہو رہی تھیں جیسے دوپہر کے وقت دھوپ میں روشنی کی لہریں ابھرتی ہوئی نظر آتی ہیں۔

آپ کو دیکھ کر بے ساختہ سبحان اللہ کا کلمہ زبان پر جاری ہو جاتا۔ آپ کو جو ایک مرتبہ دیکھ لیتا تو پھر دوبارہ دیکھنے اور ملنے کی دل میں آرزو رکھتا۔ آپ کے وعظ و نصیحت سے دلوں کی حالت بدل جاتی اور تقریر عالمانہ ہوتی لیکن اتنی عام فہم اور سادہ ہوتی کہ جاہل سے جاہل بھی سمجھ کر علم کی دولت سے مالا مال ہو جاتے۔

ڈربی کے دوران قیام کئی احباب نے فقیر سے از خود اظہار کیا کہ حافظ صاحب آپ کے بزرگوں کو دیکھ کر ہم کو خدا تعالیٰ اور آخرت یاد آ جاتی ہے اور ہمارا دل چاہتا ہے کہ ہم بار بار آپ کی زیارت کرتے رہیں اور آپ کے نورانی ملفوظات سنتے رہیں۔ آپ نے درس و تدریس کے ساتھ ساتھ اصلاح معاشرہ کے لئے ان تھک دن رات زندگی بھر کوشش جاری رکھی آپ کی عادت تھی کہ اگر عقد نکاح کی تقریب ہے تو وہاں بھی

موقع محل کے مطابق رشتوں کی پاس داری، صلح رحمی، باہمی مہر و وفا کا درس اور میاں بیوی کے حقوق غیر اسلامی رسم و رواج کے خلاف دل نشین انداز میں وعظ فرماتے جنازہ ہوا کہ دعائے ختم قل، دسواں، چالیسواں یا کوئی بھی سیاسی سماجی اور مذہبی تقریب آپ نے ان تمام تقاریب کو تبلیغ دین کا موثر ذریعہ بنا دیا تھا آپ نہایت ملن ساز، مہربان، شخصیت تھے اپنے ہوں یا کہ بے گانے سب کے ساتھ ہمیشہ خندہ روئی سے پیش آنا آپ کی عادت ثانیہ بن چکی تھی عفو و درگزر حلم و بردباری آپ میں کوٹ کوٹ کر بھری ہوئی تھی۔

ان اوصاف کا ظہور آپ سے ہمہ وقت ہوتا رہتا تھا یہی وجہ ہے کہ آپ نے جس میدان میں بھی قدم رکھا احترام اور قدر کی نظروں سے دیکھا گیا۔ وہ میدان تحریک قیام پاکستان ہو یا کہ جموں و کشمیر سے لٹے پٹے مہاجرین کے قافلوں کا استقبال یا تحریک ختم نبوت یا نفاذ نظام مصطفیٰ کی تحریک یا تحریک آزادی کشمیر آپ نے جملہ تحریک میں بڑھ چڑھ کر حصہ لیا اور متعدد مرتبہ قید و بند کی صعوبتیں بھی جھیلیں اور ظلم و جبر کی گولیاں بھی کھائیں اور زخمی ہو کر غازیوں کی صف میں اول نام بھی لکھوایا سواد اعظم اہل سنت کی تنظیمی سرگرمیوں میں بھی قائدانہ کردار ادا فرمایا جمعیت علمائے پاکستان ہو یا جماعت اہل سنت آپ نے ہمیشہ اتحاد و اتفاق کیلئے قائدین اہل سنت کے شانہ بشانہ کام کیا۔

آزادی کشمیر کے لئے اہل سنت کو بیدار کرنے کیلئے آل جموں و کشمیر جہاد کونسل کے بانیوں میں آپ کا شمار ہوتا ہے۔ آپ نے باوجود بوڑھا ہونے کے آخر دم تک مسلمانوں میں جہادی جذبہ پیدا کرنے کیلئے کوشاں رہے اور یہ امید لئے کہ ایک دن ہمارے کشمیری بھائی بھی مشرکین ہند کی غلام سے آزادی حاصل کر پائیں گے برطانیہ میں آل جموں و کشمیر سنی حریت کونسل کا قیام بھی آپ ہی کے حکم سے عمل میں آیا، الحمد للہ اس وقت آل جموں و کشمیر سنی حریت کونسل برطانیہ میں آزادی کشمیر کے لئے اہل سنت کی واحد نمائندہ تنظیم ہے۔ جو سرگرم عمل ہے۔

آپ کی زندگی کیلئے علامہ مرحوم کا یہ شعر خوب فٹ بیٹھتا ہے۔

نگاہ بلند سخن دلنواز جاں پر سوز

یہی ہے رخت سفر میر کارواں کیلئے

الغرض آپ کی شخصیت علم و عرفان میں استاذ کامل اور شریعت و طریقت میں پیر کامل، اہل سنت میں اتحاد و اتفاق کیلئے رہبر کامل اور خاندان میں محسن کامل، ملت اسلامیہ میں مصلح کامل کی حیثیت رکھتا تھی۔

آپ عابد و شب بیدار ولی کامل تھے۔ فقیر نے برطانیہ کے قیام کے دوران جو اکثر فقیر خانہ ۲۸ روزہل سٹریٹ ڈربی میں تھا جہاں آپ رات کو آرام فرماتے فقیر بھی آپ کے ساتھ ہی کمرہ میں لیٹ جانا محض اس لئے کہ کہیں آپ کو رات کے وقت کسی چیز کی ضرورت یا حاجت ہو تو آپ فقیر کو جگا کر حکم فرمائیں تاکہ تعمیل ارشاد ہو۔ آپ بلا ناغہ (پہلے دورہ میں) تہجد کیلئے رات کو بیدار ہوتے تھے فقیر کی کوشش ہوتی کہ جب آپ بیدار ہوں تو وضو کیلئے میں خود حاضر ہوں۔ لیکن آپ اکثر پاؤں داب کر باتھ روم چلے جاتے اور وضو کر کے نوافل شروع کر دیتے اور پھر فجر کی نماز کے بعد قرآن حکیم کی منزل ضرور پڑھتے پھر سو جاتے جب ناشتے کیلئے اٹھتے تو وضو فرما کر صلوٰۃ الضحیٰ کے نفل پڑھتے۔

کوئی ملنے والے آجاتے تو پھر ان سے بڑی خندہ روئی سے پیش آتے اور نرم کلام فرماتے۔ جولائی میں آپ اپنی بڑی صاحبزادی صاحبہ کی بڑی بیٹی اپنی نواسی کی شادی کیلئے دوبارہ تشریف لائے تو آپ کافی کمزور تھے اور علیل بھی آپ نے اپنی شفقت و سرپرستی میں نواسی کی شادی کرنے کے بعد مختلف جلسوں، محفلوں اور کانفرنسوں میں دلنواز خطابات ارشاد فرمائے اور 13 اگست 99 کی سیٹ کنفرم واپسی کیلئے کراچی لیکن اللہ تعالیٰ کو کچھ اور ہی منظور تھا، پھر آپ کو معمولی سے سردرد کی شکایت ہوئی ڈاکٹر صاحب گھر چیک کرنے کے لئے آئے انہوں نے ازرا احتیاط ہاسپٹل بھیج دیا پھر مرض بڑھتا گیا

جوں جوں دوا کی کے مصداق ڈاکٹروں نے اپنی طرف سے ہر ممکن کوشش کی لیکن کوئی آرام نہ آیا ہاسپٹل کے وہ چند دن اور کبھی نہ بھولنے والی راتیں اب بھی جب یاد آتی ہیں تو دل بھرا آتا ہے ان کی تفصیل کی ہمت نہیں ہے۔

ڈاکٹروں نے جواب دیدیا اب کسی بھی لمحہ آپ لوگوں کی دلوں کی دھڑکن آپ سے جدا ہو سکتی ہے اسی دوران تین روز گزر گئے جمعرات کا دن آیا تو آپ نے آنکھیں کھول لیں ہم سب کو اچھی طرح پہچان کر آنکھوں آنکھوں تسلی بھی دی۔ ہم اہل خانہ کا یہ معمول تھا کہ ہم آپ کو ایک لمحہ کیلئے بھی اکیلا نہ چھوڑتے تھے کبھی فقیر اور کبھی آپ کے منجھلے صاحبزادے علامہ حامد رضا اور کبھی آپ کے دونوں نواسے حافظ فضل محمد قادری و حافظ فیضان محمد قادری اور آپ کی بڑی صاحبزادی آپ کے پاس رہتے تھے قبل ازیں آپ کی چھوٹی صاحبزادی صاحبہ اور برادر مولا نا حافظ علی محمد قادری اور آپ کی نواسیاں اور نواسے بھی یہیں تھے جب بیچ میں آپ کی طبیعت کچھ بہتر ہو گئی تو آپ نے ان کو پیٹر برو جانے کی اجازت فرمادی۔

جمعرات کے آخری دن کو آپ ہوش میں تھے فقیر رات پھر آپ کے پاس ہی تھا صبح کو ڈاکٹروں کی ٹیم چیک کرنے کیلئے آئی تو مجھے بتایا کہ مسٹر قادری تمہارے فادران لا امید ہے کہ اب ٹھیک ہو جائیں گے۔ فقیر کو بڑی مسرت ہوئی جب صاحبزادہ حامد رضا تشریف لائے تو آپ ہوش میں تھے صاحبزادہ حامد نے آتے عرض کیا کہ آپ کو گھر لے چلیں تو آپ نے مسکرا کر سر آنکھوں سے اشارہ کیا کہ ہاں پھر صاحبزادہ حامد رضائے کہا ابا جی بھائی جان کھتے نے (فقیر کیلئے) (یعنی کہاں ہیں) تو آپ نے سر پھیر کر فقیر کی طرف مسکرا کر دیکھا۔

ہم اہل خانہ سب خوش تھے اور فقیر نے پیٹر برو برادر مولا نا حافظ علی محمد قادری اور اپنی بہنا کو فون پر بتایا کہ آج ابا جی کی طبیعت بہت اچھی ہے کل میں آپ کو فون کر کے بتاؤں

گا۔ کہ آپ کب ملنے کو آئیں اسی دوران فقیر نے محسوس کیا کہ آپ بار بار دائیں طرف سر اٹھا کر بڑے غور سے دیکھ رہے ہیں۔ میں نے عرض کیا اباجی ادھر کوئی بھی نہ ہے آپ کس کو دیکھ رہے ہیں یہ تقریباً دو بجے کا وقت تھا۔ قیامت کی گھڑیاں اچانک 11 بجے شام کو آپ کی طبیعت خراب ہو گئی ڈاکٹروں نے بڑی کوشش کے بعد پھر طبیعت بحال کی لیکن اب وہ وقت قریباً رہا تھا جس میں آپ نے ہم کو روتے بلکتے تنہا چھوڑ کر اس دار فانی سے چلا جانا تھا۔ اب یہ جمعۃ المبارک کی رات کے دو بجے ہیں کہ اچانک آپ کو ہاٹ اٹیک ہوا اور ڈاکٹروں نے ہمیں جواب دیدیا فقیر نے گھر فون صاحبزادہ حامد رصا اور دونوں نواسوں کو بلا لیا فقیر آپ کے سر ہانے سورہ یاسین کی تلاوت کر رہا تھا۔ صاحبزادہ صاحب اور آپ کی صاحبزادی بھی کلمہ شریف کا ورد کر رہے تھے جمعہ کی بابرکت سہانی صبح بوقت نماز صبح حافظ قرآن، حافظ حدیث، قرآن کا دل سورہ یاسین سنتے سنتے اپنے خالق حقیقی سے جا ملے ان اللہ وانا الیہ راجعون۔

علم و عرفان کا آفتاب، شریعت و طریقت کا ماہتاب جمعۃ المبارک کی صبح کے سہانے اجالے میں غروب ہو گیا۔

سلام عقیدت۔ برطانیہ کی تاریخ کا یہ پہلا جنازہ تھا جس میں عوام و خواص کے علاوہ علماء کرام مشائخ عظام حفاظ و قراء اور نعت خوان شریں بیان تین صد کے قریشی شامل تھے۔ جنازہ کے بعد جب آپ کا چہرہ مبارک دکھایا گیا تو ہر دیکھنے والے کی زبان پر یہی لفظ تھا کہ شیخ الحدیث رحمت اللہ علیہ جس طرح حیات ظاہری میں مسکراتے تھے وہی مسکراہٹ اب بھی چہرہ پر طلاقۃ الوجہ کا سہرا سجا ہوا ہے۔ زیارت کرنے والوں کی آنکھیں اشکبار تھیں دل غمناک تھے اور پھر جب آفتاب علم و عرفان ماہتاب شریعت و طریقت سر زمین سیالکوٹ پاکستان پہنچا شہر اقبال کے باسی اپنے گھروں سے نکل کر سیالکوٹ کے علماء روحانی، دینی، مذہبی، سیاسی اور سماجی بے تاج بادشاہ کو آخری سلام

عقیدت و محبت پیش کرنے کیلئے لاکھوں کی تعداد میں فوج در فوج جمع ہونے شروع ہو گئے
کشادہ سڑکیں اور کھلی گلیاں تنگ ہو گئیں۔

عقیدت و محبت کے آنسو بہانے والے علما بھی تھے اور مشائخ بھی حفاظ بھی
تھے اور قرا بھی سیاسی و سماجی حکومتی اہلکاران اپنے اور بے گانے عوام و خواص مرد و عورت
امیر و غریب یکساں جنازہ کی شکل میں سلام عقیدت پیش کر رہے تھے۔ دعا ہے کہ اللہ
تعالیٰ آپ کو کروٹ کروٹ جنت عطا فرمائے اور آپ کے مشن کو زندہ رکھنے کی صاحبزادہ
والا شان علامہ حامد رضا و حافظ رضا و حافظ حماد رضا اور آپ کے جملہ شاگردوں کو عطا
فرمائے۔ آمین۔

لے او یار حوالے رب دے دے میلے چار دناں دے
اس دن عید مبارک ہو سی جس دن پھر ملاں گے



حضرت قبلہ محدث سیالکوٹی بحیثیت ترجمان فکر رضا علیہ الرحمہ

از قلم: جگر گوشہ شیخ الحدیث صاحبزادہ حافظ محمد رضا

سب تعریفیں اللہ تعالیٰ کیلئے ہیں جس نے سب جہانوں کو پیدا فرمایا اور ان میں سے عالم
نوع انسانی کو ولقد کر منا بنی آدم کے باعث افتخار لقب سے نوازا۔ پھر ان کی
تکریم کے اظہار کیلئے ان میں ایسی ہستیوں کے ارسال کا سلسلہ قائم فرمایا جن کی عظمت کا
اعلان اپنے اس فرمان سے کیا۔ و کلا فضلنا علی العلمین یعنی انبیاء و
رسل صلوات اللہ و سلام علیہم۔ جنہوں نے امر بالمعروف اور نہی عن المنکر کو بنیاد بنا کر اپنے
رب تعالیٰ کی ترجمانی فرماتے ہوئے بھکتی مخلوق کو صراط مستقیم پر چلایا اور ان میں سے

نیک طینت اور سعادت مندوں کو اوج ثریا کی رفعت پر فائز فرمایا۔ اور لا متناہی درود و سلام ہو ان سب کے آقا و مولیٰ حضرت محمد مصطفیٰ صلی اللہ علیہ وآلہ وسلم احمد مجتبیٰ پر جو اپنے رب کے حبیب اور سب جہانوں کے لئے باعث فخر ہیں۔ پھر آپ صلی اللہ علیہ وآلہ وسلم کے آل و اصحاب پر اور آپ صلی اللہ علیہ وآلہ وسلم کی امت کے علماء پر جنہوں نے شریعت مصطفویٰ علی صاحبہا الصلوٰۃ والسلام کے جلوہ کو نصف النہار پر درخشندہ کرنے کی سعادت پائی۔ اور اس کی حدود کی نگہبانی اور اس کی تبلیغ میں دن رات یکساں کر کے میثاق زبانی اور عہد مصطفویٰ کو نبھانے کا حق ادا کر دیا۔ اما بعد۔

حضرت قبلہ نیاز منداں فخر مشائخ و علماء بادشاہ ملک تدریس و تعلیم نمونہ رضاء و تسلیم جناب والد گرامی محدث اعظم سیالکوٹ کی حیات طیبہ کے حالات پر مشتمل کتاب ترتیب دینے کیلئے اطراف عالم سے بہت سی سفارشات آنے کے بعد برادر خورد فخر اہل سنت عزت مآب جناب صاحبزادہ حامد رضا صاحب نے اس کار سعادت کی ذمہ داری سے عہدہ برآ ہونے کا عہد کر لیا۔ لیکن حضرت قبلہ محدث اعظم جناب والد محترم قدس سرہ چونکہ اپنی ذات میں دین مصطفیٰ صلی اللہ علیہ وآلہ وسلم کی ایک ہمہ گیر اور ہمہ جہت تحریک ہونے کے ساتھ ساتھ اور بھی بہت سے اوصاف و کمالات کے جامع تھے۔ اور یہ سارے اوصاف و حالات کسی ایک شخص کے ذہن میں مجتمع نہ تھے بلکہ آپ علیہ الرحمہ سے تعلق و وابستگی رکھنے والے بہت سے علماء و مشائخ اور دیگر مجاہدان شریعت و طریقت کے خزانہ اذہان میں منقوش تھے۔ جن کو وہ حضرات یادگاری اسلاف کی وراثت سمجھ کر اور سرمایہ عقیدت جان کر اپنے سینوں میں محفوظ کئے ہوئے تھے۔ لہذا برادر موصوف مدظلہ نے قبلہ محدث اعظم سیالکوٹ کے تمام متعلقین و معتقدین کو دعوت دی کہ قبلہ والد گرامی کی ذات والا شان کے متعلق جو معلومات اور جو جو احوال جس کسی کے ذہن میں محفوظ ہیں وہ بلا کسی مبالغہ و آمیزش کے معرض تحریر میں لا کر اس سعادت مندی میں شمولیت کا فیض پائے۔ اس دعوت کا

قبلہ والد گرامی علیہ الرحمہ کے معتقدین کے ہاں پہنچنا تھا کہ ہر کسی نے اس کا رخیہ کو اپنی سعادت سمجھتے ہوئے اس میں بھر پور حصہ لیا اور جناب محدث سیالکوٹ قبلہ والد گرامی علیہ الرحمہ کی یادیں آپ کی خوبیاں آپ کے نصح آپ کی علمی و عملی ضیاء پاشیوں کے احوال آپ کی بزرگی اور آپ کی کرامات وغیرہ جو جو کسی کے پاس محفوظ تھا اس کو تحریری شکل دے کر اس کتاب کی زینت بنایا جو کہ امسال چھ اکتوبر ۲۰۰۱ء کو حضور قبلہ والد گرامی کے سالانہ عرس مبارک کے موقع پر منصہ غھو د پر آنے والی ہے۔

میں چونکہ اپنے آپ کو حضور قبلہ والد گرامی علیہ الرحمہ کی مدح خوانی اور آپ کی ہمہ جہت با کمال شخصیت پر قلمی بحث کرنے کے قابل نہیں سمجھتا تھا کیونکہ اپنی کم مائیگی کا اعتراف ہونے کے ساتھ ساتھ میں سمجھتا ہوں کہ میرے پاس ایسے الفاظ ہیں نہ صرف تخیل کی وہ پرواز کہ میں ایسی عظیم شخصیت کی صفات کی منظر کشی کر سکوں لہذا اس سعادت کو پانے کی انتہائی آرزو کے باوجود متعدد بار قلم پکڑنے کی کوشش کی لیکن ہمت نے ساتھ نہ دیا۔ آخر یہ سمجھ کر کہ اگرچہ میرے پاس فن تحریر نہیں اگرچہ میں اس عنوان بابرکات پر مضمون کشائی کرنے کے قابل نہیں لیکن میرے رب تعالیٰ کی رحمت سے یہ بات ہرگز بعید نہیں کہ وہ میری یہ حقیر سی سعی قبول فرما لے اور بروز قیامت اپنے سچے دین کے علماء کرام کے مداحین کی صف میں جگہ عطا فرما دے۔ اور نہ ہی میرے پیارے نبی مصطفیٰ صلی اللہ علیہ وآلہ وسلم کے کرم سے یہ بات بعید ہے کہ وہ اپنے دین کے خدام کا ذکر کرنے والے اپنے غلاموں کے زمرہ میں شمار فرمائیں۔ اسی عقیدت کا سہارا لے کر میں نے سمجھا کہ مجھے بھی اس کار سعادت میں ضرور حصہ لینا

چاہئے۔ و مالہ توفیقی الا باللہ علیہ تو کلت و الیہ انیب

حضرت قبلہ والد گرامی علیہ الرحمہ کی شخصیت بہت سے اوصاف و خصائل حمیدہ کی جامع تھی آپ کی سیرت کا ہر پہلو ایک مکمل تصنیف کا تقاضا کرتا ہے (جیسا کہ عزیزم مفتی غلام حیدر نقشبندی صاحب نے اس کتاب میں شائع ہونے والے اپنے مضمون میں اعتراف کیا

ہے۔ موصوف نے اپنی زندگی کا ایک حصہ قبلہ والد گرامی کے زیر سایہ تعلیم و تعلم اور سلوک کے سلسلے میں گزارا ہے، لہذا انہیں بہت گہرائی سے حضرت قبلہ والد گرامی کی شخصیت کا مطالعہ کرنے کا موقع میسر رہا ہے (اور حضرت علماء و مشائخ نے اپنی اپنی استطاعت بھر ہر پہلو پر روشنی ڈالی ہے۔ میرا یہ حقیر سا مقالہ جناب قبلہ والد گرامی کی شخصیت کے ہر پہلو کا احاطہ نہیں کر سکتا لہذا اپنے مختصر انداز میں آپ علیہ الرحمہ کی خوبی ”ترجمانی فکر رضاء“ علیہ الرحمہ کے عنوان پر ایک خاکہ سا پیش کرتا ہوں۔ جو اس خوبی کی ایک جھلک کی حیثیت رکھتا ہے مکمل مضمون نہیں۔

قارئین کرام جانتے ہیں کہ اطراف عالم میں عموماً اور برصغیر میں خصوصاً اہل سنت و جماعت کے عقائد حقہ کی ترجمانی اور دین نبی آخری الزمان صلی اللہ علیہ وآلہ وسلم کی محافظت کا سہرا عاشق تاجدار انبیاء علیہ التحسینۃ و الثناء محبت اہل بیت و صحابہ علیہم الرضوان نائب امام الائمہ امام اعظم ابوحنیفہ منظور نظر حضور غوث اعظم فخر آئمہ حدیث و افتاء سرمایہ اہل سنت مجدد دین و ملت حضرت امام الشاہ احمد رضا خان بریلوی کے سر ہے جنہوں نے بروقت اہل سنت کے قافلہ کی راہنمائی فرماتے ہوئے انہیں مندرجہ ذیل درپیش فتنوں سے بچا کر جادہ مستقیم پر رواں کیا۔

فتنہ وہابیت۔ فتنہ مرزائیت۔ فتنہ نیچریت۔ فتنہ دیوبندیت (جو کہ فتنہ وہابیت کی ہی ایک مزید بگڑی ہوئی صورت ہے) فتنہ ندویت۔ فتنہ شرک و کفر ہنود۔ فتنہ تحریک ترک موالات۔ فتنہ نام نہاد تحریک خلافت۔ فتنہ بہائیت۔ فتنہ سادھویت۔ فتنہ انکار حدیث۔ فتنہ عیسائیت (جو کہ عیسائیوں کا مشنری فتنہ تھا) فتنہ حکومت فرنگی۔ فتنہ اسماعیلیت (جو کہ وہابیت کی بنیاد بنا)۔ فتنہ تحریک ریشمی رومال۔ فتنہ بدعات۔ فتنہ بد عملی۔ فتنہ روافض وغیرہ وغیرہ پھر ان فتنوں کے ضمن میں سینکڑوں فتنے کیونکہ ہر شر کے اندر کئی طرح کے شر ہوتے ہیں اور جوں جوں کوئی شر پھیلتا ہے اس میں شر بڑھتے جاتے ہیں۔ ان تمام فتنوں

نے گویا کہ بیک وقت اسلام پر حملہ کرنے کا منصوبہ بنایا ہوا تھا کہ اچانک سب نے مل کر دین اسلام کے خلاف یلغار کر ڈالی اور اپنی پوری باطل قوتوں کے ساتھ یہ فتنے اسلام پر حملہ آور ہو گئے۔ لیکن چونکہ اللہ تعالیٰ کے دربار کا یہ دستور جاری ہے کہ جب بھی اسکے دین کے خلاف کوئی خطرناک شر پھیلنے لگتا ہے تو وہ اپنے دیندار بندوں پر رحم فرماتا ہوا کوئی ایسی ہستی مقرر فرمادیتا ہے جو دین کی حفاظت اور اس کا نظم و ضبط جاری رکھنے کی ذمہ داری سرانجام دے کر دین کی تجدید کر دیتا ہے جیسا کہ حدیث پاک میں یہ بات موجود ہے (مشکوٰۃ المصابیح کتاب العلم) اللہ تعالیٰ نے ان مذکورہ حالات میں اپنے پیارے بندے حضرت امام احمد رضا خان بریلوی کو مذکورہ فتنوں کے سدباب کیلئے مقرر فرمایا لہذا انہوں نے ہر فتنہ کا ہر میدان میں صرف مقابلہ ہی نہیں کیا بلکہ ان تمام فتنوں کے فتنہ پردازوں کو ایسا مار بھگایا کہ وہ اپنے اپنے سوراخوں میں جا گھسے۔ اس کے ساتھ ساتھ امام اہل سنت مجدد دین و ملت جناب احمد رضا خان بریلوی نے اپنے علماء مجاہدین کی بھی ایک تعداد تیار کی اور اپنے مبارک علمی اور عملی سرمائے کی وارثت ان کو عطا فرما کر میدان تبلیغ دین اور میدان مقابلہ بد مذہبوں کو روانہ کیا۔ انہیں مجاہدین و سپاہیانِ رضا میں سے ایک رضوی مجاہد حضرت سیدی سند السادات مفتی اعظم پاکستان استاذ علماء و مشائخ جناب قبلہ سید ابوالبرکات قدس سرہ ہیں۔ جو نائب اعلیٰ حضرت امام بریلوی کی حیثیت سے لاہور تشریف لائے اور یہاں آ کر رضوی شمع روشن کر کے حضرت سیدنا علی ہجویری جناب داتا گنج بخش رضی اللہ تعالیٰ عنہ کے زیر سایہ تشنگان علم دین کی سیرابی کرنے کے ساتھ ساتھ اپنے استاد اور پیرو مرشد جناب امام احمد رضا کی سیرت کے مطابق عمومی تبلیغ دین اور روحانی فیض جاری فرمانے میں مصروف ہو گئے اور ہر طرح کے بے دینی کے فتنے کا مقابلہ کرنے لگے۔ ان حضرت والا شان نے جو رضوی مجاہدین و رضوی فکر کے حامل حضرات تیار کئے اور ان کو دین اسلام کی حفاظت و اشاعت کا مشن رضوی سونپا ان میں

.....
 سے ایک ہمارے قبلہ والد گرامی حضرت شیخ الحدیث والنفسیر جناب محدث اعظم سیالکوٹ
 ہیں جن کی سیرت پر مشتمل کتاب آپ کے ہاتھ میں ہے۔

حضرت قبلہ والد گرامی قدس سرہ نے رضوی تربیت گاہ میں تربیت پائی تھی اور ہر طرح
 کی صلاحیتیں رضوی دربار سے بطور فیض پائی تھیں۔ پھر اس پر مستزاد کرم ربانی قدوة
 السالکین عمدة الصالحین منبع رشد و ہدایت حضرت خواجہ پیر صاحب قندہاری رحمۃ اللہ تعالیٰ
 علیہ کی فیض پاشی کی صورت میں حاصل ہوا تھا نیز بیک وقت بہت سے دیگر سالکین راہ
 تصوف و طریقت و شریعت کی آپ پر نظر کرم اور آپ کی دستگیری تھی لہذا پورے جذبہ فکر
 رضا کو لیکر آپ میدان عمل میں نکل آئے پھر ساری زندگی اسی فکر رضا جو کہ اصل اہل سنت
 و جماعت کی ترجمانی ہے کی تحریک میں متحرک رہے اسی تحریک میں نہ آپ نے دن دیکھا
 نہ رات نہ گرمی دیکھی نہ سردی نہ صحت شریف کا خیال کیا نہ کسی اور عارضہ کا حتیٰ کہ
 زندگی شریف کے آخری لمحات میں بھی اگر فکر تھی تو اہل سنت و جماعت کی اور جو آخری
 وصیتیں تھیں وہ اسی فکر اہل سنت کی۔

علمی و روحانی سلسلہ میں قبلہ والد گرامی اہل سنت اعلیٰ حضرت فاضل بریلوی کے روحانی
 حنفید (پوتے) لگتے ہیں۔ اس طرح آپ کا یہ سلسلہ علمی و روحانی وہ سلسلہ ہے جس پر
 جتنا فخر کیا جائے وہ بجا ہے۔ حتیٰ کہ آپ کے بہت سے شاگرد جب یہ خیال کرتے ہیں کہ
 ہم اس عظیم ہستی کہ شاگرد ہیں جن کا سلسلہ صرف ایک واسطہ سے امام اہل سنت تک پہنچ
 جاتا ہے تو وہ اپنے سر فخر سے بلند کر لیتے ہیں۔

قبلہ والد گرامی کی ذات بابرکات میں وہ فیض رضوی ہی تھا جس نے آپ کو دین کے لحاظ
 سے ایک ہمہ گیر اور ہمہ جہت شخصیت بنا دیا تھا۔

فکر رضا سے میری مراد عقائد اہل سنت و جماعت ہیں جو کہ حضور نبی کریم صلی اللہ علیہ وسلم
 کی پاک سنت اور عقائد جماعت صحابہ کے عین مطابق ہیں۔ کیونکہ اعلیٰ حضرت امام احمد

رضانے انہی عقائد کی ترجمانی اور انہی کی طرف لوگوں کی راہنمائی فرمائی ہے۔ میرے قبلہ شیخ الحدیث بھی ساری زندگی انہی عقائد کی ترجمانی فرماتے رہے ہیں۔ آپ اعمال کے بارے بھی وعظ و نصیحت بہت فرماتے تھے لیکن اعمال چونکہ فرع ہیں اور دین کی اصل فی الحقیقہ عقائد اہل سنت ہیں۔ لہذا آپ کے اکثر مواعظ حسنہ عقائد کے بارے ہوا کرتے تھے اگرچہ معاشرے میں عملی کمزوری بھی آپ پر عیاں تھی لیکن عملی کمزوری کا دین کو اس قدر خطرہ نہیں ہوتا جتنا عقائد کی گمراہی میں ہوتا ہے۔ اس لئے جناب والد گرامی عقائد کے مواعظ کا کوئی بھی موقع ہاتھ سے نہ جانے دیتے۔ آپ فرمایا کرتے تھے کہ بد مذاہب لوگ اس قدر فتنے اٹھاتے رہتے ہیں اور لوگوں کے عقائد خراب کرنے میں اس شیطانی لگن سے مصروف ہیں کہ ہمیں عقائد اہل سنت کے بیان اور لوگوں کو سمجھانے سے فرصت ہی نہیں ملتی کہ کسی اور موضوع پر وعظ نصیحت کیا کریں۔

عقائد اہل سنت کی تبلیغ میں آپ اس حد تک شغف رکھتے تھے کہ اگر کوئی آدمی مسئلہ پوچھنے آپ کے پاس حاضر ہوتا تو اس کا مطلوبہ مسئلہ بتا کر آپ اس کو عقائد کی نصیحت فرمانے میں مصروف ہو جاتے۔ آپ کے دست حق پرست پر سینکڑوں ہزاروں لوگوں نے اسلام قبول کیا ہے۔ جب کوئی خوش نصیب آپ کے پاس مسلمان ہونے آتا تو آپ فوراً اس کو توحید و رسالت کے اقرار والا کلمہ شہادت پڑھا کر اسلامی بنیادی عقائد کی تلقین شروع فرما دیتے۔ اس سے فارغ ہو کر پھر خالص اہل سنت و جماعت کے عقائد کی اس کو تلقین فرماتے اور بد عقیدہ اور بد مذاہب فرقوں کی وضاحت اور ان کے خطرناک نظریات سے اس کو آگاہ فرماتے اور ان سے اجتناب کا اس کو سختی سے پابند بناتے۔

سیالکوٹ اور گردونواح میں کوئی مسلمان آدمی فوت ہوتا تو عموماً فوتگی سے پہلے وہ وصیت کر جاتا کہ میرا جنازہ قبلہ شیخ الحدیث جناب حافظ محمد عالم صاحب پڑھائیں۔ اور جو وصیت نہ کر سکتا اس کے لواحقین کوشش کرتے کہ جنازہ کی امامت قبلہ شیخ الحدیث ہی

کرائیں آپ جس بھی جنازہ پر تشریف لے جاتے نماز جنازہ شروع کرنے سے پہلے ایک مختصر اور جامع اور پر مغز و عظیم فرماتے جو کہ عموماً عقائد کے بارے ہوتا تھا۔ اسی طرح اہل سنت و جماعت کے بچے بچیاں یہ خواہش رکھتے تھے کہ ہمارا نکاح قبلہ شیخ الحدیث پڑھائیں اس طرح عموماً آپ کو شادی بیاہ کی تقریبات میں بھی جانے کا موقع ملتا ایسے مواقع پر بھی وعظ و نصیحت فرماتے اور لوگوں کو عقائد کی پختگی کی تلقین فرماتے۔

مدرسہ میں عمومی درس قرآن ہو یا خصوصی طلبہ کی تدریس اس میں بھی آپ زیادہ توجہ عقائد کی تعلیم پر فرماتے تھے۔ اسی طرح اپنے گھر والوں اور آل و اولاد کو بھی جو زیادہ تر نصیحت ہوتی تھی وہ عقائد کے مسائل پر ہی ہوتی تھی۔

عقائد کی درستگی کے ساتھ ساتھ بدعات اور غلط قسم کی رسوم و رواج کے خواہ وہ کسی بھی شعبہ زندگی میں ہوں آپ سخت خلاف تھے اور سختی سے ایسی چیزوں سے منع فرماتے تھے۔

آپ کو اکثر محافل دینیہ میں دعوت ہوا کرتی تھی اور محافل دینیہ میں آئے ہوئے واعظین علماء کرام کو بھی آپ زیادہ تر یہی تلقین فرماتے کہ عقائد اہل سنت کی صحیح معنوں میں اشاعت کیا کرو اور ایسے وعظ کیا کرو جس کا عوام کو فائدہ ہو۔ الغرض آپ کی ساری حیات طیبہ اسی فکر رضا یعنی عقائد اہل سنت کی ترجمانی میں بسر ہوئی ہے۔ آپ نے اپنی زندگی کا مشن یہی مقرر کر رکھا تھا یعنی دین کی تبلیغ و اشاعت اور بس باقی کسی اور کام کی طرف کبھی توجہ ہی آپ نے نہ فرمائی تھی۔

علاوہ ازیں حضرت قبلہ والد گرامی قدس سرہ جو اعلیٰ حضرت امام اہل سنت احمد رضا خاں بریلوی سے عشق مصطفیٰ علیہ التحسینۃ و الثناء اور علمی اور عملی امور میں متاثر تھے اور جو آپ کو ان کی پاک و متبرک ذات سے والہانہ محبت و عقیدت تھی۔ اور ان کی سیرت میں جو دلچسپی اور پیار تھا وہ ایک علیحدہ طویل مضمون ہے جس کے بیان کی یہاں گنجائش نہیں۔ اعلیٰ حضرت عظیم البرکت امام احمد رضا علیہ الرحمہ سے والہانہ محبت و عقیدت ہی کا

اثر تھا کہ جناب والد گرامی قدس سرہ نے ہم سب بھائیوں کے ناموں میں بھی یہ باعث افتخار لفظ ”رضا“ شامل فرمایا۔ محمد رضا، محمد حامد رضا، محمد حماد رضا حتی کہ جب بھی آپ کے سامنے امام احمد رضا کا نام لیا جاتا تو آپ کے چہرہ مبارک پر فرط محبت کے آثار چمکنے لگتے۔ فقط فالحمد للہ رب العلمین والصلوٰۃ والسلام علی سید الانبیاء والمرسلین وآلہ اصحابہ اجمعین۔



پیکر حسن و جمال مولانا حافظ علی محمد صاحب قادری

پیٹر بروانگلینڈ

نحمدہ و نصلی و نسلم علی رسولہ الکریم۔ اما بعد
فاعوذ باللہ من الشطین الرجیم۔ بسم اللہ الرحمن الرحیم۔
انما یخشى اللہ من عباده العلماء قال رسول اللہ
صلی اللہ علیہ وسلم علماء امی کانبیاء بنی اسرائیل قال
رسول اللہ صلی اللہ علیہ وسلم علما ورثہ الانبیاء۔

محترم و مکرمی قارئین کرام حال ہی میں اس بات کی خبر سن کر بڑی خوشی ہوئی ہے کہ صاحبزادہ والا شان حضرت مولانا صاحبزادہ حامد رضا صاحب جانشین حضور قبلہ شیخ الحدیث رحمۃ اللہ تعالیٰ علیہ نے حضور قبلہ شیخ الحدیث رحمۃ اللہ علیہ کے حالات زندگی پر ایک کتاب مرتب کرنے کا پروگرام بنایا ہے فقیر کی دعا ہے اللہ تعالیٰ اپنے پیارے رسول صلی اللہ علیہ وسلم کے طفیل جانشین شیخ الحدیث علامہ حامد رضا صاحب کو اس ارادے میں کامیابی سے ہمکنار فرمائے اور اس کے علاوہ صاحبزادہ والا شان کے اور بھی جتنے نیک ارادے ہیں اللہ تعالیٰ اپنی رحمت کا ساتھ شامل حال فرمائے۔ اور حضور قبلہ شیخ الحدیث

صاحب کے پیارے اور محبوب دین مصطفیٰ صلی اللہ علیہ وآلہ وسلم کی اشاعت کے مشن کو تا قیامت جاری رکھنے کی توفیق رفیق نصیب فرمائے آمین۔ کتاب کی اشاعت کے سلسلہ میں جہاں انہوں نے دیگر عقیدت مندان شیخ الحدیث کو اپنے اپنے خیالات کا اظہار تحریری شکل میں دینے کا ارشاد فرمایا وہاں مجھ ناچیز کو بھی حضور قبلہ شیخ الحدیث رحمۃ اللہ تعالیٰ علیہ کے علمی تدریسی دینی ملی سیاسی خدمات کے حوالے سے کچھ تحریر کرنے کا ارشاد فرمایا ہے۔ ناچیز اس حوالہ سے کچھ تحریر کرنے کی ہمت نہیں رکھتا۔ لیکن الامر فوق الادب کے تحت کچھ سطور تحریر کرنے کی صرف اس لئے جسارت کر رہا ہوں کہ کل قیامت والے دن میرا بھی ان لوگوں کے زمرے میں نام آ جائے جو اللہ کے پیارے بندوں اور نبی پاک صلی اللہ علیہ وآلہ وسلم کی امت کے علماء حق سے عقیدت رکھتے تھے۔ حضرات قارئین اس وسیع موضوع پر کچھ تفصیل سے عرض کرنا تو میرے جیسے کم علم سے کیسے ہو سکتا ہے۔ لیکن حضور قبلہ عالم کی غلامی میں جو زندگی گزارنے کا شرف حاصل ہوا۔ اس مبارک وقت کی چند ایک باتیں عرض کرتا جاؤں گا۔ حضور قبلہ شیخ الحدیث رحمۃ اللہ تعالیٰ کو اللہ تعالیٰ نے اپنی خاص رحمت سے نوازا تھا۔ جس کی بدولت حضور قبلہ شیخ الحدیث رحمۃ اللہ علیہ کی زندگی بچپن سے لیکر آخر وقت تک اللہ رسول کے سچے دین کے حصول اور اشاعت میں گزر گئی پیارے مصطفیٰ صلی اللہ علیہ وآلہ وسلم کا فرمان ہے اللہ تعالیٰ جس کے ساتھ بھلائی کا ارادہ چاہتا ہے۔ اس کو دین کا فقیہ بنا دیتا ہے۔ اللہ تعالیٰ نے حضور قبلہ شیخ الحدیث رحمۃ اللہ علیہ کو صاحب نظر بنایا تھا فقیر جب دارالعلوم میں پہلی دفعہ حاضر ہوا حضور سے اجازت لیکر حفظ کی کلاس میں بیٹھ گیا الحمد للہ 8 دن کے اندر میں نے سپارہ نمبر 30 کا آدھا حصہ یاد کر لیا لیکن 8 دن کے بعد قاری صاحب سے چھٹی لے کر گھر آ گیا اور مدرسہ میں دل نہ لگنے سے پھر سکول داخل ہو گیا۔ جن کی معرفت مدرسہ میں قبلہ شیخ الحدیث صاحب کی خدمت میں رسائی ہوئی تھی وہ میرے ناظرے کے استاد مولانا غلام حسین صاحب جن

کے صاحبزادے حضور قبلہ شیخ الحدیث رحمۃ اللہ کے شاگرد عزیز ہیں اس وقت انگلینڈ کی سرزمین میں خطابت کے فرائض اور دین کی اشاعت میں مصروف ہیں۔ اور دین کی خدمت میں مصروف ہیں بہت اچھے واعظ اور خوش بیان مقرر ہیں میری مراد حضرت مولانا قاری حافظ محمد صدیق صاحب ان کے والد صاحب میرے ناظرے کے ابتدائی استاد تھے۔ انہوں نے مجھ کو حضور قبلہ شیخ الحدیث کی بارگاہ تک پہنچایا تھا جب وہ میرے واپس گاؤں آ جانے اور سکول دوبارہ داخل ہو جانے کے بعد جب قبلہ شیخ الحدیث صاحب کی خدمت میں حاضر ہوئے۔ حضور قبلہ شیخ الحدیث رحمۃ اللہ علیہ نے فرمایا۔ مولوی صاحب آپ نے جو بچہ داخل کرایا تھا وہ واپس کیوں نہیں آیا یا کیوں چلا گیا ہے اور ساتھ ہی فرمایا وہ بچہ پڑھنے والا تھا۔ اس کو دوبارہ لے آؤ اندازہ لگائیں میں اس وقت سیکنڈری کا طالب علم تھا۔ لیکن حضور قبلہ شیخ الحدیث رحمۃ اللہ علیہ کی نگاہ کامل یہ دیکھ رہی تھی کہ یہ بچہ آنے والے وقت میں حافظ قرآن اور عالم بننے والا ہے آپ کے فرمانے سے مولانا غلام حسین صاحب ہمارے گھر تشریف لائے اور مجھے واپس مدرسہ حاضر ہونے کا اصرار کیا۔ جس کو میں نے قبول کیا اور پھر مدرسہ میں حاضر ہو گیا۔ پھر اس وقت سے اب تک حضور قبلہ شیخ الحدیث کے سایہ رحمت میں وقت گزارا اور حضور کی نگاہ فیض سے اللہ تعالیٰ نے رشتہ انعامات سے نوازا جس کا میں اندازہ نہیں کر سکتا اور سوچ بھی نہیں سکتا تھا۔ اس لئے میں تو تحدیث نعمت کے طور پر یہی کہتا ہوں کہ یہ سب نوازشیں حضور قبلہ شیخ الحدیث کی نگاہ پاک اور دعاؤں کا نتیجہ ہے۔ میری تو حالت یہی تھی کہ

حس حس جتنا قدر نہ میرا تے میرے صاحب نو وڈیاں

میں گلیاں دا روڑا کوڑا تے محل چڑایا سایاں

میں نیواں میرا مرشد اچا میں اچیاں دے سنگ لائی

صدقے جاں انہاں اچیاں تو جہاں نیویاں نال نبھائی

الحمد للہ مجھے اس بات کی خوشی ہے کہ حضور قبلہ عالم قبلہ شیخ الحدیث آخر وقت تک مجھ فقیر پر خوش تھے اور ان کی مہربانی تھی کہ مجھے اپنی نسبتی اولاد میں شامل فرمایا۔ اور پھر سیالکوٹ کی فضا میں حضور کے زیر سایہ وقت گزار گزار کے ایک وقت وہ بھی آیا کہ حضور قبلہ شیخ الحدیث کی رفاقت میں گنبد احضریٰ کی زیارت سے بھی بار بار مشرف ہونے کا موقع ملا۔ اور مسجد نبوی شریف میں قبلہ شیخ الحدیث صاحب کو منزل سنانے کا موقع ملا۔ وہ وقت جو قبلہ شیخ الحدیث صاحب کے ہمراہ آقائے دو عالم صلی اللہ علیہ وآلہ وسلم کے پیارے شہر اور مسجد نبوی میں گزارا وہ زندگی کے بہترین لمحات تھے۔ ان کو یاد کر کے میری زبان پہ یہ بات دعا یہ آتی ہے۔

او کیسی گھڑیاں سن مہمان ساں سوہنے دے

دل فیروی کردا اے طیبه دا سفر ہوئے

حضور قبلہ شیخ الحدیث کو علم دین کی اللہ پاک نے اس قدر لگن عطا فرمائی تھی۔ باوجودیکہ اللہ پاک نے آپ کو علم کا ایک عظیم خزانہ عطا فرمایا تھا۔ پھر بھی میں نے دیکھا کہ حضور مدینہ پاک میں رہنے کے دنوں میں اپنا اکثر وقت مسجد نبوی شریف میں گزارتے تھے۔ گویا جس طرح مچھلی ہر وقت پانی کو پسند کرتی ہے کہ اس میں ڈوبے رہنا اس کی زندگی ہوتی ہے اس طرح حضور قبلہ شیخ الحدیث صاحب کو علم دین سے محبت اور لگن تھی کہ ہر وقت گھر میں سفر میں بیماری میں صحت میں دین اسلام کی معلومات کے حصول اور اشاعت میں مستغرق رہنے کو پسند فرماتے تھے اور میری ان نگاہوں نے کئی مرتبہ ملاحظہ فرمایا کہ حضور قبلہ شیخ الحدیث رحمۃ اللہ علیہ صبح کے وقت مدرسہ میں تشریف لاتے اور آتے ہی اپنے حجرہ پاک میں مطالعہ میں مصروف ہو جاتے اور فجر کی جماعت کراتے یا باجماعت نماز ادا فرمانے کے بعد سارا دن اسباق پڑھانے اور دیگر دینی ملی خدمات سر انجام دینے کے بعد جب گھر تشریف لے جاتے اور میں کئی مرتبہ جب عصر و مغرب کے

درمیان گھر حاضر ہوا تو دیکھا کہ حضور قبلہ شیخ الحدیث صاحب چارپائی پر لیٹے ہوئے ہیں اور دونوں ہاتھوں میں کتاب پکڑے ہوئے مصروف مطالعہ ہیں یہ اللہ تعالیٰ کی حضور قبلہ شیخ الحدیث پر خاص رحمت تھی جس نے آپ کو یہ دینی محبت اور لگن عطا فرمائی تھی کہ اس کا نتیجہ یہ ہوا اللہ پاک نے حضور قبلہ شیخ الحدیث صاحب کو اس مقام پر پہنچا دیا کہ پھر حضور کی خدمت میں طالب علم کی خاطر حاضر ہونے والے صرف حافظ محمد عالم ہی نہیں بن کر لوٹے بلکہ وہ خود بھی آگے حافظ گر عالم گر بن گئے اس لئے جب آپ حضور قبلہ شیخ الحدیث صاحب رحمۃ اللہ کی خدمت میں زانوئے طے کرنے والے تلامذہ کو ملاحظہ فرمائیں تو کہیں آپ کو شیخ طریقت منبع رشد و ہدایت مبلغ اسلام حضور قبلہ عالم پیر حیدر شاہ صاحب سجادہ نشین دربار عالیہ قار دیہ غوثیہ قاسمیہ ڈھوڈا شریف والی ہستی نظر آتی ہے۔ جن کا فیض صرف پاکستان میں ہی نہیں بلکہ انگلینڈ کے اندر بھی ہزاروں لوگ ان کے فیض سے مستفیض ہو رہے اور بندہ ناچیزہ کا تعلق بھی اسی آستانہ سے ہے اور آپ دیکھیں تو حضور قبلہ شیخ الحدیث صاحب کے شاگرد صاحبزادہ والا شان صاحب زادہ حبیب الرحمن صاحب محبوبی کی صورت میں برطانیہ کے اندر رہنے والے ہزاروں فرزند ان توحید کو پیغام شریعت و طریقت دے رہے اور میں عرصہ 16 سال سے یہاں مقیم ہوں بہت سے لوگ یہاں دینی کام کر رہے لیکن صاحبزادہ حبیب الرحمن سجادہ نشین ڈانگری شریف کو ایک نمایاں حیثیت حاصل ہے اور یہ بھی حضور قبلہ شیخ الحدیث صاحب کا روحانی فیض ہے۔ اور کہیں آپ دیکھیں تو حضور کی خدمت میں شاگرد ہونے کی حیثیت رکھنے والے حضرت علامہ مفتی عبدالقیوم صاحب ہزاروی مدظلہ العالی جیسی ہستی نظر آتی ہے۔ کہیں آپ دیکھیں عطا المصطفیٰ جمیل جیسے مبلغ اور عالم بے بدل اور واعظ شیریں بیاں نظر آتے ہیں کہیں آپ دیکھیں تو حضرت علامہ فضل احمد صاحب جیسی اور علامہ حافظ خداداد اور قاری افتخار رحمۃ اللہ قاری نور الدین جمیل، مولانا محمد شریف قاری رضا المصطفیٰ، حافظ محمد

صدیق، حافظ فضل محمد جیسے پیارے پیارے مخلص اور باعمل علماء حضور ہی کا فیض اور کہیں آپ دیکھیں تو دنیا کے اندر اس وقت زبان اور قلم سے باطل مذاہب کا منہ بند کرنے والی کوئی ہستی ہے تو وہ بھی حضور قبلہ شیخ الحدیث صاحب کے شاگرد عزیز مناظر اسلام حضرت مولانا محمد ضیاء اللہ القادری صاحب دکھائی دیتے ہیں ان سب مذکورہ بالا ہستیوں کی دینی خدمات کا کریڈٹ اور سہرا حضور قبلہ شیخ الحدیث صاحب کی ذات کو جاتا ہے۔ یہ ادنیٰ سا ذکر تھا حضور قبلہ شیخ الحدیث صاحب کی دینی خدمات کا اگر پاکستان میں آپ کی دینی خدمات کا ذکر کیا جائے تو اسے بہت وقت اور مطالعہ کی ضرورت ہے اور وہ تعداد ہزاروں تک پہنچتی ہے جن لوگوں کو حضور قبلہ شیخ الحدیث سے علم دین حاصل کرنے کا شرف حاصل ہے۔ اور جن لوگوں کو حضور کے اخلاق اور تبلیغی اور اصلاحی فیض حاصل ہوا ہے ان کی تعداد لاکھوں تک ہے یہی وجہ ہے کہ جب حضور کا سفر آخرت ہوا اور جنازہ اٹھا تو شہر اقبال کے ہزاروں نہیں لاکھوں فرزند ان توحید حضور کی جدائی میں مغموم تھے یہ اللہ اور رسول کے دین کی چوکیداری اور باغبانی جو حضور قبلہ شیخ الحدیث نے فرمائی تھی اس کا نتیجہ اور انعام تھا کہ دنیا میں بڑے بڑے بادشاہوں کے جنازے اٹھتے ہیں اور ہر ایک نے دنیا سے جانا ہے لیکن جس شان سے حضور قبلہ شیخ الحدیث علامہ حافظ محمد عالم صاحب کا جنازہ اٹھا یہ انہیں کی شان تھی۔ اور دین کی محبت اسلام کی خدمت خلق سے ان کے حسن خلق سے اللہ پاک نے لوگوں کے دلوں میں ان کی محبت اس طرح بس گئی تھی۔ جو اس بات کا مصداق بن کر ظاہر ہوئی۔

کی محمد سے وفا تو نے تو ہم تیرے ہیں

یہ جہاں چیز ہے کیا لوح و قلم تیرے ہیں

حضرات قارئین حضور قبلہ شیخ الحدیث رحمۃ اللہ علیہ کی کونسی کونسی صفت احاطہ تحریر

میں لاؤں غریبوں کے مددگار تھے دکھیا دلوں کے سہارا تھے آخری دفعہ جب حرمین شریفین

.....

کی حاضر سے واپس لوٹے میں آپ کے ہمراہ سفر میں تھا جب سیالکوٹ پہنچے محلہ حاجی پورہ میں روڈ پر گاڑی کھڑی کرائی آپ کے بڑے صاحبزادہ حضرت مولانا حافظ محمد رضا صاحب سابق ایم ایل اے بھی ساتھ تھے ان کو فروٹ والے سے فروٹ خریدنے کیلئے فرمایا اس وقت ایک سائیکل سوار گاڑی کے دروازے کی ونڈو سے حضور کی دست بوسی اور ملاقات کے بعد چند سیکنڈ حال احوال پوچھنے کے بعد مجھے فرماتے ہیں بیٹا میرے پیسوں سے دو سو روپے دو لے کر اس سائیکل سوار کو عطا فرمائے اور بعد میں فرمانے لگے بیٹا کسی کا دکھ سن کر مجھ سے مدد کئے بغیر رہا نہیں جاتا میرا دل بے چین ہو جاتا ہے اس لئے اللہ تعالیٰ نے حضرت کے ہاتھ میں وہ سکون رکھا تھا کہ جب ملاقات کے وقت کسی دکھیاد دل یا غمزدہ کو سینے سے لگا کر دست شفقت اس پر پھرتے تو وہ سکون ملتا تھا جو دنیا کی کسی دولت میں نہیں ہوتا تھا مجھے اس کی شفقت سے بہت دفعہ نواز الحمد للہ یہ حضور کی زبان پاک کی مبارک تاثیر تھی کہ کئی دفعہ آپ کی زبان سے قبل از وقت نکلے ہوئے الفاظ سو فیصد صحیح ہوئے میرے پیارے بیٹوں نے جب قرآن شریف پڑھ کر حفظ شروع کیا تو آپ نے ایک خط میں پیارے حافظ محمد ابوبکر اور حافظ محمد عمر لکھا۔ الحمد للہ اللہ پاک نے محمد ابوبکر کو حافظ بنا دیا اور محمد عمر حفظ کر رہا ہے۔ امید ہے وہ بھی حضور کی زبان مبارک کے مطابق حافظ بن جائے گا۔ میرے فاضل عربی کے استاد حضرت مولانا علامہ حافظ نذیر صاحب مدرس جامعہ حنفیہ دو دروازہ سیالکوٹ ہاں اولاد نہیں تھی۔ آپ فرماتے ہیں میں ایک دن مجھے حضور قبلہ نے دو آم عطا فرمائے اور فرمایا لے لو اور دونوں کھا لو اللہ تعالیٰ اولاد عطا فرمائے گا استاد حافظ نذیر احمد صاحب فرماتے ہیں اللہ تعالیٰ نے اس کے بعد یکے بعد دیگر دو بیٹے عطا فرمائے۔ انگلینڈ کے اندر ہمارے محلہ کی ایک عورت حاضر خدمت ہوئی عرض کرنے لگی حضور میں امید سے ہوں ڈاکٹروں نے حکم دیا ہے تیرے پیٹ میں بچہ سلامت نہیں ہے تیرے لئے جان لیوا ہو سکتا ہے اس لئے حمل ساقط کرا

.....

دے آپ نے فرمایا ڈاکٹروں کی بات نہیں مانتی اللہ پر بھروسہ کرو اور یہ وظیفہ کرو۔ اللہ تعالیٰ نے اس عورت کو صحیح سلامت خوبصورت بچی عطا فرمائی اور پھر اس نے اس کی تصویر بھیجی اور عرض کیا کہ یہ قبلہ شیخ الحدیث رحمۃ اللہ علیہ کی دعا کا پھل ہے حضور قبلہ شیخ الحدیث رحمۃ اللہ علیہ کی کونسی کونسی ملی خدمات کا ذکر کریں۔ عقیدت مندان اور واقف لوگ جانتے ہیں حضور صلح کرانے اور ارشاد فرمانے سے لوگوں نے لوگوں کے قتل جیسے کیس معاف فرمادیئے میرے پیارے دوست چوہدری محمد عارف صاحب جہلمی جو علماء سے والہانہ محبت رکھتے ہیں اور حضور قبلہ شیخ الحدیث سے بہت ہی محبت و عقیدت رکھتے ہیں کسی وجہ سے ان کے گھر میں زوجین کے درمیان اختلاف ہو گیا جو اس قدر شدت اختیار کر گیا کہ کئی سال ناراضگی میں گزر گئے اور احباب کی نہایت کوشش کے باوجود صلح نہ ہونے پائی حالانکہ فریقین بہت نیک اور سمجھدار ہیں۔ لیکن کوئی صلح کا حل نظر نہیں آتا تھا۔ یہاں تک کہ میرے پیارے بھائی اور دوست کی پیاری بہن صلح کی خوشخبری سننے سے قبل اس دنیا سے رحلت فرما گئیں اللہ تعالیٰ ان کو اپنے جوار رحمت میں جگہ دے لیکن یہ نیکی صلح کرانے کی بھی میرے شیخ کامل حضور قبلہ شیخ الحدیث صاحب کے حصہ تھی حضور قبلہ شیخ الحدیث صاحب رحمۃ اللہ علیہ کو اللہ تعالیٰ نے ایمان کے نور اور علم و عمل تقویٰ اور پرہیز گاری کے نور سے نوازا تھا۔ اللہ تعالیٰ کے حضور دعا ہے اللہ پاک نبی پاک صلی اللہ علیہ وآلہ وسلم کے دین کے باغوں کو سدابہاریں عطا فرمائے آمین ثم آمین۔



زینت القراء قاری غلام رسول صاحب

بانی جامعہ تجوید القرآن لاہور و کینڈا

ناچیز بیرون ملک ہونے کی وجہ سے آپ کے محبت نامے سے محروم رہا کوئی چھ ماہ بعد پاکستان کی اکٹھی ڈاک ملی تو اس میں آپ کا والا نامہ بھی موصول ہوا۔ حقیقتاً اپنے

آپ کو اس کا اہل نہیں پاتا کہ شیخ القرآن والحدیث حضرت علامہ مولانا حافظ محمد عالم صاحب کے دینی دنیاوی کمالات و اوصاف پر کچھ لکھ سکوں۔ اور اگر کوئی شاگرد اپنے مشفق، مہربان اور ولی نعمت و مربی استاد گرامی کی علمی، دینی، روحانی، ملکی اور ملی خدمات بیان کرنے یا لکھنے کی قابلیت رکھتا ہو تو وہ ساری عمر بھی ان کی تحسین بیان کرنے میں لگا رہے تو بھی کم ہے پھر بھی کہے گا حق تو یہ ہے کہ حق ادا نہ ہوا۔

اہل سنت و جماعت کی واحد اور قدیم درس گاہ حزب الاحناف دہلی دروازہ لاہور میں 1-1950 میں درس نظام کی آخری کتب میں سے کچھ اسباق حضرت استاذ محترم شیخ الحدیث والتفسیر علامہ مولانا حافظ محمد عالم صاحب رحمۃ اللہ علیہ کے پاس آگئے۔ کیونکہ 1952 میں ہم دورہ حدیث میں محدث اعظم علامہ حضرت قبلہ ابوالبرکات سید احمد شاہ صاحب (المعروف سید صاحب) کے قدموں میں بیٹھ گئے تھے۔ اس طرح استاد محترم حافظ محمد عالم صاحب کی شاگردی کا شرف حاصل ہوا۔

اس وقت آپ بھرپور عالم شباب میں تھے مگر عادات و اطوار کے لحاظ سے پر وقار عالمانہ شان رکھتے تھے۔ اور اکبری منڈی کی ایک مسجد میں خطابت و امامت کے فرائض بھی سرانجام دے رہے تھے۔ کبھی کبھی سیاہ جناح کیپ و گرنہ ہمیشہ شاندار سفید دستار مبارک ہوتی۔ ہمہ وقت با وضو رہتے اگرچہ شدید سردی بھی ہو۔ عام طور پر حزب الاحناف کی مسجد کے صحن میں بیٹھ کر پڑھایا کرتے تھے جہاں سردیوں میں ڈبل سردی ہوتی تھی۔ آپ کے پاس الگ ایک رومال ہوتا تھا وضو کے پانی کو اس رومال سے خشک نہیں کرتے تھے اور خوبصورت قدرتی گھنگریالی ریش مبارک سے موتیوں کی طرح وضو کے پانی کے قطرات گرتے۔ یہ بھی پاکیزگی طبع اور روح کی نظافت کا مظہر تھا۔ گلی بازار میں چلتے وقت رفتار میں وقار اور میانہ روی جیسے کوئی گن گن کر قدم رکھ رہا ہو۔ سامنے اور پیچھے نگاہ ہوتی۔ دائیں بائیں نظر کا الجھاؤ قطعاً نہ تھا۔

دوران تدریس بحیثیت استاد کوئی سخت یا تادیبی الفاظ کہنے کی ضرورت آپڑتی تو مسکراتے ہوئے جیسے منہ سے پھول جڑھ رہے ہوں تو جب آپ قرآن و سنت یا فقہی مسائل کے متعلق یا سیرت پاک کے حوالے سے تقریر فرما رہے ہوتے تو اس کا اندازہ سامنے بیٹھ کر سننے والا ہی لگا سکتا ہے۔ شنید کے بودمانندہ دیدہ۔

فرط مسرت سے کبھی دایاں اور کبھی بایاں ہاتھ بھی بلند فرما لیتے۔ چہرے پر خوشی اور سرور سے اس قدر رونق ہوتی کہ احاطہ تحریر و تقریر میں نہیں لایا جاسکتا۔

چشم دید حقیقت تو یہ ہے کہ حصول علم دین کا شوق اور دوسروں تک پہنچانے کا مخلصانہ اور سچا جذبہ بھی کسی کسی کو نصیب ہوتا ہے۔ یہ خوبی بھی اللہ نے آپ کو خاص طور پر وافر عطا فرمائی تھی۔

ہم نے دیکھا کہ حزب الاحناف میں پڑھاتے پڑھاتے پتہ چلا کہ کسی بڑے استاد صاحب (جن میں حضرت قبلہ مفتی محمد حسین صاحب رحمۃ اللہ علیہ یاد ہیں دوسرے اساتذہ کے نام یاد نہیں کیونکہ حضرت مفتی صاحب قبلہ کے پاس بھی ہمارے کچھ اسباق تھے) کے پاس آپ کے ذوق کا کوئی سبق شروع ہوا تو فوراً اس کی سماعت کے لئے تشریف لے جاتے اور اپنے سے کہیں جو نیر طلباء کے ساتھ بیٹھنے میں کوئی عار محسوس نہ فرماتے۔ اور پھر اپنی کلاس لے لیتے۔ حصول علم دین کے لئے اس قدر پیاس اور چاہت اور دل میں اتنی قدر یہ بھی اللہ تعالیٰ نے آپ کو بے حد بے حساب عطا فرمائی تھی۔

جب یہی علم دوسروں کے قلب و ذہن میں اتارتا ہے تو اس کا ڈھب بھی آپ کو عطیہ خداوندی تھا۔ یعنی سبق شروع کرنے سے پہلے ہی طلباء کے کتابیں سیدھی کرنے کے دوران ٹھیٹھ پنجابی اور پنجابی انداز میں کوئی نقطہ کوئی واقعہ قرآن و حدیث، تاریخ، ملکی میرا مطلب ہے کہ کوئی بھی تذکرہ چھیڑ کر ہنستے ہنستے مسکراتے ہوئے بیان کرتے ہوئے اس طرح کا ماحول بنا لیتے کہ طلباء کے دل و دماغ کو کھینچ کر جیسے اپنی مٹھی

میں لے گئے ہوں اور کمال یہ کہ یہ سلسلہ گفتگو سبق سے غیر متعلقہ بھی نہ ہوتا۔ جب طالب علم ہمہ تن گوش آپ کی طرف متوجہ ہو جاتے تو کتابی سبق کو اس کے ساتھ ہی ملا دیتے کہ اب منطق و فلسفہ ہو یا صرف و نحو فقہ کے مسائل ہوں یا کتاب و سنت کی تشریح گویا مشکل سے مشکل مسائل طالب علم کے ذہن پر مرسم ہوتے چلے جاتے طلباء میں ایسے ذہن بھی ہوتے ہیں کہ خود کو پختہ کرنے کے لئے اعتراض کر کے اور سوال پہ سوال کر کے استاد کو زچ کر دیتے ہیں خاص طور پر فقہی اور منطق و فلسفہ اور علم ہیئت کے مسائل میں مگر کیا مجال کہ استاد محترم قبلہ حافظ محمد عالم صاحب کے چہرے یا طبیعت میں ذرہ برابر بھی خفگی آ جائے الٹا مثالیں دے دیکر بہ انداز ہنسی مذاق ہنسانا بھی اور ہنسانا بھی آخر طالب علم کی تسلی کر کے دم لینا ہے۔ مجھے یاد آ گیا بعض اوقات زیادہ بھی ہنسی آ جاتی تو سبحان اللہ فوراً منہ کے آگے اپنا رومال رکھ لیتے تاکہ دانت ظاہر نہ ہوں۔ اور یہ بھی یاد آ گیا کہ ہم نے یہ ہاتھ والا رومال سر پر باندھ کر نماز پڑھتے ہوئے کبھی نہیں دیکھا۔ ہمیشہ سر پر عمامہ رکھ کر نماز ادا فرماتے یہ اس وقت کی بات ہے جب ابھی آپ شیخ الحدیث اور شیخ التفسیر نہیں تھے آج کے زمانے سب نمازوں کا کیا کہنا جمعہ کی نماز بھی جالی والی ٹوپی سے پڑھائی جاتی ہے۔

اور اگر کوئی طالب علم استاد محترم کے علمی مذاق اور تغفن طبع سے ذرا بھی ذہنی بوجھ محسوس کر جاتا۔ تو اس انوکھے اور یکتائے روزگار استاد محترم کی یہ وصف بھی آپ کے بلند پایہ حسن اخلاق کا آئینہ دار تھا کہ شفقت پداری سے کہیں زیادہ اس کی دلجوئی سے اس کے قلب و ذہن کا غبار دھو ڈالتے۔

قرآن پاک سے اس قدر لگاؤ اور شغف تھا کہ اسباق کی تبدیلی کے وقفہ میں اکثر دفعہ حفظ قرآن اور پڑھنے والوں خاص طور پر شبینوں میں منزلیں پڑھنے والوں کا ذکر تو اس ذوق اور لطف سے کرتے کہ ترنگ میں آ کر خود بھی چند آیات تلاوت فرما دیتے۔

کیونکہ آپ خود بھی تو پائے کے حافظ قرآن تھے۔ اور یہ بات میرے علم میں نہیں کہ آپ نے کس عمر اور کہاں قرآن حفظ کیا اور کن صاحب نظر اساتذہ کی نظر با اثر نے ان کو بھی صاحب قلب و نظر بنا دیا تھا۔ اور پھر یہ بھی قرآن کریم ہی کی برکت تھی کہ آپ کا ذہن علم کا سمندر تھا۔ اور علوم و فنون کے دقیق سے دقیق مسائل لمحوں میں پوری شرح و بسط سے بیان فرمادیتے تھے۔ علم کی اتھاہ گہرائیوں تک پہنچنا اور پھر معرفت و حکمت کے موتی تلاش کرنا آپ کا ہر وقت کا معمول، شغف اور آپ کی پسندیدہ فکری غذا تھی۔ لگتا تھا کہ اوائل عمر سے ہی جبکہ ابھی آپ نے حفظ قرآن بھی شروع نہ کیا ہوگا بے مقصد مجافل گفتگو، لہجہ اور فضول باتوں سے کھیل کود سے آپ کو کوئی سرور کار نہ تھا۔ لیکن یہ بھی نہیں کہ گٹھی گٹھی طبیعت، جلے بھنے اور ماتھے پر تیوڑی نہیں نہیں بلکہ اکیلے ہوں یا محفل میں درس دے رہے ہیں یا خود مطالعہ فرما رہے ہیں، کلاس کو پڑھا رہے ہیں خطبہ دے رہے ہیں یا علماء کی محفل میں گویا ہر لمحہ چہرے پر ایک مسکراہٹ اور خوشی کا اظہار ہوتا تھا۔ میری ناقص عقل اور سوچ کے مطابق یہ خوشی اور سرور آپ کو قلب و ذہن میں علم کی فراوانی کی وجہ سے تھا۔ کبھی کبھی کسی مسئلے میں کچھ دقت ہوتی تو ذرا سی چہرے پر سوچ سی محسوس ہوتی تو کتاب کے حاشیے پر نظر گاڑ دیتے اور کچھ لمحوں بعد مسکراتے اور کھکھلاتے چہرے سے گردن اٹھاتے اور ایسے لگتا جیسے موتیوں کی تلاش میں غوطہ زن تھے اور موتی ہاتھ آگئے ہیں۔

کہتے ہیں العلم حجاب اکبر کہ علم بہت بڑا پودا ہوتا ہے۔ یعنی علم کا غرور حقیقت کے درمیاں پردہ ہوتا ہے اور ساتھ ہی بے عملی کی طرف لے جاتا ہے۔ مگر کیا عرض کروں استاد محترم حضرت علامہ حافظ محمد عالم رحمۃ اللہ علیہ کے متعلق کہ چونکہ اللہ نے انہیں شیخ الحدیث والتفسیر کے منصب پر فائز فرمایا تھا۔ اس لئے بفضلہ تعالیٰ آپ ابتداء ہی سے عالم باعمل تھے۔ اور عالم باعمل کا دوسرا نام صوفی اور شیخ کامل ہوتا ہے شریعت کے ساتھ ساتھ طریقت بھی آپ کا اوڑنا بچھونا تھا۔

ایک مرتبہ تاندلیا نوالہ شریف ضلع فیصل آباد میں حضرت پیر قندھاری رحمۃ اللہ علیہ کے عرس مبارک میں حاضری ہوئی (ویسے اللہ کے فضل سے اس ناچیز نے حضرت پیر قندھاری کی زیارت کی ہوئی ہے جب آپ شاہدرہ میں تھے) تو اس موقع پر حضرت شیخ الحدیث رحمۃ اللہ علیہ کی بھی زیارت ہوئی کیونکہ ان دنوں آپ لاہور سے باذن اللہ سیالکوٹ شریف تشریف لا چکے تھے۔ میں حیران تھا کہ ایک شیخ الحدیث و التفسیر کتابی عالم و فاضل مگر اپنے پیرخانہ میں عام حاضرین کی طرح حاضری دے رہے ہیں۔ شیخ الحدیث جو رموز طریقت کے بھی عالم تھے اپنے مرشد گرامی کے سجادہ نشین کی والہانہ تعظیم و تکریم اور ادب بجالا رہے تھے۔ جس سے معلوم ہو رہا تھا کہ آپ شریعت کے ساتھ ساتھ طریقت میں ممتاز مقام پر فائز ہیں یہ تو خیر آپ کا پیرخانہ تھا آپ ہر اس صاحب طریقت کو ادب و احترام اور عزت سے دیکھتے اور ملتے جو مکمل طور پر پاسبان شریعت بھی ہوتا۔ مگر تاندلیا نوالے صاحب حضرت صاحب زادہ صاحب جو آپ کو عزت دیتے اس کی بھی کوئی انتہا نہ تھی۔

رات کو محفل شرع ہوئی تو اڑھ سٹیج سیکرٹری سے لاؤڈ سپیکر لیکر خود ناچیز کا بڑی عزت افزائی اعلان فرمانا شروع فرما دیا۔ میں تو شرم کے مارے گردن نیچے کئے ہوئے تھا مگر معلوم یہ ہو رہا تھا کہ استاد ہو تو ایسا کہ اپنے ادنیٰ تلمیذ کو دیکھ کر اس کو کتنی خوشی ہو رہی ہے اور پھر اپنے قابل شاگردوں پر کتنے مہربان ہونگے۔ دراصل بڑا وہی ہوتا ہے جو چھوٹوں کو نظر شفقت سے بڑا اور نالائق کو قابل بنا دے۔ رومی کشمیر فرماتے ہیں۔

کامل لوگ محمد بخش لعل بنان پتھر داد

اپنی کلاس کے چند ساتھی مجھے یاد ہیں حضرت مولانا الہی بخش صاحب حضرت مولانا علامہ حسین صاحب کشمیری حضرت مولانا علامہ عبدالقیوم صاحب ہزاروی رحمۃ اللہ علیہ حضرت مولانا علامہ محمد احمد شاہ صاحب علامہ محمد یوسف خالد صاحب مولانا

مولوی فضل دین صاحب اور حضرت مولانا مولوی یوسف صاحب (پٹھان) اور بھی ساتھی ہونگے مگر ذہن میں نہیں آپ نے استاد ہوتے ہوئے بھی کبھی ان کو صرف نام لیکر نہیں پکارا تھا بلکہ پیار اور محبت و شفقت سے نام کے ساتھ مولوی لگا کر بلاتے جب حضرت استاد محترم لاہور سے سیالکوٹ تشریف لے آئے اور دارالعلوم جامعہ حنفیہ دو دروازہ کا سنگ بنیاد رکھا تو درس نظامی جس کا سا لہا سال سے سر زمین سیالکوٹ میں قحط الرجال تھا دنوں، مہینوں اور سالوں میں ختم کر دیا۔ حفظ و قرأت، درس نظامی، دورہ حدیث و تفسیر اور علم کے پیاسوں کو خوب سیراب کیا۔ اپنی علمی، عملی، خداداد صلاحیتوں سے ایک عام عالم دین سے استاذ العلماء، پھر شیخ الحدیث و التفسیر اور مفتی اعظم کی حیثیت سے افق عالم پر ابھرے نہ صرف دین بلکہ دنیاوی معاملات میں بھی جمعیت علماء پاکستان کے ایک عظیم رہنما کے مقام سے پاکستان میں نظام مصطفیٰ کے نفاذ کے لئے مسلمانوں کی قیادت کی، ختم نبوت کا مسئلہ ہو یا احترام مقام مصطفیٰ کا ملک سے فحاشی و عریانی کو ختم کرنے کی تحریک ہو یا ملک سے مہنگائی اور غربت دور کرنے اور اقتصادی انصاف کے لئے کوشش ہر جگہ آپ کی شخصیت نمایاں رہی اس کے بدلے میں قید و بند اور جیلوں کی بھی پرواہ نہ کی۔ آپ کے صاحبزادگان تلامذہ، عقیدت مند، بھائی اور مقتدی سب ہی آپ کی قیادت میں دین اور ملک و ملت کے لئے کسی بھی قربانی دینے سے پیچھے نہیں رہے۔

یہ سب کچھ آپ کے والدین کی دعاؤں، اساتذہ اور مشائخ کی نظر کرم کا ثمر تھا۔ انشاء اللہ العزیز آپ کی دینی اور ملی خدمات ہمیشہ یاد رکھی جائیں گی جس سے اہل اسلام کو رہنمائی ملتی رہے گی اور آپ کا علمی چشمہ فیض ہمیشہ ابلتا رہے گا اور علمی فیض جاری رہے گا۔

اسی دوران حضرت استاد محترم قبلہ حافظ محمد عالم صاحب سیالکوٹ شریف میں استاذ الاساتذہ اور شیخ الحدیث کے منصب اعلیٰ پر تھے کئی دفعہ ایسا ہوا کہ ناچیز اور حضرت

علامہ مولانا الہی بخش صاحب کو سیالکوٹ میں کسی تقریب یا جلسے میں حاضر ہونے کا حکم دیا۔ تو حاضرین و سامعین جلسہ کے سامنے خود تشریف فرما ہو کر اتنی محبت اور اہتمام سے ہمارا اعلان فرماتے جیسے ہم بڑے بڑے عالم ہیں۔ بات عرض کرنے کا مقصد یہ ہے کہ دنیا میں ایسے شفیق و مہربان اور مہربانی کبھی کبھی آتے ہیں۔ جو مخلوق خدا کے لئے مثالی زندگی کے نمونے چھوڑ جاتے ہیں جاتے نہیں بلکہ اپنی خوبیوں کے سبب ہمیشہ اور ابدی زندگی پا جاتے ہیں۔ اور خلق خدا ان کے علم و عمل کے خزانے سے ہمیشہ استفادہ کرتی رہتی ہے۔

غالباً 1992 جولائی کا ذکر ہے محمد احمد بھٹی صاحب جنکی میری ملاقات نیوجرسی امریکہ میں ہوئی یہ میرے دادا مرشد ولی کامل حضرت مولانا محمد حسین صاحب (پسروری) رنگپورہ شریف سیالکوٹ کے مرید ہیں نے خود امریکہ میں اپنے گھر اپنے دو بیٹوں کو قرآن پاک حفظ کرایا۔ وہ پاکستان مع اپنے بچوں کے آئے اور انہوں نے بچوں کے حفظ قرآن کرنے کی خوشی میں سیالکوٹ میں محفل رکھی۔ جس کی ایک نشست جمعہ کے وقت جامع مسجد پھولوں والی گلی میں تھی اور راقم کو بھی دعوت دی۔ یہ مسجد دو دروازہ کے قریب ہے۔ حاضر ہوا تو مسجد حاضرین سے بھری ہوئی تھی اور یہ دیکھ کر میری خوشی کی حد نہ تھی کہ استاد محترم حضرت شیخ الحدیث و التفسیر قبلہ حافظ محمد عالم صاحب حفظ قرآن کی فضیلت پر بیان فرما رہے تھے جیسے کہ علم کی موسلا د بارش ہو رہی ہو۔ ناچیز کو دیکھ کر اور خوش ہو کر اور مسکراتے چہرے سے دایاں ہاتھ ناچیز کی طرف لہرا کر فرمایا لو وہ ہمارے قاری صاحب بھی تشریف لے آئے ہیں آپ کے اس محبت و مشفقانہ اشارے سے سامعین بھی خوش ہوئے تو آپ نے پھر یہ نہیں فرمایا کہ لوگو اپنی اپنی جگہ پر بیٹھے رہو اور خاموش رہو نعرے نہ لگاؤ بلکہ آپ اپنے ادنیٰ شاگرد کی عزت افزائی فرما کر خوش ہوتے رہے ناچیز دست بوسی کر کے قدموں کے قریب بیٹھ گیا سبحان اللہ یہ محبت نرمی پیارا اور طبیعت میں حسن اخلاق

کی فیاض قدرت کی ودیت تھی جس سے ہر عام و خاص کے ساتھ آپ پیش آتے تھے مگر یاد رہے۔

کہ رزم حق و باطل ہو تو فولاد ہے مومن

کا پیکر بھی آپ ہی تھے۔

حفظ قرآن اور والدین حافظ قرآن پر اپنے فاضلانہ خطاب کے آخر میں فرمایا حضرت اب قاری صاحب تلاوت بھی کریں گے نعت اور بیان بھی کریں گے۔ اور جمعہ بھی پڑھائیں گے۔ راقم شرم سے سرنگوں تھا۔ تو آپ نے فرمایا کہ میں نے جمعہ جامعہ حنفیہ دو دروازہ میں پڑھانا ہے۔ کتنے خوش قسمت تھے یہ حفاظ کرام اور ان کے والدین اور رشتہ دار جنکی اس تقریب حفظ قرآن میں حضرت شیخ القرآن و التفسیر تشریف لائے اور اپنی دعاؤں سے نواز گئے یہ حقیقت ہے کہ ایسے علم کے سمندر عالم باعمل، پیکر صدق و صفا، عاشق رسول، پاسبان شریعت و طریقت، مشفق و مہربان استاد اور قائد دنیا کو کبھی کبھی نصیب ہوتے ہیں۔

آپ علم و عمل کا شرق و غرب میں شہرہ ہی نہیں بلکہ آپ کے سینکڑوں تلامذہ مگر اب کوئی مفتی کوئی مقرر کوئی مصنف اور کوئی مدرس تو کوئی مناظر اسلام کے منصب پر فائز دین متین کی خدمت کر رہے ہیں تو دوسری طرف آپ کے اعزہ اولاد رشتے ناتے سے متعلقہ تمام ہی قرآن و حدیث کی اشاعت میں مصروف عمل ہیں۔ 1988ء فروری یا مارچ کے پہلے ہفتے میں مانچسٹر کے مضافاتی شہر اولڈھم میں خطیب برطانیہ قاری خادم حسین صاحب چشتی کے پاس جلسے میں حاضر تھا۔ وہیں سے پروگرام کے مطابق پیٹر برو میں حاضر ہوا۔ علماء اور ساتھیوں سے زیادہ آشنائی نہ تھی کیونکہ دیر ہوئی 1977ء میں مولانا محمد سلیم صاحب نقشبندی کے ساتھ یہاں جلسے میں حاضر ہوا تھا۔ جلسے کی کارروائی شروع ہو چکی تھی کہ انتہائی وجہیہ پروقار جوان سال مگر بزرگ آثار کسی بھی تکلف اور رکھ رکھاؤ سے

بے غرض خوبصورت جبہ زیب تن سب سے ممتاز نہایت معصومانہ انداز میں اسٹیج پر تشریف فرما ہوئے۔ میں اٹھ کر ملا اور سوچا کہ شاید علاقے میں کوئی عرب عالم دین ہیں۔ مگر میرے احتراماً اٹھ کر ملنے کو انہوں نے بوجھ سا محسوس کیا اور مجھے بیٹھے رہنے پر زور دیتے رہے۔ اختتام جلسہ پر مجھے فرمانے لگے کہ گھر چلنا ہے مگر مجھے لندن واپس آنے کی جلدی تھی۔ فرمانے لگے مجھے نہیں معلوم آپ کی باجی صاحبہ کا حکم ہے۔ معلوم ہوا کہ یہ حضرت حافظ علی محمد صاحب قادری قبلہ استاد صاحب شیخ الحدیث والتفسیر محترم علامہ حافظ محمد عالم صاحب مدظلہ العالی کے چھوٹے داماد ہیں۔

ایں خانہ ہمہ آفتاب است

بے حد خوشی ہوئی ناچیز بسر و چشم حاضر ہوا بھائی حافظ علی محمد صاحب نے اندر میرا سلام عرض کیا انہوں نے بہت سی وعائیں اور تحائف سے بھی نوازا۔

تاریخ یاد نہیں میں انگلینڈ میں تھا اور اس وقت بھی میں الڈھم میں تھا اور قاری خادم حسین صاحب کے ساتھ ہی ڈربی کی جامع مسجد میں معراج النبی صلی اللہ علیہ وآلہ وسلم کا پروگرام لیا ہوا تھا حاضر ہوا ساتھ علامہ شاہد رضا نعیمی کا بھی بیان تھا۔ میرے لئے اعلان میں خطیب مسجد و بانی جلسہ حضرت علامہ فضل احمد صاحب نے بار بار قبلہ شیخ الحدیث کا ذکر کیا یعنی میں اور حضرت قاری صاحب کو قبلہ شیخ الحدیث کی شاگردی کا شرف حاصل ہے۔ بعد میں معلومات میں اضافہ ہوا تو آپ حضرت استاد محترم شیخ الحدیث والتفسیر قبلہ حافظ محمد عالم صاحب کے بڑے داماد ہیں تفصیلی گفتگو نہ ہو سکی کیونکہ یہیں سے نوٹنگھم پہنچنا تھا مگر محترم علامہ حافظ فضل احمد صاحب نے بے حد تاکید کی کہ آپ جب انگلینڈ آئیں سیدھے یہاں ہمارے ہاں آئیں یہیں رہیں جہاں بھی جلسے میں جانا ہوگا انتظام ہو جائے گا۔

علامہ مولانا حافظ فضل احمد صاحب قادری بھی شریعت و طریقت کے ایک مثالی

باعمل عالم دین ہیں برطانیہ اور یورپ کے دوسرے ممالک میں دین کی شمع روشن کئے ہوئے علماء اہل سنت و جماعت میں آپ کا مقام نہایت ثقہ اور ممتاز حیثیت کا ہے۔

1995 میں امریکہ اور کینیڈا جاتے ہوئے برطانیہ میں بھی چند ایک جلسوں میں حاضری کا وعدہ تھا کہ اسی دوران علامہ مولانا حافظ فضل احمد صاحب کے ارشاد کے مطابق اپنے وعدے پر ڈربی حاضر ہوا تو اس دفعہ میرے ساتھ عزیزم بیٹے قاری مدثر رسول بھی تھے۔ جمعہ پڑھا اور ساتھ ہی دوسرے دن جلسہ بھی ہوا۔

بفضلہ تعالیٰ گھر کا پورا ماحول استاد محترم حضرت شیخ الحدیث کی کرامت ہی نظر آ رہی تھی۔ کوئی بچہ حفظ کر رہا تھا تو کوئی درس نظامی محترمہ باجی صاحبہ اور تمام بچے بچیوں میں دین کا شوق کوٹ کوٹ کر بھرا ہوا ہے۔ اور اس پر اضافہ یہ ہوا کہ ان ڈھائی یا تین دنوں میں پورے گھر کے بچے اور پردے میں بچیوں کی کلاس لگ جاتی۔ اور ذہانت کا یہ عالم تھا کہ پوری علم التجوید کچھ رکوع مشق اور حدیث کی شاندار کامیاب کلاس ہوئی۔ اور ادھر اس ناچیز کی خوش بختی کہ قبلہ استاد محترم کا روحانی تصرف تھا کہ ان کے نواسے نواسیوں کی خدمت میں حاضر ہو کر قرآن پاک کی تلاوت کرنے اور سکھانے کا شرف حاصل ہوا۔

میں سوچتا رہا کہ حضرت شیخ الحدیث کے پر خلوص دین متین کی خدمت کرنے کا اللہ کی طرف سے یہ انعام ملا ہے کہ غیر مسلم ملک جہاں عریانی، فحاشی اور لادینیت کا ہر طرف دور دورہ ہے وہاں آپ کے بچوں کا گھر علم و عرفان کا روشن مینار بن کر چمک بھی رہا ہے اور اپنے چاروں طرف جہالت و گمراہی کے چھائے ہوئے اندھیروں کو ختم کر کے دین اسلام کی روشنی پھیلا رہا ہے۔

زندگی کی آخری ملاقات و زیارت بیرون ملک سے مارچ 1999ء میں پاکستان پہنچا۔ چھوٹے بیٹے محمد منزل رسول کی شادی خانہ آبادی کا سلسلہ شروع تھا بفضلہ تعالیٰ والدین کریمین کی دعاؤں سے بچپن ہی سے بزرگان دین کی شفقت کے ساتھ ساتھ

بزرگوں سے عقیدت و محبت اور ان کی خدمت کی سعادت ملتی آ رہی ہے۔ راقم کا نکاح حضرت محدث اعظم علامہ ابوالبرکات سید احمد شاہ صاحب نے پڑھایا تھا اور بیٹے قاری محمد مدثر کا نکاح مفتی اعظم پاکستان علامہ مفتی محمد حسین صاحب نعیمی نے اور آج چھوٹے بیٹے محمد منزل کے نکاح کے لئے ناچیز نے سیالکوٹ شریف حضرت شیخ الحدیث علامہ مولانا حافظ محمد عالم صاحب کی خدمت میں فون کیا اور مدعا عرض کیا اور عرض کیا میں حاضر خدمت ہو رہا ہوں۔ سبحان اللہ۔ جیسے جناب کی محبت و شفقت پہلے ہی منتظر تھی۔ ناسازگی طبع کے باوجود فرمانے لگے۔ نہیں یارتساں کیوں تکلیف کرنی اس شادی دی تاریخ دے لاگے کر کے مینوں یاد کر دینا میں انشاء اللہ العزیز ضرور آؤنگا۔ حالانکہ آج کل اتنے تکلفات ہو چکے ہیں کہ ڈائری دیکھ لوں۔ ڈائری گھر ہے سیکرٹری کہیں گیا ہوا ہے پھر بتلاؤں گا۔ جب تاریخ طے بھی ہو جائے تو کارڈ دیکر آدمی بھیج دینا اگر نہیں تو پھر دوسرا معاملہ طے ہوتا ہے۔ بہر حال آپ کمال مہربانی اور ناچیز کی سرپرستی فرماتے ہوئے نماز عصر کے کچھ بعد دارالقرآن نیوگارڈن ٹاؤن لاہور میں تشریف فرما ہو گئے۔ اور مغرب کے بعد گلشن راوی میں ایک شادی گھر میں بچی والوں نے نکاح اور رخصتی کا انتظام کیا ہوا تھا بارات وہاں پہنچ گئی۔ بارات کے ساتھ سوائے پولیس بینڈ کے اور کوئی لہو لعب کی چیز نہ تھی لیکن یہ بینڈ بھی کوئی اسلامی شادی کا حصہ تھا۔ ناچیز نے حضرت شیخ الحدیث والنفسیر کی تشریف آوری اور آپ کے تعارفی کلمات کہنے کی کوشش کی لیکن حقیقت تو یہ تھی کہ مجھ ناچیز کے پاس تو وہ کلمات ہی نہیں تھے جن سے آپ کا کما حقہ تعارف کرا سکتا۔ البتہ یہ ان کا کرم ہے کہ نگاہ میری طرف ہے۔ اور اپنی خوش بختی پر نازاں تھا کہ آپ نے ناسازگی طبع کے باوجود کرم فرمایا اور ہمیں زیارت کا موقعہ عنایت فرمایا۔

آپ نے اپنے علمی مقام و وجاہت کے ساتھ ساتھ اپنی ظاہری ہیئت بزرگانہ سر پہ سفید خوشنما عمامہ سفید ریش مبارک ہاتھ میں عصا مبارک کے ساتھ بارعب آواز

میں خطبہ نکاح ارشاد فرمانا شروع فرمایا اور پھر ایجاب و قبول کے بعد دعا فرمائی۔ اور وقفہ دیئے بغیر آپ کرسی سے اٹھ کھڑے ہو گئے۔

اندروالا سوچ رہا تھا کہ آج استاد صاحب قاری غلام رسول نامی شخص کی خوب تعریف کریں گے۔ مگر حضرات میں پہلے ہی عرض کر چکا ہوں کہ دعوت و ارشاد کی ذمہ داری کا مقام و منصب ہر ایک کا حصہ نہیں ہوتا۔ یہ تو وہ نعمت و اعزاز ہے جس کا حصہ ہوتا ہے اس کو روز ازل سے ہی عطا کر دیا گیا ہے۔ چنانچہ حضرت صاحب نے کھڑے ہو کر مختصر خطبہ کے بعد میرے لئے دعائیہ کلمات فرمائے۔ طالب علمی کے زمانے کے ایک دو حوالوں سے بات کی اور بیٹے کی شادی پر کلمات تہنیت فرمائے اور پھر آئین جواں مرداں حق گوئی و بے باکی کے منصب کا حق ادا کر دیا۔ شادنیوں پر ناجائز اور فضول خرچی، ناچ گانا، ڈھول جابے جابے اور ہر قسم کی خرافات اور بے مقصد رسم و رواج کو تہس نہیں کر کے رکھ دیا۔ شادی میں شریک ہر شخص اس جرات اور حق گوئی پر عیش عیش کر رہا تھا۔ آپ کے بیان سے ایسا محسوس ہو رہا تھا کہ آپ اپنے ایک شاگرد کے بیٹے کے نکاح پڑھانے کے لئے نہیں بلکہ مسلمانوں کو دعوت حق دینے تشریف لائے ہیں۔ کسی کو اچھا لگے یا برا انہوں نے اپنے منصب و ذمہ داری کو خوب نبھایا۔ اور اسٹیج سے اتر کر مجھے فرمایا کہ ہم اب واپس جا رہے ہیں میں اور کچھ ساتھی آپ کو الوداع کرنے باہر سڑک تک آئے۔ میں نے دے لفظوں میں عرض کیا کہ کبھی انگلینڈ جانا نہیں ہوتا فرمانے لگے قاری صاحب میں کتھے جانا میں میرا دل نہیں مند اینویں بچے کہندے رہندے نے اور آپ گاڑی میں بیٹھ کر روانہ ہو گئے الحمد للہ ان کا ہنستا مسکراتا چہرہ اور بزرگانہ شخصیت ایک دفعہ پھر دل و دماغ میں تازہ ہو گئی۔

جولائی کے آخری ہفتے تک میں مدرسوں اور جلسوں میں مصروف ہو گیا اور جولائی کے آخری ہفتے میں لاہور سے کراچی، مانچسٹر اور نیویارک سے کینیڈا تک کے سفر

اور جلسوں کا پروگرام بن چکا تھا۔ مگر میرے علم میں یہ بات نہیں تھی کہ آپ آج کل برطانیہ میں ہیں یا آپ کب تشریف لے گئے تھے۔ کہ صبح اخبار کے پہلے صفحے پر یہ الم ناک خبر تھی کہ شیخ الحدیث حضرت مولانا حافظ محمد عالم صاحب بانی جامعہ حنفیہ دودروازہ سیالکوٹ برطانیہ میں معمولی علالت کے بعد رحلت فرما گئے ہیں ان اللہ وانا الیہ راجعون۔ بعد میں معلوم ہوا کہ آپ اپنی نواسی کی شادی پر تشریف لے گئے تھے۔ راقم کوئی ظہر کے بعد سیالکوٹ حاضر ہو گیا۔ جامعہ حنفیہ سیالکوٹ کے گلی کوچے اور بازاروں میں ہر طرف اداسی ہی اداسی تھی صاحبزادگان اور علامہ مولانا حافظ فضل احمد صاحب جو بوقت رحلت ہی پاکستان آ گئے تھے ملاقات ہوئی برطانیہ سے آپ کی آمد کی کوئی حتمی تاریخ یا وقت معلوم نہ ہو سکا اور یہ امید اور انداز لیکر میں سفر پر روانہ ہو گیا۔ کہ مانچسٹر اتر کر ڈربی میں نماز جنازہ میں یقیناً حاضر ہو جاؤں گا۔ مانچسٹر ایئر پورٹ سے ساتھی کے ساتھ جلدی جلدی خطیب برطانیہ حضرت مولانا قاری خادم حسین صاحب کے مکان پر پہنچا تو پتہ چلا کہ جنازہ کل ہو گیا تھا اور آج پاکستان روانگی ہے۔ ڈربی رابطہ کیا تو پتہ چلا کہ اس وقت حضرت صاحب مانچسٹر ایئر پورٹ پر ہونگے یا ممکن ہے جہاز روانہ ہو گیا ہو اس میں شک نہیں کہ آپ کے اس سفر آخرت کے وقت ان کی زیارت سے محروم رہا۔

عزیزم بھائی حامد رضا صاحب آپ کا اللہ نبی حامی و ناصر ہو۔ رب ذوالجلال آپ کے عظیم والد گرامی کے قائم کردہ دارالعلوم پر آپ کے سارے خاندان پر اپنی اور اپنے محبوب کریم رؤف الرحیم کی رحمت کا سایہ رکھے آپ سب بھائی بہنوں کو حضرت کے دینی مشن کو بہتر سے بہتر طریقہ پر قائم دائم رکھنے کی توفیق رفیق اور ہر طرح کے ذرائع و اسباب عطا فرمائے۔ اور حضرت کے جملہ تلامذہ احباب و معتقدین اور متوسلین کو آپ کا دست و بازو بنائے آمین۔

یہ ناچیز خوب سمجھتا ہے کہ اس میں بولنے اور لکھنے کی صلاحیت نام کی کوئی چیز

نہیں البتہ محبت و عقیدت کی رو میں چھوٹا منہ اور بڑی بات کہنے کی جسارت کی ہے۔ اللہ کرے ناچیز کی یہ سطور طبع خاطر پر بار ثابت نہ ہوں۔

مناظر اسلام مولانا ابوالحامد محمد ضیاء اللہ قادری صاحب اشرفی ایڈیٹر ماہنامہ ماہ طیبہ سیالکوٹ

آفتاب اہل سنت ماہتاب طریقت استاذ الاساتذہ شیخ الحدیث علامہ حافظ محمد عالم صاحب بانی و مہتمم جامعہ حنفیہ دو دروازہ سیالکوٹ ریاست جموں کشمیر موضع رانجھن میں یکم شوال بروز پیر بمطابق اپریل ۱۹۲۷ء کو پیدا ہوئے۔ آپ کے والد ماجد کا نام حاجی شاہ محمد تھا۔ آپ کا گھرانہ شروع ہی سے مذہبی تھا۔ آپ کے جد امجد کی ساری زندگی میں کوئی نماز قضاء نہیں ہوئی۔ ساری عمر مسجد میں کبھی دنیاوی بات نہ کی۔ اگر اشد ضروری ہوتی تو مسجد سے باہر نکل کر کرتے۔ آپ کی والدہ ماجدہ تہجد گزار اور نہایت پارسا تھیں۔ خاندانی طور پر آستانہ عالیہ ڈھوڈا شریف ضلع گجرات سے تعلق تھا۔ عمدۃ الصالحین حضرت سید امیر قادری رحمۃ اللہ علیہ آف ڈھوڈا شریف سے آپ کے والدین کی بیعت تھی۔

ولادت کی خوشخبری

آپ کے والد صاحب کے ہاں اولاد ہوتی مگر وہ فوت ہو جاتی تھی۔ آپ کے گاؤں حضرت سید امیر رحمۃ اللہ علیہ دورہ پر تشریف لے گئے تو آپ کے والد صاحب نے حضرت صاحب سے عرض کیا کہ حضور دعا فرمائیں کہ اللہ تعالیٰ زندگی والا بیٹا عطا فرمائے۔ تو آپ نے ارشاد فرمایا کہ شاہ محمد! گورا نہیں تو سانولا رنگ والا ہی سہی تو اللہ تعالیٰ نے والدین کو محمد عالم عطا فرمایا۔ جو کہ بعد میں برصغیر میں دنیائے اہل سنت میں علم و فضل کا آفتاب بن کر چمکا۔ جن سے ہزاروں علماء اور حفاظ نے فیض حاصل کیا۔ حضرت

قبلہ شیخ الحدیث رحمۃ اللہ علیہ اکثر و بیشتر اپنی زبان سے خود یہ واقعہ سنایا کرتے تھے اور فرماتے تھے کہ میرا وجود حضرت سید امیر رحمۃ اللہ علیہ کی کرامت ہے۔ راقم الحروف کی تصنیف مشائخ قادریہ کی تقریظ جو حضرت قبلہ شیخ الحدیث رحمۃ اللہ علیہ نے اپنے دست مبارک سے تحریر فرمائی ہے اس میں بھی تحریر فرمایا ہے۔

حفظ قرآن

جب آپ نے ہوش سنبھالا تو آپ کے والد ماجد نے آپ کو آپ کے پھوپھا حافظ احمد دین صاحب کے پاس سیالکوٹ حفظ قرآن کے لئے چھوڑ دیا۔ آپ نے ساری زندگی رمضان المبارک کے مہینہ میں تراویح میں قرآن پاک سنایا۔ آپ کو قرآن پاک کی منزل خوب یاد تھی۔

علامہ نبی بخش حلوائی کی خدمت میں

مفسر قرآن علامہ نبی بخش حلوائی قصوری ثم لاہوری رحمۃ اللہ علیہ جو کہ فخر پنجاب علامہ غلام دستگیر قصوری رحمۃ اللہ علیہ کے ارشد تلامذہ میں سے تھے۔ علامہ حلوائی رحمۃ اللہ علیہ کا ریاست جموں و کشمیر میں دورہ ہوتا تھا۔ آپ کے گاؤں کئی کئی دن قیام ہوتا تھا۔ آپ کی نگاہ ولایت دیکھ رہی تھی کہ یہ حافظ محمد عالم دنیائے اہل سنت کا آفتاب بن کر چمکے گا۔ آپ کے والد ماجد صاحب سے فرمایا، شاہ محمد! حافظ محمد عالم مجھے دے دو کہ میں اسے عالم بنا دوں گا۔ آپ کے والد صاحب نے آپ کو ان کے ہمراہ لاہور بھیج دیا۔

لاہور میں آمد

علامہ نبی بخش حلوائی رحمۃ اللہ علیہ نے لوہاری دروازہ کے سامنے کوٹوالی تھانہ کے

ساتھ دو منزلی مسجد میں مدرسہ قائم کیا تھا۔ آپ وہاں طلباء کو پڑھاتے تھے۔ آپ نے درس نظامی کی ابتدائی کتابیں وہاں ان سے پڑھیں آپ کے ساتھیوں میں اس وقت علامہ حلوانی کے متبنی الحاج میاں باغ علی صاحب، علامہ محمد اقبال فاروقی، مولانا صوفی غلام حسین صاحب گوجروی، صاحبزادہ پیر محمد اسلم شاہ صاحب سجادہ نشین علی پور شریف وغیرہ ہم تھے۔ علامہ حلوانی رحمۃ اللہ علیہ ضعیف العمر تھے۔ آپ کی بینائی بھی اب بہت کم ہو گئی تھی۔ آپ کی توجہ حضرت شیخ الحدیث رحمۃ اللہ علیہ پر خصوصی تھی۔

دارالعلوم حزب الاحناف لاہور میں داخلہ

علامہ حلوانی رحمۃ اللہ علیہ خود شیخ الحدیث رحمۃ اللہ علیہ کو اہل سنت و جماعت کے مرکزی دارالعلوم حزب الاحناف لاہور میں مفتی اعظم پاکستان علامہ ابوالبرکات سید احمد شاہ صاحب قادری رضوی اشرفی رحمۃ اللہ علیہ کے سپرد کیا، بقیہ کتب آپ نے وہاں پڑھیں۔ اس وقت وہاں استاذ العلماء علامہ محمد مہر دین صاحب رحمۃ اللہ علیہ اور استاذ العلماء علامہ مفتی محمد حسین نعیمی رحمۃ اللہ علیہ بھی مدرس تھے۔ دورہ حدیث شریف شیخ التفسیر علامہ ابوالبرکات سید احمد شاہ صاحب رحمۃ اللہ علیہ سے کیا۔ ۱۹۴۸ء کو ان کی دستار فضیلت امیر ملت سید جماعت علی شاہ صاحب رحمۃ اللہ علیہ محدث علی پوری اور دیگر اکابر مشائخ عظام کے ہاتھوں ہوئی۔

حزب الاحناف میں تدریس

حضرت قبلہ شیخ الحدیث علیہ الرحمۃ جب فارغ التحصیل ہوئے تو شیخ التفسیر علامہ سید ابوالبرکات سید احمد شاہ صاحب علیہ الرحمۃ نے آپ کو دارالعلوم حزب الاحناف میں تدریس کی خدمات سونپ دیں۔ چنانچہ آپ نے ۱۹۴۹ء سے ۱۹۵۳ء تک دارالعلوم

حزب الاحناف میں پڑھایا۔

اس دور میں جن حضرات نے اکتساب کیا ان میں سے چند ایک کے اسماء گرامی یہ ہیں۔ پیر طریقت علامہ الحاج محمد ارشاد حسین صاحب نوری علیہ الرحمۃ چورہ شریف پیر طریقت الحاج خواجہ محمد معصوم صاحب علیہ الرحمۃ موہری شریف استاذ العلماء علامہ مفتی محمد عبدالقیوم صاحب ہزاروی ناظم اعلیٰ تنظیم المدارس پاکستان استاذ العلماء علامہ محمد علی صاحب علیہ الرحمۃ بانی جامعہ رسولیہ شیرازیہ لاہور خطیب پاکستان علامہ الہی بخش قادری لاہور زینت القراء قاری غلام رسول صاحب لاہور مولانا محمد صدیق صاحب نقشبندی سانگلہ ہل مولانا مفتی حبیب اللہ صاحب کامونکی خطیب اسلام مولانا سید محمد یعقوب شاہ صاحب رضوی علیہ الرحمۃ پھالیہ وغیرہم ہیں۔

جامعہ نعیمیہ لاہور

استاذ العلماء علامہ مفتی محمد حسین صاحب نعیمی علیہ الرحمۃ نے دارالعلوم حزب الاحناف سے تدریس چھوڑ کر علیحدہ دارالعلوم جامعہ نعیمیہ گڑھی شاہولاہور کی بنیاد رکھی تو حضرت شیخ الحدیث علیہ الرحمۃ بھی اس کی تعمیر و ترقی میں مفتی صاحب علیہ الرحمۃ کے ساتھ تھے۔

جامعہ نعیمیہ لاہور میں آپ نے ۱۹۵۲ء سے لے کر ۱۹۵۶ء تک تدریس فرمائی۔

لاہور میں خطابت اور بیعت

لاہور میں قیام کے دوران آپ اکبری منڈی ایک جامع مسجد میں خطابت و امامت کے فرائض سرانجام دیتے تھے۔ اس دوران مولانا حافظ نذیر احمد صاحب مولانا حافظ حکیم محمد بلال صاحب اور مولانا محمد بشیر فیضی مرحوم اور مولانا حافظ قاری محمد علی صاحب

قادری نے آپ سے اکتساب فیض کیا۔

وہاں پر حکیم عبدالطیف صاحب فیضی ایک صوفی منش کا مطب تھا۔ حکیم صاحب کی غوث زماں پیر سید فیض محمد شاہ صاحب قندھاری علیہ الرحمۃ سے بیعت تھی۔ ان کا قیام شاہدرہ لاہور تھا۔ آپ نے وہاں جانا شروع کر دیا۔ آپ کا ورع، زہد، تقویٰ اور علم دوستی سے آپ بہت متاثر ہو کر ان کے دست اقدس پر بیعت کا شرف حاصل کیا۔ حضرت شیخ الحدیث علیہ الرحمۃ اکثر و بیشتر مواقع پر حضرت قندھاری علیہ الرحمۃ کی باتیں بڑی محبت اور عقیدت سے سنا تے تھے۔ بعض اوقات آپ کی وجدانی کیفیت ہو جاتی تھی۔

آخری دور میں تو آپ بڑے اہتمام سے فیض آباد شریف، تاندلیا نوالہ ضلع فیصل آباد حاضری دیتے تھے اور راقم الحروف بھی آپ کے ارشاد کے مطابق ہر سال آپ کے ہمراہ حاضری دیا کرتا تھا۔ انشاء اللہ المولیٰ جب تک صحت اور زندگی نے ساتھ دیا اپنے استاد محترم مربی قبلہ شیخ الحدیث علیہ الرحمۃ کے پیر خانہ فیض آباد شریف میں عرس مقدس پر حاضری اب قبلہ شیخ الحدیث علیہ الرحمۃ کی طرف سے بھی دیا کرے گا۔ خواہ آستانہ سے دعوت آئے یا نہ آئے۔

آستانہ عالیہ فیض پیر قندھاری کے سجادہ نشین پیر طریقت حضرت قبلہ الحاج حسین علی شاہ صاحب زید مجدہ بھی فقیر پر شیخ الحدیث علیہ الرحمۃ کے واسطے سے بہت شفقت فرماتے ہیں۔ قبلہ شیخ الحدیث علیہ الرحمۃ بھی آستانہ عالیہ پر فقیر کی حاضری سے بہت خوش ہوتے تھے اور تقریر بڑے ذوق سے سنتے تھے اور دعائیں دیتے تھے۔

خلافت

قبلہ شیخ الحدیث علیہ الرحمۃ کو پیر طریقت حضرت سید حسین علی شاہ صاحب

دامت برکاتہم العالیہ سجادہ نشین دربار عالیہ پیر قندھاری تاندلیا نوالہ شریف اور شہنشاہ ولایت حضرت پیر سید علی حسین شاہ صاحب سجادہ نشین دربار عالیہ لاثانیہ علی پور سیداں شریف ضلع نارووال سے خلافت حاصل تھی۔

سیالکوٹ آمد

قبلہ شیخ الحدیث علیہ الرحمۃ کے والدین اور برادران سب ہی سیالکوٹ قیام پذیر تھے۔ آپ کی زندگی پہلے پڑھتے پھر پڑھاتے لاہور میں گزر رہی تھی۔ آپ کی والدہ ماجدہ اکثر آپ سے سیالکوٹ میں قیام کرنے کا فرماتی تھیں۔ والدہ ماجدہ کی خواہش کو مد نظر رکھتے ہوئے سیالکوٹ شہر آ گئے۔

جامعہ عبدالحکیم کی بنیاد

سیالکوٹ شہر کی مشہور مذہبی شخصیت شیخ العلماء علامہ محمد یوسف صاحب علیہ الرحمۃ کو سیالکوٹ میں دینی مدرسہ کے اجراء کا مشورہ دیا۔ جس کو علامہ محمد یوسف صاحب علیہ الرحمۃ نے بہت سراہا۔ چنانچہ مرکزی جامع مسجد علامہ عبدالحکیم علیہ الرحمۃ تحصیل بازار میں آپ نے ۱۹۵۶ء میں جامعہ عبدالحکیم کی بنیاد رکھی۔ دارالعلوم جامعہ عبدالحکیم کے قیام کی شہرت ضلع بھر میں ہو گئی اور سیالکوٹ اور ضلع سیالکوٹ سے طلباء نے دارالعلوم میں داخلہ لیا۔ شیخ الحدیث علیہ الرحمۃ کو اللہ تعالیٰ نے جو تدریسی صلاحیت عطا فرمائی تھی اس سے اپنے بیگانے بھی معترف ہیں۔ تھوڑے سے عرصے میں دارالعلوم جامعہ عبدالحکیم کی علاقہ بھر میں شہرت ہو گئی۔

شہر کی جامع مسجد

جنرل محمد ایوب مرحوم کے دور میں جب محکمہ اوقاف بنا تو اس دور میں سیالکوٹ

دردروازہ کو محکمہ اوقاف نے اپنی تحویل میں لے لیا۔ کیونکہ وہ مسجد میں بازار میں تھی اور کافی تعداد میں اس کی دکانیں تھیں۔ وہاں کی مسجد کمیٹی کے ممبران الحاج محمد باقر صاحب مرحوم، الحاج محمد دین صاحب مرحوم اور دیگران کے ساتھی جو کہ حضرت امیر ملت محدث علی پوری علیہ الرحمۃ کے مریدین تھے۔ شیخ العلماء علامہ محمد یوسف صاحب علیہ الرحمۃ کے پاس حاضر ہوئے کہ دارالعلوم اگر جامع مسجد دردروازہ میں منتقل ہو جائے تو ہو سکتا ہے کہ محکمہ اوقاف اسے واگذار کر دے اور مسجد کی دکانوں کے کرایہ سے دارالعلوم کے چلانے میں بھی سہولت ہو جائے گی۔ علامہ محمد یوسف صاحب علیہ الرحمۃ اس سے متفق ہو گئے۔

جامعہ حنفیہ دردروازہ

تقریباً ۱۹۵۹ء کو دارالعلوم جامعہ عبدالحکیم جامع مسجد دردروازہ منتقل ہو گیا قبلہ شیخ الحدیث علیہ الرحمۃ نے اس کا نام جامعہ حنفیہ رکھا جو کہ تا حال اس جامع مسجد دردروازہ میں اہل سنت و جماعت کا مرکزی دارالعلوم ہے جس کا ملک پاکستان کے علاوہ بیرون ممالک میں ایک بلند پایہ دارالعلوم میں شمار ہوتا ہے۔ شیخ الحدیث علیہ الرحمۃ نے اپنی ساری صلاحیتیں دارالعلوم جامعہ حنفیہ پر صرف فرمادیں۔ الحمد للہ رب العالمین اللہ کے فضل سے اس دارالعلوم سے حضرت شیخ الحدیث علیہ الرحمۃ کا فیضان دنیا بھر میں پہنچا ہے اور تاقیامت جاری رہے گا۔ انشاء اللہ۔

حضرت شیخ الحدیث علیہ الرحمۃ نے اپنی ساری زندگی اسلام کی تبلیغ کے لئے وقف فرمادی تھی۔ آپ جامع شخصیت تھے۔ اسلامی تعلیمات کی روشنی میں آپ کی زندگی کا مطالعہ کیا جائے تو ہر لحاظ سے ایک نفیس ترین شخصیت تھے۔ ان سے ملنے والا ہر شخص ان کو اچھے لفظوں میں یاد کرے گا۔ آپ کا اخلاق بلند تھا کہ کوئی بھی ہو اس سے خوش اخلاقی سے پیش آتے۔ کوئی آپ کی خدمت میں حاضر ہوتا تو بغیر تواضع کے نہ جانے

دیتے۔ مسافر، غریب کا بہت زیادہ اکرام فرماتے۔ جہاں تک ہو سکتا اس کی مدد فرماتے اور حوصلہ افزائی فرماتے۔ راقم الحروف نے اپنی زندگی میں ایسا مشفق و مہربان نہیں دیکھا۔ تلامذہ کی تعلیم و تربیت پر بہت توجہ دیتے۔ دنیا اور دنیاوی معاملات میں ان کی مخلصانہ رہنمائی فرماتے۔ ان کے دکھ اور تکلیف کو سمجھتے اور مفید مشوروں سے نوازتے۔ اپنے تلامذہ سے بھی بہت اخلاق اور شفقت سے پیش آتے۔ ان کا اکرام فرماتے کہ طالب علم از حد متاثر ہوتا۔ تلامذہ کو دین اور مسلک حق اہل سنت و جماعت کی مخلصانہ انداز سے تبلیغ کرنے کی تلقین فرماتے۔

حضرت قبلہ شیخ الحدیث علیہ الرحمۃ نے سیالکوٹ میں مسلک حق اہل سنت و جماعت کی جس انداز سے تبلیغ فرمائی ہر ذی شعور ان کی داد دیئے بغیر نہیں رہ سکے گا۔ اہل سنت و جماعت کا کوئی فرد بھی دنیا سے رخصت ہوا تو گھر والوں کو یہی خواہش ہوتی تھی کہ نماز جنازہ قبلہ شیخ الحدیث علیہ الرحمۃ ہی پڑھائیں۔

تبلیغ کا انداز

جنازہ کے بعد یا پہلے آپ قرآن و حدیث کی روشنی میں نماز جنازہ موت اور مسلمان کو زندگی کیسی گزارنی چاہئے مرنے کے بعد کیا ہوتا ہے، مسلمان مردوں کو فائدہ کیسے پہنچتا ہے، عالم برزخ کے حالات مردے سنتے ہیں کہ نہیں، نماز جنازہ وغیرہم پر جو کہ اصلاحی اور اعتقادی ہوتے تھے خوب شرح و بسط کے ساتھ مدلل انداز میں بیان فرماتے تھے۔ جنازہ میں ہر مکتب فکر کے لوگ ہوتے تھے ان تک مسلک اہل سنت کی حقانیت کی آواز پہنچانے کے لئے آپ نے اس طریقہ کو شروع فرمایا۔

ختم شریف

اسی طرح تیجہ دسواں اور چالیسواں وغیرہم کے ایصالِ ثواب کی محافل پر بھی

آپ نے وعظ و نصیحت کا سلسلہ شروع فرمایا۔ جس میں آپ قرآن و حدیث کی روشنی میں ان مسائل پر نہایت پر مغز بیان فرماتے تھے اور مخالفین کے الزامات اور اعتراضات کے جواب بڑے ہی احسن طریقہ سے دیتے تھے۔ ان مواقع پر آپ نے جو تبلیغ کا انداز شروع فرمایا اس کی افادیت سے متاثر کئی مقامات پر علماء کرام نے اس سلسلہ کو شروع فرمایا۔

درس قرآن

حضرت قبلہ شیخ الحدیث علیہ الرحمۃ نے ۱۹۵۶ء سے لے کر ۱۹۹۹ء تک تقریباً پینتالیس سال جامعہ حنفیہ دو دروازہ میں نماز فجر کے بعد درس قرآن دیا۔ موسم کیا بھی ہو آپ درس قرآن کے لئے گھر سے مسجد میں تشریف لاتے اور درس قرآن دیتے۔ آپ کا درس قرآن سننے کے لئے سیالکوٹ شہر کے دور دراز محلوں سے لوگ بڑے شوق سے شرکت فرماتے۔

آپ درس قرآن میں علم کے موتی بکھیرتے، آپ کا درس قرآن سننے والا دینی مسائل کو اچھی طرح سمجھتا تھا۔ آپ کا بیان علمی ہوتا مگر اس عام فہم انداز میں اس طرح بیان فرماتے کہ کم علم لوگ بھی بڑی اچھی طرح سے سمجھتے تھے۔

دارالعلوم جامعہ حنفیہ

ملک پاکستان کے مرکزی دارالعلوم جو ہیں ان میں اس کا شمار ہوتا ہے۔ جس میں اقامتی طلباء کی ایک بڑی تعداد ہے مگر آپ نے کوئی سفیر مقرر نہیں فرمایا۔ آپ متوکل مزاج تھے۔ جب کبھی چندے کی مہم کا کوئی شاگرد یا عقیدت مند مشورہ دیتا تو آپ فرماتے بس اللہ تعالیٰ سے دعا فرمائیں۔ ساری زندگی آپ کا یہی انداز رہا۔ مدرسہ کے لئے چندہ کی مہم کے لئے نہ کبھی جلسہ کیا اور نہ ہی کبھی کسی جلسہ میں اعلان فرمایا اور نہ ہی

.....
 رغبت دلائی۔ آخر دم تک آپ کی دعا برکت سے یہ سلسلہ چلتا رہا اور انشاء اللہ چلتا رہے گا۔ آپ اگر چاہتے تو سیالکوٹ شہر میں وسیع و عریض جگہ لے کر دارالعلوم کی عظیم الشان عمارت تعمیر کروا سکتے تھے بلکہ اکثر تلامذہ اور عقیدتمندوں نے بارہا مرتبہ مشورہ دیا مگر آپ کو جامعہ مسجد دو دروازہ سے اتنا قلبی لگاؤ تھا۔ اسی مسجد کے اوپر ہی دارالعلوم کے لئے عمارت تعمیر کرواتے رہے جو آج چار منزلہ عمارت ہے جو کہ آپ کی کوشش اور توجہ کا نتیجہ ہے۔ آپ نے اپنی صحت اور آرام کی پرواہ کئے بغیر درس و تدریس کو اہمیت دی۔

شعبہ افتاء

ضلع بھر سے لوگ آپ کے پاس استفتاء کے لئے حاضر رہتے۔ دن رات یہ سلسلہ جاری رہتا مگر آپ ہر ایک سے بڑے خوش اخلاقی سے پیش آتے۔ قرآن و حدیث کی روشنی میں بڑے بڑے مشکل مسائل آپ نے حل فرمائے۔ شریعت مطہرہ کے مسائل میں آپ کسی بڑی سے بڑی شخصیت کی پرواہ نہ فرماتے تھے۔ جو مسئلہ ہوتا بلا جھجک بیان فرماتے۔

تحریک ختم نبوت

۱۹۵۳ء میں جب تحریک ختم نبوت چلی تو آپ اس وقت لاہور دارالعلوم حزب الاحناف میں پڑھاتے تھے۔ آپ نے اس وقت تحریک میں حصہ لیا۔ جس کی پاداش میں حکومت نے آپ کو جیل بھیجا۔

تحریک نظام مصطفیٰ ﷺ

بھٹو دور میں جب تحریک نظام مصطفیٰ ﷺ چلی تو سیالکوٹ میں آپ نے اس

کی سرپرستی فرمائی جلوسوں میں شرکت فرمائی اور حکومت کے خلاف تقاریر کیں۔ حالانکہ آپ محکمہ اوقاف کے خطیب تھے۔ مگر آپ نے کبھی بھی محکمہ اوقاف کی ملازمت کی پرواہ نہ فرمائی۔ تحریک نظام مصطفیٰ ﷺ کی خاطر کسی کی بھی پرواہ نہ فرمائی اور نظام مصطفیٰ ﷺ کے نفاذ کے لئے بہت کوشش فرمائی۔ تحریک کے سلسلے میں سیالکوٹ کے ایک جلوس کی قیادت فرما رہے تھے کہ شہر کے چوک علامہ اقبال میں انتظامیہ نے جلوس پر فائرنگ کر دی آپ اس میں شدید زخمی ہوئے۔ آپ کے پاؤں اور ہاتھ پر گولی لگی۔

جمعیت علماء پاکستان

جو کہ اہل سنت و جماعت کی سیاسی تنظیم ہے اس میں آپ مرکزی شخصیت کے حامل تھے۔ جمعیت علماء پاکستان کے تقریباً ہر اجلاس میں وہ جہاں کہیں بھی ہوتا اس میں شرکت فرماتے۔ بڑی کانفرنس میں ملازمت کی پرواہ کئے بغیر شرکت فرماتے اور اکثر و بیشتر مقامات پر آپ کی تقریریں بھی ہوتیں۔ ٹوبہ ٹیک سنگھ کی سنی کانفرنس، رائے ونڈ میں میلاد مصطفیٰ ﷺ کانفرنس میں آپ کی زیر قیادت قافلے گئے۔ آپ خود بھی شریک ہوئے۔

الیکشن میں حصہ

جمعیت علمائے پاکستان نے پہلی مرتبہ ۱۹۷۰ء میں الیکشن لڑنے کا اعلان کیا تو سیالکوٹ شہر کی قومی اسمبلی کی سیٹ پر آپ نے الیکشن لڑا اور سوشلزم کے خلاف ایسی تحریک چلائی کہ پورے ملک پاکستان میں تمام جمعیت علماء پاکستان کے امیدواروں میں سب سے زیادہ ووٹ آپ نے حاصل کئے۔

جماعت اہل سنت

اہل سنت و جماعت کی مذہبی تنظیم اہل سنت کے مرکزی رہنما تھے۔

سنی جہاد کو نسل

سنی جہاد کو نسل جو کہ آزاد کشمیر میں اہل سنت و جماعت کی تنظیم ہے۔ آپ اس کے بانیوں میں سے تھے۔ جہاد کشمیر کے سلسلے میں آپ کی کوشش ایک یادگار ہے۔ آپ اس کے مرکزی نائب امیر تھے۔ الغرض حضرت قبلہ شیخ الحدیث علیہ الرحمۃ کی شخصیت اسلاف کی یادگار تھے اور آپ خود ہی ایک جماعت تھے۔

آپ کے تلامذہ کا سلسلہ بہت وسیع ہے۔ جو ملک پاکستان، آزاد کشمیر، برطانیہ، امریکہ اور مشرق وسطیٰ میں دین اسلام کی تبلیغ اور مسلک حق اہل سنت و جماعت کی اشاعت میں مصروف عمل ہیں۔

آپ کے کچھ تلامذہ کے اسماء گرامی کا تذکرہ کچھ پہلے کیا جا چکا ہے اور چند حضرات کے نام درج کئے جاتے ہیں۔

پیر طریقت حضرت الحاج حافظ حیدر شاہ صاحب سجادہ نشین ڈھوڈا شریف گجرات، استاد العلماء حضرت الحاج صاحبزادہ پیر محمد حبیب الرحمن صاحب قادری نقشبندی سجادہ نشین ڈھانگری شریف بانی و مہتمم حیات العلوم صفۃ الاسلام بریڈ فورڈ، استاذ العلماء علامہ حافظ محمد یونس صاحب جماعتی (مدینہ طیبہ)، مولانا محمد شریف صاحب رضوی (آکسفورڈ برطانیہ) مولانا حافظ قاری محمد افتخار علی علیہ الرحمۃ (کھاریاں گجرات) مولانا قاری محمد زماں صاحب قادری (والسل، برطانیہ)، مولانا حافظ محمد یوسف صاحب قادری (ٹانڈہ)، مولانا حافظ محمد شریف صاحب قادری (فیصل آباد)، مولانا حافظ محمد صدیق صاحب (شاکٹن برطانیہ) مولانا صاحبزادہ محمد افضل صاحب نقشبندی (برمنگھم، برطانیہ)، مولانا حافظ عبدالستار صاحب (مدینہ منورہ)، مولانا حافظ محمد نصر اللہ صاحب (مدینہ طیبہ)، علامہ صوفی محمد اکرم صاحب نقشبندی (گوجرانوالہ)، مولانا محمد صدیق

صاحب (ابوظہبی) 'مولانا حافظ محمد یعقوب صاحب (ابوظہبی) 'مولانا حافظ احسان صاحب (ابوظہبی) 'مولانا حافظ محمد یعقوب صاحب نقشبندی 'مولانا حافظ قاری محمد حنیف صاحب نقشبندی 'مولانا قاری محمد یعقوب صاحب قادری مدرس ڈھوڈا شریف 'مولانا قاری محمد رفیق صاحب مدرس ڈھوڈا شریف 'پروفیسر عبدالعزیز صاحب فتح جنگ 'استاذ العلماء علامہ مولانا خواجہ الطاف محی الدین صاحب مہتمم جامعہ قادریہ سیالکوٹ 'استاذ العلماء علامہ حافظ غلام حیدر صاحب خادمی مہتمم جامعہ نعمانیہ سیالکوٹ 'استاذ العلماء علامہ سید نذیر حسین شاہ صاحب مہتمم جامعہ محمدیہ غوثیہ سیالکوٹ کینٹ 'استاذ العلماء علامہ حافظ خداداد صاحب قادری خطیب ولسل (برطانیہ) 'خطیب پاکستان علامہ صاحبزادہ عطاء المصطفیٰ صاحب جمیل کوٹلی لوہاراں 'مبلغ اسلام علامہ قاری محمد علی اکبر صاحب قادری نعیمی خطیب لندن (برطانیہ) 'مبلغ اسلام صاحبزادہ سید اشتیاق حسین شاہ صاحب کھروٹہ سیداں خطیب لندن (برطانیہ) 'مبلغ اسلام علامہ قاری رضاء المصطفیٰ صاحب جمیل آکسفورڈ (برطانیہ) 'مبلغ اسلام مولانا حافظ نور الدین صاحب جمیل بیڈ فورڈ (برطانیہ) 'استاذ العلماء حضرت علامہ مفتی محمد خان قادری صاحب لاہور علامہ مفتی غلام مصطفیٰ صاحب قادری 'مولانا صوفی دوست محمد صاحب سیالکوٹ 'استاذ العلماء علامہ مفتی عبدالقیوم ہزاروی صاحب ناظم اعلیٰ تنظیم المدرس پاکستان مہتمم جامعہ نظامیہ لاہور خطیب پاکستان مولانا علامہ الہی بخش قادری ضیائی صاحب لاہور زینت القراء قاری غلام رسول صاحب لاہور 'مولانا سید یعقوب شاہ صاحب علیہ الرحمۃ پھالیہ 'استاذ العلماء مولانا محمد علی صاحب مرحوم مہتمم جامعہ رسولیہ شیرازیہ لاہور 'مولانا حافظ مفتی نذیر احمد صاحب قادری ضلع مفتی مظفر آباد (آزاد کشمیر) 'پروفیسر صدیق اکبر صاحب لاہور 'مولانا محمد صادق قادری صاحب فیصل آبادی 'مولانا قاری محمد علی صاحب خطیب دربار عالیہ ڈھوڈا شریف 'علامہ حافظ نذیر احمد عزیز صاحب 'مولانا حافظ محمد صادق ضیاء صاحب 'مولانا صوفی محمد

سعید احمد مجددی صاحب خطیب ساہووالہ، مولانا قاری لہر اسب علی صاحب کھاریاں، مولانا سید محمد شفیق شاہ صاحب چکوال، مولانا محمد بشیر احمد صاحب چکوال، مولانا حافظ محمد بلال صاحب فیضی سیالکوٹ، مولانا محمد بشیر صاحب فیضی لاہور، راقم الحروف محمد ضیاء اللہ قادری اشرفی۔ ان کے علاوہ سینکڑوں ان کے شاگردان رشید ہیں معذرت کے ساتھ ان کے نام درج نہیں کئے جاسکے۔

برطانیہ میں آمد

آپ کے دو داماد مبلغ اسلام حضرت علامہ حافظ فضل احمد صاحب قادری خطیب مرکزی جامع مسجد ڈربی، مجاہد اسلام حضرت مولانا حافظ قاری علی محمد صاحب قادری پٹیر برو، برطانیہ میں دینی اور مسلکی تبلیغی خدمات سرانجام دے رہے ہیں۔ مولانا حافظ فضل احمد صاحب قادری کی صاحبزادی یعنی آپ کی نواسی کی ۱۱ جولائی کو شادی کی تقریب تھی۔ آپ اپنی نواسی کے نکاح پڑھانے کے سلسلہ میں برطانیہ تشریف لے گئے۔ ان کے ساتھ ان کے صاحبزادہ علامہ محمد حامد رضا صاحب قادری ناظم اعلیٰ دارالعلوم جامعہ حنفیہ دو دروازہ سیالکوٹ بھی تھے۔

آپ کا ارادہ تھا کہ نواسی کے نکاح کے بعد حرمین شریفین حاضری ہوگی اور عمرہ شریف کی سعادت حاصل کر کے واپس سیالکوٹ آجاؤں گا۔ نکاح کے بعد آپ نے فرمایا کہ میرے عمرہ کا پروگرام بناؤ۔ یعنی اب وہاں حاضری دے کر پاکستان جانا چاہتا ہوں۔ علامہ حافظ فضل احمد صاحب قادری نے کوشش فرمائی مگر سعودی ایمپیس نے وزیٹرز کے لئے عمرہ کے ویزہ پر پابندی لگادی۔

حضرت صاحبزادہ علامہ حامد رضا صاحب قادری نے عرض کیا حضرت ماہ رمضان شریف میں پاکستان سے عمرہ شریف کا پروگرام کریں گے تو فرمایا بہت اچھا کہ

مسجد نبوی شریف میں اعتکاف کی سعادت حاصل ہوگی۔

پاکستان واپسی کے لئے ۱۳ اگست کی سیٹ OK کرا لی گئی مگر ۵ اگست بروز پیر آپ اچانک علیل ہو گئے اور ۸ اگست کو ڈربی کے ہسپتال میں ڈاکٹروں کے مشورہ سے داخل کر دیا گیا۔ ڈاکٹر نے علاج میں بہت کوشش کی مگر کوئی کوشش کارگر نہ ہوئی کیونکہ پیارے مصطفیٰ صلی اللہ کے دین کے ایک عظیم مبلغ اور پیارے مصطفیٰ صلی اللہ کے ایک عاشق صادق اور شریعت مطہرہ کی ساری عمر اشاعت کرنے والی عظیم شخصیت ہزار ہا علماء اور حفاظ کو دین کا سپاہی بنانے والا آفتاب اہل سنت ماہتاب طریقت، علم و عمل کے مجسم، شیخ الحدیث علامہ حافظ محمد عالم ۸ جمادی الاولیٰ ۱۴۲۰ھ بمطابق ۲۰ اگست ۱۹۹۹ء برطانیہ کے وقت کے مطابق صبح ۵ بجے فجر کے وقت اور پاکستانی وقت کے مطابق بجے رات اپنے اعزاء اقربا، تلامذہ اور ہزار ہا عقیدت مندوں کو داغ مفارقت دے کر کلمہ طیبہ پڑھتے ہوئے اپنے خالق حقیقی سے جا ملے۔ انا للہ وانا الیہ راجعون۔

آپ کے انتقال کے وقت آپ کے صاحبزادہ علامہ حامد رضا صاحب قادری، داماد علامہ حافظ فضل احمد صاحب قادری، آپ کی صاحبزادی آپ کے نواسے اور نواسیاں آپ کے پاس تھے اور وہ سورۃ یسین کی تلاوت کر رہے تھے۔

حضرت شیخ الحدیث علیہ الرحمہ کے انتقال کی خبر پورے برطانیہ میں آنا فانا پھیل گئی۔ آپ ہزار ہا علماء کرام اور حفاظ کرام کے استاد تھے۔ آپ نے قریباً ۵۱ سال دینی علوم کی تدریس فرمائی۔ آپ کی مشفقانہ کوشش کا نتیجہ ہے۔ کہ بڑے کام کے علماء کرام انہوں نے تیار کر کے قوم کو دیئے۔ جو آج تک ملک پاکستان اور بیرون ملک تبلیغ دین کا کام کر رہے ہیں۔

غسل مبارک

حضرت قبلہ شیخ الحدیث علیہ الرحمہ کو غسل دینے کی سعادت راقم الحروف کو اور ان کے داماد قاری علی محمد صاحب قادری آپ کے تینوں نواسوں مولانا فضل محمد صاحب۔ محمد فیضان صاحب۔ محمد عمر صاحب اور آپ کے عزیز افتخار احمد صاحب کو حاصل ہوئی۔ آپ کا چہرہ مبارک نورانی تھا۔ ایسے محسوس ہوتا تھا کہ تبسم فرما رہے ہیں۔ جسم نرم و نازک تھا۔ آخری دیدار کرنے والے حضرات بھی اس کی گواہی دیتے ہیں۔

نشان مرد مومن باتو گویم

چوں مرگ آید تبسم بر لب اوست

برطانیہ میں نماز جنازہ

برطانیہ میں آپ کی نماز جنازہ میں سینکڑوں علماء کرام مشائخ عظام اور حفاظ کرام کے علاوہ ہزاروں عامتہ المسلمین نے شرکت کی۔ برطانیہ کی تاریخ میں یہ بہت بڑا جنازہ تھا۔ برطانیہ میں آپ کی نماز جنازہ آپ کے شاگرد رشید پیر طریقت علامہ الحاج صاحبزادہ پیر محمد حبیب الرحمن صاحب محبوبی نقشبندی قادری سجادہ نشین دربار عالیہ ڈھانگری شریف آزاد کشمیر بانی ادارہ حیاة العلوم صفۃ السلام بریڈ فورڈ (برطانیہ) نے پڑھائی۔

پاکستان میں آپ کے انتقال کی خبر آنا فانا پہنچ گئی۔ دنیائے اہل سنت پر افسردگی کا عالم طاری ہو گیا۔ کہ ہم سے دنیائے اہل سنت کی ایک عظیم اور مخلص ترین شخصیت ہمیشہ کے لئے جدا ہو گئی۔

لاہور ایئر پورٹ

لاہور ایئر پورٹ پر سینکڑوں آپ کے عقیدت مند پہنچ گئے اور لاہور سے ہی جلوس کی شکل میں آپ کا جنازہ سیالکوٹ لایا گیا۔ ہر عاشق رسول اشک بار تھا۔ کہ قریباً

نصف صدی جس شخصیت نے اپنے پیارے آقا علیہ الصلوٰۃ والسلام کی حدیث شریف پڑھائی اور قرآن پاک کا درس دیا۔ کا جنازہ ہے۔

عاشق کا جنازہ ہے ذرا دھوم سے نکلے

آپ کے تلامذہ عقیدت مند اور اسلام کا ذوق رکھنے والوں کی ہچکیاں بندھ گئیں۔ لاکھوں کی تعداد میں لوگ آپ کا آخری دیدار کرنے کے لیے جمع ہوئے تھے۔

سیالکوٹ میں نماز جنازہ

سیالکوٹ کی تاریخ میں اتنا بڑا جنازہ سیاسی نہ مذہبی کسی شخصیت کا بھی نہیں ہوا سیالکوٹ میں آپ کی نماز جنازہ آپ کے شاگرد رشید پیر طریقت الحاج صاحبزادہ پیر حیدر شاہ صاحب قادری سجادہ نشین دربار عالیہ غوثیہ ڈھوڈا شریف گجرات نے پڑھائی۔

آخری آرام گاہ

اڑتیس سال کا ایک طویل عرصہ جہاں پر آپ نے قال اللہ وقال الرسول کی صدائیں بلند فرمائیں۔ اور ہزار ہا علماء اس آواز کو دنیا میں کونے کونے میں پہنچانے کے لئے تیار فرمائے۔ جہاں آپ کی یادگار اہل سنت و جماعت کی عظیم درس گاہ جامعہ حنفیہ دو دروازہ ہے۔ وہاں آپ کی آخری آرام گاہ بنائی گئی۔ آج وہ شیخ الحدیث جو اس دارالعلوم اور جامع مسجد میں قرآن و حدیث کا درس دیتے تھے۔ اور لوگوں کو اللہ اور رسول کے ارشادات سناتے تھے۔ اب وہاں آرام فرما ہو کر قرآن و حدیث سن رہے ہیں۔ اور خوش ہو رہے ہیں کہ میں نے ساری زندگی جو محنت کی تھی اور جو علماء تیار کئے تھے وہ میرے اس مشن کو جاری رکھے ہوئے ہیں۔

مسند نشین

آپ کے لخت جگر نور نظر علامہ صاحبزادہ محمد حامد رضا صاحب کو اپنے مشن کو آگے بڑھانے اور جاری و ساری رکھنے کے لئے آپ نے اپنی حیات مبارکہ میں ہی جامعہ حنفیہ دو دروازہ کی نظامت کے فرائض اپنی نگرانی میں سپرد فرما دیئے۔ اور مسند تدریس پر بھی ان کو بٹھا دیا تھا۔ ان کا جانشین اور اس عظیم یادگار جامعہ حنفیہ کا مہتمم اور عظیم منصب کا امین ان کو مقرر کیا گیا ہے۔

اے رب کریم۔ اپنے حبیب پاک صلی اللہ علیہ وآلہ وسلم کے وسیلہ جلیلہ سے میرے قبلہ شیخ الحدیث علیہ الرحمہ کا یہ فیضان جاری و ساری رکھ۔ آمین۔

فیضان قبلہ شیخ الحدیث

جاری رہے گا جاری رہے گا

جانشین شیخ الحدیث

علامہ صاحبزادہ محمد حامد رضا صاحب نے حضرت محدث سیالکوٹی کی مسند سنبھالتے ہی اپنے آپ کو اپنے والد گرامی کے مشن کو آگے بڑھانے کا عزم بالجزم فرمایا کہ آج ہر شخص ان کا مداح اور گرویدہ ہے بڑے جوش اور ولولے سے اہل سنت و جماعت کی قیادت فرما رہے ہیں مخدوم زادہ علامہ صاحبزادہ محمد حامد رضا صاحب زید شرفہ کو جو اللہ تعالیٰ نے ہمت اور اہلیت عطا فرمائی ہے۔ پیارے مصطفیٰ صلی اللہ علیہ وآلہ وسلم کی خصوصی نگاہ کرم اور محدث سیالکوٹی علیہ الرحمہ کی خصوصی توجہ ہی کہا جاسکتا ہے۔

اہل سنت کی مذہبی تنظیم اہل سنت ہو یا سیاسی تنظیم جمعیت علماء پاکستان یا جہادی تنظیم سنی جہاد کونسل اس میں اکابرین اہل سنت نے ان کو مرکزی مقام دیا ہے۔ کیونکہ

اکابرین اہل سنت ان کی کوششوں کو سراہاتے ہیں۔

مسلمک حق اہل سنت و جماعت کی اشاعت و تبلیغ میں مالی اور جانی لحاظ سے ہر قسم کا تعاون فرما رہے ہیں۔ اور فرمانے کا اعلان کیا ہے۔ یہ صرف زبانی جمع خرچ ہی نہیں بلکہ عملی طور پر بھی کمر بستہ ہیں۔ جس سے عوام اہل سنت کے انہوں نے دل جیت لئے ہیں ابھی سال ڈیڑھ سال میں ہی اللہ تعالیٰ نے آپ کو وقار عزت و عظمت عطا فرمائی ہے جو کہ کسی کہ شاذ شاز حاصل ہوئی ہے۔ اس جوانی کے عالم میں تقویٰ زہد و روع اور خلوص میں بھی ایک مثالی شخصیت ہیں۔ حضرت محدث سیالکوٹی علیہ الرحمۃ کے تلامذہ مریدین متعلقین اور نیاز مندوں کی امیدوں سے بڑھ کر اللہ تعالیٰ نے انہیں صلاحیتیں عطا فرمادی ہیں۔

مسلمک اہل سنت کے فروغ کے لئے جو انہوں نے پروگرام بنائے ہیں اور ارادے ہیں انشاء اللہ صرف سیالکوٹ شہر ہی نہیں بلکہ پورے ملک میں اس کے اچھے اثرات ہوں گے۔

قانون ساز اسمبلی کی ممبری اور وزارت

با امر مجبوری حال میں ہی حکومت ریاست آزاد جموں و کشمیر کے الیکشن میں ان کو حصہ لینا پڑا تو قوم نے ان کے اس اقدام کو خوش آئندہ قرار دیا۔ جس کی وجہ سے آپ آزاد جموں و کشمیر قانون ساز اسمبلی کے ممبر منتخب ہو گئے ممبر منتخب ہو جانے کے بعد حکومت آزاد جموں و کشمیر نے آپ کو چار وزارتوں (بحالیات، ریلیف، ٹرانسپورٹ، مال) کا قلمدان کے لئے منتخب کر لیا۔ جو کہ ان کا یہ اقدام مستحسن ہے۔

انشاء اللہ المولیٰ محدث سیالکوٹی علیہ الرحمۃ کا یہ شہزادہ حکومت میں اپنے کردار سے عدل و انصاف اور اخلاص کی ایک تاریخ مرتب کرے گا۔ اور عوام ہمیشہ ہمیشہ کے

لئے ان کو یاد کریں گے کیونکہ اس نے ولایت کی آغوش میں پرورش پائی ہے۔ اس کی تربیت ایسے والدین نے فرمائی ہے۔ جن کی زندگی خوف خدا، جذبہ عشق رسول، ذکر الہی اور ذکر مصطفیٰ صلی اللہ علیہ وآلہ وسلم میں گزری ہے۔

اولاد

آپ کے تین صاحبزادے ہیں۔ صاحبزادہ حافظ محمد رضا صاحب علامہ صاحبزادہ حامد رضا صاحب قادری اور مولانا صاحبزادہ حافظ حماد رضا ہیں۔ چار صاحبزادیاں ہیں۔ آپ کے منجھلے صاحبزادے علامہ حامد رضا صاحب قادری جو کہ فارغ التحصیل ہیں۔ جنہیں شیخ الحدیث علیہ الرحمۃ نے دارالعلوم جامعہ حنفیہ کا ناظم اعلیٰ مقرر فرمایا ہے اور وہاں ہی تدریسی خدمات بھی ان کے سپرد ہیں۔ آپ کے سب برادران عزیز واقارب تلامذہ اور عقیدت مندان نے آپ کی خواہش کے مطابق ان کو جانشین مقرر کیا ہے۔ آپ کے لگائے ہوئے باغ کی آپ کی خواہش کے مطابق وہی آبیاری کریں گے۔ دارالعلوم کے مہتمم ہوں گے۔

اللہ تعالیٰ اپنے پیارے محبوب پاک حضرت محمد مصطفیٰ صلی اللہ علیہ وآلہ وسلم کے وسیلہ جلیلہ سے ان کو یہ اہم منصب اپنے والد ماجد کی خواہش کے مطابق سرانجام دینے کی توفیق رفیق عطا فرمائے اور ان کے وجود کو ملک و ملت اور مسلک حق اہل سنت و جماعت کی اشاعت کے لئے مفید بنائے۔ آمین اور حضرت شیخ الحدیث علیہ الرحمۃ کے درجات بلند فرمائے اور ان کا فیضان عام فرمائے۔ آمین۔

الحمد للہ۔ علامہ صاحبزادہ محمد حامد رضا صاحب اپنے عظیم والد کی طرح ان کے مشن کو باحسن طریقہ جاری رکھے ہوئے ہیں۔ جامعہ کا انتظام و انصرام۔ تعلیمی ذوق و شوق طلبہ کی نگہداشت اور ان کے لئے سہولیات کی طرف خصوصی توجہ دے رہے ہیں۔

اس کے ساتھ ساتھ جماعت اہل سنت اور سنی جہاد کونسل میں آپ کا کردار نہایت نمایاں ہے۔ دو روزہ انٹرنیشنل سنی کانفرنس ملتان کے سلسلہ میں آپ کی خدمات قابل صد تحسین ہیں۔ عوام اہل سنت بھی ان کو شیخ الحدیث علیہ الرحمہ کے مقام پر ہی سمجھتے ہیں۔ اللہ تعالیٰ اپنے حبیب پاک ﷺ کی وسیلہ جلیلہ سے اس سے بھی بڑھ کر مقام عطا فرمائے آمین۔

صلی اللہ علیہ حبیبہ محمد و علی الہ و اصحابہ
اجمعین۔ برحمتک یا ارحم الراحمین۔

صاحبزادہ حافظ حماد رضا صاحب

حال مقیم انگلینڈ یو کے

نحمدہ ونصلی علی رسولہ الکریم۔ اما بعد فاعوذ باللہ من الشیطن الرجیم بسم اللہ الرحمن الرحیم
انما یخشى اللہ من عباده العلماء صدق اللہ العظیم بعد از
حمد و صلوة

محترم و مکرم قارئین کرام۔ حال ہی میں اس بات کی خبر سن کر بڑی خوشی ہوئی ہے میرے پیارے بھائی صاحب جن کو اللہ تعالیٰ نے حضور قبلہ اباجی رحمۃ اللہ کی جانشینی کی سعادت عطا فرمائی ہے۔ انہوں نے قبلہ شیخ الحدیث رحمۃ اللہ علیہ کی سوانح عمری مرتب فرمانے کا آغاز کیا ہے۔ اللہ تعالیٰ کے حضور دعا ہے اللہ برادر محترم کو کامیابی سے نوازے میں بھی اس نیک کام میں نام لکھوانے کیلئے چند یادیں قارئین کیلئے سپرد قلم کر رہا ہوں۔ اللہ تعالیٰ قبول فرمائے آمین۔ محترم قارئین حضور صلی اللہ علیہ وسلم نے ارشاد فرمایا کہ تم میں بہترین آدمی وہ ہے جو قرآن سیکھتا ہے اور دوسروں کو سکھاتا ہے۔ میرے والد صاحب رحمۃ اللہ علیہ اس دین کی ایک شمع تھے۔ انہوں نے صحیح معنوں میں علم دین پھیلایا۔ وہ علماء حق میں سے تھے۔ وہ ایک مرد قلندر ایک مرد مجاہد تھے۔ انہوں نے جہاد کی

طرح علم دین پھیلا یا۔ پاکستان کے کونے کونے بلکہ بیرونی ممالک میں بھی علم دین کی شمعیں روشن کیں جن کی روشنی قیامت تک جاری و ساری رہے گی۔ ان کے پاس کوئی مسئلہ پوچھنے آتا تو وہ اپنے پیارے انداز میں سمجھاتے کہ اگر وہ پڑھا لکھا نہ بھی ہوتا تو بھی اچھی طرح سمجھ جاتا اگر ان کے پاس کسی وقت بھی کوئی کسی دینی یا دنیاوی سوال کیلئے آیا آپ نے برا محسوس نہیں کیا اور ہر حال میں اس کی مدد کرنے اور اس کا سوال پورا کرنے کی پوری کوشش کی۔

وہ بہت بڑے مہمان نواز تھے اور ہر آنے والے کو خندہ پیشانی سے ملتے کہ اجنبی سے اجنبی آدمی بھی ایسے محسوس کرتا جیسے حضور قبلہ شیخ الحدیث سے کئی مرتبہ پہلے بھی ملا ہے۔ مہمانوں کو اپنے ہاتھوں سے کھانا کھلاتے اور اصرار کرتے۔ جب تک خوب سیر نہ ہو جاتے مہمانوں کو کھانے کا ارشاد فرماتے رہتے آپ سے جو ایک بار ملتا وہ بار بار ملاقات کی خواہش رکھتا۔ آپ کا اخلاق بے مثال تھا آپ علم و حکمت کے پیکر تھے۔ آپ کی سوچ ایک دانشورانہ سوچ تھی۔ آپ جو بھی کام کرتے اللہ کی رضا کیلئے کرتے آپ کے اخلاق کی مثال آپ کا جنازہ تھا۔ جس میں تقریباً ایک لاکھ سے زائد افراد نے شرکت کی سیالکوٹ کی تاریخ میں اس سے قبل اتنا جنازہ نہیں ہوا جنازے کے دن ہر کوئی اپنے آپ کو بے آسرا سمجھ رہا تھا جیسے کوئی بچہ اپنے آپ کو سمجھتا ہے۔ کیونکہ آپ لوگوں کے دلوں میں بستے تھے۔ ان سے محبت کرتے تھے وہ آپ سے محبت کرتے تھے سیالکوٹ شہر میں ہی نہیں بلکہ دوسرے شہروں میں کوئی فوت ہو جاتا تو وارثوں کی خواہش ہوتی کہ آپ نماز جنازہ آ کر پڑھائیں۔ اس لئے آپ بہت سا وقت ان معاملات میں سفر میں گزارتے تھے بہت سے لوگ ایسے تھے جو اپنی اولاد کو وصیت کر جاتے تھے کہ میرا جنازہ قبلہ شیخ الحدیث صاحب رحمۃ اللہ علیہ پڑھائیں۔ اس لئے لوگ بہت انتظار بھی کرتے اور اصرار بھی کرتے اور حضور ہر ایک کی دلجوئی فرماتے تھے۔ آپ کا منصب اعلیٰ تھا۔

آپ کا کردار اعلیٰ درجے کا تھا۔ بلکہ آپ کا کردار اس زمانے میں بے مثال کردار تھا۔ ایک بار عبث شخصیت تھے۔ دین کے معاملے میں ڈٹ جاتے کسی کی ناراضگی کی پرواہ نہ کرتے اور اللہ اور رسول پاک کی شریعت کا ساتھ دیتے۔ آپ کے پیر و مرشد فیض محمد قندھاری صاحب آپ سے بہت خوش تھے۔ آپ جب پیر خانے تشریف لے جاتے تو قبلہ پیر صاحب آپ کو اپنے ساتھ چار پائی پر بٹھاتے اور فرمایا کرتے تھے حافظ صاحب آپ کے ولی ہونے میں کوئی شک نہیں ہے یہاں جو کچھ ہے میں سب کچھ آپ کو دے دیتا ہوں اور بھی بزرگوں نے آپ کو پیش کش کی لیکن آپ نے درس و تدریس کے ذریعے قال اور حال دونوں کی تعلیم دی اور اسی میں زندگی گزار دی آپ غریبوں کے ساتھ بہت شفقت فرماتے تھے اور ان کی پوری پوری خبر رکھتے تھے۔ آپ صاحب نگاہ تھے اگر کسی کا جنازہ پڑھاتے تو اس کی مالی خبر گیری بھی کرتے اور پوچھتے اس کے بچے کتنے ہیں اگر آپ کو معلوم ہوتا کہ مرنے والا بہت غریب ہے تو والد صاحب قبلہ میری ڈیوٹی لگاتے کہ تم نے کل صبح ان کے گھر کھانا بھیجا ہے۔ ایک دن آپ نے مجھے فرمایا کہ تم نے کل صبح اس گھر میں کھانا دے کر آنا ہے۔ لیکن مجھ سے سستی ہو گئی۔ میں سو گیا۔ جب آنکھ کھلی تو مجھے یاد آیا۔ میں جلدی جلدی کھانا لے کر وہاں پہنچا۔ آگے دیکھا تو وہ بچی جس کا باپ فوت ہو گیا تھا آٹا گوندھ رہی تھی میں نے بتایا کہ کہاں سے آیا ہوں اور روٹی لے کر آیا ہوں۔ تو بہت خوش ہوئے بچوں کی ماں بولی غریبوں کا اللہ تعالیٰ وارث ہے۔ اور کہنے لگی اللہ تعالیٰ نے آپ کو غنی بھی بنایا ہے اور سخی بھی بنایا ہے آپ مدرسہ کے طلباء کی ان کے والدین سے بھی زیادہ توجہ سے تربیت کرتے۔ اور ان کا بہت خیال رکھتے۔ اور نگاہ رکھتے اور اگر کوئی غلطی کرتا تو اس کو معاف فرما دیتے۔ اگر آپ کسی کو جھڑکتے تو اس کی اصلاح کی خاطر اور تربیت کیلئے جھڑکتے۔ اگر کسی کو سزا دیتے تو بعد میں اس سے پیار اور شفقت بھی فرماتے اور فرماتے تمہاری اصلاح کیلئے ایسا کرتا ہوں اگر کوئی ناراض

ہو جاتا تو خود چل کر اس کے پاس جاتے میرے والد صاحب رحمۃ اللہ علیہ کو اللہ تعالیٰ نے
 علم دین کی نعمت کے ساتھ ایک ایسی نعمت دی تھی وہ نعمت میری والدہ صاحبہ تھیں میری
 والدہ صاحبہ ایک ایسی عورت تھیں کہ اگر ان کے بارے کہا جائے کہ حاتم طائی کے منصب
 والی تھیں تو کسی کو ماننے سے انکار نہ ہوگا۔ کیونکہ اگر کوئی آدمی اپنی طاقت سے بڑھ کر
 سخاوت کرے تو وہ حاتم طائی کی سخاوت کی طرح کہلاتا ہے۔ میری جنت میری اماں
 جان کی بھی کچھ ایسی طبیعت تھی۔ انہوں نے قبلہ والد صاحب کی دین پھیلانے میں مدد کی
 اور بڑا اچھا کردار ادا کیا۔ اللہ تعالیٰ نے میری والدہ کے ہاتھ میں اتنی برکت عطا فرمائی تھی
 کہ اگر ایک وقت میں 20 یا 25 آدمی بھی مہمان آگئے تو یہ نہیں فرمایا کہ کوئی کمی ہے۔ دل
 کھول کر ان کی مہمان نوازی فرماتے اور اللہ تعالیٰ وہ کھانا اتنا لذیذ اور بابرکت فرمادیتا
 کہ مہمان حیران رہ جاتے۔ یہ میری اماں جان کی کرامت تھی صبح دوپہر شام کوئی وقت ایسا
 نہیں گزرتا تھا جس میں ہمارے گھر کے علاوہ اور آدمی کھانے میں شریک نہ ہوئے ہوں
 اماں جان پانچ وقت نماز کے علاوہ تہجد گزار تھیں اور رات اکثر اللہ کی یاد میں اور ذکر فکر
 میں گزارا کرتیں والدہ صاحبہ فرمایا کرتی تھیں میں نے آج تک تمہارے ابا جی کیلئے بغیر
 وضو کھانا نہیں بنایا۔ جب بھی کھانا بنانا ہوتا ہے پہلے وضو پھر روڈ شریف پڑھتی ہوں پھر
 کھانا بناتی ہوں۔ والدہ صاحبہ قبلہ ابا جی کیلئے فجر سے پہلے کھانا بنا دیتیں کیونکہ والد
 صاحب فجر سے پہلے کھانا کھا کر مدرسہ چلے جاتے تھے۔ والد صاحب قبلہ فرمایا کرتے
 تھے میں جب بھی پریشان ہوتا تو مجھے ایسے دلیری دیتی کہ میں پھر تازہ دم ہو جاتا اور ہمت
 بند جاتی تھی والدہ صاحبہ نے زندگی میں سائل کو انکار نہ کیا میں اکثر کہتا امی جان آپ سے
 جو لوگ پیسے لے جاتے ہیں وہ وقت پر اور وعدہ کے مطابق نہیں دیتے آپ پھر بھی ان کو
 دوبارہ پیسے دے دیتی ہیں اماں جان فرماتیں بیٹا کوئی بات نہیں اللہ تعالیٰ نے ہم کو دیا
 ہے اللہ کا شکر ہے والد صاحب اور والدہ صاحبہ کی یہ بڑی خوبی تھی کہ کھانا کھائے بغیر کسی

کو نہیں جانے دیتے تھے۔ ان کی بڑی خوشی ہوتی تھی کہ کوئی نہ کوئی چیز کھا کر کوئی جائے۔
میری دعا ہے اللہ تعالیٰ ہر ایک مسلمان کو ان خوبیوں سے نوازے اور میرے بھائی جان
جانشین شیخ الحدیث کو قبلہ والد گرامی کے نقش قدم پر چلنے کی توفیق عطا فرمائے اور قدم قدم
پر ان کی راہنمائی فرمائے۔ آمین

استاذ العلماء علامہ مفتی غلام حیدر صاحب

مدرس جامعہ حنفیہ دو دروازہ سیالکوٹ

یرفع اللہ الذین امنوا منکم والذین اتوا العلم درجات

(سورہ مجادلہ آیت نمبر 11)

ترجمہ۔ اللہ تعالیٰ تمہارے ایمان والوں کے اور ان کے جن کو علم دیا گیا درجے
بلند فرمائے گا۔ اللہ سبحانہ و تعالیٰ نے اصلاح عالم کیلئے اپنے پیارے حبیب حضرت محمد
رسول اللہ صلی اللہ علیہ وسلم کو ختم نبوت کی صفت سے موصوف فرما کر ایسے کامل و جامع دین
کے ساتھ مبعوث فرمایا جو تا قیامت جاری رہیگا۔ اور اس دین کی حفاظت کے انتظام کا
اعلان اپنے فرمان انا نحن نزلنا الذکر و انا له لحافظون۔ سے فرمایا اور
اس کی اشاعت و ترویج کی خدمت اپنے نبی اکرم صلی اللہ علیہ وسلم کی وساطت سے آپ
کی امت کے علماء عظام کو تفویض فرمائی۔ اور آپ ہی کی زبان اقدس سے انکو علماء
امتی کا نبیاء بنی اسرائیل کا اعزاز عطا فرمایا۔

ان حضرات نے اس فریضہ الہی کو نہایت جانفشانی اور عرق ریزی سے نبھایا
اور دن رات ایک کر کے ہر طرح کے حالات کا مقابلہ کرتے ہوئے اس کی تبلیغ و اشاعت
میں کوئی دقیقہ فرو گزاشت نہ ہونے دیا اگر کسی دور میں اس دین حق کے خلاف کوئی فتنہ یا

شورش اٹھی تو انہوں نے کما حقہ اس کی ترجمانی کا فریضہ انجام دیا۔

اور اگر زندگی کے کسی شعبہ میں اس کی تشریحات کی ضرورت پیش آئی تو ان حضرات نے نہ صرف ان کی تشریح کا حق ادا کیا بلکہ تشریح و توضیح کیلئے ایسے قواعد و ضوابط وضع فرمادیئے کہ آئندہ آنے والی نسلوں کیلئے وہ مشعل راہ قرار پائے۔ پھر اس کے ساتھ ساتھ اس کے درس و تدریس کا ایسا سلسلہ جاری کر دیا جس سے نوع انسانی کے خوش نصیب فیضیاب ہو کر تشنہ کام عوام کی سیرابی کا انتظام کرتے رہیں گے۔ اس طرح ہر دور میں اس دین کی نورانی شعاعوں سے دنیا منور ہوتی رہی اور بتوفیق باری تعالیٰ ہوتی رہے گی۔ اس عظیم کارنامہ کی انجام دہی میں ان حضرات نے العلماء و رثة الانبیا کا حق ادا کر دیا اور بارگاہ خدائے ذوالجلال میں برگزیدگی کے مرتبے پر فائز ہو گئے۔

حق تعالیٰ کے انہی برگزیدہ بندوں میں سے ایک ہستی حضرت قبلہ عالم شیخ الحدیث و التفسیر محسن اہل سنت استاذی مکرم و استاذ العلماء جناب حافظ محمد عالم صاحب محدث زمان و مفتی اسلام ہوئے ہیں جن کے علم و عمل کا فیض آج دنیا کے ہر ملک میں موجزن ہے۔ دنیا کا کوئی خطہ آبادی ایسا نہیں جہاں آپ کے بالواسطہ یا بلا واسطہ کوئی نہ کوئی فیض یافتہ خدمت دین میں مشغول نہ ہوں۔

راقم الحروف بھی اسی در کا بھکاری اور فیض یافتہ ہے اور درس نظامی کی تحصیل کا مکمل عرصہ اور اس کی تدریس کا کچھ زمانہ اسی ذی عظمت ہستی کے سایہ میں گزار کر تاحال ان کے فیض کو طلبہ دین و عوام مسلمین میں پھیلانے کی سعی میں مصروف ہے۔

ماہ رواں کی بیس تاریخ کو ان حضرت والا شان شیخ الحدیث و التفسیر کا پہلا سالانہ عرس مبارک منعقد ہو رہا ہے جس کی مناسبت سے جانشین و سجادہ نشین شیخ الحدیث حضرت قبلہ صاحبزادہ ذی وقار جناب محمد حامد رضا مدظلہ نے آپ رحمۃ اللہ تعالیٰ کی سوانح و سیرت کو کتابی شکل میں مرتب کرنے کا ارادہ عالیہ فرمایا ہے اور راقم کو بھی حکم فرمایا ہے کہ

آنجناب رحمۃ اللہ تعالیٰ علیہ کی سیرت کے حوالے سے اپنی معلومات تحریراً ارسال خدمت کروں۔

راقم نے چونکہ اپنی زندگی کا ایک عرصہ حضرت قبلہ شیخ الحدیث کے سایہ عاطفت میں گزارا ہے اور آپ کی دعاؤں اور فرمودات و نصائح کو اپنے دل و دماغ میں محفوظ کر رکھا ہے لہذا مناسب ہے کہ جناب صاحبزادہ ذی وقار مدظلہ و دامت برکاتہ کے حکم کی تعمیل میں باقاعدہ تفصیلی تحریر پیش خدمت کروں۔ وما توفیقی الا باللہ علیہ توکلت و الیہ انیب

حضور قبلہ شیخ الحدیث و التفسیر نیاز گاہ علماء و فضلاء رحمۃ اللہ تعالیٰ علیہ میں بیک وقت کئی اوصاف و خوبیاں رب قدیر نے ودیعت فرمائی ہوئی تھیں۔ ان سب خصائل عمدہ و حمیدہ کا احاطہ ایک مکمل تصنیف کا تقاضا کرتا ہے تاہم چیدہ چیدہ حالات تفصیلاً قارئین کرام کی خدمت میں پیش کرتا ہوں جو ایک درد دل اور صاحب عقیدت کیلئے نصیحت جانفرا کی حیثیت رکھتے ہیں۔

علم و فنون میں مہارت

دینی علم انسان کیلئے دنیا و آخرت کی عزت افزائی اور سعادت مندی کا ایک عظیم ذریعہ ہے کہ اس سے آراستہ ہو کر ایک مسلمان اپنی ذات کی اور دیگر مسلمانوں کی اصلاح کر سکتا ہے۔ حضور قبلہ شیخ الحدیث اللہ تعالیٰ کے دین حق کے علوم و فنون میں خوب مہارت رکھتے تھے۔ اس کا کوئی ایسا موضوع نہیں جس میں آپ کو نہ صرف سمجھنے بلکہ سمجھانے کا بھی مکمل ملکہ حاصل تھا۔ مشکل سے مشکل اور پیچیدہ سے پیچیدہ مسائل ایسے انداز سے حل فرماتے کہ کمزور ذہن کا طالب علم بھی آسانی سے اسے باور کر لیتا۔ راقم الحروف بصد کوشش کر کے اپنی جماعت کے مشکل اور بڑی کتابوں کے اسباق حضور قبلہ

شیخ الحدیث کے لئے مقرر کرایا کرتا تھا اور کوشش کرتا تھا کہ زیادہ سے زیادہ اسباق حضرت قبلہ سے پڑھے جائیں اگرچہ راقم کے دیگر اساتذہ بھی ہر طرح کی علمی و عملی خوبی سے مزین تھے اور ہیں لیکن آنجناب کا انداز تدریس کچھ اور تھا راقم سبق پڑھنے کی خوب تیاری کر کے حاضر مدرسہ ہوا کرتا تھا اور بتوفیق باری تعالیٰ و بنظر اساتذہ کرام راقم نے وسیع پیمانے پر کتب اصول و فروع کا مطالعہ شروع کر رکھا تھا کہ چوبیس گھنٹوں میں صرف پانچ یا ساڑھے چار گھنٹے نیند کیلئے اور باقی یا نماز پنجگانہ یا مطالعہ اور بس مگر دوران اسباق آخر تک راقم نے کوئی مسئلہ یا الجھن پیش نہیں کی جس کا آپ رحمۃ اللہ تعالیٰ علیہ نے تسلی و تشفی بخش جواب دے کر فقیر کو مطمئن نہ فرمایا ہو۔

نمونہ سلف صالحین

حدیث پاک میں ہے من تشبه بقوم فهو منهم حضرت قبلہ شیخ الحدیث اپنے عمل اپنی چال ڈھال اپنی وضع قطع حتیٰ کہ ہر خوبی میں سلف صالحین کا نمونہ تھے۔ آپ کی زیارت کرنے والے کو اس امت کے اسلاف بزرگان یاد آ جاتے۔

تصوف

اولیاء کرام جس صفاء قلبی کی خوبی سے متصف ہوتے ہیں اس کو تصوف کے نام سے تعبیر کیا جاتا ہے۔ جس کا تعلق اولیٰ دل کے ساتھ اور تعلق ثانوی زبان اور دیگر اعضاء و جوارح کے ساتھ ہوتا ہے۔ حضرت قبلہ شیخ الحدیث کی ذات گرامی اس صفت سے متصف تھی بلکہ آپ کے انداز تدریس میں تصوف کا پہلو بہت نمایاں تھا۔ آپ ہمیں فرمایا کرتے کہ درسی اسباق کے علاوہ ہر طالب علم کو ضروری ہے کہ تین مضامین کا مطالعہ اپنے طور پر ہمیشہ جاری رکھے۔ تفسیر قرآن۔ حدیث پاک۔ تصوف۔ حضرت قبلہ شیخ الحدیث

حضور قبلہ نیاز منداں جناب داتا گنج بخش علی ہجویری کی تصوف کی لازوال کتاب کشف المحجوب سے بہت عقیدت رکھتے تھے اور اس عظیم و متبرک تصنیف کے مطالعہ کا ہمیں حکم فرمایا کرتے تھے اور راقم کو فرمایا کرتے کہ اس کتاب کا باب ملامت و تقاضا پڑھتے رہا کرو کہ اس سے دل کی صفائی ہوتی ہے۔

فراست

حدیث پاک میں ہے اتقوا فراسة المؤمن فانہ ينظر بنور اللہ فراست ذکاوت ذہنی کی وہ کیفیت ہے جو الہام سے ملتی جلتی ہے اور اس کیفیت کے ذریعے آثار سے حقائق کی طرف ذہن منتقل ہو جاتا ہے۔ حضور قبلہ شیخ الحدیث کو اللہ تعالیٰ نے اس خوبی سے بھی مزین فرمایا ہوا تھا دو واقعات عرض کرتا ہوں جن سے قارئین گرامی قدر کہ آپ کو اس صفت کا بھی ادراک ہو جائے گا۔ راقم الحروف قبلہ شیخ الحدیث کے پاس شرح عقائد نفسی کا سبق پڑھتا تھا۔ (بمع اپنی جماعت کے) جو کہ بڑی کوشش سے آپ کے پاس رکھوایا ہوا تھا اور راقم سبق کی تیاری کیلئے نبراس کا مطالبہ کر کے آیا کرتا تھا۔ جب قضاء و قدر کی بحث شروع ہوئی اور اس کا سبق استاذ محترم سے پڑھا پھر دوبارہ رات کو نبراس کی روشنی میں بھی اس مسئلہ میں خوب غور و فکر کیا اور رات بھر قضاء و قدر کے بارے میں اپنے ذہن میں تفکر کرتا رہا حتیٰ کہ راقم کا میلان قلبی جبریہ کہ عقیدے کی طرف ہو گیا۔ صبح جب قبلہ شیخ الحدیث صاحب کے حضور حاضر سبق ہوا تو آپ خود بخود فرمانے لگے کہ جبریہ کا عقیدہ غلط ہے اور اہل سنت کا عقیدہ ہی برحق ہے پھر آپ نے فقیر کیلئے اس مسئلہ کی مزید ایسی وضاحت فرمائی کہ دل کو خوب روشنی حاصل ہو گئی اور جبریہ کے خیالات رفو چکر ہو گئے۔

دوسرا واقعہ یہ کہ راقم الحروف کو اللہ تعالیٰ نے بیٹی عطا فرمائی۔ رمضان المبارک کا

مہدیہ تھا اور مدرسہ میں چھٹیاں تھیں اور قبلہ شیخ الحدیث مدرسہ والی مسجد میں اعتکاف فرماتے راقم نے حاضر خدمت ہو کر دست بوسی کے بعد جناب کے پاؤں دابتے دابتے عرض کیا کہ فقیر کو حق تعالیٰ نے بٹی عطا فرمائی ہے برکت کی دعا کا خواستگار ہوں۔ اور بچے کے نام کے بارے فقیر کے ذہن میں حفصہ عظمت نام تھا اور خواہش تھی کہ یہی نام رکھا جائے بشرطیکہ استاذ مکرم یہ نام رکھیں۔ جناب نے برکت کی دعا فرمائی اور خود بخود فرمانے لگے کہ بچہ کا نام حفصہ عظمت رکھنا اس پر فقیر کے جسم کے رونگٹے کھڑے ہو گئے اور بے خودی کی کیفیت طاری ہو گئی۔ اور بے ساختہ اللہ اکبر کا کلمہ زبان پر جاری ہو گیا۔ اس طرح کے اور بھی واقعات ہیں لیکن اہل بصیرت کیلئے یہی کافی ہیں۔

نصائح

حدیث پاک میں ہے الدین النصیحتہ نصیحت سے مراد یہ ہے کہ کسی کی خیر خواہی کرتے ہوئے اس کو اصلاح احوال کی تلقین کرنا۔ قبلہ شیخ الحدیث اس خوبی سے مالا مال تھے۔ اور سختی کی حد تک اپنے ملنے جلنے والوں کو نصیحت فرماتے رہتے راقم الحروف پر استاذ مکرم بہت سختی فرمایا کرتے تھے حتیٰ کہ بعض اوقات اپنی چھڑی بھی راقم پر خوب برساتے اور بعض اوقات کان کھینچتے اور بعض دفعہ ان میں سے خون بھی پھوٹ پڑتا جس کے نشان اب بھی کانوں کی پچھلی طرف موجود ہیں اور کئی دفعہ سبق سے اٹھا دیتے۔ پھر حضرت استاذ محترم جناب شیخ القرآن حضرت مولانا محمد صدیق سالک ہزاروی یا حضرت استاذ محترم جناب حافظ علامہ مولانا نذیر حسین صاحب دامت برکاتہما کی وساطت سے معافی ہو جاتی لیکن اسباق کے علاوہ وقت میں جب بھی راقم دست بوسی اور قدم مبارک دابنے کیلئے حاضر ہوتا حضرت قبلہ شیخ الحدیث بڑے پیار سے عمل کے بارے نصیحتیں فرمایا کرتے تھے خصوصاً خلوص کی تلقین فرمایا کرتے۔

شدت تربیت

کسی دینی درسگاہ کا اصل مقصد دین کی روشنی میں طلبہ کی علمی و عملی تربیت ہوتا ہے حضرت قبلہ شیخ الحدیث اس مسئلہ میں بڑی سختی فرمایا کرتے تھے۔ حتیٰ کہ یہ بات ہر خاص و عام میں مشہور رہی ہے کہ استاذ مکرم بڑے سخت ہیں۔ آپ چھڑی مبارک ہاتھ میں یا پاس رکھا کرتے تھے اور طلبہ کی سستی اور کسی بھی طرح کی کوتاہی پر سخت سزا دیا کرتے تھے۔ راقم الحروف کو بھی متعدد بار سزا ہوتی ایک دفعہ ہماری جماعت کے طلبہ کے اسباق کی کمزوری کی بنا پر تنظیم المدارس کا داخلہ آپ نے بند فرما دیا اور فرمایا کہ آئندہ سال اس جماعت کا داخلہ بھیجیں گے۔ اس پر راقم کو بہت مایوسی ہوئی اور راقم بضد ہو گیا کہ میری امتحان کی تیاری ہے میرا داخلہ ضرور بھیجا جائے۔ لیکن میری گزارش نہ سنی گئی حتیٰ کہ میں نے دیگر اساتذہ کرام کی سفارش بھی کرائی لیکن ناکامی ہوئی راقم کا دل ٹوٹ چکا تھا۔ طبیعت پریشان رہتی پھر ایک دن میں نے درخواست کی اور عرض کیا کہ مجھے کس بات کی سزا دی جا رہی ہے۔ میری یہ مذکورہ حالت دیکھ کر بھی استاذ مکرم نے انکار فرما دیا اور گہرا سانس لے کر فرمانے لگے۔

تندی باد مخالف سے نہ گھبرا اے عقاب

یہ تو چلتی ہے تجھے اونچا اڑانے کیلئے

پھر فرمایا کہ آئندہ یہ درخواست لے کر آؤ گے تو سخت سزا ہوگی۔ اس پر میں خوف زدہ ہو گیا اور پھر پڑھائی شروع کر دی۔ راقم اللہ تعالیٰ کی قسم اٹھا کر کہتا ہے کہ جتنا علمی فائدہ اس سال میں ہوا اتنا کبھی نہ ہوا۔

خیر خواہی و ہمدردی

اس کے مفہوم سے تو ہر خاص و عام آگاہ ہے ہمارے استاذ مکرم قبلہ شیخ الحدیث

رحمتہ اللہ تعالیٰ علیہ میں قدرت نے یہ جذبہ بھی اتم درجہ کا ودیعت فرمایا ہوا تھا۔ کوئی بھی ضرورت مند حاجت مند حاضر خدمت ہوتا تو خالی ہاتھ واپس نہ جاتا۔ وہ طلبہ جن کو کسی وقت مالی پریشانی ہوتی آپ ان کی مالی امداد فرماتے حتیٰ کہ داخلہ فیس بھی بعض طلبہ کی اپنی جیب سے ادا فرماتے نیز درسی کتب بھی تمام طلبہ کو مفت فراہم فرمائی جاتیں۔ اگر کسی طالب علم کو کسی غلطی پر زیادہ سزا مل جاتی تو بعد میں اس کو بلا کر اس سے شفقت فرماتے اور کئی طالب علموں کو سزا کے بعد پیسے دیتے کہ جاؤ بازار سے دودھ پی آؤ یا کوئی شے کھا آؤ۔ تاکہ طالب علم متنفر ہو کر بھاگ نہ جائے اور اس کا دینی نقصان نہ ہو۔ سبحان اللہ کیسی شان خیر خواہی و ہمدردی ہے۔

درس قرآن حکیم

قرآن حکیم کی تعلیمات صرف باقاعدہ طلبہ مدارس کیلئے ہی نہیں بلکہ ہر خاص و عام کا حق ہے کہ ان کو عام فہم اور آسان طرز پر تفہیم قرآن کی جائے۔ اس فکر کے پیش نظر ہمارے قبلہ استاذ مکرم نے ہمیشہ جامعہ دو دروازہ میں نماز فجر کے بعد درس قرآن کا سلسلہ جاری رکھا ہے جس سے مدرسہ کے طلبہ کے علاوہ ہر شعبہ زندگی کے حضرات چھوٹے بڑے بوڑھے اور خواتین و مستورات اپنے اپنے گھروں میں بیٹھ کر جہاں تک آواز مبارک جایا کرتی تھی مستفید ہوتے رہے ہیں۔ صبح کے وقت اس مسجد میں اور جہاں تک آواز شریف جاتی تھی خوب اور عجیب سماں ہوتا تھا۔ حتیٰ کہ بازاروں گلیوں میں چلتے پھرتے ہوا خوری کیلئے گھومتے پھرتے حضرات کے کانوں کی توجہ ادھر ہوتی تھی اور خاموشی سے درس شریف سنا کرتے تھے۔ اور خصوصی طور پر وہ حضرات جو باقاعدگی سے حاضر درس ہوتے تھے وہ تو باقاعدہ عالم دین بن چکے تھے۔ اور مدرسہ کے طلبہ کو بھی مسائل کے بحث و مباحثہ میں خاموش کر دیا کرتے تھے۔

نفاست و طہارت

یعنی پاک صاف اور با وضو رہنا اس کو نصف ایمان قرار دیا گیا ہے حضور قبلہ شیخ الحدیث کی طبیعت میں بہت نفاست تھی لباس خوبصورت سادہ اور صاف ستھرا اور ہمہ وقت با وضو رہتے تھے جب وضو کی حاجت ہوتی اپنی مسند سے اٹھ کر وضو فرمایا کرتے تھے۔ اور طلبہ کو بھی اس کی تلقین فرماتے تاکہ کتب و درس و تدریس کا ادب ملحوظ رہے۔ حضرت امام اہل سنت مجدد دین و ملت جناب احمد رضا بریلوی قدس سرہ کا فرمان ہے کہ عالم دین مسند ارشاد پر ہوتا ہے اس کو خوب نفاست و طہارت سے رہنا چاہیے فرقہ ملامتیہ میں سے نہ ہونا چاہئے آپ کے اس فرمان پر قبلہ شیخ الحدیث کا ر بند تھے۔

منزل حفظ قرآن

حضور قبلہ شیخ الحدیث پرانے زمانے کے حافظ قرآن تھے حفظ منزل کی یہ کیفیت تھی کہ آخری عمر شریف تک نماز تراویح میں خود قرآن پاک سنانے کی سعادت حاصل فرماتے رہے عام اوقات میں بھی جب اور جو بھی آیت یا آیت کے کچھ الفاظ پوچھے جاتے یا دوران تدریس اس کی ضرورت پڑتی قبلہ شیخ الحدیث بلا تردد وہیں سے پڑھنا شروع کر دیتے۔ نیز حفاظ کرام کو سختی سے منزل یاد کرنے اور یاد رکھنے کا حکم فرماتے رہتے کیونکہ قرآن حکیم کو حفظ کر کے بھلا دینے پر شرع میں وعید آئی ہے (مشکوٰۃ باب المساجد) جن حفاظ کی منزل درست ہوتی ان پر حضرت قبلہ خوش ہوا کرتے راقم کو یاد ہے کہ کئی دفعہ حضرت قبلہ شیخ الحدیث کسی محمد دین نامی حافظ قرآن کی تعریف فرمایا کرتے کہ ان حافظ صاحب کی منزل بڑی زبردست تھی۔ راقم تو ان حافظ صاحب سے واقف نہیں پرانے لوگوں کو پتہ ہوگا کہ وہ کون صاحب تھے۔

عبادات

علوم دینیہ کے حصول کا اصل مقصد یہی ہوتا ہے کہ عبادات کے انداز معلوم کئے جائیں۔ تاکہ حق بندگی خداوند ذوالجلال والا کرام ادا کرنے میں مشغول ہو جائے کیونکہ انسانی پیدائش کی حکمت ہی یہی بیان فرمائی گئی ہے وما خلقت الجن والانس الا ليعبدون

حضرت استاذی مکرم رحمۃ اللہ تعالیٰ علیہ کو حق تعالیٰ نے عبادات کا شوق کی حد تک شغف عطا فرمایا ہوا تھا۔ آپ باقاعدگی سے فرائض سنن نوافل و مستحباب ادا کرتے رہتے نفلی روزے رکھتے ذکر و اذکار میں مشغول رہتے اور ہر سال پورے ماہ رمضان المبارک کا اعتکاف فرماتے۔ اور سب عبادات سے بڑی عبادت خلق خدا کو دین حق کی تبلیغ و تعلیم فرمانا ہے جو آنجناب کا طرہ امتیاز ہے۔ ہاں عبادات میں درجہ بندی جو شرع نے رکھی ہے اس کو ضرور ملحوظ رکھتے اور فرمایا کرتے کہ فرائض سے غافل رہ کر نوافل و مستحبات میں مشغول رہنا اور فرائض کا تارک ہونا حد درجہ کی بیوقوفی ہے۔ حتیٰ کہ نفلی نماز پر تعلیم و تعلم کو ترجیح فرمایا کرتے اور فرماتے کہ تعلیم و تعلم بہر حال فرض ہے۔ فرض عین یا فرض کفایہ پھر اس کو چھوڑ کر نفل پڑھنا دانائی نہیں۔ راقم الحروف دوران اسباق وقت نکال کر چاشت کی نماز پڑھا کرتا تھا ایک دفعہ آپ نے دیکھ کر تنبیہ فرمائی کہ اتنی دیر میں سبق پڑھ لیتے یا یاد کر لیتے تو بہتر تھا۔ کیونکہ یہ نماز نفل ہے اور وہ کام کم از کم فرض کفایہ دین کو علماء کی ضرورت ہے اتنی عابدوں کی نہیں کیونکہ عابد تو بہت ہیں عالم کم ہیں۔ راقم کو فوراً وہ حدیث پاک یاد آئی فقیہ واحد اشد علی الیشیطان من الف عابد نیز وہ حدیث فضل العالم علی العابد کفضل القمر لیلۃ البدر علی الکواکب

بد مذہب سے نفرت

شریعت مطہرہ نے بروں و بدوں سے اجتناب کا حکم فرمایا ہے اور اہل ایمان کی علامت لا تجد قوما یؤمنون باللہ والیوم الآخر یوادون من حاد اللہ ورسولہ الا یہ قرار دیا ہے۔ حضرت قبلہ ایسے لوگوں سے سخت نفرت فرماتے اور انکا نام آپ نے بد مذہب و بد عقائد رکھا ہوا تھا۔ حتیٰ کہ جب حق تعالیٰ نے جناب کوچ بیت اللہ شریف کی سعادت عطا فرمائی تو آپ نجدی مولویوں کے پیچھے نماز نہ پڑھتے اپنی علیحدہ جماعت کراتے نیز نجدیوں کی اس مقام گمراہ گری دیکھ کر جناب نے وہاں مجمع میں بڑی فصیح و بلیغ تقریر فرمائی اور لوگوں کو ہدایت فرمائی اور بد مذہبوں کے شر سے بچنے کی تاکید فرمائی جس کی بنا پر آپ کو وہاں قید و بند کی صعوبت بھی برداشت کرنا پڑی۔ آپ برملا فرمایا کرتے کہ کسی بھی بد مذہب کے پیچھے نماز نہیں ہوتی۔ جب بھی بد مذہب و بد عقائد لوگوں نے دین کے خلاف کوئی فتنہ اٹھایا آپ نے سینہ سپر ہو کر دین کا دفاع کرنے کی سعادت حاصل فرمائی۔ اس مسئلہ میں آپ نے ہمیشہ اعلیٰ حضرت امام اہل سنت امام احمد رضا بریلوی قدس سرہ کی ترجمانی فرمائی۔ آپ آئمہ دین اور اولیاء کرام کے بہت معتقد تھے۔ ان حضرات میں سے امام اعظم حضرت امام ابوحنیفہ اور ان کے تلامذہ اور حضور غوث اعظم اور حضرت داتا گنج بخش علی ہجویری اور امام احمد رضا بریلوی آپ کے آئیڈیل حضرات تھے۔ انہی حضرات کے فکر کو آپ ساری زندگی اجاگر کرتے رہے ہیں۔

عشق و محبت مصطفیٰ صلی اللہ علیہ وآلہ وسلم

ایمان کا اصل دار و مدار عشق و محبت رسول پاک صلی اللہ علیہ وسلم پر ہے حدیث پاک ہے لایؤمن احدکم حتیٰ اکون احب الیہ من والدہ وولدہ و الناس اجمعین قبلہ شیخ الحدیث کو اللہ کریم نے اس دولت سے بھی خوب نوازا رکھا

تھا۔ آپ حضور نبی کریم صلی اللہ علیہ وآلہ وسلم کا نام بڑے ادب سے لیتے اور حدیث پاک کا سبق پڑھاتے ہوئے اکثر آپ کی آنکھوں میں سے محبت مصطفیٰ کے آنسوؤں کا سلسلہ شروع ہو جاتا بڑے باادب طریقے سے حدیث پاک کا سبق پڑھاتے۔ اس سبق کیلئے طلبہ کو عموماً تازہ وضو کر لینے کا حکم فرماتے اور دوران درس حدیث آپ کی عجیب سی کیفیت رہتی صحابہ کرام و اہل بیت عظام خصوصاً امہات المؤمنین رضوان اللہ علیہم اجمعین کا نام بڑے ادب سے لیتے جب سبق میں کسی ام المؤمنین رضی اللہ عنہا کا نام آتا تو آپ مائی صاحبہ یا اماں جی کے لفظ سے ان کو یاد کرتے اور سر جھکا لیتے۔ ساری زندگی اپنے متعلقین و معتقدین کو خصوصیت کے ساتھ ہی عشق و محبت و ادب مصطفیٰ صلی اللہ علیہ وسلم کا ہی درس دیا ہے۔ حضور نبی کریم صلی اللہ علیہ وسلم کی نعت شریف بڑے انہماک و شفقت سے سنتے آپ کو اعلیٰ حضرت امام احمد رضا بریلوی رحمۃ اللہ تعالیٰ کے نعتیہ مجموعہ حدائق بخشش سے بڑی عقیدت تھی۔ اور اعلیٰ حضرت کی لکھی ہوئی نعت سننے کا بہت شوق رکھتے تھے۔ نعت رسول مقبول سن کر آپ پر وجدانی کیفیت طاری ہو جاتی۔ آپ عموماً جناب حافظ علامہ مولانا محمد یعقوب صاحب اور حضرت مولانا حافظ محمد حنیف صاحب دونوں کی اکٹھی آواز میں یہ نعت سنا کرتے

مل گئے مصطفیٰ اور کیا چاہئے

اور روزانہ مدرسہ کی حاضری مجلس میں اعلیٰ حضرت کا کلام پڑھا جاتا سب سے اولیٰ و اعلیٰ ہمارا نبی ﷺ نیز حضور اکرم صلی اللہ علیہ وآلہ وسلم کے نعت خواں حضرات کو بہت انعام و اکرام عطا فرمایا کرتے۔

علامت اہل سنت

آپ کی ذات کو علامت اہل سنت سمجھا جاتا تھا۔ نیشنل سنٹر سیالکوٹ میں ایک مذہبی تقریب منعقد تھی اور علی پور شریف سے کوئی صاحبزادہ صاحب تشریف لائے ہوئے

تھے۔ راقم بھی اس مجلس میں موجود تھا۔ جناب ارشد طہرانی صاحب تقریر فرما رہے تھے۔ انہوں نے بیان کیا کہ ہمارے محلے کے دونو عمر لڑکے آپس میں الجھ رہے تھے اور کسی دینی مسئلہ پر ان میں بات چل رہی تھی ایک لڑکا دوسرے سے کہنے لگا کہ بتا تو کون سا سنی ہے؟ وہ بولا میں حافظ محمد عالم صاحب والا سنی ہوں۔

جاہ و جلال مبارک

شکل و صورت اور ہیبت کا خوبصورت اور ذی جلال ہونا بھی اللہ تعالیٰ کا ایک عطیہ ہے اور شرع مطہرہ نے اس کا لحاظ بھی رکھا ہے۔ حضرت عمر فاروق رضی اللہ تعالیٰ عنہ کا فرمان ہے کہ جب کسی کو بطور وفد و نمائندہ کہیں بھیجو تو کسی خوبصورت اور صاحب جمال کو بھیجا کرو۔ (کیمیائے سعادت) حضرت قبلہ شیخ الحدیث کو اللہ تعالیٰ نے جلال و جمال بھی عنایت فرمایا ہوا تھا آپ کو دیکھ کر آدمی اللہ تعالیٰ کے ذکر میں مشغول ہو جاتا۔ آپ جس راہ سے گزرتے لوگوں کی نظریں آپ پر ہوتیں۔ مدرسہ میں اپنی مسند پر تشریف فرما ہوتے تو آپ کی زیارت کر کے آنکھیں ٹھنڈی ہو جاتیں۔ آپ جب تک مدرسہ میں موجود رہتے مدرسہ بھرا بھرا محسوس ہوتا اگر کسی کام کو باہر تشریف لے جاتے تو ویرانی محسوس ہوتی اور ہر چیز مرجھائی ہوئی لگتی سبحان اللہ۔ یہ شان ہے ان کے غلاموں کی سرکار کا عالم کیا ہوگا۔

غذا شریف

مشہور مقولہ ہے کہ آدمی غذا کیلئے نہیں غذا آدمی کیلئے پیدا کی گئی ہے جو آدمی بسیار خوری میں مبتلا ہوتے ہیں وہ اکثر غافل اور موٹے دماغ کے ہوتے ہیں اور نفس امارہ شیطان کے مطیع حدیث پاک میں ہے کہ بھوک کے ذریعے شیطان کے رستے بند کر دو۔ (رسالہ

قتیریہ) حضرت قبلہ عالم جناب شیخ الحدیث صاحب کی غذا بہت تھوڑی اور بہت ہلکی ہوتی تھی راقم کا خیال ہے کہ دوپہر کا کھانا آپ نہیں تناول فرمایا کرتے تھے۔

نیک لوگوں اور نیکی سے محبت

نیکی سے محبت ایمان کی علامت قرار دی گئی ہے جیسا کہ حدیث پاک میں ہے۔ قبلہ شیخ الحدیث کو نیکو کاروں سے بڑی محبت تھی کسی کی نیک اولاد دیکھ کر آپ بہت خوش ہوتے اور فرمایا کرتے کہ سعادت مند ہیں وہ لوگ جن کے بیٹے نمازی ہیں۔ حضرت علامہ پروفیسر محمد حسین آسی صاحب کی والدہ ماجدہ کا وصال ہوا تو جنازہ کیلئے حضور شیخ الحدیث صاحب کو دعوت دی گئی۔ سیالکوٹ مرے کالج کی گراؤنڈ میں نماز جنازہ ہوئی۔ آپ نے وہاں وعظ و نصیحت میں فرمایا جیسا کہ عموماً آپ کا طریقہ تھا۔ دوران وعظ آپ نے فرمایا کہ یہ مائی صاحبہ کس قدر خوش نصیب ہیں کہ اپنے پیچھے نمازی پرہیزگار اور ذکر الہی میں اور درود شریف کے ورد میں مشغول رہنے والا فرزند چھوڑ کر جا رہی ہیں۔

اجابت دعوت

دعوت قبول کرنا سنت ہے اور اس سے معاشرتی الفت و یگانگت بڑھتی ہے۔ حضرت قبلہ استاذ مکرم ہر غریب امیر کی دعوت قبول فرمالتے۔ بڑے بڑے غریب گھر میں ختم شریف کہنے اور دعا کرنے کیلئے تشریف لے جاتے اور گھروں میں موجود اپنی بہنوں بیٹیوں کو وعظ و نصیحت فرماتے۔ بچوں کے سروں پر شفقت کا پیار دیتے غریب لوگوں کے بچوں کو اپنی گود میں بٹھالیتے۔ اسی طرح ہر خوشی و غمی کی محفل میں لوگوں کے شریک حال ہوتے۔ غریب امیر ہر آدمی کے جنازہ پر حاضر ہوتے وہاں لوگوں کو وعظ و نصیحت

بھی فرماتے اور نماز جنازہ بھی پڑھاتے ہر آدمی آپ کی تشریف آوری کو تبرک سمجھتا تھا لوگ فوت ہوتے وقت، وصیت کر جاتے کہ میرا جنازہ جناب قبلہ حافظ محمد عالم صاحب سے پڑھوانا۔ اب تو زمانہ تبدیل ہوتا جا رہا ہے سیالکوٹ اور گردونواح کے بوڑھے حضرات بوڑھی مائیں حضرت قبلہ شیخ الحدیث کے بڑے معتقد تھے۔ غریب سے غریب آدمیوں کی شادیوں میں تشریف لے جاتے اور غریب غریب والدین کی بچیوں کے نکاح پڑھاتے اور ساتھ وعظ و نصیحت بھی فرماتے۔ غرضیکہ کسی موقع پر بھی آپ وعظ و نصیحت اور امر بالمعروف اور نہی عن المنکر سے ہچکچاہٹ محسوس نہ فرماتے ہر دینی مجلس کی دعوت ضرور قبول فرماتے۔

اخلاص

ظاہری باطنی اعمال کو اپنے خالق عزوجل کی خوشنودی کیلئے کرنا۔ جس پر اعمال کے ثواب کا دار و مدار ہے۔ ہمارے استاذ محترم کو اللہ تعالیٰ نے اس کیفیت سے بھی خوب مزین فرمایا ہوا تھا آپ نے اپنے اعمال میں کبھی ریاکاری مصنوعی و بناوٹی پن یا کسی دنیوی غرض کو قریب نہ پھٹکنے دیا۔ نہ کسی کام میں کبھی لومہ لائم کی پرواہ کی۔ آپ کے وعظ میں اکثر اخلاص کا درس ہوتا تھا۔ دوران اسباق آپ کئی دفعہ ہمیں فرمایا کرتے کہ اس غرض سے نہ علم حاصل کرو کہ لوگ ہماری عزت کیا کریں گے یا ہمیں لوگوں سے کچھ مفاد حاصل ہوگا۔ علم صرف اللہ تعالیٰ کیلئے حاصل کرو۔ کالج روڈ والی مسجد میں ایک دفعہ بعد نماز ظہر حضرت علامہ مولانا عبدالغنی مرحوم قدس سرہ کی یاد میں محفل منعقد تھی آپ نے دوران تقریر حضرت علامہ مولانا موصوف کے اخلاق کے واقعات سنائے اور فرمایا کہ اخلاص ایک ایسا ہتھیار ہے یہ جس کے پاس ہونہ نفس امارہ اس کو گمراہ کر سکتا ہے نہ شیطان قریب آ سکتا ہے۔

حضرت قبلہ شیخ الحدیث کوریا کاری اور تصنع سے بڑی نفرت تھی جو علماء اپنی تقاریر میں بناوٹی پن اور تصنع ظاہر کرتے آپ اس کو پسند نہ فرماتے کہ جو علماء دنیا میں مشہور ہو جاتے ہیں اور جن کی طرف لوگوں کی نظریں اٹھی رہتی ہیں اگر ان میں اخلاص نہ رہے تو ان کے فتنہ میں مبتلا ہونے کا اندیشہ ہوتا ہے۔

علم دوستی

باعمل علماء کرام سے آپ بہت محبت فرماتے اور جو طلبہ حصول علم میں محنت کرتے ان سے آپ بہت ہمدردی اور شفقت فرماتے اور راسخ فی العلم حضرات کی خوبیاں بیان فرمایا کرتے خود بھی علم کے حصول میں ہمہ تن مشغول رہتے فارغ اوقات میں مطالعہ فرماتے رہتے اور ایک دفعہ دوران اسباق فرمایا کہ یہ نہ سمجھو کہ ہم تمہارے صرف استاد ہیں ہم تو خود اپنے آپ کو ایک طالب علم سمجھتے ہیں عالم لوگ تو وہ تھے جو ہم سے پہلے گزر گئے ہیں اور اپنے علوم کے سمندر جاری کر گئے ہیں۔ ساری زندگی خدمت علوم میں ہی آپ صرف کر گئے۔ موجودہ حالات میں دین سے عوام کی ناواقفیت پر آپ بہت آزرده خاطر اور فرماتے کہ جس طرح سکولوں کالجوں میں طلبہ کی کثرت ہوتی ہے کاش کہ مدارس دینیہ میں بھی لوگ اس طرح دلچسپی لیں تو بد عملی اور بد کرداری کا دور ختم ہو جائے۔ علمی سوچ اور عملی فکر ہی میں ساری زندگی بسر کی اور کثیر تلامذہ کی شکل میں ہمیشہ کیلئے علم کا فیض جاری فرما گئے آپ کو اللہ کریم نے فتویٰ نویسی میں خوب ملکہ عطا فرمایا ہوا تھا۔ ہر طرح کے فقہی و دیگر شرعی موضوعات پر تحقیقی فتاویٰ جاری فرماتے رہے فتویٰ نویسی کے فن میں آپ اعلیٰ حضرات امام فاضل بریلوی قدس سرہ سے بہت متاثر تھے۔ آپ فرمایا کرتے کہ اس زمانہ میں کسی عالم کو جائز نہیں کہ فتویٰ دے جب تک فتاویٰ رضویہ کا خوب مطالعہ نہ کر لے کیونکہ اعلیٰ حضرت نے سارے مسائل بھی حل فرمادئے ہیں اور اس

فن کی عجیب بنیاد ڈال دی ہے۔

حضرت قبلہ شیخ الحدیث فتویٰ نویسی کا فریضہ فی سبیل اللہ تعالیٰ سرانجام دیتے بعض دفعہ لوگ فتویٰ حاصل کر کے پوچھتے کہ جناب اس کی فیس یا ہدیہ تو آپ ناراض ہوتے اور فرماتے کہ شرعی مسائل بتانے کی فیس بھی ہوا کرتی ہے۔ ہاں ہدیہ یہ ہے کہ نماز میں پڑھا کرو اور نیک بن جاؤ اور علماء کے قریب رہو اور بد مذہب اور بد عقیدہ لوگوں سے دور رہو ہدیہ ہے۔

تحریر دینیہ میں حصہ

مملکت خداداد پاکستان اسلام کے نام پر حاصل کیا گیا۔ اسی بنیاد پر علماء اہل سنت و جماعت نے اس کے حصول میں بڑھ چڑھ کر حصہ لیا اور ہر طرح کی قربانی پیش کی تھی لیکن بد قسمتی سے ابتداء ہی سے اس ملک کی عنان حکومت دین دشمن لوگوں کے ہاتھ میں رہی اور کسی بھی حکومت نے آج تک پر خلوص ہو کر اس طرح توجہ نہ دی کہ اس میں نظام مصطفیٰ صلی اللہ علیہ وآلہ وسلم نافذ کیا جائے۔ اس بنا پر علماء اہل سنت وقتاً فوقتاً نظام مصطفیٰ کے نفاذ کیلئے تحریکیں چلاتے رہے نیز اس ملک سے بے دینی کے خاتمہ کیلئے تگ و دو میں مصروف رہے۔ ان مقاصد کیلئے ملک میں جو بھی تحریک چلی قبلہ شیخ الحدیث نے اس میں مرکزی کردار ادا کیا اور ہر ایسی تحریک میں ہر طرح کی قربانی پیش کی حتیٰ کہ جسم مبارک پر گولیوں کے فائر کھائے قید و بند برداشت کئے اور دیگر کئی مصائب کا سامنا کرنا پڑا لیکن کبھی بھی صبر و استقامت میں تزلزل نہ آنے دیا نہ کبھی مایوسی میں مبتلا ہوئے۔ ہمیشہ خود ثابت قدم رہے اور ثابت قدمی کا درس سکھاتے رہے۔

مستجاب الدعوات

جب بندہ قرب خداوندی کے مرتبے پر فائز ہوتا ہے تو اللہ تعالیٰ اس کو مستجاب

الدعوات بنا دیتا ہے حدیث قدسی میں حق تعالیٰ کا فرمان ہے و ان سألنی لا عطینہ یعنی مقرب بندہ اگر مجھ سے دعا کرے تو میں ضرور قبول کرتا ہوں۔

حضرت قبلہ شیخ الحدیث مستجاب الدعوات تھے۔ پریشان حال اور مصیبت زدہ لوگ آپ سے دعائیں کرایا کرتے تو ان کے مسائل اللہ تعالیٰ حل فرما دیتا۔ آپ لوگوں کو ذکر اذکار کرنے اور وظائف پڑھنے کی نصیحت فرمایا کرتے اور درود پاک اور تیسرے کلمہ کا ذکر اکثر لوگوں کو کرنے کا فرماتے۔

مرتبہ قرب

راقم الحروف نے کسی کتاب میں پڑھا تھا کہ حضرت شیخ امام نووی رحمۃ اللہ تعالیٰ علیہ کا ایک شاگرد تھا جب اس کو کوئی حاجت پیش آتی تو اس جگہ دو نفل پڑھ کر دعا کرتا جہاں حضرت امام نووی بیٹھ کر طلباء کو حدیث شریف کا سبق پڑھایا کرتے تھے تو اللہ عز و جل اس کی مراد پوری فرما دیتا اور وہ شاگرد امام نووی کے وسیلہ سے دعا کرتے تھے اور بارگاہ ربوبیت میں عرض کرتے کہ اے اللہ یہ وہ جگہ ہے جہاں تیرا پیارا بندہ تیرے پیارے حبیب پاک صلی اللہ علیہ وسلم کا مبارک کلام لوگوں کو سناتا ہے اس پیارے بندے اور اس جگہ کے وسیلہ سے میرے دعا قبول فرما۔ یہ بات پڑھ کر راقم کو بڑی خوشی ہوئی اور دل میں تہیہ کر لیا کہ میں اپنی ضروری حاجات کیلئے اپنے استاد مکرم قبلہ شیخ الحدیث کی مسند کے پاس نفل پڑھ کر دعا کروں گا۔ پھر راقم الحروف نے دو دفعہ ایسا کیا ہے جیسے امام نووی کا شاگرد کرتا تھا تو راقم قسم اٹھا کر کہتا ہے کہ دونوں دفعہ دعا قبول ہوئی اور اللہ تعالیٰ نے حاجتیں پوری فرمائیں۔

فضیلت

دین سیکھ کر آگے دوسروں کو اس سے بہرہ ور کرنے والوں کی قرآن و حدیث

میں بہت فضیلت بیان ہوئی ہے اور شرعی فرمودات پر ہمارا ایمان بھی قائم ہے۔ لہذا یقین ہے کہ ان فضائل میں ہمارے استاد مکرم رحمۃ اللہ تعالیٰ علیہ بھی شامل ہیں۔ راقم الحروف ذیل میں صرف چند احادیث مبارکہ پیش کرتا ہے۔

(۱) حضور نبی اکرم صلی اللہ علیہ وآلہ وسلم کا فرمان گرامی ہے۔

من یرد اللہ بہ خیرا یفقہہ فی الدین

یعنی جس سے اللہ تعالیٰ بھلائی کا ارادہ فرماتا ہے اس کو دین میں فقیہ بنا

دیتا ہے۔ (صحیح بخاری)

(۲) آپ صلی اللہ علیہ وسلم کا فرمان ہے۔

اذا مات الانسان انقطع عنه عمله الا من ثلثه الا

من صدقہ جاریۃ او علم ینتفع بہ او ولد صالح یدعد لہ

یعنی جب آدمی فوت ہو جاتا ہے تو اس کا عمل منقطع ہو جاتا ہے سوائے تین

چیزوں کے صدقہ جاری سے یا ایسے علم سے جس سے نفع اٹھایا جائے یا نیک بچے سے جو

اس کے لئے دعا کرتا ہو۔ (صحیح مسلم)

(۳) آپ صلی اللہ علیہ وآلہ وسلم کا فرمان ہے۔

من دل علی خیر فلہ اجر مثل اجر فا علیہ علہ

یعنی جو بھلائی کی راہنمائی کرے تو اس کو اس پر عمل کرنے والوں کی

طرح ثواب ملتا ہے۔ (صحیح مسلم)

(۴) حضور انور صلی اللہ علیہ وسلم نے اپنے صحابہ کو فرمایا۔

هل تدرون من اجود جودا جودا قالوا اللہ ورسولہ

اعلم قال اللہ تعالیٰ اجود جودا ثم انا اجود بنی آدم واجود ہم

من بعدی رجل علم علما فنشرہ یاتی یوم القیمة امیرا وحده

یعنی کیا تم جانتے ہو کہ سب زیادہ جو دو سخا والا کون ہے انہوں نے عرض کیا اللہ تعالیٰ اور اس کے رسول کریم زیادہ جانتے ہیں۔ فرمایا سب سے زیادہ سخی اللہ تعالیٰ ہے پھر بنی آدم میں سے میں سب سے زیادہ سخی ہوں پھر میرے بعد ان میں سے وہ آدمی سب سے زیادہ سخی ہے جو علم سیکھے پھر اس کی اشاعت کرے۔ وہ قیامت کے دن آئے گا کہ اکیلا ہی امیر ہوگا یا فرمایا اکیلا ہی پوری امت ہوگا۔ (مشکوٰۃ المصابیح)

(۵) آپ علیہ الصلوٰۃ والسلام نے فرمایا۔

لا حسد الا فی اثنین (الحديث) ترجمہ۔ قابل رشک صرف دو آدمی ہیں ایک وہ جس کو اللہ تعالیٰ نے مال دیا ہو پھر اس کو حق کی راہ میں خرچ کرنے کی توفیق دے رکھی ہو دوسرا وہ آدمی کہ اللہ تعالیٰ نے اس کو دین کی سوجھ بوجھ عطا فرمائی ہو وہ اسی کے مطابق فیصلے کرتا ہو اور اس کو سکھلاتا ہو۔ (صحیح بخاری و مسلم)

گزارش

راقم الحروف حضرت قبلہ شیخ الحدیث والتفسیر رحمۃ اللہ علیہ کے متعلقین اور تلامذہ کرام سے گزارش کرتا ہے کہ آپ کی تعلیمات و فیضان کو وسیع پیمانے پر عامتہ المسلمین میں پھیلائیں تاکہ وہ اس سے مستفید ہوں اور قبلہ شیخ الحدیث کی روح پر انوار کو مسرت ہو آپ کے متعلق جو معلومات اور یادداشتیں آپ حضرات کے پاس محفوظ ہیں ان کو عوام میں شائع کریں تاکہ واقفیت حاصل کر کے لوگ ان سے عقیدت رکھیں کیونکہ اللہ تعالیٰ کے پیاروں سے عقیدت رکھنا ایمان کا حصہ ہے۔

خصوصی طور پر آپ کے تلامذہ علماء کرام سے گزارش ہے کہ آپ سے حاصل کردہ علوم آگے وعظ و دروس و تحریر کے ذریعے پھیلائیں کیونکہ دنیا سے دینی علم اٹھتا جا رہا

ہے بڑے بڑے جلیل القدر اور عظیم الشان اور یادگار اسلاف علماء کرام دنیا سے پردہ فرما رہے ہیں حضور نبی اکرم صلی اللہ علیہ وآلہ واصحاب وسلم کا فرمان ہے ان اللہ لا یقبض العلم انتزاعاً ینتزعه من العباد ولكن یقبض العلم بقبض العلماء بے شک اللہ تعالیٰ علم کو اس طرح نہیں اٹھاتا کہ لوگوں سے اس کو چھین کھینچ لے بلکہ علماء کو قبض فرما کر علم اٹھالیتا ہے۔ (صحیح بخاری)

ویسے بھی ہمارے نبی کریم صلی اللہ علیہ وسلم کا فرمان ہے اذ کروا المحاسن موتا کم یعنی جو تمہارے وصال پا جائیں ان کی خوبیاں بیان کرتے رہو۔ (سنن ابی داؤد) لہذا ضروری ہے کہ آپ کی سیرت وحالات وتعلیمات وخصائل سے لوگوں کو خبردار کیا جائے۔



استاذ العلماء علامہ محمد صدیق صاحب ہزاروی

مدرس جامعہ نظامیہ لاہور

استاذ العلماء شیخ الحدیث حضرت العلام حافظ محمد عالم محدث سیالکوٹی رحمۃ اللہ علیہ کی شخصیت علمی روحانی اور سماجی حوالے سے محتاج تعارف نہیں۔

آپ کے تلامذہ جو ہزاروں کی تعداد میں ملک اور بیرون ملک دینی تعلیمی خدمات انجام دے رہے ہیں آپ کے علمی فضل وکمال ہی نہیں آپ کی تدریسی تعلیمی خدمات کا بھی منہ بولتا ثبوت ہیں استاذ العلماء علامہ محمد عالم محدث سیالکوٹی رحمۃ اللہ علیہ کی نمایاں خصوصیات میں سے آپ کا حسن اخلاق چہار دانگ عالم میں معروف ہے چھوٹوں بڑوں سب سے شفقت و محبت کا سلوک، حوصلہ افزائی اور سرپرستی آپ کا طرہ امتیاز تھا۔

آج کے دور میں علماء کرام کے لئے جس بات کی طرف توجہ دینا اشد ضروری

ہے اور وہ عوامی رابطہ ہے حضرت شیخ الحدیث اس وصف میں بھی ایک ارفع مقام پر فائز تھے جس کا واضح ثبوت آپ کے جنازہ میں علماء و مشائخ کے علاوہ عوام الناس کے جم عفر کی شرکت ہے ایک دفعہ راقم کو ایک دوست کے ہمراہ سیالکوٹ سے کوٹلی لوہاراں جانے کا اتفاق ہوا تو کوٹلی لوہاراں شہر میں داخل ہوتے وہاں کے عوام کی جانب سے آپ کے اعزاز و اکرام کو دیکھ کر ششدر رہ گیا کوئی دکاندار ایسا نہ تھا جو آپ کے استقبال کے لئے کھڑا نہ ہوا ہو۔

پھر ضابطے اور قانون کی پابندی کے حوالے سے آپ کا عمل تنظیم المدارس کے اجلاسوں میں بارہا دیکھنے کا اتفاق ہوا۔ جب کسی مسئلہ پر گفتگو کے دوران بیک وقت کئی طرف سے آوازیں بلند ہوتیں تو آپ سخت غصے میں آجاتے اور فرماتے ضابطے کے تحت باری باری گفتگو کرنا ضروری ہے اور پھر کمال کی بات یہ ہے کہ سخت الفاظ میں ٹوکنے کے بعد شفقت کا مظاہر کرتے ہوئے دلجوئی فرماتے حقیقت یہ ہے کہ خدمت استاذ العلماء شیخ الحدیث علامہ محمد عالم رحمۃ اللہ علیہ اسلاف کے علم و عمل اور کردار کا اعلیٰ نمونہ تھے اور آج اسی بات کی اشد ضرورت ہے۔

اللہ تعالیٰ شیخ الحدیث علیہ الرحمہ کو اپنے جوار رحمت میں جگہ عطا فرمائے اور ہمیں ان کے نقش قدم پر چلتے ہوئے دین متین کا صحیح خادم اور مبلغ بنائے۔ (آمین)



پیرزادہ اقبال احمد فاروقی صاحب (ایم۔ اے)

لاہور

اس سال علمائے اہل سنت کا وہ کاروان جو ملک بقاء کی راہوں پر چل کر ایک نئی برزخی زندگی کا آغاز کر رہا ہے اس میں حافظ محمد عالم سیالکوٹی بھی شریک ہو کر ۲۰ اگست

۱۹۹۹ء کو راہی ملک دارالقرار ہو گئے ہیں۔ انا اللہ وانا الیہ راجعون۔ آپ اپنی بیٹی کو ملنے برطانیہ گئے تھے چند روز وہاں ٹھہرے واپسی کی تیاریاں مکمل ہو چکی تھیں، جہاز کی سیٹ بک تھی، سینے میں تھوڑا سا درد اٹھا، ہسپتال پہنچے ماہر ڈاکٹروں نے اپنی زندگی بھر کے تجربات کی روشنی میں جان بخش دوائیاں دیں مگر داعی اجل نے ہاتھ بڑھایا اور حافظ محمد عالم صاحب نے لیک کہتے ہوئے جان، جان آفرین کے حوالے کر دی۔

حافظ محمد عالم سیالکوٹی کی موت نے دنیائے علم و فضل کا ایک روشن چراغ گل کر دیا۔ کاشانہ اہل سنت و جماعت کی روشنیاں بجھ گئیں اور تعلیم و تدریس کا ایک درختاں آفتاب غروب ہو گیا۔ آپ کی رحلت پاکستان کے گوشے گوشے تک غم و اندوہ کا سامان لے کر آئی۔ آپ اہل خاندان، آپ کے شاگردان عزیز، آپ کے احباب آپ کے ارباب کار، آپ کے حلقہ علم کے خوشہ چین، آپ کے سیاسی رفقاء، آپ کے جہادی ہم نوا، آپ کے اعتقادی بادیہ پیم اور آپ کے ہزاروں آشنا دل گرفتہ اور دیدہ تر ہو کر رہ گئے۔

بوئے گل، نالہ دل، دود چراغ، محفل

جو تیری بزم سے نکلا سو پریشان نکلا

حافظ محمد عالم مرحوم کے جنازے پر جتنے علمائے کرام شریک ہوئے شاید ہی کسی جنازے پر آئے ہوں۔ حافظ محمد عالم کے غم میں جتنی آنکھیں اشکبار ہوئیں شاید ہی کسی مرنے والے پر ہوئی ہوں۔ حافظ محمد عالم کی رحلت پر جس قدر غم و رنج کا اظہار کیا گیا شاید ہی کسی کے حصے میں آیا ہو۔ وہ سیالکوٹ ہی نہیں سارے پاکستان کو اداس کر گئے۔ سارے سینوں کو غمگین بنا گئے۔ سارے شہر علم و فضل کو ویران کر گئے۔

”اک شخص سارے شہر کو ویران کر گیا“

اللہ تعالیٰ انہیں اپنی دامن رحمت سے ڈھانپے اور انہیں جو رحمت میں ایسی جگہ ملے جہاں مغفرت کے دریا بہتے ہیں۔

حافظ محمد عالم مرحوم ۱۹۲۷ء میں ریاست جموں و کشمیر میں جموں شہر سے تقریباً بیس میل دور ایک چھوٹے سے گاؤں ”سکہ“ میں پیدا ہوئے۔ والد کا اسم گرامی حاجی شاہ محمد تھا۔ اور ریاست جموں کشمیر کے گوجر خانوادہ سے تعلق رکھتے تھے۔ آپ نے زندگی کے ابتدائی سالوں میں سیالکوٹ آ کر قرآن مجید حفظ کیا۔ سیالکوٹ کے محلہ ”میانہ پورہ“ میں آپ کے پھوپھا تدریس قرآن ایک مدرسہ قائم کئے ہوئے تھے۔ یہاں سے حافظ محمد عالم مرحوم نے قرآن پاک کو اپنے سینے میں سمیٹا۔ ان دنوں ریاست جموں کے دیہات میں لاہور کے ایک عالم اجل حضرت مولانا محمد نبی بخش حلوائی (مولف تفسیر نبوی) اعتقادی تربیت کے لئے دو درواز علاقوں میں جایا کرتے تھے۔ اعتقادی اصلاح کے ساتھ ساتھ مولانا محمد نبی بخش حلوائی رحمۃ اللہ علیہ سلسلہ نقشبندیہ مجددیہ بہ فیضان حضرت پیر جماعت علی شاہ لاثانی رحمۃ اللہ علیہ کی روحانی تربیت بھی دیتے تھے۔ اس خطہ میں آپ کے ہزاروں مرید مختلف دیہاتوں میں پھیلے ہوئے تھے۔ حافظ محمد عالم قبلہ بھی مولانا محمد نبی بخش حلوائی رحمۃ اللہ علیہ کے مرید ہوئے۔ مولانا نے اس ذہین حافظ بچے کو اٹھایا اور لاہور لے آئے اور اعلان کیا اسے ”عالم دین“ بنانا ہے۔

حافظ محمد عالم مرحوم لاہور پہنچے تو دہلی دروازے کے باہرٹی کوتوالی کے ساتھ جامع مسجد کے مدرسہ میں داخل ہو گئے اور صرف و نحو کی ابتدائی کتابیں پڑھنے لگے۔ یہ ایک مختصر سا تدریسی ادارہ تھا جس میں ذہین بچے دینی علوم کی ابتدائی کتابیں پڑھتے تھے۔ حافظ محمد عالم کے ابتدائی اسباق کے شریک درس چند ایسے طلباء بھی تھے جو آگے جا کر اپنے اپنے مقام پر بڑے معروف ہوئے۔ ان میں صاحبزادہ محمد اسلم ابن سید علی اکبر شاہ علی پوری، صوفی غلام حسین گوجروی (مرید صاحبزادہ سید علی حسین شاہ علی پوری رحمۃ اللہ علیہ) اور پیرزادہ اقبال احمد فاروقی۔ ان طلباء کو ”مرکزی دارالعلوم انجمن حزب الاحناف لاہور“ کے ایک قابل استاد حضرت مولانا مہر دین رحمۃ اللہ علیہ خصوصی طور پر

پڑھانے آتے تھے۔ ابتدائی کتابوں سے ابھرے تو حافظ محمد عالم دارالعلوم حزب الاحناف اندرون دہلی دروازہ کے باقاعدہ طالب علم بن گئے۔ وہ سارا دن پڑھتے اور شام کو اپنے استاد و مرشد مولانا محمد نبی بخش حلوائی رحمۃ اللہ علیہ کی مسجد میں آ جاتے۔

حافظ محمد عالم مرحوم کی ذہنی اٹھان اتنی تیز تھی کہ وہ دینی مدارس کی سست روانی کی ہم نوائی کرنے سے قاصر تھی۔ وہ تعلیم کے لئے تڑپتے تیز رو بن کر کتابیں پڑھنے کے لئے بے چین رہتے مگر تدریسی حلقوں کی پابندی انہیں آگے بڑھنے نہ دیتی۔ ان کے ایک ہم سبق (پیرزادہ اقبال احمد فاروقی۔ راقم) تعلیم و تدریس کی تلاش میں ریاست بہاولپور کے ایک دینی مدرسے میں جا پہنچا تھا۔ جہاں اساتذہ تازہ جذبے سے پڑھاتے تھے۔ پیرزادہ اقبال احمد فاروقی نے لاہور آ کر بہاولپور کے تیز رفتار اساتذہ کی تعریف کی تو حافظ محمد عالم مرحوم کسی کو بتائے بغیر ریاست بہاولپور جا پہنچے۔ تدریس کا آغاز ہوا کئی ماہ پڑھتے رہے مگر یہاں کے اساتذہ بھی ان کی ذہنی تیزی کی ہم نوائی نہ کر سکے۔ آپ نے وہاں سے رخت سفر باندھا، نواب آف ممدوٹ کی ریاست جلال آباد میں ایک عالم دین مولانا محمد علم الدین مرحوم کے دینی درس میں آ بیٹھے مگر ایک ماہ کے بعد یہاں سے بھی اپنے دل ناصبور کے ہاتھوں تنگ آ کر واپس لاہور آ گئے اور اپنے استاذ مولانا نبی بخش حلوائی رحمۃ اللہ علیہ مدرسہ میں دوبارہ داخل ہو گئے۔ مولانا محمد نبی بخش حلوائی رحمۃ اللہ علیہ نے کہا ”حافظ محمد عالم! میں تجھے ”عالم دین“ بنانا چاہتا ہوں اور تم بہاولپور کے ریگستانوں میں مارے مارے پھرتے ہو۔“

اب حافظ محمد عالم دارالعلوم حزب الاحناف دارالعلوم نعمانیہ اور مدرسہ فتحیہ اچھرہ کے اساتذہ سے کتابیں پڑھنے لگے۔

”دانہ می چیدیم ہر جائے کہ خرمن یا فیتم!“

آپ نے چند سالوں میں نہ صرف دینی علوم کی متداول کتابوں پر دسترس

حاصل کی بلکہ منشی فاضل، مولوی فاضل کے امتحانات میں کامیابیاں حاصل کر لیں۔ آپ دارالعلوم حزب الاحناف سے دستار فضیلت لے کر نکلے تو مختلف مدارس میں استاد بن کر مسند تدریس پر آ بیٹھے۔ حزب الاحناف، نعمانیہ کے علاوہ آپ نے دارالعلوم جامعہ نعیمیہ چوک دالگراں لاہور کے اساتذہ کی اس ٹیم میں حصہ لیا جسے مفتی محمد حسین نعیمی رحمۃ اللہ علیہ نے منتخب کیا تھا۔ یہاں حافظ محمد عالم مرحوم نے دو سال پڑھایا۔ اکبری دروازے کے اندر ایک مسجد کی امامت سنبھالی۔ شاہ محمد غوث کی جامع مسجد میں خطابت کا آغاز کیا۔ اور مسلم ماڈل ہائی سکول کے عربی استاد مقرر کر دیئے گئے۔

زندگی کے اس موڑ پر حافظ محمد عالم مرحوم نے اپنے شہر سیالکوٹ پر نگاہ ڈالی جسے ایک عالم دین، ایک مفتی مدرس، ایک پختہ عقیدہ رکھنے والے سنی کی ضرورت تھی۔ آپ کا گھر سیالکوٹ میں تھا۔ آپ کے قبیلے کے ہزاروں لوگ سیالکوٹ کے ارد گرد دیہات میں آباد تھے۔ جموں و کشمیر سے ہجرت کر کے آنے والے بے پناہ لوگ سیالکوٹ میں آ بسے تھے۔ حافظ محمد عالم مرحوم نے لاہور کی علمی مصروفیتوں اور رونقوں کو خیر باد کہتے ہوئے شہر سیالکوٹ کے دل میں دو دروازہ کی جامع مسجد کو اپنا مرکز بنا لیا۔ حافظ محمد عالم کے سیالکوٹ میں آنے کے بعد دو دروازہ کی مسجد تدریس علوم اسلامیہ اور حفظ قرآن کا مرکز بن گئی۔ طالب علموں کے قافلے یہاں آنے لگے۔ حفظ کے علاوہ دینی کتابیں پڑھنے والے طلباء کے جگھٹے لگ گئے۔ سیالکوٹ کے کوچہ و بازار اس بات کی شہادت دیں گے کہ حافظ محمد عالم نے شبانہ روز درس و تدریس کا وہ کام کیا جس کی مثال نہیں ملتی۔ آج سینکڑوں نہیں ہزاروں ایسے نوجوان علماء کرام اور حافظ موجود ہیں جو حافظ محمد عالم کے شاگرد رہے ہیں۔

حافظ محمد عالم نے ایک مدرس کی حیثیت سے دن رات کام کیا۔ مگر وہ سیالکوٹ دینی مجالس میں بھی صف اول کے خطیب نظر آئے۔ دینی قیادت کی صف اول

میں دکھائی دیتے۔۔۔ تقریبات میں وہ ہمیشہ نمایاں نظر آئے۔ مرنے جینے کے موقعہ پر ہر وہ حالت میں شریک ہوتے۔ وہ جدھر جاتے ان کے شاگردوں کا حلقہ ان کے ساتھ ہوتا اور سیالکوٹ شہر کے اکثر دکانداروں اور صنعت کاروں میں کوئی نہ کوئی فرد ان کا شاگرد ہوتا۔

حافظ محمد عالم مرحوم نے سیاست میں قدم رکھا تو انہیں ”جمعیت علماء پاکستان“ کی قیادت پسند آئی۔ وہ میدان انتخاب میں نکلے تو جمعیت العلماء پاکستان نے انہیں ٹکٹ دیا تو سیالکوٹ کے شہریوں نے انہیں ووٹ بھی دیئے اور نوٹ بھی۔ پھر محبت اور پیار سے ان کے ساتھ رہے۔ جب آپ پی این اے کی تحریک میں آگے بڑھے تو قید و بند کی منزلیں بھی طے کرنا پڑیں۔ ان پر کئی مقدمات بنائے گئے، کئی گرفتاریاں آئیں، کئی چھاپے پڑے۔ مگر وہ ابتلا میں کامیاب نکلے۔ ہر امتحان میں کامران رہے۔

وہ ملک بھر کی دینی تقریبات میں ہمیشہ نمایاں نظر آئے ہیں۔ وہ اہل سنت و جماعت کی ہر آواز پر لبیک کہتے ہوئے آگے بڑھے۔ ان کے بیٹے حافظ محمد رضوانے جب آزاد کشمیر کے انتخابات میں حصہ لیا تو حافظ محمد عالم مرحوم کا علمی اور سیاسی اثر نمایاں نظر آیا اور آپ کا بیٹا ایم ایل اے ہو گیا۔ حافظ محمد عالم ایسے خوش قسمت عالم دین تھے کہ انکے سارے بیٹے اور بیٹیاں حافظ قرآن ہیں۔ ان کے داماد عالم دین ہیں۔ ان کے بیٹے ان کے علمی جانشین ہیں۔

آپ ابتدائی طور پر حضرت مولانا محمد نبی بخش حلوانی رحمۃ اللہ علیہ کے شاگرد رشید اور مرید صادق تھے۔ اس طرح آپ سلسلہ نقشبندیہ مجددیہ سے وابستہ رہے۔ پہلے پیر و مرشد کی رحلت کے بعد پیر قندھاری رحمۃ اللہ علیہ سے بیعت ہوئے۔ آپ کتابی علمی برتری کے باوجود سلوک و روحانیت کی منازل طے کرنے لگے۔ انہیں جہاں علمائے عصر نے نمایاں حیثیت دی وہاں وقت کے مشائخ نے آپ کو بڑی عزت دی۔ آپ خانوادہ

.....
 علی پور سے عقیدت رکھتے تھے۔ وہ پیر محمد شفیع قادری آف ڈھوڈا شریف گجرات کے نیاز مند تھے۔

آج ہم اپنے دوست حافظ محمد عالم مرحوم کی رحلت پر اظہار غم کر رہے ہیں۔ ان کی علمی تدریسی کارناموں کو نمایاں کرنے کی ضرورت ہے۔ یہ کام ان کے شاگردوں اور ان کی فاضل اولاد کی ذمہ داری ہے وہ مرحوم کے علمی اور سیاسی مقامات پر ایک مکمل کتاب مرتب کریں۔ ایسے عالم دین کو جو ذرہ بن کر جموں کی پہاڑیوں سے آیا اور آفتاب بن کر پاکستان کے دینی اور علمی آسمان پر چمکا، نظر انداز کر دینا بڑی زیادتی ہے۔ علمی حلقوں میں ایک جملہ بڑا مشہور ہے۔

”موت العالم موت العالم“

ایک عالم کی موت ایک جہاں کی موت ہوتی ہے۔ اس جملے کی روشنی میں ہمیں یہ کہنے کی اجازت دیں کہ موت العالم، موت العالم اور موت العالم۔
 حافظ محمد عالم کی موت ایک عالم دین کی موت ہے اور ایسے عالم کی موت جہاں کی موت ہے۔

آسمان تیری لحد پر شبنم افشانی کرے
 سبزہ نورستہ اس گھر کی نگہبانی کرے



علامہ پروفیسر محمد حسین آسی صاحب ایم۔ اے۔

شکر گڑھ

مجھے یہ جان کرا ز حد خوشی ہوئی کہ صاحبزادہ بلند ہمت حضرت مولانا حامد رضا دام اقبال مہتمم جامعہ حنفیہ دودروازہ اپنے عظیم والد گرامی شیخ العلماء، اس الفقہاء، زین

الفقراء، پاسبان شریعت، رازدان طریقت حضرت علامہ حافظ محمد عالم علیہ الرحمۃ کے پہلے۔
 مالانہ عرس مبارک کے موقع پر ان کے بارے میں مختلف بزرگوں، دوستوں اور
 نیاز مندوں کے جذبات محبت و عقیدت کو شائع کرنے کا عزم صمیم لئے ہوئے ہیں۔
 چونکہ صاحبزادہ صاحب اپنے والد ماجد کے تلمیذ اور سجادہ نشین بھی لہذا یہ رسم محبت ادا کرنا
 ان کا فرض منصبی بھی ہے۔ میں بھی قبلہ حافظ صاحب کے ان ہزاروں عقیدتمندوں میں
 شامل ہوں جنہیں آپ کے سانحہ ارتحال سے سخت صدمہ ہوا۔

یوں تو اس دنیا میں والدین اپنے بچوں کے اچھے سے اچھے نام رکھنے کی کوشش
 کرتے ہیں مگر ہزاروں میں ایک دو ہی ہوتے ہیں جن کی سیرت نام کا مصداق بنتی ہے
 ورنہ اکثر صورت حال نام کے بالکل برعکس ہوتی ہے، چنانچہ مشہور کہاوت ہے ”لکھے نہ
 پڑھے نام محمد فاضل“۔ باغی ختم نبوت اور منکر اطاعت رسالت یعنی مرزا قادیانی اور
 پرویز۔ نام کے اعتبار سے دونوں غلام احمد تھے مگر حقیقت میں دونوں بارگاہ نبوت کے
 دشمن اور دونوں نے سرکشی کا راستہ اختیار کیا۔ ہاں اولیاء اللہ میں سے بہت سے ایسے بھی
 ہیں جن کے نام ان کی عظمت و سیرت کی ترجمانی کرتے ہیں جیسے حضور غوث اعظم شیخ
 عبدالقادر (یعنی قدرت والے کا بندہ و مظہر) حضرت خواجہ معین الدین اجمیری،
 حضرت خواجہ بہاؤ الدین نقشبندی، حضرت خواجہ شہاب الدین سہروردی، حضرت شیخ
 احمد مجدد الف ثانی شاہ ولی اللہ محدث دہلوی، حضرت مولانا شاہ احمد رضا خاں بریلوی
 قدس اسرارہم۔ ہمارے مخدوم و ممدوح حضرت شیخ التفسیر والحديث حافظ محمد عالم علیہ
 الرحمۃ کا نام بھی آپ کی علمی بلندیوں کا اعلان کر رہا ہے۔ حفظ قرآن کی دولت سے مالا
 مال ہوئے تو حافظ بھی گویا نام کا جزو بن گیا تھا اور اگرچہ اصلاً اس کا مفہوم حافظ قرآن
 ہی ہے مگر سیرت پر غور کریں تو آپ حافظ شریعت و طریقت بھی نظر آتے ہیں۔

شہر سیالکوٹ اور اس کے مضافات پر نظر دوڑائیے تو ہر طرف آپ کے علم اور

حفظ شریعت کے جلوے دکھائی دیتے ہیں۔ یہاں اہل سنت کی کوئی مسجد ہے جہاں آپ کے یا آپ کے کسی شاگرد کے قدم نہیں لگے۔ اس وسیع ماحول میں جہاں بھی آپ الصلوٰۃ والسلام علیک یا رسول اللہ کی صدائے دلنواز سنیں، یقین کر لیں قبلہ حافظ صاحب کی کاوشوں کا نتیجہ ہے۔

سرخی خار مغیلاں سے پتہ چلتا ہے

تیرے دیوانے یہاں آئے، یہاں تک پہنچے

حقیقت یہ ہے کہ حافظ صاحب نے سیالکوٹ کو اپنا مستقر بنایا تو سیالکوٹ آپ ہی کا ہو گیا۔ 'زندگی' اور 'موت' دونوں صورتوں میں دیار خودی کے باسیوں نے جھولیاں بھر بھر کر فیض لیا۔ مسجدیں آباد ہوئیں۔ درس و تدریس کے لئے لوگوں نے اپنے جگر پارے بھی پیش کر دیئے اور مر گئے تو نماز جنازہ میں آپ کی امامت کو میت کے لئے باعث شرف و نجات سمجھا گیا ایک دو نہیں سیالکوٹ کے سینکڑوں ہزاروں جنازے آپ نے پڑھائے میں نے ایک محفل میلاد کی نقابت کرتے ہوئے بڑے دکھ سے کہا کہ وہ لوگ جو قبلہ حافظ صاحب کے سامنے طفل مکتب کی حیثیت رکھتے ہیں، تفسیریں اور دیگر علمی موضوعات پر کتابیں لکھ رہے ہیں، اور خود ہمارے حضرت کو نمازوں سے فرصت نہیں میں بیٹھ گیا تو آہستہ سے فرمایا، 'نماز جنازہ پڑھنے سے دل نرم ہوتا ہے۔ واقعی وہ اہل دل تھے' اس لئے دل کے از حد نرم ہونے کے باوجود اسے مزید نرم کرتے رہے۔ ورنہ کتب خانوں کی کثرت اور علمی رونقوں کے ہوتے ہوئے بھی کتنے دل ہیں جو عمر بھر سونے، ویران اور سنسان رہتے ہیں۔ آہ! علم ظاہر نے دل کی قدر ہی نہ جانی اور علم بڑھتا گیا، دل لٹتا رہا۔ خوب فرمایا دانا نے روم نے

دل بدست آور کہ حج اکبر است

از ہزاراں کعبہ یک دل خوشتر است

’موت و حیات‘ کو آپ کے فیض سے جو خصوصی نسبت حاصل ہو رہی تھی، اس کا سبب گویا وسعت علم ہی نہیں، آپ کا حسن اخلاق بھی تھا۔ آپ کا طرز گفتگو دل موہ لیتا تھا اور پاس بیٹھنے والے پر آپ کی علمی دھاک ہی نہیں بیٹھتی تھی، وہ آپ کے اخلاق کی دلاویزی سے بھی مسحور ہو جاتا تھا۔ آپ کی اس قوتِ جذبہ کا اعتراف سب کو تھا۔ چنانچہ جماعتِ اسلامی سے تعلق رکھنے والے تاریخ کے ایک پروفیسر محمد عظیم اکثر علمی حوالوں کی تلاش میں آپ کے پاس آتے تھے۔ ایک دفعہ آپ نے مسکرا کر فرمایا کہ فلاں فلاں (دیوبندی اور غیر مقلد) علما کے پاس وسیع کتب خانے موجود ہیں۔ پھر بھی آپ یہیں تشریف لاتے ہیں، آخر کس بناء پر؟ پروفیسر صاحب بولے کتب خانے تو واقعی بہت بڑے ہیں، مگر وہاں آپ نہیں ہیں۔

میں یہ سطریں لکھ رہا ہوں تو میرے ذہن میں سطح پر وہ علماء بھی ابھر رہے ہیں جن کے بگڑے ہوئے اخلاق نے کئی بنے ہوئے کھیل بگاڑ دیئے ہیں۔ رئیس التحریر پیرزادہ اقبال احمد فاروقی مدظلہ نے ایسے اہل علم کا نام پنجابی میں ”وڈ کھانے مولوی“ رکھا ہے۔ الحمد للہ ہمارے حافظ صاحب کا تعلق علماء کے اس قبیلے سے تھا جنہیں حدیثِ پاک میں ورثۃ الانبیاء (انبیاء علیہم السلام کے وارث) فرمایا گیا ہے۔ وہ لوگ جو علماء سے رابطہ رکھتے ہیں جانتے ہیں کہ ان میں ایسے خوش نصیب بہت کم ہیں جنہیں صحیح معنوں میں انبیاء کا وارث کہا جاسکتا ہے۔ کتنے ہی لوگ ہیں جنہوں نے علم کو دنیا کمانے کا ذریعہ سمجھ رکھا ہے اور کہیں سے تبلیغ کی دعوت آتی ہے تو وہ مالی فوائد کی کسوٹی پر اس کا جائزہ لیتے ہیں۔ ان کے نزدیک تبلیغ عبادت نہیں، پیشہ ہے۔ خدا و مصطفیٰ (جل و علا فیصلی اللہ علیہ وسلم) کے کرم سے یہ بات پورے وثوق سے کہی جاسکتی ہے کہ ہمارے حافظ صاحب اس ”سودا بازی“ میں کبھی ملوث نہ ہوئے۔ وہ چھوٹے بڑے جلسوں میں اپنا انتظام سفر کر کے چلتے تھے۔ میرا ذاتی تجربہ ہے کہ ایک سے زیادہ بار میں نے انہیں اپنے

دور افتادہ گاؤں پھگواڑی تحصیل شکر گڑھ میں ایک سے زیادہ بار دعوت دی مگر آنے جانے کا کرایہ تک پیش نہ کر سکا پھر بھی حضرت کے ماتھے پر کبھی بل نہ آیا اور اپنی مخصوص دلجوئی میں کوئی کمی نہ آنے دی۔

خیر مجھ پر تو ان کے احسانات اور بھی زیادہ ہیں۔ میری والدہ ماجدہ کی وفات سیالکوٹ ہی میں ہوئی مگر نماز جنازہ سیالکوٹ اور پھگواڑی میں پڑھی گئی۔ یہاں مرے کالج کے گراؤنڈ میں پہلی نماز قبلہ حافظ صاحب نے ہی پڑائی اور پھر جسد میت کو پھگواڑی پہنچانے کا انتظام بھی حافظ صاحب ہی نے اپنی پک اپ کے ذریعے کیا یہی ایک واقعہ نہیں بلکہ وہ مصائب و آلام میں میرے غمگسار تھے۔ مگر میری ان سے عقیدت کی سب سے بڑی وجہ یہ تھی کہ وہ میرے برادر طریقت بھی تھے۔ انہیں قیوم زمانی حضور شہنشاہ لاثانی قدس سرہ کا فیض دور استوں سے پہنچا تھا، علم میں بھی اور عرفان میں بھی۔ علم میں اس طرح وہ حضرت علامہ نبی بخش حلوانی علیہ الرحمہ کے شاگرد رشید تھے اور قبلہ حلوانی حضور شاہنشاہ لاثانی قدس سرہ کے ممتاز خلیفہ مجاز تھے عرفان میں یوں کہ آپ حضور شاہ لاثانی کے وارث اکمل اور اولین سجادہ نشین اعلیٰ حضرت پیر سید علی حسین شاہ صاحب نقش لاثانی قدس سرہما کے خلیفہ تھے۔ حضور نقش لاثانی سے وابستہ ہونے سے قبل آپ فخر المشائخ حضرت سید فیض محمد قندھاری علیہ الرحمہ کے دست حق پرست پر بیعت تھے۔ حافظ صاحب قبلہ کے بیان کے مطابق حضرت قندھاری کے وصال کے بعد خواب میں جلوہ گر ہوئے تو میں نے پوچھا، حضور آپ مجھے کس کے سپرد کر گئے ہیں آپ نے جواباً فرمایا۔ تمہیں ہم نے علی حسین کے سپرد کیا۔ پھر حافظ صاحب نے بتایا، حضرت نقش لاثانی نے غلامی میں قبول فرمایا تو خواب کی تعبیر سمجھ میں آئی۔

یہ خواب آپ نے اپنے والد ماجد علیہ الرحمہ کے چہلم کے موقع پر بیان فرمایا تھا۔ حضور نقش لاثانی نے دستار خلافت سے نوازتے ہوئے اس عاجز کو فرمایا کہ یوں

اعلان کرو جناب حافظ صاحب اس دفعہ حضور شاہنشاہ لاثانی قدس سرہ کے سالانہ عرس میں شامل نہ ہو سکے ورنہ یہ دستار خلافت نقشبندیہ وہیں پہنائی جاتی۔ (یہ عرس تقریباً دو ہفتے پہلے ہوا تھا) حافظ صاحب نے دستار بندی کے بعد یہ بھی فرمایا کہ یوں تو حضور نقش لاثانی سے مجھے پہلے بھی محبت و عقیدت تھی، مگر سولہ سترہ دن سے تو طبیعت بہت ہی بیتاب تھی، بار بار عریضہ لکھنے کا ارادہ کیا کہ حضور مجھے کب قبول فرمائیں گے۔ اب گویا یوں سمجھئے میرا پیر دنیا سے گیا تو رب نے مجھے پیر دے دیا اور میرا باپ فوت ہوا تو رب نے مجھے باپ دے دیا۔

علم و عرفان کے اس دوہرے فیض نے آپ کو شمس العلماء ہی نہیں شمس الخلفاء بھی بنا دیا تھا (اور میں یہ لفظ کئی دفعہ حضور نقش لاثانی کی ظاہری موجودگی میں بھی استعمال کرتا تھا) شیخ کی نوازشات کا یہ عالم تھا کہ بزم لاثانی کی ضلعی تنظیموں کا اعلان عرس مقدس کے موقع پر ہوا تو حضور نقش لاثانی نے انہیں ضلع سیالکوٹ کا سرپرست بنا دیا۔

میری دعا ہے اللہ کریم جل مجدہ اپنے حبیب اکرم ﷺ کے طفیل قبلہ حافظ صاحب کو فردوس بریں میں اعلیٰ درجات سے نوازے اور آپ کے سجادہ نشین صاحبزادہ حامد رضا مدظلہ کو آپ کا مشن زندہ رکھنے کی توفیق بخشے۔ آمین

مولانا صاحبزادہ فضل محمد عاصم قادری

ایل۔ ایل۔ بی لندن، سبٹ محدث سیالکوٹی

نحمدہ و نصلی علی رسولہ الکریم الامین و علی آلہ واصحابہ اجمعین اما بعد

کسی سخن کی جلالت و رفعت اس کے متعلق کے لحاظ سے ہوتی ہے۔ اگر سخن کا

موضوع عمدہ ہو تو قدردانوں کے لئے وہ سخن سرمایہ سعادت سمجھا جاتا ہے۔ جیسے کہا کرتے

ہیں کہ کسی علم کا موضوع جس قدر عظمت والا ہوگا اتنا ہی وہ علم عظیم ہوگا۔

میرے اس سخن قلم کا موضوع چونکہ نوع انسانی کا ایک عظیم گروہ ہے جن کی مدح اور تعریف خالق کائنات اللہ رب العزۃ اور اس کے پیارے حبیب اقدس صلی اللہ علیہ وآلہ وسلم نے فرمائی ہے۔ اور وہ گروہ ہے علماء دین متین کا جن میں حق تعالیٰ نے وہ وصف علم و دیعت رکھا ہوتا ہے جس کی تعظیم کیلئے ملائکہ کرام باذن اللہ تعالیٰ جبین سجود ہوئے تھے۔ اور جب بھی کوئی اس وصف سے متصف ہونے کیلئے گھر سے نکلتا ہے تو ملائکہ اس کی راہوں میں خوشنودی کیلئے اپنے نورانی پر بچھاتے ہیں اور دریاؤں سمندروں کی مچھلیوں تک ہر چیز اس کی بھلائی کیلئے بارگاہ خدا کے ذوالجلال میں التجاء کرتی ہے جن کے خلوص کی بنا پر ان کی ہر ادا عبادت اور تقرب الہی بن جاتی ہے۔ جو انبیاء کرام علیہم الصلوٰۃ والسلام کے حقیقی نائب اور ان کی وراثت علمی کے امین ہوتے ہیں۔ لہذا اپنی کم مائیگی اور علمی بے بضاعتی کے باوجود اپنی اس سخن پردازی کو اپنے لئے سرمایہ سعادت سمجھتا ہوں اور دعا کرتا ہوں کہ اللہ تعالیٰ مجھ عاجز کو بھی ان حضرات کے زمرہ میں رکھے جن کے علماء دین کے صفت و ثناء میں بولے گئے سخنوں کو حق تعالیٰ نے جلالت و رفعت بخشی ہے۔ رب تعالیٰ کے دربار کا قانون ہے کہ جس جس چیز کی اس نے خود یا اس کے پیارے حبیب صلی اللہ علیہ وآلہ وسلم نے مدح فرمائی ہے۔ جب بھی اس چیز کی کوئی مدح و ثناء کرتا ہے تو اس کے منہ سے نکلے ہوئے کلمات کو وہ رفعت و عظمت عطا فرماتا ہے۔ اس کا فرمان ہے

الیہ یصعد الكلم الطیب و العمل الصالح یرفعہ یعنی اس کے دربار پیش ہوتے ہیں پاکیزہ کلمات اور عمل صالح کو وہ رفعت عطا فرماتا ہے۔ اور جب بھی اللہ تعالیٰ اور اس کے حبیب کریم کی کسی ممدوح چیز کا ذکر کیا جائے تو حق تعالیٰ کی رحمتیں نازل ہوتی ہیں۔ (احیاء العلوم) اور اگر وہ علماء ہی اللہ تعالیٰ کی وہ ممدوح ہستیاں ہیں جن کی رفعت شان کہ ساتھ اس نے مدح فرمائی ہے اس کا فرمان ہے یرفع اللہ

الذین آمنوا منکم و الذین اوتوا العلم درجات سور مجادلہ آیت نمبر ۱۱
یعنی اللہ تعالیٰ تم میں سے ایمان والوں کو اور وہ جن کو علم عطا فرمایا گیا ہے درجوں رفعت
(بلندی) عطا فرمائے گا۔

اور یہی وہ لوگ ہیں جن کو بارگاہ رب کریم سے کرامت کا تاج ملا ہے اس کا فرمان
ہے انما یخشى الله من عباده العلماء سورہ ناطر آیت نمبر ۲۸ یعنی اللہ
تعالیٰ سے (کما حقہ) اس کے علماء بندے ہی ڈرتے ہیں۔

اس آیت کریمہ کی تفسیر میں فخر المفسرین حضرت امام فخر الدین رازی علیہ الرحمہ
لکھتے ہیں کہ الخیشیۃ بقدر معرفتہ المخشی والعالم یعرف
الله فیخافہ و یرجوہ و هذا دلیل علی ان العالم اعلیٰ درجۃ
من العابد لان الله تعالیٰ قال ان اکرکم عند الله انتکم
فبین ان الکرامتہ بقدر التقویٰ و التقویٰ بقدر العلم۔
فانکرامتہ بقدر العلم لا بقدر العمل

ترجمہ :- خشیت یعنی ڈراس ہستی کی پہچان کے مطابق ہوتی ہے جس سے ڈرا
جائے۔ اور عالم دین اللہ تعالیٰ کی پہچان رکھتا ہے لہذا وہ اس سے ڈرتا بھی ہے اور اس کی
رحمت کی امید بھی رکھتا ہے۔ اور یہ اس بات کی دلیل ہے کہ عالم عابد سے اعلیٰ درجہ رکھتا
ہے کیونکہ اللہ تعالیٰ فرماتا ہے۔ ان اکرکم عند الله انتکم پس اس نے بتا دیا
کہ کرامت بقدر تقویٰ ہوتی ہے اور تقویٰ بقدر علم لہذا کرامت بقدر علم ہوگی نہ کہ بقدر
عمل۔

یہی وہ گروہ ہے جن کو منزلت خیر عطا فرمائی گئی ہے۔ رسول اللہ صلی اللہ علیہ
وآلہ وسلم کا ارشاد گرامی ہے من یرد الله به خیرا یفقیہم فی الدین (صحیح
بخاری مسلم) الغرض قرآن و حدیث میں بہت سے فرمودات ان حضرات گرامی قدر کی

مدح میں وارد ہوئے ہیں۔

انہی حضرات ذی وقار اور نوع انسانی کے باعث افتخار اور پاکیزہ طینت خدا کے بندوں میں سے ایک ہستی حضرت قبلہ طالبان حق راہبر شریعت ہادی اہلسنت یادگار سلف صالحین حضرت قبلہ شیخ الحدیث والتفسیر جامع اعنقدل والمعقدل حافظ محمد عالم صاحب محدث سیالکوٹی قدس سرہ ہیں۔ جن کے علم و عمل کی مدح و ثناء میں ہر خاص و عام و طب اللسان ہے۔ جنہوں نے اپنی حیات مبارکہ میں گزشتہ صالحین امت کے عملی نمونہ کی یاد تازہ کر دی اور ساری زندگی قال اللہ تعالیٰ وقال رسول اللہ صلی اللہ علیہ وآلہ وسلم کے وظیفے میں گزار کر ہزاروں تشنہ کام لوگوں کی علم شریعت و حقیقت کے ذریعے سیرابی کر کے انہیں دنیا و آخرت میں سعادت مندی کے اطوار سکھا دیئے۔ اور یہ ایک معقولی قاعدہ ہے کہ کسی صفت کی حامل صفت کے کسی فرد کی جب اسی صفت کے لحاظ سے مدح کی جائے تو گویا وہ اس ساری صفت کی مدح اور تعریف ہوتی ہے۔ لہذا میں سمجھتا ہوں کہ حضرت قبلہ محدث سیالکوٹی علیہ الرحمہ علم و عمل کی شان میں جو سخن سرائی ہوگی وہ گویا ساری جماعت علماء کی مدح سرائی ہوگی۔ لہذا میرا وہ مقولہ کہ میرے اس سخن کا موضوع علماء کرام ہیں یہ اپنی جگہ پر درست ہے۔

مجھے بندہ مسکن کو حضرت فخر العلماء قبلہ محدث سیالکوٹی کا نواسہ ہونے کے ساتھ ساتھ آپ سے سعادت تلمذ بھی حاصل ہے۔ حضرت قبلہ محدث سیالکوٹی رحمہ اللہ تعالیٰ کی سوانح عمری اور سیرت کے موضوع پر تیار ہونے والی کتاب کے بعض اقتباسات جب میرے مطالعہ سے گزرے تو دل میں شوق پیدا ہوا کہ اگر اللہ تعالیٰ توفیق عطا فرمائے تو میں بھی قبلہ نانا جان سے وابستہ اپنی بعض معلومات اور یادداشتوں کو تحریر میں لا کر ان سعادت مندوں کی صف میں آ جاؤں جنہوں نے اپنی محبت و عقیدت کے گلدستوں جیسے مضامین اس کتاب میں پیش کئے ہیں۔

قبلہ محدث سیالکوٹی علیہ الرحمہ علم دین کی تصویر

سرور انبیاء حضرت نبی مصطفیٰ صلی اللہ علیہ وآلہ وسلم کی حدیث مبارکہ ہے۔

اطلبو العلم من المهد الى اللحد حضرت محدث سیالکوٹی قدس سرہ اس پاک فرمان رسول کریم کی ایک عملی تفسیر تھے۔ کہ آپ نے جو نبی ہوش سنبھالا اللہ تعالیٰ نے آپ کو طلب علم دین کی توفیق عطا فرمادی۔ جس کی وجہ سے آپ نے اپنے علمی سفر کا آغاز فرمادیا۔ پھر حفظ قرآن کے بعد دیگر علوم شرعیہ کے حصول میں مشغول ہو گئے اور باوجود اس کے آپ کو میدان افتاء و تدریس اور تبلیغ کا عظیم شاہسوار سمجھا اور جانا جاتا تھا آپ زندگی کے آخری وقت تک حصول علم کی جدوجہد میں رہے حتیٰ کہ آپ کو علم و فضل کا بحر بے کنار جانا جاتا تھا۔ اور حصول علم میں اس قدر مشغولیت کے باوجود آپ تعلیم و تبلیغ دین میں اس قدر مصروف رہتے کہ آپ کو منبع رشد و ہدایت سمجھا جاتا ہے۔

آپ نے ساری زندگی علم دین کے تعلم اور تعلیم میں گزار دی اور ساری زندگی اس مقصد پر نثار کر دی۔

میری زندگی کا مقصد تیرے دیں کی سرفرازی

میں اسی لئے عابد میں اسی لئے غازی

خدمت دین کا جذبہ آپ کو کسی پل چین نہ لینے دیتا تھا ہمہ وقت فکر ہے تو اسی

خدمت دین کی۔

اس کشمکش میں گزریں میری زندگی کی راتیں

کبھی پیچ و تاب درازی کبھی سوز و ساز رومی

وسعت علم

حضور قبلہ نانا ابو محدث سیالکوٹی علیہ الرحمہ کی حق تعالیٰ نے بطفیل حضور سرور

کونین صلی اللہ علیہ وآلہ وسلم تمام علم اسلامیہ میں مہارت تامہ عطا فرمائی ہوئی تھی۔ شریعت مطہرہ کے تمام مروجہ علم میں سے ہر علم میں آپ ایسی تدریس و تعلیم فرماتے کہ گویا یہی علم آپ کا خاص موضوع ہے۔ آپ کی زندگی بھر آپ کے سامنے کوئی مسئلہ پیش نہیں ہوا جس کا آپ نہایت احسن انداز میں حل نہ فرمایا ہو۔ آپ کے عمومی اوقات مسائل کے بحث و مباحثہ میں ہی صرف ہوتے تھے۔

مفکر اسلام استاذ العلماء قبلہ پیر طریقت حضور سید عبدالقادر شاہ صاحب شیخ الحدیث دارالعلوم قادریہ جیلانیہ فرماتے ہیں کہ جب قبلہ محدث سیالکوٹی حضرت حافظ محمد عالم صاحب حج کی سعادت کے بعد مدینہ منورہ حاضری بارگاہ رسالت کیلئے آئے تو میں اس وقت المدینہ یونیورسٹی میں زیر تعلیم تھا۔ آپ مجھے ملنے کیلئے یونیورسٹی تشریف لائے علماء مصر میں سے ایک عالم جو کہ علم کلام کا ماہر مانا جاتا تھا ہمیں لیکچر دے رہا تھا۔ دوران لیکچر اس نے استدی علی العرش کے مسئلے پر بحث کی اور اپنی تائید میں ابن قیم اور ابن قیمیہ کے نظریات پیش کرنے لگا حضرت قبلہ شیخ الحدیث صاحب اس کی بحث غور سے سنتے رہے۔ جب وہ لیکچر سے فارغ ہوا تو قبلہ شیخ الحدیث علیہ الرحمہ نے اس پر علمی گرفت فرماتے ہوئے اس کو ان نظریات پر سرزنش فرمائی اور پھر اہل سنت کے عقیدے کے مطابق قبلہ محدث سیالکوٹی نے اس مسئلہ کو اپنی بحث فرمائی کہ وہ لیکچر اربہوت اطوا اس ہو گیا اور باوجود سردی کے پسینہ میں بھگ گیا۔ اور اس کو کوئی جواب بن نہ آیا اور اپنے عقائد پر شرمندہ ہوا۔

حافظ شریف اور لگن تدریس

آپ کو اللہ کریم نے بے پناہ قوت حافظہ عطا فرمائی ہوئی تھی۔ درس نظامی میں رائج کتب کے ابواب کی ابحاث نیز دیگر کئی کتب کے مسائل آپ زبانی اس طرح بیان

فرماتے گویا کہ کتابیں سامنے پڑی ہیں۔ اسی طرح تدریس میں آپ کہ حد درجہ کا شوق اور لگن تھی۔ مدرسہ جامعہ حنفیہ کے طلبہ کو باقاعدہ درسی اسباق کے علاوہ بھی اکثر اوقات آپ کسی طالب کو پاس بلا لیتے اور کسی مسئلہ پر بحث شروع فرمادیتے اور علمی ضیا پاشیوں طلبہ کے دلوں کو منور فرمایا کرتے تھے۔ میں چونکہ حفظ قرآن سے فارغ ہو کر اپنے والدین کے پاس انگلینڈ آ گیا تھا۔ کچھ عرصہ بعد حضرت قبلہ نانا ابوجی بھی تبلیغی دورہ پر ہمارے ہاں تشریف لائے تو فرمایا کہ جتنے دن میں یہاں ہوں مجھے سے کچھ درس نظامی کے اسباق پڑھ لو۔ لہذا میں نے درس نظامی کی تعلیم کا آپ کی شاگردی میں آغاز کرتے ہوئے آپ سے اصول ثانی اور ہدایۃ الخو کے اسباق شروع کر لئے۔ آپ بڑی توجہ اور شفقت کے ساتھ مجھے پڑھاتے۔ ایک دن ہمیں ڈربی سے بریڈ فورڈ جانا پڑا تو دوران سفر آپ نے فرمایا کہ کتابیں ساتھ لائے ہو میں عرض کیا کہ جناب وہ تو گھر ہی رہ گئی ہیں اس پر آپ فرمانے لگے کہ چلو زبانی ہی پڑھ لو۔ بتاؤ کہ ان دنوں کتابوں کی کون کونسی بحث تمہارے سبق میں شروع ہے۔ میں نے جب بتایا تو آپ مذکورہ اسباق میں ایسی بحث و تقریر فرمائی کہ گھریا کتابیں آپ کے سامنے کھلی ہوئی پڑی ہیں۔ واپسی پر گھر آ کر میں کتابیں کھول کر ان سبقوں کا مطالعہ کیا تو معلوم ہوا کہ لفظ بلفظ اور ہو بہو ہی ابحاث یہاں مذکور ہیں۔

متوسلین و متعلقین وغیرہ سے شفقت و محبت

حضرت قبلہ شیخ الحدیث والنفسیر ہر آدمی سے شرعی مناسبت کے موافق شفقت و محبت فرماتے تھے۔ حتیٰ کہ آپ کے رویے سے ہر آدمی یہی سمجھتا کہ مجھ سے ہی آپ کی شفقت و محبت سب سے زیادہ ہے۔ اگر کسی پر سختی فرماتے تو وہ بھی صرف دینی خیر خواہی کے پیش نظر لیکن اس سختی میں بھی شفقت جھلک رہی ہوتی تھی۔

میں چونکہ آپ کا نواسہ ہوں مجھ پر اور میرے دیگر بہن بھائیوں پر آپ حد درجہ شفیق تھے کیونکہ نہ ہوتے جب کے جس پاک ہستی صلی اللہ علیہ وآلہ وسلم کے دین کی خدمت کے علمبردار تھے انہی کی سنت ہے نواسوں نواسیوں پر بہت زیادہ شفقت فرمانا میرے بچپن میں مجھے آپ گود میں بٹھا کر مجھ سے نعت شریف سنتے اور قرآن پاک کی سورتیں زبانی سنتے اور بہت خوش ہوا کرتے۔ انگلینڈ آنے سے پہلے ہماری رہائش کچھ عرصہ حضرت قبلہ نانا جان علیہ الرحمہ کے گھر کے سامنے والے گھر میں تھی جب کہ ہمارے والد محترم سعودی عرب ہوتے تھے۔ تو قبلہ نانا ابو علیہ الرحمہ جو بھی کھانے کی چیز گھراتے یا بازار سے منگوانے پہلے ہمیں بلا کر کھلاتے پھر دوسروں کو۔ ہمیں گود میں بٹھاتے اور بہت زیادہ پیار فرماتے۔ رمضان المبارک میں جب روزہ افطار کرنے کا وقت ہوتا قبلہ نانا ابو مکان کے چھت پر سے ہمیں آواز دے کر بلا لیتے اور ہم دوڑتے ہوئے آ کر قبلہ نانا ابو سے لپٹ جاتے اور روزہ افطاری میں ہم بھی شریک ہو جاتے۔ آہ! آپ کی شفقت و محبت یاد آتی ہے تو آنسو نہیں تھمتے۔

اعتدال پسندی

شریعت میں ہر امر کے بارے اعتدال کا حکم ہے اور افراط و تفریط سے منع فرمایا گیا ہے۔ حضرت قبلہ شیخ الحدیث والتفسیر ہر کام میں اعتدال کو بہت پسند فرماتے تھے۔ ذاتی امور و معاملات ہوں یا عبادات و عقائد آپ نے کبھی بھی جادہ مستقیم سے انحراف نہیں فرمایا اور نہ کبھی اعتدال کا دامن چھوڑا ہے۔ اسی اعتدال کا نام ہی شریعت نے صراط مستقیم رکھا ہے جو ہر مومن کا مقصد اصل ہونا چاہئے۔ اور اسی صراط مستقیم پر چلنے کیلئے مومن آدمی اپنی نماز میں بارگاہ رب العزت میں التجا کرتا ہوا عرض کرتا ہے اهدنا الصراط المستقیم حتی کہ ساری سورہ فاتحہ کے وظیفے سے مقصود اصلی یہی ہدایت

صراط مستقیم کی طلب ہوتی ہے۔

علماء کرام نے صراط مستقیم کی تعریف ہی ان الفاظ میں کی ہے **هو الذی
تكون معتدلا بين الافراط والتفريط (نور الانوار)**

حضرت قبلہ شیخ الحدیث رحمہ اللہ تعالیٰ کے ہر کام میں اعتدال کی مثالیں بہت زیادہ ہیں۔ میں ایک مسئلہ پر آپ کے وعظ شریف کی مثال پیش کرتا ہوں۔

ایک دفعہ جب آپ برطانیہ میں تبلیغی دورے پر تشریف لائے تو پروا لیتھم سٹوکی جامع مسجد میں آپ کو معتقدین نے دعوت خطاب عرض کی۔ اور عرض کیا کہ گیارہویں شریف کے بارے ہمیں وعظ سنایا جائے۔ حضرت قبلہ شیخ الحدیث صاحب نے بڑے احسن انداز میں اور تدریسی رنگ میں وعظ شریف سنایا اور فرمایا کہ گیارہویں شریف ایک ایصال ثواب اور تبلیغ دین کیلئے اجتماع ہوتا ہے جس میں قرآن خوانی نعت شریف ذکر الہی درود شریف اور دعا و استغفار اور وعظ و نصیحت ہوتا ہے اور یہ سب کام مستحسن اور اللہ تعالیٰ اور اس کے پیارے رسول کریم کو پسند ہیں اور مجموعی اور بنیادی طور پر گیارہویں شریف ایک مستحب امر ہے جو یہ اہتمام کرے اس کو ثواب ملتا ہے اور جو نہ کرے اس کو کوئی گناہ نہیں۔ لیکن بعض لوگ جو کہ اہل سنت کے عقائد سے متصادم رہنے کی ٹھان رکھتے ہیں وہ اس کو حرام اور بدعت قرار دیتے اور حرمت و بدع پر دلائل ڈھونڈتے پھرتے ہیں اور جو اس کا اہتمام کرتے ہیں ان میں سے بعض اس کے ثبوت کے دلائل تلاش کرتے پھرتے ہیں اور عجیب عجیب قسم کے استدلال کرتے پھرتے ہیں حالانکہ اس میں جھگڑے یا بحث و مباحثہ کی ضرورت ہی نہیں۔ ہاں جو انکار کرتے ہیں اور جو اس کو واجب سمجھتے ہیں وہ ضرور افراط و تفريط کا شکار ہیں جو کہ شرح میں ممنوع ہے۔ شرع میں صرف اعتدال مطلوب ہے اور وہی صراط مستقیم ہے۔ حضرت محدث اعظم قبلہ نانا جان سے متعلقہ معلومات اور یادداشتیں نیز آپ کے اوصاف حمیدہ تو بہت ہیں جن کے تفصیلی بیان کیلئے کئی دفتر درکار

ہیں لیکن یہ مقالہ مزید کی گنجائش نہیں رکھتا لہذا اسی پر اکتفاء کی جاتی ہے۔ دعا ہے کہ اللہ تالی ہم سب کو قبلہ محدث اعظم سیالکوٹ علیہ الرحمہ کے نقش قدم پر چلنے کی توفیق فرمائے۔ اور ان کی جلالتی ہوئی عملی شمع کو روشن رکھنے کی توفیق عطا فرمائے آمین۔ اللھم آمین بجاہ النبی الکریم الامین۔ صلی اللہ علیہ وسلم والحمد للہ رب العالمین

نماز جنازہ

ام المومنین حضرت عائشہ صدیقہ رضی اللہ تعالیٰ عنہا سے روایت ہے کہ سرکار دو جہاں سید المرسلین محبوب رب العالمین صلی اللہ علیہ وسلم نے فرمایا۔ یعنی جو میت کہ اس پر ایک سو شخص مسلمان امت میں سے نماز جنازہ پڑھیں، سب اس کے لئے شفاعت کریں تو ان کی شفاعت ضرور قبول ہوگی۔ اس کے علاوہ امام مسلم، مسلم شریف میں امام احمد بن حنبل مسند احمد میں اور امام ابو داؤد ابو داؤد شریف میں اسی مضمون کی حدیث چالیس آدمیوں کے ذکر کے ساتھ روایت کرتے ہیں۔ میرے شیخ الحدیث قبلہ کا ڈربی میں جنازہ اتنا وسیع تھا کہ ڈربی کی تاریخ میں اتنا بڑا جنازہ نہیں دیکھا گیا۔ برطانیہ کے اکثر علماء کرام سینکڑوں کی تعداد میں نماز جنازہ کی قیادت فرما رہے تھے جن میں استاذی المکرم مفتی اعظم برطانیہ مفتی غلام رسول صاحب جماعتی فخر السادات جامع معقول و منقول حضرت علامہ پیر سید زاہد حسین شاہ صاحب، محبوب العلماء والمشاخ صاحبزادہ پیر محمد حبیب الرحمن صاحب ڈھانگری شریف، علامہ قمر الزمان اعظمی ورلڈ اسلامک مشن پیرزادہ علامہ اموات حسین صاحب نانی جامعہ الکریم برادر مفکر اسلام پیر سید صاحب حسین شاہ صاحب علامہ قاضی عبدالعزیز چشتی جنرل سیکرٹری مرکز جماعت اہل سنت برطانیہ شامل تھے الغرض برطانیہ کے اکثر علماء اہل سنت اپنے عظیم محسن کی نماز جنازہ میں شرکت کیلئے حاضر تھے۔

پاکستان میں نماز جنازہ کا عالم ہی نرالہ تھا محتاط انداز کے مطابق تقریباً ڈیڑھ لاکھ جانثاران اسلام حضرت محدث سیالکوٹی کو خراج تحسین پیش کرنے کیلئے صفیں باندھے موجود تھے جن میں پاکستان کے اکثر اکابرین علماء و مشائخ شامل تھے۔ جس شخصیت کی نماز جنازہ میں اتنے علماء مشائخ و عوام حاضر ہو اس کی بلندی درجات کا اندازہ قاری خود ہی لگا سکتا ہے۔

موت آئے ریاض خستہ جگر کاش محبت میں ان کی
سننے ہیں کہ ایسے مرنے میں پوشیدہ حیاتیں ہوتی ہیں

اللہ تعالیٰ سے دعا ہے کہ ہمیں اپنے عظیم محسن، شیخ الحدیث و التفسیر استاذ العلماء والفصحاء فخر الجہابذہ سوز رومی کے حامل عرفان جامی اور آتش تبریزی سے متصف حضرت پیر طریقت رہبر شریعت محدث سیالکوٹی سقی اللہ ثراہ و جعلی الجنتہ مشواہ کے نقش قدم پر چلنے اور ان کے مشن کو جاری رکھنے کی توفیق عطا فرمائے۔ بالخصوص جانشین شیخ الحدیث، عالم نبیل فاضل جلیل حضرت صاحبزادہ والا شان علامہ حامد رضا صاحب جنہوں نے درس نظام کی تمام کتب حضرت محدث سیالکوٹی رحمہ اللہ اور جامعہ حنفیہ کے دیگر اساتذہ سے بالا ستیعاب پڑھی ہیں۔ اور حضرت شیخ الحدیث کے حکم پر ہی دارالعلوم میں تدریس شروع فرمائی تھی اور آپ ہی کی نگرانی میں دارالعلوم کی نظامت کے فرائض سرانجام دے رہے تھے۔ اللہ تعالیٰ سے دعا ہے کہ حضرت صاحبزادہ والا شان کو دن بدن ترقی عطا فرمائے اور حضرت محدث سیالکوٹی رحمہ اللہ کے مشن کو جاری رکھنے کی توفیق عطا فرمائے۔



مفکر ملت الحاج مولانا محمد علی صاحب نقشبندی

سیالکوٹ

خداوند قدوس نے عالم انسانیت کو نظم و استحکام اصلاح و فلاح اور باعافیت و سکون قائم رکھنے کیلئے ہدایت کا سلسلہ جاری فرمایا اس عظیم الشان مشن کی تکمیل کیلئے اپنے برگزیدہ انبیاء و مرسلین علیہم السلام کو ہر دور میں مبعوث فرمایا۔ ہزاروں برس پر محیط یہ سلسلہ جاری رہا حتیٰ کہ ہدایت اور مکارم اخلاق کو منتہائے انجام تک پہنچانے کے واسطے رحمت دو جہاں نبی آخر الزماں رسول اکرمؐ نور مجسم حبیب کریم صلی اللہ تعالیٰ علیہ وسلم کی ذات والا صفات کی تشریف آوری ہوئی۔ حضور اقدس صلی اللہ تعالیٰ علیہ وسلم کو ختم نبوت کے منصب فاخرہ سے نوازا گیا۔ اس طرح آپ کے ساتھ ہی نبوت و رسالت کا باب ہمیشہ ہمیشہ کے لئے بند ہو گیا اور محبوب اعظم صلی اللہ علیہ وآلہ وسلم کے بعد تا بہ ابد اصلاح احوال، تزکیہ نفوس اور تصفیہ قلوب کی تعلیم و تربیت کا فریضہ علمائے ربانین اور اولیائے کاملین (علیہم الرحمۃ) کے سپرد کیا گیا۔ قرآن مجید میں ان طبقات قدس صفات کے بارے میں فرمایا گیا۔

(۱) انما یخشى الله من عباده العلماء. (الفاطر- ۲۸)

(تحقیق۔ اللہ کے بندوں میں سے ڈرنے والے علماء ہی ہیں)

(۲) فسئلوا اهل الذکر ان کنتم لا تعلمون۔ (النحل- ۴۳)

(اہل ذکر یعنی جاننے والوں سے پوچھو اگر تم نہیں جانتے)

محبوب کریم صلی اللہ تعالیٰ علیہ وسلم نے فرمایا

☆ العلماء ورثة الانبیاء (علماء انبیاء علیہم السلام کے وارث ہیں)

☆ علماء امتی کانبیاء بنی اسرائیل

(میری امت کے علماء بنی اسرائیل کے انبیاء کی طرح ہیں)

ان آیات و احادیث کو پیش نظر رکھ کر علماء کے بارے میں حقائق و معارف معلوم کئے جائیں تو حضرت داتا گنج بخش علی ہجویری قدس سرہ کی تشریح قابل توجہ ہے فرماتے ہیں۔

”باطن کی اصلاح ظاہر کے بغیر سمجھنا زندقہ ہے اور شریعت پر ظاہری اطاعت بغیر اطاعت قلبی ناقص ہے اس لئے عالم کے لئے دونوں علموں کا حاصل کرنا ضروری ہے۔

(۱) علم حقیقت علم ذات باری تعالیٰ اور وحدانیت کا اعتقاد علم صفات باری تعالیٰ اور اس کے احکام کا علم حکمت الہیہ کا تسلیم کرنا اور اس کے افعال کو جاننا۔

(۲) علم شریعت کتاب اللہ کا علم سنت رسول مقبول صلی اللہ تعالیٰ علیہ وسلم کا علم اور اجماع امت کا علم۔

ان دونوں علوم کے حصول کے بغیر عالم ربانی کی حیثیت و حقیقت محل نظر رہ جاتی ہے جو منشاء باری تعالیٰ کے منافی ہے۔“ (کشف المحجوب)

ایسے ہی علمائے کالمین کے بارے امام ربانی حضرت خواجہ مجدد الف ثانی قدس سرہ فرماتے ہیں کہ

جیسا کہ حدیث شریف میں آیا ہے کہ العلماء ورثۃ الانبیاء (علماء انبیاء کے علوم کے وارث ہیں) اور وہ علم جو انبیاء علیہم السلام سے باقی رہا ہے۔ دو قسم پر مبنی ہے ایک علم احکام دوسرا علوم الاسرار اور عالم جو وارث بننے کا اہل قرار دیا گیا ہے وہ شخص ہے جس کو ان دونوں سے حصہ کامل حاصل ہونہ کہ وہ عالم جس کو ایک ہی قسم کا علم نصیب ہو وارث کو موروث کے سبب قسم کے ترکہ سے حصہ ملتا ہے۔“ (مکتوبات شریف)

مذکورۃ الصدر تصریحات سے راقم السطور کی مراد عالم ربانی کے اوصاف معلوم کرنے سے ہے ہمارے ممدوح حضرت شیخ الحدیث قدس سرہ کی حیات کے خفی و جلی حالات کو بغور مشاہدہ کیا جائے تو ان میں عالم ربانی کے اوصاف اظہر من الشمس ہیں۔

ان کے علمی و فکری اور روحانی کارنامہ کو سامنے رکھا جائے۔ تو یہ حقیقت واضح ہو جاتی ہے کیونکہ مجموعی لحاظ سے ان کی حیات کا ہر پہلو انہی کمالات سے متصف تھا۔ جس کی تفصیل قدرے مختصر انداز میں پیش قلم ہے۔

ان کی خدمات کا علمی و شرعی پہلو سامنے رکھا جائے تو ”جامعہ حنفیہ“ سے فارغ التحصیل علماء و فضلاء کی کثیر تعداد سامنے آتی ہے جو مقتدر اور جید علماء پر مشتمل ہے جو مختلف اطراف علاقوں میں مصروف دینی اداروں درسگاہوں، جامعات اور معروف مساجد میں علم و حکمت کی روشنی میں علوم شریعت سے ملت اسلامیہ کو بہرہ ور کر رہے ہیں۔ علوم طریقت کے حوالے سے دیکھا جائے تو ان سے فیض یافتہ صاحبزادگان، مشائخ عظام کی مسندیں سنبھالے ہوئے اپنے اسلاف کی خانقاہوں میں علمی، روحانی فیوضات کے قاسم نظر آتے ہیں۔ اور یہ سلسلہ اندرون ملک ہی نہیں بیرون ملک بھی جاری ہے۔

تدبر و فراست کے لحاظ سے دیکھا جائے تو اتقوا فراسة المومن فانہ ينظر بنور اللہ کی تصویر تھے اور الشیخ فی قومہ کا النبی فی امتہ کے وصف کے مظہر تھے۔

مولانا روم علیہ الرحمۃ نے بھی اسی خاص نکتہ کو پیش نظر رکھتے ہوئے خواص کے بارے میں کہا ہے۔

بندگان خاص علام الغیوب در جہان جاں جو ایس القلوب

لا تعداد مواقع پر بے شمار خواص و عوام، مرد و زن، دعا، حاجت، کشائش کے معاملات میں حاضر ہوتے، عرض کرتے تو مختصر جواب، شافی کلمات سے ایسے نوازتے جیسے ان کی حاجات اور واردات سے پہلے ہی آگاہ ہوں۔ اور حاضر ہونے والے انجام کار کامگار اور بار آور ہوتے تھے۔

حضرت والائے صفت شیخ الحدیث قدس سرہ مستجاب الدعوات بھی تھے۔ خود

راقم لسطور کو خداوند قدس نے حضرت موصوف کی دعا سے بچھلے بیٹے عزیزم محمد الیاس کی سعادت سے سرفراز کیا۔ اس وقت کئی حضرات علوم میں جن کے لئے دعاؤں کی قبولیت کے صلہ میں مرادیں بھر آئیں مگر افسوس ریکارڈ جمع نہ کیا گیا۔ اخلاق و اخلاص کا مظہر جنازہ کا منظر تھا یوں معلوم ہوتا تھا انسانوں کا سمندر عید گاہ کی طرف نماز جنازہ میں شرکت کیلئے رواں دواں ہے شہر سیالکوٹ تو ایک طرف ملک بھر سے علماء، فضلاء، صلحاء، مشائخ، حفاظ، قراء اور عوام و خواص سب ایک عالم کی آخری زیارت کیلئے مضطرب و کوشاں تھے۔

راقم السطور، حضرت ممدوح علیہ الرحمۃ کی باطنی کیفیات سے بھی غالباً سب حضرات سے زیادہ آگاہ ہے۔ خلافت و اجازت بیعت کا نقشبندی مجددی سلسلے کے روحانی و عرفانی فیض سے مخمور ”تاج“ میرے پیر و مرشد قطب ربانی، شیخ المشائخ، شہنشاہ ولایت قبلہ عالم پیر سید علی حسین شاہ نقش لاثانی قدس سرہ الصمدانی نے عطا کیا تھا۔

حضرت ممدوح علیہ الرحمۃ کے پیر و مرشد عارف ربانی شیخ الشیوخ پیر سید فیض محمد قندھاری رحمۃ اللہ تعالیٰ علیہ تھے انہوں نے بشارت آمیز خبر دی تھی کہ تمہیں ہم نے دولت عرفان کیلئے حضرت پیر سید علی حسین شاہ کے حوالے کر دیا ہے ازاں بعد موصوف کے پیر و مرشد کے صاحبزادہ حضرت پیر سید حسین علی شاہ صاحب نے بھی خلافت سے نوازا تھا۔

میرے شیخ طریقت نے دولت عرفان سے نوازا تو کبھی کبھی حضرت شیخ الحدیث مرحوم خاموشی، سنجیدگی اور عزلت گزینی اختیار کرتے جو سب پر عیاں نہ ہوتی تو مجھے فرمایا کرتے دل چاہتا ہے کہ دربار شاہ لاثانی یا دربار چورہ شریف بیٹھ جاؤں، کبھی فرماتے دونوں بارگاہوں سے روشنی آتی معلوم ہوتی ہے کبھی چلہ کرنے کا ذکر فرماتے ایک بار فرمانے لگے دل چاہ رہا ہے کہ یہ لباس اتار کر بھورہ (گودڑی) پہن کر چوک دو دروازہ میں بیٹھ جاؤں اور زندگی گزار دوں میں نے نہایت متانت سے کہا حضور! فکر نہ کریں آپ کے وصال کے بعد اس چوک کا نام شیخ الحدیث حافظ محمد عالم ہی رکھا جائے گا۔ یہ سننا تھا کہ

جذب کی کیفیت ختم ہوگئی اور بے اختیار اور خلاف عادت خوب خوب ہنسے اور فرمانے لگے میری بات کا یہ نتیجہ تم نے نکالا ہے تو میں نے عرض کیا جناب یہ نتیجہ تو نہیں ہے مگر میں نے جذب اور توجہ کا رخ بدل دیا ہے فرمانے لگے یہ سچ ہے اس ضمن میں بحمد اللہ ناچیز سے خصوصی ربط و رابطہ تھا کہ قبلہ عالم نقش لاثانی قدس سرہ گاہے یکساں توجہ فرمایا کرتے تھے۔ اولیاء عظام علیہم الرحمٰن کے مزارات پر حاضری کا خصوصی انداز ہوتا تھا ہمراہی اکثر ان کی کیفیت سے بے خبر رہتے مگر ناچیز ان کے احساسات و واردات قلبی سے آگاہ ہو جاتا اور اگر کبھی ذکر کیا جاتا تو اعتراف فرمانے میں ذرہ بھر حجاب نہ فرماتے اور بتا دیتے تھے کہ ایسا ہی تھا۔

ایسے ہی وارفتگی کے عالم میں میرے ذریعے قبلہ عالم نقش لاثانی قدس سرہ سے رہنمائی کا پیغام بھیجا تو میرے ذریعے جواب آیا وہ اس طرح تھا اور حضور قبلہ عالم نے فرمایا تھا کہ

”حافظ صاحب کا وظیفہ عمل‘ ورد اور چلہ قرآن و حدیث کا درس و تدریس اور سنت مصطفوی پر عمل کرنا اور عمل کرنے کی ترغیب و تلقین ہی کافی ہے کسی چلہ اور ملنگی کی ضرورت نہیں ہے ویسے، بھی سلسلہ نقشبندی مجددی کا طرہ امتیاز سنت و شریعت کی پیروی ہے اور اسی پیروی میں روحانی عرفانی فیوضات کی سعادتیں مضمحل ہیں بلکہ یہی طریقہ محبوبیت باری تعالیٰ کا بہترین ذریعہ ہے۔“

سیاسی فکری میدان میں نظر دوڑائی جائے تو اس میں بھی شہسوار ہی نظر آتے ہیں۔ جامعہ حنفیہ، تحریک ختم نبوت، تحریک نظام مصطفیٰ، جمعیت علمائے پاکستان، جماعت اہل سنت سنی جہاد کونسل حضرت شیخ الحدیث کی وراثت ہیں ان کے مرکزی قائد رہنما تھے۔ سنی جہاد کونسل کے سواد گیر سب اداروں اور جماعتوں میں حضرت شیخ الحدیث قدس سرہ نے راقم السطور کو ہمیشہ اپنا دست راست بنا کر رکھا اور فخر سے کہا جاسکتا ہے

کہ اس عرصہ میں اس ناچیز سے بڑھ کر کوئی معتمد، مخلص اور وفادار نہیں تھا۔“

20 مئی 1977ء چوک علامہ اقبال سیالکوٹ میں نظام مصطفیٰ کے نفاذ کی تحریک کے سلسلہ میں جلوس پر پی پی پی کی حکومت میں خونی معرکہ پیش آیا۔ جلوس کے قائد حضرت شیخ الحدیث اور مفتی مختار احمد مرحومین تھے۔ حکام کے اشارہ پر بے دریغ گولی چلائی گئی۔ پانچ اہل سنت مسلم نوجوان شہید ہوئے ایک عیسائی نوجوان جاں بحق ہوا حضرت شیخ الحدیث اور مفتی صاحب شدید زخمی ہوئے۔ متعدد دیگر نوجوان بھی زخمی ہوئے درجنوں گرفتار کئے گئے قاری عبدالعزیز مرحوم اور عزیزم پروفیسر قاری محمد عبدالرزاق بھی جیل آشنا ہوئے مناظر اسلام مولانا محمد ضیاء اللہ قادری کو بھی جیل بھیج دیا گیا۔ جیل میں کئی دیوانے جمع ہو گئے۔ الغرض حضرت شیخ الحدیث قدس سرہ کا کیا کیا ذکر کیا جائے کہ گام کامیاب اور ہر تدبیر تیر بہدف کی طرح ہوتی تھی۔

عفو و درگزر کا وصف، اخلاقِ حسنہ کے مظاہر، اہل سنت کے ہر فرد سے ربط و محبت علماء و مشائخ سے عقیدت و احترام، طلبہ پر شفقت بالخصوص سیدزادوں اور پیرزادوں پر لطف و کرم، اساتذہ مقررین، واعظین سے احترام و حسن سلوک و بالخصوص عقیدہ اہل سنت کی سند ”رضویت“ کے جھنڈے گاڑھ دیئے۔ اپنے گھر، خاندان، برادری، ملت، ملک اور طالبان علم و حکمت میں سے ہر ذی علم، ذی شعور اور ذی عقیدت پر واضح کر دیا کہ میں کیا ہوں؟ اور تم نے بھی ایسا ہی رہنا ہوگا یعنی اپنے صاحبزادوں کے محمد رضا، حامد رضا، حماد رضا نام رکھ کر ”رضا“ کا لاحقہ سے اپنے خاندان میں مستقبل میں بھی اعلیٰ حضرت امام اہل سنت ”احمد رضا“ علیہ الرحمۃ کی عزت و محبت کو دلوں میں جاگزیں کر دیا۔ یہ بھی ایسا کارنامہ ہے جو تاریخی حقیقت کا درجہ رکھتا ہے۔

راقم السطور محمد علی نقشبندی سابق مدرس و ناظم جامعہ حنفیہ دو دروازہ اور یکے از نمائندگان بارگاہ شاہ لاثانی علی پور سیداں نے مارچ 1965ء سے مارچ 1985ء تک

بیس سال کا عرصہ رفاقت و معیت میں بکثرت امور خیر ہی خلوت و جلوت کے رازوں سے آگاہ ہوتے ہوئے اعتماد و وفا میں بسر کیا لاتعداد حالات و واقعات یاد آ رہے ہیں مگر آنکھیں آنسوؤں سے لبریز بلکہ آنسو اُٹ رہے ہیں۔ جذبات پر قابو اور قلم کو چارہ نظر نہیں آ رہا کہ مزید لکھ سکوں۔ تاہم جو کچھ لکھا ہے بشرح صدر، اخلاص سے لکھا ہے اور مبنی بر حقیقت لکھا ہے اور انہی الفاظ پر معذرت خواہ ہوتے ہوئے دعا گو ہوں کہ۔

سلام از ما رسد ہر دم بہ جانش
الہی از تو رحمت بر روانش



ترجمان اہل سنت غلام قمر الدین صاحب سیالوی

سرگودھا

مولانا محمد عالم صاحب کے ساتھ ایک یادگار نشست ہوئی میں دل کی نگاہوں سے دیکھ رہا تھا کہ مولانا نہ صرف استاذ العلماء تھے بلکہ وقت کے کامل ولی تھے۔ 1987ء غالباً رجب المرجب کا مہینہ تھا میں سیالکوٹ کینٹ میں معراج النبی صلی اللہ علیہ وآلہ وسلم کے سلسلے میں تقریر کیلئے آنا تھا۔ چنانچہ میں شام کے قریب پہنچا قبلہ مولانا بھی تشریف لائے ہوئے تھے جب کھانا کھانے کیلئے دسترخوان پر پہنچے تو آپ نے مجھے مخاطب کر کے فرمایا کہ سجادہ نشین ڈھوڈا شریف نے ایک جلسہ کی صدارت قبول فرمائی ہے جو غالباً سیالکوٹ شہر سے باہر کسی بستی میں تھا اور مجھے کہا کہ آپ نے وہاں خطاب کرنا ہے اور حضرت صاحب نے آپ کیلئے خطاب کرنے کو فرمایا ہے۔ میں نے کہا حضرت میرا تبادلہ کراچی ہو چکا ہے اس تاریخ سے قبل میں نے کراچی پہنچنا ہے آپ نے فوراً فرمایا آپ نے کراچی وغیرہ نہیں جانا اور تقریر کیلئے آپ نے آنا ہے۔ میں نے دوبارہ زور

دیکر عرض کی کہ جناب یہ سرکاری ملازمت کا معاملہ ہے اور میرے تبادلے کے احکامات پہنچ چکے ہیں میں کسی طرح رک نہیں سکتا آپ نے بڑی شان نیازی سے فرمایا کوئی تبادلہ وبادلہ نہیں ہے بس آپ نے اس تاریخ کو آنا ہے میں نے کہا کہ اگر میں سرگودھا میں ہوا تو ضرور آؤں گا آپ نے فرمایا آپ سرگودھا میں ہی ہوں گے اور خطاب کیلئے آئیں گے۔ میں اس بات کو اس وقت تک سمجھ نہ سکا جب واپس پلٹ کر سرگودھا پہنچا تو بغیر کسی کوشش کے تین دن کے بعد میرے تبادلے کے احکامات خود بخود منسوخ ہو گئے اس وقت مولانا کا مقام مجھے معلوم ہوا میں بے تاب تھا کہ مولانا سے کب ملاقات ہوتی ہے چنانچہ جب میں آپ کے پاس مقررہ تاریخ پہنچا تو میں نے کیا حضرت آپ باکمال شخصیت ہیں مگر آپ نے ہنسا کر معاملہ ٹال دیا۔

قلوب الاصفیاء لها عیون تری مالا یراہ والناطرون۔



شیخ التفسیر والحدیث علامہ مفتی محمد اشرف القادری صاحب

شیخ الجامعہ الجامعۃ القادریہ العالمیہ مراڑیاں شریف گجرات

عکس کمال

یعنی

حضرت حافظ الملت والدین، شیخ الحدیث مولانا حافظ محمد عالم رحمۃ اللہ تعالیٰ علیہ

میری نظر میں

حافظ قرآن

عالم باعمل

فاضل جلیل

جامع معقول و منقول

حاوی فروع و اصول

ماہر علم و فنون درسیہ

شیخ الحدیث

شیخ القرآن

صاحب فتویٰ

استاذ العلماء و الفضلاء

جلالت مسند تدریس و ارشاد

بے لوث و اعظ

حق گو مبلغ

ماہر معلم

مشفق مصلح و مربی

سرپرست علم و علماء

عظیم منتظم

ضابطہ حاذق

منظور نظر اساتذہ و مشائخ

تلامذہ معتقدین کے دل کا چین

درویشوں اور فقراء کے سامنے نمونہ عجز و انکسار

ہو حلقہ یاراں تو بریشم کی طرح نرم

دینی و ملی تحریکوں میں نڈر مجاہد

کوہ صبر و استقامت

مجاہد و غازی

مردخی

سرشار تصوف اسلامی

داعی فکر بو حنیفہ و گنج بخش و غوث اعظم و رضا

پیکر تقویٰ

خوش لباس

پاکیزہ باطن

روشن روح

چوڑا ماتھا

ہنستا مکھڑا

اونچا طرہ

سیدھا و دراز قامت

بارعب و پرہیت شخصیت

صاحب صورت و معنی

صاحب جلال و جمال

حاجتمندوں کے چارہ ساز

پریشان حالوں کے غمگسار

پیکر اخلاص

مخزن اخلاق

عابد شب بیدار

صاحب فراست و کرامت

مستجاب الدعوات

نمونہ اسلاف

بد مذہب و بد عقائد سے نفور

ادب و عشق نبوی میں چور

علامت اہل سنت

نشان حق و اہل حق ہر دلعزیز

مقبول خواص و عوام

دینی راہنما

سیاسی مقتداء

سماجی کارکن

مرد حق آگاہ

مقبول و مقرب بارگاہ

سیالکوٹ کا بے تاج بادشاہ

محسن ملت

مخدوم اہل سنت

قبلہ عالم

ابوالوقت

ابن الاسلام

حافظ الملت والدين

شیخ الحدیث حضرت مولانا حافظ محمد عالم سیالکوٹی رحمہ اللہ تعالیٰ رحمۃً واسعۃً و

راضی عنہ وارضاه

استاذ العلماء علامہ الحاج محمد معین الدین صاحب

مہتمم دارالعلوم نقشبندیہ رضویہ ڈسکہ سیالکوٹ

نحمدہ و نبصلی و نسلم علی رسولہ الکریم ہر شخص کی رفعت و بلندی اس کے اوصاف حمیدہ سے ہوتی ہے ان اوصاف حمیدہ اور اعلیٰ اوصاف میں سے ایمان لانے کے بعد علم دین ایک بہت بڑی نعمت و عطیہ خداوندی ہے۔ حدیث شریف میں آیا ہے کہ حضور ﷺ فرماتے ہیں ”من یرد اللہ بہ خیرا یفقہہ فی الدین“ یعنی جس سے اللہ تعالیٰ بھلائی کا ارادہ کرتا ہے اس کو فقاہت فی الدین عطا فرماتا ہے اور جن علوم کے فضائل قرآن و حدیث میں وارد ہوئے ہیں اس سے مراد علم دین ہے۔ فلاسفہ سے سیکھا ہوا علم مراد نہیں اور نہ عقل سے اختراع کئے ہوئے قواعد ہیں۔

حدیث شریف میں آتا ہے۔ ”العلم ثلاثہ آیت محکمة او سنة قائمة او فریضة عادلة“ یعنی حضور ﷺ نے ارشاد فرمایا کہ علم تین ہیں۔ قرآن مجید اور حدیث شریف اور فقہ ہے۔

حضرت علامہ شیخ الحدیث جناب حافظ محمد عالم رحمۃ اللہ تعالیٰ علیہ کی ذات گرامی بھی انہیں نفوس قدسیہ میں واعظ صوفی اور صاحب فراست جیسی عظیم صفات کے حامل تھے۔ اتنے عظیم صاحب علم ہونے کے ساتھ ساتھ غریب پرور اور مہمان نواز اور صلہ رحمی والے اوصاف بکثرت پائے جاتے تھے۔ مزاج شریف میں انکساری کا یہ عالم تھا کہ اگر کسی طالب علم سے غصے ہوتے تو جب تک اس کو خوش نہ کر لیتے طبیعت میں چین نہ پاتے آپ نے مسلک اہل سنت کیلئے گراں قدر خدمات سرانجام دیں جن میں سے ایک عظیم دینی درسگاہ ”جامعہ حنفیہ دو دروازہ“ آپ کی ایک زندہ تصویر موجود ہے۔ سیاسی لحاظ سے بھی بہت بڑے مفکر اور دانشور تھے۔ جمعیت علماء پاکستان ہو یا جماعت اہل

سنت، تحریک نظام مصطفیٰ ہو یا تحریک ختم نبوت یا سنی جہاد کونسل آپ ان کے بانیوں میں نظر آتے ہیں۔ دو مارچ 1992ء میں راولپنڈی میں ایک عظیم الشان علماء کنونشن منعقد ہوا۔ جس میں اہل سنت و جماعت کی جہادی تنظیم ”سنی جہاد کونسل“ کے نام سے معرض وجود میں آئی جو کہ آپ کی سعی جمیلہ اور آپ کے دیگر رفقاء کے اخلاص کا نتیجہ تھی۔ بحمدہ تعالیٰ یہ تنظیم نہ صرف اب تک جاری و ساری ہے بلکہ اہل سنت کی جہاد کشمیر کے سلسلہ میں تاریخ رقم ہو رہی ہے۔ موصوف نے کثیر مشاغل اور بڑھاپے کی کمزوری کے باوجود اس قدر محنت کی جو کسی نوجوان کے بھی بس کی بات نہیں۔ یہ سب کچھ درد دل اخلاص اور مسلمانوں کی ہمدردی اعلیٰ کلمتہ اللہ کا نتیجہ ہے ورنہ اتنے کٹھن معاملات کا نبھانا ہر کسی کا حصہ نہیں۔

تحریک نظام مصطفیٰ میں نظام مصطفیٰ کی خاطر جلوسوں کی قیادت کرتے ہوئے اپنی جان کی بھی کوئی پروا نہ کی۔ تحریک نظام مصطفیٰ کے مخالفین نے جب علماء پر گولیوں کی بوچھاڑ کی تو حضرت قبلہ شیخ الحدیث علیہ الرحمۃ حضرت علامہ مفتی مختار احمد نعیمی علیہ الرحمۃ و دیگر رفقاء اندھا دھند فائرنگ سے شدید زخمی ہو کر زیر علاج ہو گئے مگر جو شخص بھی عیادت کے لئے جاتا آپ اپنے زخمی ہونے یا تکلیف زدہ ہونے کا تذکرہ ہرگز نہیں فرماتے تھے۔ زائرین سے ہی ارشاد فرماتے کہ دعا کرو اللہ تعالیٰ اپنے حبیب صلی اللہ علیہ وسلم کے طفیل مسلمانوں کو کامیابی عطا فرمائے اور نظام مصطفیٰ نافذ کرنے کی توفیق دے۔ گویا آپ علم، عمل، اخلاص و خیر خواہی حسن اخلاق شجاعت و فراست کے ایک مجسمہ پیکر تھے اور اس قول کے مصداق ہیں۔

ہزاروں سال نرگس اپنی بے نوری پہ روتی رہی

بڑی مشکل سے ہوتا ہے چمن میں دیدہ ور پیدا

یقین جانئے آپ ان علماء میں سے تھے جن کے متعلق حضور صلی اللہ علیہ وسلم نے

خبر دی ہے آسمان والے اور زمین والے حتیٰ کہ چیونٹی اپنے بل میں مچھلی پانی کی تہہ میں علماء کے لئے دعا کرتے ہیں۔

قبلہ شیخ الحدیث کے وصال سے اہل سنت و جماعت صوبہ پنجاب میں عموماً اور ضلع سیالکوٹ میں خصوصاً علمی اعتبار سے یتیموں کی طرح نظر آتے ہیں۔ دعا ہے کہ مولیٰ کریم آپ کے پسماندگان کو آپ کا صحیح جانشین بننے کی توفیق عطا فرمائے بالخصوص حضرت علامہ صاحبزادہ حافظ حامد رضا صاحب دامت برکاتہ العالیہ جنہوں نے آپ کی جانشینی کا حق ادا کرنے پر کمر بستہ ہونے کا قصد کر رکھا ہے اللہ تعالیٰ آپ کے علم و عمل اور عمر میں برکت عطا فرمائے۔ اور دین و دنیا کی نعمتوں سے سرفراز فرمائے۔ (آمین)

مت سہل انہیں جانو پھرتا ہے فلک برسوں
تب خاک کے پردے سے انسان نکلتے ہیں



پیکر صدق و صفا علامہ قاری علی اکبر صاحب قادری

لندن

استاذی المکرم حضرت شیخ الحدیث حافظ محمد عالم رحمۃ اللہ تعالیٰ علیہ مقتدر علمی اور روحانی شخصیت تھے اہل سنت و الجماعت کے مستند اور مقتدر علمائے کرام میں بھی آپ ممتاز حیثیت کے حامل تھے۔ آپ کے ظاہری باطنی فیوض و برکات سے مالو واسطہ اور بلا واسطہ ایک خلق کثیر بہرہ مند ہوئی۔ ہزاروں حافظ القرآن علمائے کرام، مفتی، مدرس، مناظر، پیران طریقت، آپ کے خوشہ چیں ہیں۔ آپ کے احوال و آثار کو جاننے والا یقین سے کہہ سکتا ہے کہ حضرت شیخ الحدیث رحمۃ اللہ علیہ ان مقدس شخصیات سے ہیں جن کو محبوب حقیقی نے روز ازل سے اپنی محبت کیلئے منتخب فرما کر انہیں مخلوق کے لئے وسیلہ

فیض و رحمت بنانا پسند فرمایا۔ حضرت شیخ الحدیث رحمۃ اللہ تعالیٰ علیہ کے اندر وہ تمام خوبیاں بدرجہ اتم پائی جاتی تھیں۔ جو محبوبان الہی کی خاص نشانی اور پہچان ہوتی ہیں۔ آپ زندگی کی ہر منزل میں سعادت مندی کے گہواروں میں نظر آتے ہیں۔ حضرت صاحب کی ولادت ایک علمی روحانی معزز خاندان میں ہوئی۔ پیدائش سے پہلے ایک کامل ولی نے آپ کے والدین کو اس گوہر یکتا کی ولادت کی بشارت سنائی۔ ابتدائی تعلیم والدین سے حاصل کرنے کے بعد حضرت داتا صاحب رحمۃ اللہ علیہ کے مبارک شہر میں حاضر ہوئے اور اہل سنت و الجماعت کے مرکزی جید علمائے کرام سے ظاہری باطنی علوم میں کامل دسترس حاصل کی۔ اور پھر ایک کامل ولی حضرت پیر قندھاری رحمۃ اللہ علیہ سے فیضان ولایت و معرفت حاصل کیا۔ ظاہری باطنی تکمیل کے بعد اپنے والدین کے ارشاد گرامی کی تعمیل کرتے ہوئے سیالکوٹ شہر کو جائے سکونت بنایا اور مسند رشد و ہدایت پر جلوہ گر ہو کر ایک دنیا کو فیض یاب فرمایا۔ مطلع سفید پر چاند اور سورج بن کر چمکے اور زمانے کو بقعہ نور بنا دیا۔ قال اللہ و قال الرسول پڑھاتے پڑھاتے زندگی کی تمام بہاریں گزار دیں۔ غرضیکہ حضرت شیخ الحدیث رحمۃ اللہ علیہ کی شخصیت میں وہ تمام حسن نظر آتے ہیں جو اللہ تعالیٰ اپنے محبوب کریم کے سچے ناسبین کو بخشتا ہے۔

میرے شیخ الحدیث رحمۃ اللہ علیہ صاحب صورت بھی تھے صاحب سیرت بھی آپ کے چہرے پر علم کا جلال بھی تھا اور تقویٰ کا جمال بھی۔ پروجاہت بھی تھے پر ملاحظت بھی۔ قد و قامت میں توازن بھی تھا اعتدال بھی۔ فیاض بھی تھے شجاع بھی، بے لوث بھی تھے بے خوف بھی، صاحب ایثار بھی تھے پر خلوص بھی، حافظ القرآن بھی تھے اور جید عالم دین بھی، بے مثال مدرس بھی تھے باکمال مفتی بھی، مصلیٰ رسول کی رونق بھی تھے اور منبر کی شان بھی۔ عظیم الشان خطیب بھی تھے اور لاجواب مناظر بھی، شیخ القرآن بھی اور شیخ التفسیر بھی، بے مثل مصلح اور مبلغ بھی تھے اور پیکر کردار بھی، منصف نقاد بھی تھے اور

متقی سیاستدان بھی، مدرس علوم شرعیہ بھی تھے اور معلم علوم باطنیہ بھی، وہ مجاہد بھی تھے اور شب زندہ دار بھی، پیکر رشد و ہدایت بھی تھے اور کوہ عزم و استقامت بھی، امین اسرار و معرفت بھی تھے اور صاحب کشف و کرامت بھی، مرکز علماء بھی تھے اور مرجع اصفیا بھی رہبر شریعت بھی تھے اور شیخ طریقت بھی جید عالم دین بھی تھے اور ولی کامل بھی۔ اپنوں کیلئے سرمایہ سکون راحت بھی تھے، غیروں کیلئے سم قاتل بھی۔ الغرض حضرت شیخ الحدیث جامع شخصیت تھے۔ آپ کا روحانی مقام کیا تھا۔ 98 میں مجھ حقیر کو حضرت شیخ الحدیث رحمۃ اللہ تعالیٰ علیہ کی غلامی میں حرمین شریفین کا نورانی سفر نصیب ہوا۔ تو بلا مبالغہ یہ کہہ سکتا ہوں کہ جب حضرت شیخ الحدیث حرم شریف مسجد الحرام میں داخل ہوئے تو آپ کے چہرے پر اترنے والے انوار کو دیکھتا تو یوں محسوس ہوتا تھا کہ بقول امام غزالی و حضرت مجدد الف ثانی رحمۃ اللہ علیہ یعنی بلند درجہ کے اولیاء کعبہ شریف کی حاضری میں ہوتے ہیں۔ تو وہ تجلی جو کہ عین بیت اللہ کی حاضری کے وقت مقبولوں پر توجہ فرماتی ہے۔ حقیقت حال تو صاحب حال ہی جان سکتے ہیں دیکھ سکتے ہیں۔ اور ایسے ہی جب مدینہ طیبہ حاضری ہوئی وہاں بھی ایسی ہی کیفیات تھیں کہ حضرت شیخ الحدیث رحمۃ اللہ علیہ کی حاضری میں سرکارِ دو عالم صلی اللہ علیہ وسلم کی خصوصی توجہات کا منظر دکھائی دیتا تھا۔ اور وہاں پر عرب ایران کے علمائے کرام سے حضرت شیخ الحدیث رحمۃ اللہ تعالیٰ علیہ کی جب گفتگو ہوئی تو وہ آپ کے ہاتھوں کے بوسے لیتے۔ ان سے عربی زبان میں اور فارسی زبان میں ایسے گفتگو فرماتے کہ جیسے یہ آپ کی مادری زبانیں ہیں۔ اور ایک عقیدت افزاء پاکیزہ ملفوظ مبارک پیش کرنے کی سعادت حاصل کروں گا۔ کہ ایک روز سرکارِ دو عالم صلی اللہ علیہ وآلہ وسلم کی بارگاہ بے کس پناہ میں سلام پیش کرنے کے بعد جب جنت البقیع شریف کی طرف جارہے تھے جب حضرت شیخ الحدیث رحمۃ اللہ علیہ جنت البقیع شریف کے کونے پر پہنچے ادھر سبز گنبد کا منظر تھا ادھر جنت البقیع شریف وہاں

کھڑے ہو کر حضرت شیخ الحدیث رحمۃ اللہ تعالیٰ علیہ مجھ غلام کو مخاطب ہو کر فرمایا۔ قاری صاحب آپ کو وہ شعر یاد ہے جو حضرت میاں صاحب رحمۃ اللہ علیہ کھڑی والوں نے فرمایا تھا۔ میں نے عرض کیا حضور کون سا شعر تو آپ نے فرمایا۔ میاں صاحب نے ایک موقعہ پر فرمایا تھا۔ قبر میری جے پنجنی ہوندی خلقت گلاں کردی اور پھر فرمایا یہی حال اس فقیر کا ہے پھر حضرت شیخ الحدیث خاموش ہو گئے۔ اور ایک گہری خاموشی بقول علامہ اقبال

دریا سے کہہ رہا ہے یہ سمندر کا سکوت

جتنا جس کا ظرف ہوا اتنا ہی وہ خاموش ہے

پھر حضرت شیخ الحدیث رحمۃ اللہ علیہ نے بارہا مرتبہ اس جملے کو دہرایا۔ حضرت شیخ الحدیث رحمۃ اللہ تعالیٰ علیہ سے عقیدت و محبت رکھنے والو تمہارے شیخ الحدیث کس روحانی مقام کے مالک تھے یہی وہ پاکباز ہستیاں ہوتی ہیں جن کے قرب سے اللہ تعالیٰ اور اس کے محبوب کے قرب کی منزلیں حاصل ہوتی ہیں۔ روحانی مقامات طبعی موت کے بعد بھی ترقی پذیر رہتے ہیں۔ حضرت شیخ الحدیث رحمۃ اللہ تعالیٰ علیہ جو پاکیزہ پروگرام ہمیں دے کر گئے ہیں ہمیں اس پر دل و جان سے قائم و مستحکم رہنا ہے۔ تاکہ ان کی روح عالم برزخ میں ہماری طرف سے خوش رہے۔ اللہ تعالیٰ میرے شیخ الحدیث رحمۃ اللہ تعالیٰ علیہ کے گلستان کو شاد و آباد رکھے۔ آمین۔



صاحبزادہ سید مصطفیٰ اشرف رضوی صاحب

امیر مرکزی دارالعلوم حزب الاحناف لاہور

حضرت شیخ الحدیث حافظ محمد عالم محدث سیالکوٹی اہل سنت و جماعت کے جلیل

القدر اور عظیم المرتبت عالم دین تھے۔ ان کا شمار عالم اسلام کے ممتاز علماء میں ہوتا ہے۔ یوں تو مفتی اعظم حضرت سیدنا ابوالبرکات سید احمد رضوی قادری، امیر دارالعلوم حزب الاحناف کے ہزاروں تلامذہ ہیں لیکن ان کے جلیل القدر عظیم المرتبت تلامذہ ہیں جنہوں نے برصغیر اور عالم اسلام میں دین اسلام کی شمع روشن کی ان میں حضرت فقیہ اعظم علامہ نور اللہ نعیمی محدث بصیر پوری، شیخ القرآن حضرت علامہ غلام علی اوکاڑوی محدث اوکاڑوی، حضرت مفتی محمد عبداللہ محدث قصوری، حضرت حافظ محمد عالم محدث سیالکوٹی، حافظ مظہر الدین اور آپ کے فرزند اکبر حضرت علامہ شارح بخاری سید محمود احمد رضوی محدث لاہوری قدس سرہ العزیز نے علم کی ایسی شمع روشن کی جس سے برصغیر پاک و ہند کشمیر و سندھ ہی نہیں سارا عالم روشن اور منور ہوا اس علم کی مہک اور خوشبو براعظم امریکہ، افریقہ، یورپ، ایشیا، آسٹریلیا میں بھی محسوس کی گئی۔

1948ء سے 1950ء تک آپ نے لاہور میں قیام فرمایا تعلیم و تدریس

کے علاوہ آپ نے حضرت علامہ ابوالحسنات سید محمد قادری اور حضرت سید علامہ محمود احمد رضوی محدث لاہوری کے ساتھ تحریک پاکستان اور تحریک ختم نبوت ۵۳ میں بھرپور طریقے سے حصہ لیا اور قید و بند کی صعوبتیں برداشت کی۔

پھر سیالکوٹ میں اپنے والدین کریمین اور لوگوں کے اصرار پر حضرت سیدنا ابوالبرکات سید احمد قادری نے آپ کو سیالکوٹ میں دارالعلوم قائم کرنے کا حکم دیا اور مرکزی جامع مسجد دو دروازہ میں آپ نے جامعہ حنفیہ قائم فرمایا۔ اور سیدنا ابوالبرکات نے آپ کی اس سلسلہ میں بھرپور طریقہ سے سرپرستی کی اور ہر سال سیالکوٹ تشریف لے جاتے۔ حضرت حافظ محمد عالم محدث سیالکوٹی قرآن مجید فرقان حمید کے ہی حافظ نہیں تھے بلکہ حافظ الحدیث بھی تھے۔ ان کو اکثر احادیث مع اسناد از بر تھیں۔ اس کے علاوہ... کے علوم و فنون اسلامیہ کے بھی ماہر تھے۔ فلسفہ، منطق، علم المیراث، اصول فقہ، اصول

التفسیر، اصول حدیث، علم الصرف، علم النحو، علم الکلیدس، علم السماوات، علم طب، علم ہندسہ میں بھی ان کو مکمل عبور حاصل تھا۔ ان علوم و فنون کی کتابیں جو اب ہمارے مدارس دینیہ میں جن کے پڑھانے اور پڑھنے والے مفقود ہو چکے ہیں۔ جیسے شرح چغمینی، شمس بازغہ الغیہ، شافیہ ذبیح، شاہی، سراجی، افسرانی، نخبۃ الفکر، کی متن کی عبارتیں حضرت محدث سیالکوٹی قدس سرہ العزیز کو از بر تھیں۔ علم حدیث رسول مقبول صلی اللہ علیہ وسلم کے علاوہ انہوں نے علم الکلیدس، سراجی، علم ہندسہ، ریج شاہی، ہدایہ شریف، نور الانوار اپنے استاد مفتی اعظم سیدنا ابوالبرکات رحمۃ اللہ علیہ سے پڑھیں تھیں۔ فتاویٰ نویسی اور الکلیدس حضرت سیدنا ابوالبرکات نے براہ راست اعلیٰ حضرت امام احمد رضا خان محدث بریلی قدس سرہ العزیز سے پڑھا تھا اور پانچ سال بریلی شریف میں قیام فرمایا۔ آپ ایک واسطہ سے اعلیٰ حضرت کے شاگرد تھے حضرت محدث سیالکوٹی نے علم الکلیدس اور فتاویٰ نویسی خاص طور پر سید ابوالبرکات سے سیکھی اور علم الکلیدس کا وہ کرہ جو اعلیٰ حضرت قدس سرہ العزیز نے حضرت سید ابوالبرکات کو عطا فرمایا تھا۔ اس کے متعدد کرہ جات پیتل کا گولہ بنا کر اپنے شاگردوں میں تقسیم کئے۔

حضرت محدث سیالکوٹی اپنے شاگردوں اور عقیدت مندوں کو شریعت کی پابندی کا درس دیتے تھے۔ اور نماز باجماعت پڑھنے کا حکم دیتے تھے۔ محفل اور درس و تدریس میں جب رسول اکرم صلی اللہ علیہ وسلم کا ذکر آتا تو زار و قطار روتے تھے آپ کا سینہ عشق رسول صلی اللہ علیہ وسلم سے سرشار تھا۔ دارالعلوم جامعہ حنفیہ دو دروازہ آپ کی عظیم علمی درسگاہ ہے میری دعا ہے کہ اللہ تعالیٰ اسے ہمیشہ قائم اور آباد رکھے اور آپ کے تمام صاحبزادگان کے علم میں عمل میں حسن میں برکت عطا فرمائے اور آپ کے جانشین حضرت صاحبزادہ حافظ محمد حامد رضا مہتمم دارالعلوم جامعہ حنفیہ دو دروازہ سیالکوٹی کو صحت سلامتی کے ساتھ اپنے عظیم والد کے مشن کو جاری و ساری رکھنے کی توفیق رفیق عطا فرمائے آمین۔

سند حدیث حضرت محدث سیالکوٹی قدس سرہ العزیز

حافظ محمد عالم محدث سیالکوٹی، حضرت سیدنا ابوالبرکات سید احمد، حضرت سیدنا ابو محمد، سید محمد دیدار علی شاہ رضوی محدث الوری، حضرت سیدنا شاہ محمد فضل الرحمن محدث گنج مراد آبادی، شاہ عبدالعزیز محدث دہلوی، شاہ ولی اللہ محدث دہلوی، شیخ سید عمر، شیخ عبداللہ، شیخ یحییٰ، شیخ سعید، شیخ جمیع الدین، شیخ شمس الدین، شیخ احمد بن علی، شیخ عبدالرحیم، شیخ شمس الدین، حضرت ابوالفتح، حضرت عبدالطیف، حضرت عبدالرحمن، حضرت ابوسعید اسماعیل، حضرت ابوصالح احمد، حضرت ابوطاھر محمد، حضرت ابو حامد احمد، حضرت عبدالرحمن، حضرت سفیان، حضرت سفیان بن عمرو، حضرت ابوقابوس، عبداللہ، حضرت محمد صلی اللہ علیہ وسلم

سند فقہ حنفی حضرت محدث سیالکوٹی قدس سرہ العزیز

حافظ محمد عالم محدث سیالکوٹی۔ سیدنا ابوالبرکات سید احمد قادری۔ حضرت امام احمد رضا خان بریلوی۔ حضرت شیخ عبدالرحمن سراج۔ شیخ جمال۔ شیخ محمد عابد انصاری۔ شیخ محمد یوسف۔ شیخ عبدالقادر۔ شیخ اسماعیل۔ شیخ عبدالغنی۔ شیخ اسماعیل بن عبدالغنی۔ شیخ حسن (صاحب نورالایضاح) شیخ محمد۔ شیخ احمد۔ شیخ سری۔ شیخ کمال۔ شیخ سراج۔ شیخ علاؤ الدین۔ شیخ سید جلال الدین۔ شیخ عبدالعزیز۔ شیخ جلال الدین کبیر۔ امام عبدالستار۔ امام برہان الدین۔ امام فخر اسلام۔ امام شمس۔ شیخ ابوعلی نسفی۔ شیخ ابوبکر۔ امام عبداللہ۔ شیخ عبداللہ بن ابی حفص بخاری۔ شیخ احمد۔ امام ابو عبداللہ محمد۔ حضرت امام اعظم سراج امت ابو حنیفہ قدس سرہ العزیز۔ حضرت حماد۔ حضرت ابراہیم۔ حضرت علقمہ رضی اللہ تعالیٰ عنہ۔ حضرت عبداللہ بن مسعود رضی اللہ تعالیٰ عنہ۔

حضرت محمد مصطفیٰ صلی اللہ علیہ وسلم



خطیب پاکستان علامہ محمد سعید احمد صاحب مجددی

ناظم اعلیٰ سنی جہاد کونسل (گوجرانوالہ)

استاذ العلماء، سند الفصلا، سرچشمہ ہدایت، حامی سنت، ماحی بدعت، جواہر الجوز، عشق رسالت سے معمور، شیخ الحدیث حضرت علامہ حافظ محمد عالم رحمۃ اللہ علیہ اپنے دور کے معروف علماء و فضلاء میں سے تھے، اہل علم و عرفان میں ان کی شخصیت محتاج تعارف نہیں، وہ ایک جامع الصفات انسان تھے، علم و عمل، دانش و فضل، حکمت و عدل کا حسین نقشہ تھے، توحید الہی پر ایمان ان کی بندگی کا اثاثہ تھا اور عظمت رسالت پر ایقان ان کی زندگی کا خاکہ تھا، سادگی اور پرکاری ان کا مزاج تھا، بے خودی و ہشاری ان کا معراج تھا۔

وہ فقر غیور کے ترجمان اور رمزی خودی کے نگہبان تھے، وہ پابند شریعت اور تابع سنت تھے، ہمت و جرات کا پیکر تھے، اخلاص و ایثار کا مجسمہ تھے، حق گوئی اور بے باکی ان کا شعار تھا، قرآن کے عالم بھی تھے اور حافظ بھی، سنت کے عامل بھی تھے اور محافظ بھی، علم حدیث میں انہیں ید طولیٰ حاصل تھا، علوم متداولہ پر ان کی گہری نظر تھی، وہ ایک بالغ نظر مفتی بھی تھے اور باریک بین فقیہ بھی، وہ صاحب فکر و رسا بھی تھے اور حامل فکر و رضا بھی، ان کے ایام علم کی خدمت میں گزرتے اور راتیں سوز و ساز رومی و جامی میں بسر ہو جاتیں۔

میں نے انہیں دور سے بھی دیکھا اور قریب سے بھی، وہ انسانی لباس میں ملکوتی صفات کے حامل تھے، ان کی ذات گونا گوں خوبیوں سے آراستہ تھی، وہ نصف صدی تک شہر اقبال سیالکوٹ کے باسیوں میں علم و عرفان کے لولوئے لالہ لٹاتے رہے، ان کے حلقہ درس سے ہزاروں علماء، سینکڑوں صوفیاء اور مشائخ فیضیاب ہوئے۔ وہ رہتی دنیا تک زندہ رہیں گے۔ کیونکہ ان کا نیک نام زندہ رہے گا۔

قارون ہلاک شد گر چہ چہل خانہ گنج داشت

نو شیرواں نہ مرد کہ نام نکو گذاشت

تحریک ختم نبوت، تحریک نظام مصطفیٰ، تحریک آزادی کشمیر میں آپ کی لافانی خدمات ہمیشہ یاد رہیں گی۔ جمعیت علماء پاکستان، جمعیت علماء جموں و کشمیر، جماعت اہل سنت آل جموں و کشمیر سنی جہاد کونسل کے مرکزی رہنماؤں میں آپ کا شمار ہوتا تھا، حالیہ تحریک آزادی کشمیر میں آپ نے بڑھ چڑھ کر حصہ لیا اور 2 مارچ 1992ء راولپنڈی میں ایک ہزار سے زائد علماء مشائخ کو جمع کر کے جہاد کشمیر کنونشن منعقد کیا اور حالیہ جہاد کشمیر کے شرعی جہاد ہونے کا فتویٰ صادر فرمایا جس کی تمام علماء نے تائید فرمائی۔ اور اسی جہاد کشمیر کنونشن میں آل جموں و کشمیر سنی جہاد کونسل کی بنیاد رکھی۔ پیرانہ سالی کے باوجود ملک بھر میں دورے کئے جہاد کشمیر کانفرنسیں، ریلیاں اور سیمینار منعقد کرائے۔ علماء کو دعوت جہاد دی، قوم میں روح جہاد بیدار کی اور اس کے ساتھ مقبوضہ کشمیر سے ابھرنے والی جہاد تنظیم البرق مجاہدین کی سرپرستی بھی فرماتے رہے۔ یہ آپ کے جذبہ خلوص کی برکت ہے کہ آج سنی جہاد کونسل اور البرق مجاہدین جہاد کشمیر میں اہل سنت کی تاریخ مرتب کر رہے ہیں اور عظیم قربانیاں دے کر کشمیر کی آزادی کے لئے مصروف عمل ہیں۔

رو رہی تھی آج اک ٹوٹی ہوئی مینا سے
کل تک گردش میں جس ساقی کے پیمانے رہے

آپ نے باقیات صالحات میں اپنے صاحبزادگان والا شان اور ہزاروں شاگرد علماء و فضلاء کے روپ میں چھوڑے ہیں جو ملک اور بیرون ملک تعلیمی و تبلیغی خدمات انجام دے رہے ہیں۔ ان کی مقبولیت کا اندازہ ان کے جنازے سے ہوا۔ تقریباً دو لاکھ افراد ان کی نماز جنازہ میں شامل ہوئے۔ سیالکوٹ کی تاریخ میں اتنا بڑا جنازہ کبھی نہ دیکھا گیا، وہ شہر سیالکوٹ کی آرزو بھی تھے اور دنیا کے علم و عمل کی آبرو بھی، وہ تخت کے سکندر بھی تھے اور بخت کے قلندر بھی، وہ اہل علم کی ہر محفل کا چراغ بھی تھے اور

اہل سنت کی ہر انجمن کا دماغ بھی۔

ہمارے بعد اندھیرا رہے گا محفل میں
بہت چراغ جلاؤ گے روشنی کے لئے



رئیس التحریر مولانا غلام مصطفیٰ صاحب مجددی ایم اے

شکر گڑھ

بیسویں صدی نے جاتے جاتے سنت و جماعت کے علمبرداروں اور عزم و استقامت کے جادو پیماؤں کے دل و دماغ پر صدموں کے گہرے نقوش ثبت کر دیئے ہیں۔ امام المناطقہ حضرت مولانا عطاء محمد بند یا لوی شارح بخاری حضرت مولانا محمود احمد رضوی، چیف جسٹس حضرت پیر محمد کرم شاہ ازہری اور شیخ الحدیث مولانا حافظ محمد عالم سیالکوٹی جیسی نابعد روزگار شخصیات کیا رخصت ہوئیں کہ زوال و انحطاط کے دھند لکوں میں اپنی بقا کی جدوجہد کرنے والوں کو شدید دھچکا لگا، یہ عظیم علمی و فکری ہستیاں جہاں جہاں جلوہ افروز تھیں، دین و ایمان کا وقار اور قوم و ملت کا افتخار تھیں، ان کے نام سے باطل لرزہ بر اندام تھا۔ کون نہیں جانتا کہ علاقہ سیالکوٹ میں شیخ الحدیث حضرت مولانا محمد حافظ عالم نقشبندی علیہ الرحمۃ نے احقاق حق کے لئے کیا کردار ادا کیا، شیر پنجاب حضرت مولانا محمد یوسف سیالکوٹی کے وصال نے جو خلا پیدا کیا تھا اس کو قبلہ شیخ الحدیث کی مکمل شخصیت نے پر کر دیا لیکن اب وہ دار آخرت کی طرف چلے گئے ہیں تو مستقبل قریب میں کوئی اس پائے کا انسان نظر نہیں آتا جو مسند تدریس پر فائز المرام ہو کہ قوم کو پیمانہء علم و حکمت سے سیراب کرے۔ جو کتاب و سنت کی تعلیمات سے فرد کو بیدار کرے آپ بے شک نقشہ اسلاف تھے۔ وہ خوبصورت چہرہ بلند کردار، اعلیٰ ظرف اور ہمیشہ تبسم لب انسان


جہاں سے گزرا، سوتوں کو جگاتا چلا گیا، پچھڑوں کو ملاتا چلا گیا، ان کے لہجے کی مٹھاس سے اہل سیالکوٹ کے کان آج بھی حلاوت آمیز ہیں۔

آپ نے حضرت مولانا نبی بخش حلوائی علیہ الرحمۃ سے علم دین حاصل کیا تھا۔ حضرت حلوائی نے علم و فکر کے خزانے ہی نہیں حسن اخلاق کی شیرینیاں بھی تقسیم کی ہیں۔ ان کا یہ نامور شاگرد ان کے افکار و اطوار کا صحیح وارث ثابت ہوا۔ حضرت شیخ الحدیث نے اسلامی علوم و فنون کی نشر و اشاعت میں کلیدی کردار ادا کیا اور بڑے بڑے جید علماء و فضلاء کی فعال جماعت تیار کی جس کا ہر فرد ایک ادارہ ہے۔ ایک انجمن ہے۔ حضرت مناظر اسلام مولانا محمد ضیاء اللہ قادری سیالکوٹی کو لیجئے۔ یہ بہترین خطیب، ژرف نگاہ محقق اور زبردست عالم دین آپ کی تربیت کا منہ بولتا ثبوت ہیں۔ ان کے علاوہ علاقہ سیالکوٹ کی اکثر مساجد و مدارس میں آپ کے طلباء کرام مصروف کار ہیں۔

آپ متبع شریعت، پیکر طریقت تھے۔ حضور فخر موجودات صلی اللہ علیہ وآلہ وسلم کا عشق بیدار آپ کی حیات مستعار کا سرمایہ تھا۔ آپ نے اپنے جانشینوں بالخصوص صاحبزادہ محمد حامد رضا دامت برکاتہم کو اس جذبہ کاملہ کا سفیر بنایا۔ اب وہ اپنے والد گرامی کی اس عطا کو پورے علاقے میں عام کر رہے ہیں۔

حضرت شیخ الحدیث کا آخری سفر از حد قابل رشک تھا۔ اخبارات کے مطابق ڈیڑھ لاکھ افراد نے نماز جنازہ ادا کی جو آپ کی منکسر المزاجی، انسان دوستی، ملنساری کی ناقابل تردید دلیل ہے بے شک اہل سنت و جماعت کے جنازے بھی ان کی حقانیت کے روشن نشان ہوتے ہیں گویا شیخ الحدیث کا آخری سفر کا یہ ولولہ انگیز انداز بھی مسلک مہذب کا سر فخر سے اونچا کر گیا۔ مولا کریم اپنے حبیب کریم صلی اللہ علیہ وآلہ وسلم کے طفیل ان کے مزار اقدس پر لاکھوں رحمتیں نازل فرمائے اور ان کو تا قیامت عام فرمائے۔ راقم نے گلہائے عقیدت پیش کئے ہیں۔

کاروان آگہی کے رہنما شیخ الحدیث
داستان دل کے حرف دلربا شیخ الحدیث
اس طرح بچھڑے کہ شہر دل پہ حسرت چھا گئی
اللہ اللہ کیا تھے وہ جان صفا شیخ الحدیث
پاٹنے والے گہر دانائیوں کے کیا ہوئے
کاٹنے والے سفر تنہائیوں کے کیا ہوئے



استاذ العلماء علامہ مفتی ہدایت اللہ صاحب پسروری

مہتمم جامعہ غوثیہ ہدایت القرآن۔ ملتان

حضرت قبلہ علامہ مولانا حافظ محمد عالم محدث سیالکوٹی نور اللہ مرقدہ سلف
صالحین کی یادگار شریعت و طریقت کے جامع تھے انہوں نے اپنی حیات مستعار کے لیل
ونہار اور صبح و شام اعلاء کلمتہ الحق، احقاق حق اور ابطال باطل کے لئے وقف کئے ہوئے
تھے۔ انہوں نے پوری زندگی درس و تدریس دینی و مسلکی خدمات کے ساتھ ساتھ سیاسی
رفاعی اور سماجی کاموں میں گزاری۔ دیگر تحریکوں کے علاوہ تحریک ختم نبوت، تحریک نظام
مصطفیٰ اور تحریک بحالی جمہوریت کے سلسلے میں قابل فخر خدمات انجام دیں۔ حضرت کا
وجود مسعود اہل سنت و جماعت کے لئے بالعموم اور اہالیان سیالکوٹ کے لئے بالخصوص
اللہ تعالیٰ کی نعمت غیر مترقبہ تھا۔

حضرت والا کو بے شمار جید علماء کرام کے قابل فخر استاذ ہونے کا اعزاز حاصل
ہے جن میں عمدۃ الفقہاء استاذ الاساتذہ سرمایہ ملت قبلہ سیدی و استاذی حضرت علامہ مفتی
محمد عبدالقیوم قادری ہزاروی زید مجدہ ناظم اعلیٰ تنظیم المدارس اہل سنت پاکستان و مہتمم

جامعہ نظامیہ رضویہ لاہور، مناظر اسلام حضرت علامہ ضیاء اللہ قادری خطیب اسلام حضرت علامہ صاحبزادہ عطا المصطفیٰ جمیل و دیگر مشاہیر علماء شامل ہیں۔

آپ نے جمعیت علماء پاکستان، جماعت اہل سنت، تنظیم المدارس اہل سنت پاکستان اور جہاد کشمیر کے سلسلے میں گرانقدر خدمات انجام دی ہیں۔

آپ نے اپنی سرپرستی میں اندرون و بیرون ملک بے شمار دینی علمی مراکز قائم کئے جو دینی و ملی خدمات سرانجام دے رہے ہیں یہ حضرت والا کی طرف سے صدقہ جاریہ اور ان کی یادگار ہیں اور حضرت اس لحاظ سے بھی انتہائی خوش بخت تھے کہ ان کی نیک صالح اولاد ان کے مشن کو قائم و جاری رکھے ہوئے ہے۔ بالخصوص ”الولد سرلابیہ“ کی تفسیر حضرت قبلہ علامہ مولانا حافظ محمد حامد رضا صاحب مہتمم دارالعلوم جامعہ حنفیہ سیالکوٹ اپنے والد گرامی کی درخشندہ روایات کے امین ہیں اور آپ کے وصال کے بعد صاحبزادہ صاحب نے جس حسن و خوبی کے ساتھ آپ کے مشن کو جاری رکھا ہوا ہے یہ یقیناً حضرت محدث سیالکوٹی قدس سرہ العزیز کے لئے بہترین سرمایہ ہے۔

اللہ تبارک تعالیٰ سے دعا ہے کہ حضرت والا کے شہزادوں، تلامذہ اور مسترشدین کو اس مشن کو مزید آگے برہانے کی توفیق مرحمت فرمائے اور حضرت موصوف کو اعلیٰ مقام عطا فرمائے۔ آمین۔



الحاج مولانا محمد غیاث الدین صاحب

سابق ایم۔ پی۔ اے۔ شکر گڑھ

نذرانہ عقیدت بحضور شیخ الحدیث علامہ حافظ محمد عالم صاحب سیالکوٹی رحمۃ اللہ علیہ۔
اللہ اللہ۔ اللہ والوں کی کیا باتیں ہیں۔ سلطنتیں مٹ جاتی ہیں حکومتیں وجود میں

آتی اور بگڑتی رہتی ہیں شہر بستے اور تباہی کا شکار ہوتے رہتے ہیں لیکن اگر ہمیشگی ہے تو اللہ کے نام کو اور مردان الہی کے کام کو قرآن حکیم انہیں لہم البشری فی الحیوة الدنیا و فی الآخرة کی سند دوامی عطا کرتا ہے وہ انسانوں کے جسموں پر نہیں بلکہ دلوں پر حکومت کرتے ہیں ان کا نقش مردمان عارف کے قلب و روح پر تا ابد کندہ رہتا ہے یہی وہ پاک طینت لوگ ہیں جو اللہ کے ہو کر رہ جاتے ہیں اور اللہ انہیں اپنا دوست بنا لیتا ہے شہر اقبال کی پہچان اہل سنت کی شان شیخ الحدیث الحافظ علامہ الحاج محمد عالم رحمۃ اللہ علیہ انہیں پاک باز اور پاک دل ہستیوں میں سے ہیں جنہیں اللہ تعالیٰ نے اپنے فضل عمیم سے نوازا اور حیات جاوداں سے سرفراز فرما دیا ہے جن کی حکومت اہل سنت کے دلوں پر ہمیشہ رہے گی جنہیں اللہ تعالیٰ نے اپنے دین کی تعلیم و ترویج کے لئے چن لیا تھا چنانچہ حافظ صاحب کی پوری حیات مبارکہ ایک ایک لمحہ فروغ و اشاعت اسلام کے لئے وقف رہا آپ نہ صرف گفتار کے غازی تھے بلکہ کردار کے بھی غازی تھے آپ نے صرف حروف سے لفظ ہی نہیں بنائے بلکہ اپنی سیرت اور کردار کے اعلیٰ نمونے سے آدمی بنائے۔

حروف تو لفظ ہی سکھاتے ہیں

آدمی آدمی بناتے ہیں

جناب حافظ محمد عالم صاحب نے زندگی کی ساری دلچسپیوں سے منہ موڑ کر اور دنیا کی جملہ عشرۃ طراز یوں سے دامن دل چھوڑ کر اپنی حیات مستعار کا لمحہ لمحہ اپنے خالق کریم جل مجدہ کی محبت اور اس کے محبوب رؤف و رحیم علیہ افضل الصلوٰۃ و اکمل التسلیم کے عشق میں بسر کیا۔ عصر حاضر میں جن اہل علم ہستیوں پر بجا طور پر فخر کیا جاسکتا ہے اور جو واقعتاً آسمان علم و فضل کے مہر درخشاں ہیں ان ہی میں علامہ حافظ صاحب کا بھی شمار ہوتا ہے آپ کی خداداد صلاحیتوں پر جس طرح اپنے عقیدت و محبت کے پھول نچھاور کرتے اسی طرح اغیار بھی آپ کے علم و فضل، فہم و ادراک اور تقویٰ سے متاثر ہو کر رطب اللسان

رہے جس کی زندہ مثال آپ کے جنازہ میں ہر مکتبہ فکر کے لوگوں کی شرکت باوجود اس کے کہ آپ مسلک رضا کے علاقہ میں بہت بڑے مبلغ تھے۔ اور شرکاء جنازہ کی ہر آنکھ اشکبار ہونا ہے۔ آپ کے جنازہ کی شان و شوکت اور جسد مبارک پر نازل ہوتی نورانی شعاؤں کو دیکھ کر بے ساختہ ہر ایک کی زبان سے یہ نکل رہا تھا۔

ہے جینا انہیں کا جینا ہے مرنا انہیں کا مرنا

اک بانگپن سے جینا اک بانگپن سے مرنا

یوں تو ہر علم میں آکند آپ کو دسترس حاصل تھی لیکن خصوصیت کے ساتھ علم

حدیث پر جو آپ کو عبور حاصل تھا اس کا اندازہ آپ کے درس حدیث میں بیٹھ کر کیا جاسکتا تھا جب آپ درس حدیث دیتے تو آپ کی نبی کریم صلی اللہ علیہ وآلہ وسلم سے والہانہ عقیدت و محبت کا پتہ چلتا۔ آپ کی حق گوئی و بیباکی کا یہ حال تھا کہ عاجز راقم الحروف کو متعدد بار سرکاری میٹنگوں میں آپ کے ساتھ شرکت کا موقع ملا۔ وہاں حضرت اپنا موقف بغیر کسی چاپلوسی کے بیان فرماتے کبھی بھی آپ نے جی حضوری کا انداز اختیار نہیں کیا حالات کیسے بھی ہوتے آپ علامہ اقبال کے اس شعر کا نمونہ نظر آتے

ہزار خوف ہو لیکن زبان ہو دل کی رفیق

یہی رہا ہے ازل سے قلندروں کا طریق

سرزمین سیالکوٹ میں علم دین کی تعلیم کا جو چشمہ جامعہ حنفیہ دو دروازہ کی

صورت میں آپ جاری کر گئے ہیں جس سے ہزاروں سیراب ہو کر آگے فیض بانٹ

رہے ہیں اور انشاء اللہ العزیز قیامت تک تشنگان علوم شرعیہ اس چشمہ سے اپنی پیاس

بجھاتے رہیں گے۔ یہ آپ کا بہت بڑا کارنامہ ہے آپ کے لئے صدقہ جاریہ ہے اور

اہل سنت پر بہت بڑا احسان ہے جس کا بدلہ اہل سنت اسی صورت میں آپ کے لئے اللہ

تعالیٰ کی بارگاہ سے طلب کرتے ہیں کہ

خدا رحمت ین عاشقان پاک طینت را

خطیب پاکستان علامہ سید محمد محفوظ الحق شاہ صاحب

بورے والا

اللہ رب محمد صلی علیہ وسلم
نخن عباد محمد صلی علیہ وسلم

شیخ الحدیث استاذ العلماء مخدوم الصلحاء حضرت علامہ مولانا حافظ محمد عالم صاحب رحمۃ اللہ تعالیٰ علیہ بانی جامعہ حنفیہ دو دروازہ سیالکوٹ بلاشبہ ان اسلاف کی یاد گار تھے جو اپنے اپنے دور میں حجتہ الاسلام تھے۔ علوم نقلیہ و عقلیہ میں آپ کی مہارت وسعت ایک ناقابل تردید حقیقت ہے جسے اپنے بیگانے سب تسلیم کرتے ہیں۔ بالخصوص قرآن و سنت سے متعلقہ علوم پر آپ کی بصیرت کا ایک زمانہ معترف ہے۔ جس کی چمک سے آپ کے سینکڑوں بلکہ ہزاروں وابستگان تلمذ و ارادت جگمگا رہے ہیں۔ نیز فقہ حنفی کی تفصیلات اور جزئیات پر آپ کا ذہنی استحضار اور اس سے دور جدید سے وابستہ جدید عمیق مسائل کا استخراج اور اس سلسلے میں ملت کی بروقت راہنمائی آپ کا وہ عظیم صدقہ جاریہ ہے جسے کبھی بھلایا نہیں جاسکتا۔ مزید برآں تحریک پاکستان اور پاکستان کے معرض وجود میں آنے کے بعد اس میں سرخ سامراج کی سرخ آندھی جسے سوشلزم کہا جاتا ہے کے خلاف تحریک تحفظ اسلام نیز انگریزوں کے خود کاشتہ قادیانی بنا پاک پودے کی بیخ کنی کے لئے جس کی جڑیں ختم نبوت کے آفاقی اور غیر فانی عقیدے کے انکار پر مبنی تھیں تحریک تحفظ ختم نبوت میں آپ کی قائدانہ اور مومنانہ صلاحیتوں کی بدولت آپ نے اور آپ کے حلقہ تلامذہ و ارادت نے وہ کارہائے نمایاں سرانجام دیئے کہ صرف شہر اقبال ہی کا نہیں بلکہ ملت پاکستان کا اور بالخصوص پاکستان کی بانی جماعت جماعت اہل سنت کا سرفخر سے بلند ہو گیا۔ یہی وجہ ہے کہ شعور و بصیرت کی دنیا آج آپ کو سیالکوٹ کا بے

تاج بادشاہ کے نام سے یاد کرتی ہے۔

پیش آنے والے حوادث سے متاثر ہو کر معاندین اور ذاتی مخالفین سے انتقام کی پستی میں گرنے کی بجائے حلم و حوصلہ سے کام لیتے صراطِ مستقیم سے بھٹکے ہوؤں کے لئے جذباتِ نفرت و حقارت سے کام لینے کی بجائے دل آویز اور شفقت سے معمور اندازِ نصیحت اختیار فرماتے جس کی بدولت جانے کتنی مخلوق خدا کو راہِ راست پر آنے کا شرف حاصل ہوا۔ بالخصوص جماعتِ اہل سنت کے خلاف اغیار کی سازشوں اور اپنوں میں پائے جانے والے انتشار و افتراق کے ردِ عمل کے طور پر آپ کے نرم و نازک دل کی بے چینیاں ہم نشینوں سے مخفی نہیں۔ اور مجھے تو یوں لگتا ہے کہ اسی شہرِ سیالکوٹ کے عظیم سپوت ڈاکٹر اقبال کے قلم و قلب سے قدرت نے یہ شعر حضرت موصوفِ قدس سرہ ہی کے لئے لکھوایا اور اگلوایا تھا کہ

نگاہ بلند سخن دل نواز جاں پر سوز

یہی ہے رختِ سفر میر کارواں کے لئے

اس قدر علمی روحانی عظمتوں کے باوجود ترفع و تکبر نام کا غبار آپ کے قدموں تک باریابی حاصل نہ کر سکا تکلف اور بناوٹ سے یکسر مبرا تھے۔ لباس میں نفاست کے ساتھ سادگی آپ کا معمول تھا۔ علمی اور روحانی مسند کے وارث ہونے کے باوجود آپ کی خدمت میں حاضر ہونے والے عوام آپ سے مرغوب و منقبض ہونے کی بجائے آپ کی شفقت و عنایت سے اس قدر مسرور و متاثر ہوتے کہ آئندہ کسی بھی مسئلہ میں راست راہنمائی کی خاطر حاضر ہونے میں کوئی جھجک محسوس نہیں کرتے تھے۔ اور ایسے متلاشیانِ حق کی تعداد جو آپ کی بے پایاں شفقتوں اور محبتوں سے مسحور و معمور ہو کر آپ سے وابستہ ہو کر ہمیشہ کے لئے وابستہ مسلکِ حق ہو گئے کا احاطہ نہیں ہو سکتا۔

حقیقت یہ ہے کہ ان تمام خداداد فضائل و محاسن کا مرکز اور منبع حبیبِ رب

العالمین، رحمۃ للعالمین حضور سید عالم نور مجسم حضرت محمد رسول اللہ صلی اللہ علیہ وآلہ وسلم کی ذات پاک سے وہ محبت تھی جس نے حضرت کے دل پر قبضہ جمار کھا تھا۔ اور شاہ خوبان عالم صلی اللہ علیہ وآلہ وسلم کا وہ حسن پاک تھا جس کے جلوے آپ کی چھلکتی برستی آنکھوں میں رچے بسے رہتے تھے۔ اور دوران تدریس و تعلیم اور دوران وعظ و تقریر عوام و خواص اس رم جھم کا مشاہدہ کیا کرتے۔ علماء ربانیین یعنی جماعت اہل سنت کے علمائے کرام کا یہی طرہ امتیاز ہے جس سے قدرت نے انہیں نوازا ہے۔ اور یہ حسن پاک وہ ہے جس کے متعلق امام حضرت مجدد الف ثانی رحمۃ اللہ علیہ نے یوں فرمایا ”حضرت یوسف ہر چند بصباحتی کہ داشت محبوب حضرت یعقوب بودہ است علی نبینا و علیہا الصلوٰت و التسلیمات۔ اما حضرت پیغمبر ما کہ خاتم الرسل است بملاحتی کہ دارد محبوب خالق زمین و آسمان است علیہ و علیہم الصلوٰت و التسلیمات و التحیات۔“

اللہ سبحانہ و تعالیٰ اپنے محبوب پاک صلی اللہ علیہ وآلہ وسلم کے وسیلہ جلیلہ سے حضرت کی عظیم علمی اور روحانی یادگار دارالعلوم جامعہ حنفیہ دودروازہ سیالکوٹ کو تاقیام قیامت سلامت رکھے۔ آپ کے صاحبزادوں کو اپنے عظیم والد بزرگوار رحمۃ اللہ علیہ کی اس یادگار کی آبیاری بلکہ اسے سدا بہار رکھنے کے لئے بیش از بیش صلاحیتیں عطا فرمائے۔ آمین بحرمتہ طہ و یسین صلوٰت اللہ تعالیٰ و سلامہ علیہ وآلہ و صحبہ اجمعین۔



شیخ القرآن علامہ مفتی محمد مختار احمد صاحب درانی

مہتمم مدرسہ عربیہ سراج العلوم خانپور ضلع رحیم یار خان

حضرت شیخ الحدیث و التفسیر قبلہ علامہ حافظ محمد عالم صاحب رحمۃ اللہ علیہ کا علمی

مقام روز روشن کی مانند اظہر من الشمس ہے وہ جامع المعقول و المنقول بحر العلوم تھے

حدیث و قرآن میں تمام علمی فضائل کے وہ مصداق تھے۔ تدریس میں وہ سید المدرسین تھے یکتائے روزگار تھے۔ دینی خدمات میں عدیم المثال تھے شب و روز دینی خدمات ان کا شغف تھا۔ مذہبی اعتبار سے وہ نہایت غیور سنی حنفی تھے۔ مسلکی اعتبار سے وہ امام اہل سنت اعلیٰ حضرت الشاہ احمد رضا خان صاحب بریلوی رحمۃ اللہ علیہ کی تحقیق کے پابند تھے ملی اعتبار سے ملت اسلامیہ کی بے شمار خدمات کی ہیں۔ جماعتی اعتبار سے وہ جماعت اہل سنت کے رکن اعلیٰ تھے۔ سیاسی اعتبار سے جمعیت علمائے پاکستان کے ساتھ وابستہ تھے۔ اپنے دور میں سینکڑوں طلباء کو علمی فیض عطا فرمایا بہترین قابل ترین تلامذہ کرام بنائے۔ جو آج فخر اہل سنت ہیں اللہ تعالیٰ حضرت موصوف رحمۃ اللہ علیہ کی علمی، تدریسی، دینی، مذہبی، مسلکی، جماعتی، ملی، سیاسی، جملہ خدمات کو قبول فرمائے اور ان کو جنت الفردوس میں اعلیٰ مقام عطا فرمائے اہل سنت کو آپ کے روحانی فیض سے مستفیض فرمائے آمین۔

اللہ تعالیٰ آپ کے قائم کردہ دارالعلوم جامعہ حنفیہ دو دروازہ سیالکوٹ کو دن دگنی رات چوگنی ترقی عطا فرمائے آمین۔



استاذ العلماء صاحبزادہ محمد محبت اللہ صاحب نوری

مہتمم دارالعلوم حنفیہ فریدیہ بصیر پور شریف اوکاڑہ

بقیۃ السلف حجتہ الخلف استاذ العلماء حضرت علامہ حافظ محمد عالم صاحب علیہ الرحمہ کا وجود باجود امت مسلمہ کے لئے بسا غنیمت تھا، موصوف کا شمار ان معدودے چند حضرات میں ہوتا تھا، جنہوں نے اپنی محنت لگن اور جہد مسلسل سے ہمہ جہتی خدمات انجام دیتے ہوئے دینی سیاسی اور جہادی میدانوں میں نمایاں کردار ادا کیا اور اپنی خداداد صلاحیتوں سے ملت اسلامیہ کی صحیح رہنمائی فرمائی۔

موصوف مہر و مودت کے پیکر اور مجسمہ علم و فضل تھے وہ زبانی جمع خرچ سے زیادہ عمل پر یقین رکھتے تھے، تنظیم المدارس اور اہل سنت و جماعت کے دیگر اہم اجلاسوں میں جب کسی معاملہ میں بحث و تکرار تک نوبت جا پہنچتی تو آپ اپنا مصلحانہ کردار ادا کرتے اس وقت آپ کا رنگ دیدنی اور بیان شنیدنی ہوتا۔ ہر چند کہ آپ سراپا جمال تھے مگر ایسے مواقع پر آپ جلال کا اظہار فرماتے تو بڑے بڑے علما کو دم مارنے کی مجال نہ رہتی۔

حضرت علامہ سلف صالحین کی تابندہ نشانی اور علمی و جاہت کی علامت تھے جنازہ کا تاریخی اجتماع آپ کی مقبولیت کا منہ بولتا ثبوت تھا اس موقع پر لوگوں کے جذبات دیدنی تھے ہر شخص آپ کے لئے رطب اللسان تھا۔

اللہ جل و علا حضرت والا کو اعلیٰ علیین میں جگہ عطا فرمائے ان کے پس ماندگان خصوصاً حضرت صاحبزادہ محمد حامد رضا صاحب کو آپ کا مشن جاری رکھنے کی ہمت و توفیق ارزانی فرمائے اور آپ کا قائم کردہ ادارہ آپ کے لئے صدقہ جاریہ ثابت ہو۔ آمین بجاہ سید المرسلین صلی اللہ تعالیٰ علیہ وآلہ واصحابہ وجمعین۔



مفسر قرآن علامہ مفتی محمد ریاض الدین صاحب قادری چشتی

اتک

نحمدہ و نصلی و نسلم علی رسولہ الکریم

بسم اللہ الرحمن الرحیم

حضرت فیض درجت استاذ العلماء و الفصحاء و الخطباء شیخ الحدیث و التفسیر حضرت

علامہ حافظ محمد عالم صاحب محدث سیالکوٹی رحمۃ اللہ علیہ بلاشبہ سرمایہ ملت زیب مسند شریعت

زینت مجالس اہل سنت مجاہد اسلام اور مسلک حق مذہب مہذب اہل سنت و جماعت کے بے باک ترجمان ہونے کے علاوہ بہت سی خداداد خوبیوں کے مالک تھے۔ خوش اخلاقی، مہمان نوازی اور ملنساری آپ کا امتیازی نشان تھا۔ ۱۳۸۰ ہجری المقدس رجب المرجب کے آخری عشرہ میں پہلی مرتبہ اہل سنت کی ممتاز دینی درسگاہ جامعہ حنفیہ سیالکوٹ میں بحکم والی نعمت مرشد عالم حضور محدث اعظم پاکستان سیدی ابوالفضل محمد سردار صاحب رحمۃ اللہ علیہ فقیر اور شریک اسباق حدیث حضرت مولانا محمد دین صاحب (الحال) خطیب راولپنڈی کی حاضری ہوئی نماز صبح کے بعد حضرت محدث سیالکوٹی رحمۃ اللہ علیہ کی مسند درس قرآن پر بیٹھ کر کچھ کہنے کا حکم ملا۔ اپنی بے بضاعتی و نااہلی کے پیش نظر تعمیل میں پس و پیش کی۔ لیکن مجبوراً ”الامر فوق الادب“ پر عمل کرنا پڑا اور محسن اہل سنت کی ذرہ نوازی اور آپ کی مسند عالی کی برکت سے اس وقت جو کچھ بیان ہوا وہ یقیناً حضرت محدث اعظم و حضرت محدث سیالکوٹی کے فیضان کا نتیجہ تھا ورنہ ایک طالب علم کی کیا حیثیت ہوتی ہے کہ ملک کی ممتاز ترین شخصیت کی مسند مبارک پر درس قرآن کے سلسلہ میں لب کشائی کرے۔ بہر حال حضرت استاذ العلماء کی حوصلہ افزائی اور کرم فرمائی نے احساس کمتری کا شکار نہ ہونے دیا اور پھر اسکے بعد جس حسن سلوک سے پیش آئے۔ اللہ تعالیٰ گواہ ہے کہ اس لمبے چوڑے دورے میں دوسری جگہ اس کا کہیں نام و نشان نظر نہ آیا۔ کیونکہ اس ماہ مبارک میں کسی جامعہ کے طلباء کا کسی دوسرے جامعہ کے منتظمین کے پاس جانا خواہ کسی بھی غرض سے ہو عموماً تحسین کی نظر سے نہیں دیکھا جاتا ہے لیکن حضرت کی نوازشات اس روش سے بالکل جدا گانہ تھیں۔ یہی وجہ ہے کہ میں اس دن سے آپ کے علم و فضل و دیگر خداداد اوصاف عالیہ سمیت آپ کی خوش اخلاقی کا بھی بخوبی معترف ہوں اور پھر ان ساری چیزوں پر مزید آپ کی سادگی اور درویشی بھی قابل تقلید تھی۔ پھر میرے مربی خاندان نوری کے چشم و چراغ اپنے حلقے کے بے تاج بادشاہ حضرت صاحبزادہ پیر خواجہ محمد ارشاد حسین بادشاہ صاحب نوری چوراہی ثم سبوری

کے آستانہ عالیہ پربہر شریف بمع برادران عزیز مبلغ اسلام صاحبزادہ خان محمد خان صاحب
 سجادہ نشین لنگر شریف اور سلطان القراء صاحبزادہ قاری غلام محمد خان صاحب سجادہ نشین فیض
 آباد شریف (مرحوم) کی معیت میں حضرت محدث مرحوم سے بارہا ملاقاتیں ہوئیں ہر مرتبہ
 حضرت پہلے کی نسبت کرم نوازی اور شفقت میں اضافہ فرماتے رہے۔ آزاد کشمیر کی جانی
 پہچانی شخصیت خواجہ محمد فاضل صاحب زیب آستانہ عالیہ ڈھانگری شریف والوں کی دعوت
 پر بھی کئی مرتبہ شرف ملاقات سے مشرف اور بیانات عالیہ سے مستفید ہونے کا موقع ملا۔
 آپ کا اپنا ایک جداگانہ رنگ تھا۔ مذہب و ملت و ملک کے خلاف اٹھنے والی ہر تحریک میں بھی
 آپ ہمیں پیش نظر آتے ہیں۔ حالانکہ مسند تدریس کو زینت بخشنے والے علماء کرام و
 مشائخ عظام میں یہ چیز بہت کم دکھائی دیتی ہے آپ کا پروقار عمامہ ہمیشہ زیب سرفرمانا علماء
 کرام کو دعوت فکر دیتا رہے گا۔ فقیر اپنے مشائخ کرام اور اساتذہ عظام کے علاوہ جن
 شخصیات سے آج تک متاثر ہے ان میں سے آپ کا اسم گرامی سرفہرست آتا ہے اور مبلغ
 اسلام حضرت مولانا محمد ضیاء اللہ قادری صاحب سے بھی آپ کی جو تعریف سننے میں آئی
 ہے۔ اس کی بنا پر بھی آپ اپنی مثال آپ ہی تھے۔ میری دعا ہے کہ اللہ تعالیٰ آپ کو اپنے
 جوار خاص میں اعلیٰ ترین مقام نصیب فرمائے۔ اور آپ کے جانشین حضرات صاحبزادگان
 کو آپ کے نقش قدم پر چلنے اور دین اسلام کی جو شمع آپ نے روشن کی ہے اسے جلانے
 رکھنے کی توفیق رفیق فرمائے۔ این دعا از من و از جملہ جہاں آمین باد۔

حضرت محمد عالم عالم آفاق بود

صاحب علم و فضل مجسمہ اخلاق بود

صادق آمد بروصالش موت عالم اے ریاض

حافظ قرآن بود و صاحب اشراق بود

والصلوة والسلام علی سیدنا خیر الانام و آخر دعوانا الحمد للہ رب العلمین

جگر گوشہ ضیاء الامت، علامہ پیر صاحبزادہ محمد امین الحسنات شاہ صاحب

ناظم اعلیٰ دارالعلوم محمدیہ غوثیہ بھیرہ شریف

کتنے ہی خوش بخت ہیں وہ افراد جنہیں ورثہ الانبیاء ہونے کا شرف حاصل ہوا
کتنی ہی عظیم المرتبت ہیں وہ شخصیات جنہوں نے اپنی زندگی مستعار کالمحہ لمحہ قال اللہ و
قال الرسول میں گزار دیا۔ اور صد ہا بار خراج تحسین کے مستحق ہیں وہ علماء جنہوں نے
ناموافق حالات کے باوجود خون جگر سے آبیاری کرتے ہوئے بنجر بستیوں میں پھول
کھلائے اور انہیں گل و گلزار کر دیا۔

چمن میں پھول کھلنا تو کوئی بات نہیں

زہے وہ پھول جو گلشن بنائے صحرا کو

حضرت علامہ حافظ محمد عالم قدس سرہ العزیز سے اگرچہ زیادہ بار ملاقات کا
شرف تو حاصل نہ رہا تاہم جو چند ملاقاتیں نصیب ہوئیں ان کی یادیں دل و دماغ پر رقم
ہیں آپ میں اسلاف کرام کی علمی و جاہت و تقویٰ کا نور جھلکتا تھا آپ کی ذات میں
سادگی مگر جمال و جلال کا پیکر نظر آتی تھی۔ ایک مجلس میں آپ کی شخصیت کا ایک اور پہلو
میرے سامنے آیا۔ ایک مقرر نے بڑی دقیق اور نکات سے مرصع گفتگو کی۔ اختتام پر
آپ نے ناصحانہ انداز میں تنبیہ کی اس سادہ دین کو سادہ انداز میں پیش کرو گویا دین کا
خادم لومتہ لائم کی پرواہ کرتا ہے نہ اسے رواداری اور وضع داری حق بات کہنے سے روکتی
ہے حالانکہ آج تو صورتحال یہ ہو چکی ہے کہ مجالس کے صدر نشین اپنی علمی و جاہت کے
باوجود احباب کی انتہائی غیر ذمہ دارانہ باتوں پر محض اس لئے خاموش رہتے ہیں کہ کہیں
ان کی جبینوں پر ناپسندیدگی کی شکنیں نہ پڑ جائیں۔ ایسی عظیم ہستیاں ہی کسی قوم معاشرہ
اور شہر کی پہچان ہوا کرتی ہیں جن کا وجود غنیمت اور جن کا اٹھ جانا محرومی ہوتا ہے۔ تاہم

زندگی کی اس راہ گزر پر وہ اپنے نقوش پا چھوڑ جاتے ہیں جو حق کے متلاشیوں اور بعد میں آنیوالوں کیلئے مینارۂ نور ثابت ہوتے ہیں۔ آپ کے خلف الرشید صاحبزادہ محمد حامد رضا صاحب اور آپ کے تمام خوشہ چینیوں کے حق میں دعاگوں ہوں کہ اللہ تعالیٰ اپنے حبیب کریم صلی اللہ علیہ وآلہ وسلم کے طفیل انہیں آپ کے نقش قدم پر چلائے۔ جو شمع آپ نے روشن کی اس کو مزید جلا بخشنے کی توفیق عطا فرمائے۔ آمین ثم آمین۔



استاذ العلماء مولانا حافظ غلام حیدر صاحب خادمی

سیالکوٹ

استاذ الاساتذہ حضرت شیخ الحدیث رحمۃ اللہ علیہ حضرت مولانا محمد یوسف رحمۃ اللہ علیہ خطیب اعظم سیالکوٹ کے ایماء پر غالباً 56ء میں لاہور سے سیالکوٹ تشریف لائے جامعہ عبدالحکیم تحصیل بازار میں بطور صدر مدرس کم وبیش چار سال اپنے فرائض منصبی سرانجام دیئے۔ غالباً 60ء میں مسجد دو دروازہ کی انتظامیہ جو جناب حاجی محمد باقر مرحوم حاجی اللہ رکھامرحوم حاجی محمد دین مرحوم وغیرہم پر مشتمل تھی انکے پر زور اصرار پر مسجد دو دروازہ میں تشریف لائے اور عظیم درسگاہ جامعہ حنفیہ دو دروازہ کی بنیاد رکھی اور تادم وصال تشنگان علوم کو سیراب کرتے رہے اور ہزاروں پیاسے اس سرچشمہ علم و فضل سے اپنی علمی پیاس بجھاتے رہے۔ آج بھی فیضان شیخ الحدیث رحمۃ اللہ جاری و ساری ہے۔

حشر تک آباد رہے ساقی تیرا میخانہ

ناچیز کو یہ شرف حاصل ہے کہ کتاب الصرف سے لیکر دورہ حدیث تک تمام

کتب براہ راست حضرت شیخ الحدیث رحمۃ اللہ علیہ سے پڑھنے کا موقع ملا۔

حضرت شیخ الحدیث رحمۃ اللہ تعالیٰ علیہ فن تدریس میں ایک منفرد مقام رکھتے

تھے۔ طلباء کو پڑھانے کا نہایت دل نشیں انداز تھا۔ سبق پڑھتے ہی ذہن نشین ہو جاتا۔ ہمارے زمانہ طالب علمی میں اسباق کی پابندی کا یہ عالم تھا کہ اگر صبح کہیں جانا ہوتا تو اگلے دن کا سبق رات ہی کو یا سحری کے وقت پڑھا دیتے تاکہ طلباء کا نقصان نہ ہو۔ مطالعہ و تکرار کی سخت پابندی ہوتی۔ کسی طالب علم کے متعلق اگر محسوس فرماتے کہ اس نے مطالعہ نہیں کیا تو اسے اچھی خاصی سرزنش فرماتے۔ ہمارے دور میں امتحان وغیرہ کا رواج نہیں تھا نہ ششماہی نہ سالانہ کیونکہ عبارت پڑھنے والا طالب علم ہر روز امتحان سے زیادہ سخت باز پرس اور جواب دہی کی کیفیت سے گزرتا تھا۔ حضرت کی کوشش ہوتی کہ کند ذہن طلباء کو بھی سبق سمجھ آ جائے۔ آپ بالکل اکتاہٹ محسوس نہ کرتے اور اس وقت تک آپ کو اطمینان نہ ہوتا جب تک پڑھنے والے کو شرح صدر حاصل نہ ہو جائے۔

ہمارے اس دور میں طلباء کی اخلاقی تربیت پر بھی خاص توجہ دی جاتی۔ اگر کسی طالب علم کی کوئی شکایت ملتی کہ اس نے کسی بد اخلاقی کا ارتکاب کیا ہے تو اس کا بھرپور نوٹس لیا جاتا اور مرتکب طالب علم کو قرار واقعی سزا دی جاتی نیز ہفتہ وار بزم علم و ادب کا اہتمام ہوتا جس میں طلباء کی علمی و عملی و اخلاقی تربیت پر مناسب توجہ دی جاتی۔ اور طلباء کو فن خطابت و تقریر سکھایا جاتا۔

شیخ الحدیث رحمۃ اللہ علیہ ویسے تو جامعہ منقولات و معقولات تھے مگر منقولات میں آپ کو خاص ادارک حاصل تھا۔ بالخصوص صرف و نحو کے فن میں سند کا درجہ حاصل تھا۔

شیخ الحدیث رحمۃ اللہ علیہ جلال و جمال کا حسین مرقع تھے۔ رعب کا یہ عالم تھا کہ بات کرتے ہوئے بھی ڈر لگتا مگر طلباء پر نہایت شفیق و مہربان بھی تھے۔ جلال کا یہ عالم کہ سامنا کرتے ہوئے ہچکچاہٹ اور ایک بات کرنے کیلئے پہروں سوچتے اور جمال کا یہ عالم کہ طلباء کو اولاد سے بڑھ کر پیار کرتے۔ بعض اوقات سرزنش کے بعد ساتھ بٹھا کر کھلاتے پلاتے۔

ناچیز کو حضرت شیخ الحدیث رحمۃ اللہ علیہ کے ساتھ متعدد بار سفر کر نیکا موقعہ ملا دوران سفر بے تکلف ساتھیوں کی طرح معاملہ کرتے تھے اور شاگرد ہونیکا احساس نہ ہونے دیتے اور راستہ بھر خوب کھلاتے پلاتے اور اس کا بل اکثر اپنی گرہ سے ادا فرماتے۔ ایک واقعہ عرض کرتا ہوں غالباً ہم میر پور آزاد کشمیر سے واپس آ رہے تھے۔ گرمیوں کا موسم تھا نماز عصر کے وقت وزیر آباد پہنچے۔ ڈرائیور سے فرمایا کہ گاڑی روکو تاکہ نماز عصر پڑھ لیں۔ وزیر آباد پل کے نیچے مسجد میں داخل ہوئے حضرت با وضو تھے نماز ادا فرمائی اور ہمیں وضو وغیرہ کرتے کچھ دیر ہو گئی نماز سے فارغ ہوئے تو اچانک دیکھا کہ اپنے دور کے بلند پایہ عالم دین استاذ الاساتذہ شیخ الحدیث والنفسیر ہمارے لئے اپنے ہاتھ میں قلفیاں لئے کھڑے ہمارے نماز مکمل کرنے کا انتظار فرما رہے ہیں۔ ہمیں بڑی ندامت ہوئی۔ فرمانے لگے کہ سفر میں سب ساتھیوں کی طرح ہوتے ہیں۔ نماز سے فارغ ہوا تو خیال آیا بڑی گرمی ہے تمہارے لئے ٹھنڈی قلفیاں لے آؤں۔

ایسے کئی ایک واقعات درپیش آئے جو زندگی بھر یاد رہیں گے۔ بخوف طوالت اسی ایک واقعہ پر اکتفا کر رہا ہوں۔

حضرت شیخ الحدیث رحمۃ اللہ تعالیٰ علیہ ایک نہایت شفیق استاذ بے حد مہمان نواز خوش اخلاق ملنسار مہربان اصاغر نواز غریب پرور الغرض بے شمار خوبیوں کے حامل تھے۔ بقول اقبال

ہزاروں سال زنگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

حضرت شیخ الحدیث رحمۃ اللہ تعالیٰ علیہ مسلک اہل سنت و جماعت کا بے پناہ

درد رکھتے تھے ہر لمحہ حضرت کی سوچ یہی ہوتی کہ اہل سنت کو ترقی حاصل ہو اور یہ بڑھتے

رہیں اور ہمیشہ پھلتے پھولتے رہیں۔ ہر میدان میں غلبہ حاصل کرتے رہیں۔ اکابرین اہل سنت میں اختلافات پیدا ہونے کے بعد ہر ساعت یہی کہتے کہ کاش اہل سنت متحد ہو جائیں اور آپ ہر جگہ پہنچتے اور اکابرین اہل سنت کو یہی فرماتے کہ خدا کیلئے آپس میں متحد ہو جاؤ اور اہل سنت کی طاقت کو کمزور نہ کرو۔ بعض اوقات نرمی کے ساتھ ساتھ سختی بھی فرماتے۔ المختصر پوری زندگی دین متین کی خدمت اور مسلک اہل سنت و جماعت کی تبلیغ و اشاعت میں گزارئی۔

رب جل و علاء اہل سنت کو متحد فرمائے اور آباد و شاد رکھے۔

حضرت شیخ الحدیث رحمۃ اللہ تعالیٰ علیہ نے تحریک پاکستان میں نمایاں حصہ لیا اور قیام پاکستان کے بعد تحریک ختم نبوت، تحریک نظام مصطفیٰ ایسی تمام تحریکوں میں جاندار کردار ادا کیا۔ سیالکوٹ میں تحریک نظام مصطفیٰ کے جلوس پر اس وقت کے ظالم حکمرانوں نے نہتے شہریوں پر اندھا دھند گولیاں چلائیں تو شیخ الحدیث رحمہ اللہ بھی جو اس وقت جلوس کی قیادت کر رہے تھے شدید زخمی ہوئے۔ الغرض حضرت رحمۃ اللہ تعالیٰ علیہ نے ہر ایسے موقعہ پر سیالکوٹ کے مسلمانوں کی بھرپور قیادت فرمائی۔

حیات مستعار کے آخری سالوں میں جہاد کشمیر میں بھرپور خدمات سرانجام دیں مجھے حضرت شیخ الحدیث رحمہ اللہ کے وہ الفاظ اچھی طرح یاد ہیں فرمانے لگے کہ عمر گزری احادیث نبویہ علی صاحبہا الصلوٰۃ والسلام کی کتابوں میں طلباء کو کتاب الجہاد پڑھاتے ہوئے مگر اب دل چاہتا ہے عملی طور پر جہاد کیا جائے۔ چنانچہ آپ نے آل جموں و کشمیر جہاد کونسل کی قیادت (بطور مرکزی نائب امیر) کرتے ہوئے کم و بیش آٹھ سال جہاد کشمیر میں عملاً حصہ لیا۔ اور مجاہدین و مہاجرین کشمیر کی بھرپور مدد کی۔ جزاؤ اللہ تعالیٰ احسن الجزاء اگر میں یہ عرض نہ کروں تو بہت بڑی خیانت ہوگی کہ جہاد کشمیر کے حوالے سے حضرت نے مظفر آباد آزاد کشمیر، میرپور آزاد کشمیر، روپنڈی، لاہور، گوجرانوالہ

کے متعدد سفر کئے۔ ناچیز گواہ ہے اکثر جگہ ناچیز کو بھی معیت کا شرف حاصل رہا۔ کہ سارا خرچہ (پٹرول، کھانا پینا وغیرہ) اپنی جیب سے کیا۔ جہاد فنڈ سے ایک پائی وصول نہ کی۔
المختصر جہاد کشمیر سے حد درجہ قلبی لگاؤ تھا اور تادم زیست ہی تمنا رہی کہ خدا کرے مقبوضہ کشمیر میں جلد آزادی کا سورج طلوع ہو اور کشمیر کے مسلمان آزادی کا سانس لیں۔

بچاؤ کشمیر کو ظلمت سے بچاؤ یارو
سچے مجاہد کی طرح تلوار اٹھاؤ یارو
کہتے ہیں کہ جنت رہ نہیں سکتا کافر
اس جنت سے اسے کافر کو بھگاؤ یارو
کیوں بھول گئے خالد و طارق کی سیرت آسی
ہے فرض جہاد فرض سب پر نعرہ لگاؤ یارو

قیام پاکستان کے بعد شہر اقبال میں بڑے بڑے نامور علماء موجود تھے جنہوں نے بڑا کام کیا اور تقریر و تحریر کے میدان میں خاصی شہریت حاصل کی مگر جو عزت و شہرت حضرت شیخ الحدیث رحمہ اللہ کو حاصل ہوئی وہ کسی اور کے حصے میں نہ آئی۔ بقول دانائے شیراز

ایں سعادت بزور بازو نیست
تانا بخشد خدائے بخشندہ

یہ عزت یہ شہرت نہ صرف زندگی میں بلکہ وصال کے بعد بھی اہل سیالکوٹ نے وہ عزت دی کہ حق ادا کر دیا لاریب سیالکوٹ کی تاریخ میں اتنا بڑا جنازہ دیکھنے اور سننے میں نہیں آیا۔ نور اللہ مرقدہ و تربتہ بلاشبہ حضرت شیخ الحدیث رحمۃ اللہ تعالیٰ علیہ کی خدمات آب زر سے لکھنے کے قابل ہیں۔

عمر ہادر کعبہ و بت خانہ مہ نالد حیات
تاز بزمِ عشق یک دانائے رازی آید برون

فخر السادات فاضل جلیل علامہ سید محمد اشرف شاہ صاحب کاظمی

ڈائریکٹر امور دینیہ آزاد کشمیر

امیر شریعت مفتی ملت شیخ الحدیث والنفسیر استاذ العلماء حضرت علامہ حافظ محمد

عالم محدث سیالکوٹی رحمۃ اللہ علیہ قافلہ اہل سنت کے درخشندہ ستارہ تھے۔

علم و فضل زہد و تقویٰ تدریس و تبلیغ اور اتباع شریعت کی لگن نے آپ کو مینار نور

بنادیا تھا۔ آپ صاحب نسبت عالم دین تھے۔

نہ کتابوں سے نہ کالج کے در سے پیدا

دین ہوتا ہے بزرگوں کی نظر سے پیدا

آپ بڑے شفیق و مہربان استاد تھے۔ بقول علامہ اقبال

بندہ عشق از خدا گیرد طریق

می شود بر کافر و مومن شفیق

آپ علم و عمل اور اخلاق کے پیکر تھے۔ اور یہ بلندی اخلاق کا درجہ ہے۔

آپ بے شمار خوبیوں کے اعتبار سے ایک ادارہ اور انجمن تھے۔ آپ ایک عبادت گزار

اور شب بیدار بزرگ تھے۔

عطار ہو رومی ہو رازی ہو کہ غزالی

کچھ ہاتھ نہیں آتا بے آہ سحر گاہی

ان صفات کے لوگ وصال کے بعد بھی زندہ ہوتے ہیں۔

حضرت باہو فرماتے ہیں۔

ظاہر و باطن عین حیاتی ہو، پیا سنیوے ہو

نام فقیر جہاں دا باہو قبر اونہاں دی جیوے ہو

آپ نے شرعی قدروں کے فروغ، علم دین کی ترویج و اشاعت میں زندگی گزار دی۔ اصلاح معاشرہ، تحریک پاکستان و تحریک آزادی کشمیر و جہاد کشمیر کے لئے محاذ پر آپ نے بلند کردار ادا کیا۔ اس کے علاوہ سیرت و کردار اتحاد بین المسلمین، صاف گوئی کہ ان مٹ نقوش ثبت فرمائے ہیں۔

آپ بیک وقت شریعت و طریقت و پاکیزہ سیاست و سماجی خدمات کے کوبہ گراں تھے۔

خصوصی حیثیت آپ انفاق فی سبیل اللہ، مجاہدین کی خدمت قومی و مذہبی تقریبات میں دریادلی، سخاوت و داد و جیسی کریمانہ صفات میں حاتم طائی تھے۔ آپ کی اولاد بھی ان مخصوص صفات کی حامل ہے۔ آپ کی زندگی کا خلاصہ کتاب اللہ سے تعلق، رسول اللہ صلی اللہ علیہ وآلہ وسلم کی اتباع و محبت اہل بیت کرام، اصحاب عظام و بندگان دین سے غایت درجہ کی محبت ہے۔

این سعادت بزور بازو نیست
تا نہ بخشد خدائے بخشندہ
شیخ مکتب ہے ایک عمارت گر
صنعت اس کی ہے روح انسانی
اے شیخ الحدیث تیرے دل کی وسعت پر لاکھوں سلام



فخر السادات علامہ ابوسعید سید محمد حبیب الرحمن صاحب النقوی النجاری
قاضی محکمہ قضاء آزاد جموں و کشمیر

جامع معقول و منقول حاوی فروع و اصول استاذ الاستاذہ حضرت شیخ الحدیث

.....
 والتفسير الحاج الحافظ علامه محمد عالم صاحب محدث سيالكوٹی قدس سره العزيز پندرھویں
 صدی ہجری ملک و ملت کی جن ممتاز شخصیت پر فخر کر سکتی ہے ان میں سے ایک مایہ ناز
 شخصیت تھے۔ آپ نے ملک و ملت اور دنیائے اہل سنت پر اتنے ان گنت احسانات
 کئے ہیں کہ سرزمین پاکستان اور آزاد کشمیر ان کی شکرگزاری سے عہدہ برآ نہیں ہو سکتی۔
 آپ کو علم و عمل عزم و استقلال اور مذہب حق اہل سنت و جماعت کی اشاعت و ہمدردی
 خلاق کے اللہ تبارک و تعالیٰ نے اپنے فضل و کرم سے اپنے حبیب پاک صاحب لولاک
 علیہ الصلوٰۃ والسلام کے طفیل وہ تابناک جوہر عطا فرمائے تھے جو صدیوں بعد کسی اللہ تعالیٰ
 کے محبوب و مقبول مرد مومن کو عطا ہوتے ہیں۔ حضرت موصوف کی زندگی کا مرقع آج بھی
 ہماری نگاہوں کے سامنے ہے۔ نصف صدی سے زیادہ علم و ارشاد کی مسند رفیع پر جلوہ
 افروز ہو کر کس طرح ہزاروں تشنگان دین کو فیض و برکات علم و عرفان سے نوازا اور اپنی
 ظاہری اصلاح و باطنی سعادت کے لئے جو افراد بہرہ ور ہوئے وہ اس وقت دنیا کے
 گوشے گوشے پر پھیلے ہوئے ہیں۔ آپ علم و عمل زہد و تقویٰ اور ایثار و قربانی اور حسن
 اخلاق کے بلند و بالا مظہر اور سلف صالحین کی زندہ و تابندہ یادگار تھے۔ ان کی کتاب زندگی
 کے اوراق ہمیں بتاتے ہیں کہ انہوں نے اپنی زندگی کلیتاً اللہ تبارک و تعالیٰ اور اس کے
 محبوب پاک صاحب لولاک علیہ الصلوٰۃ والسلام کی اطاعت و تابعداری اور خوشنودی میں
 اس طرح بسر کیا کہ زمانہ میں سرکارِ دو عالم نور مجسم شفیع معظم صلی اللہ علیہ وآلہ وسلم کے
 عاشق کہلائے انہوں نے اپنی حیات مستعار کے ایک ایک لمحے کو ذکر اللہ تعالیٰ اور ذکر
 رسول اللہ صلی اللہ علیہ وآلہ وسلم میں بسر کیا۔ آپ کے شب و روز عشق حبیب کبریا الذی
 من کان نبیا و آدم بین الطین و الماء علیہ التحسین و الثناء کی سرشاری میں گزرتے۔ آپ کا
 مطمع نظر پوری زندگی یہ تھا کہ تمام مسلمان محبوب رب العالمین سید المرسلین شفیع المذنبین
 صلی اللہ تعالیٰ علیہ وآلہ وسلم کے عشق کی کیف و مستی میں ڈوب جائیں تاکہ صحیح معنوں میں

مسلمان بن سکیں اور انہیں راہ شریعت پر استقامت نصیب ہو اور وہ کفر و شرک بدعت و ضلالت کی گھٹاؤں سے کلیتاً دور ہو جائیں۔

راقم الحروف کا حضرت شیخ الحدیث والتفسیر سے فائدہ و استفادہ کے لحاظ سے تعلق کا زمانہ ایک مدت مدید پر محیط ہے وہ اس طرح کہ۔

راقم کی زمانہ طالب علمی 1953ء کی مرزائیوں کے خلاف تحریک سے لیکر جمعیت العلماء پاکستان کی اشاعت ثانیہ حضرت سلطان المناظرین امام المحققین ابو الحقائق حضرت علامہ عبدالغفور صاحب ہزاروی قدس اللہ سرہ العزیز کی جمعیت العلماء پاکستان کی صدارت اور پھر غزالی زماں رازی دوراں حضرت علامہ احمد سید صاحب کاظمی قدس اللہ سرہ العزیز کے تنظیم المدارس کی صدارت کے عہدہ ہائے مبارکہ میں حضرت کے ساتھ ان ہر دو تنظیم ہا میں بحیثیت مرکزی رکن آزاد کشمیر کی طرف سے آپ کے ساتھ شریک کار رہا۔ اور پھر فخر العلماء و المشائخ پیر طریقت حضرت صاحبزادہ پیر محمد عتیق الرحمن صاحب فیض پوری مدظلہ العالی صدر جمعیت العلماء جموں و کشمیر اور امیر سنی جہاد کونسل و رکن سپریم کونسل جماعت اہل سنت پاکستان کی معیت میں حضرت موصوف قدس اللہ سرہ العزیز کے ساتھ رہتے ہوئے آپ کے شانہ بشانہ آپ کے وصال تک آپ کے زیر سایہ رہ کر آپ کے ساتھ مذہب حق اہل سنت و جماعت کی مقدور بھر خدمت کی سعادت آپ کے جنازہ مبارکہ کی پر نور تقریب تک حاصل رہی۔

وللہ الحمد

المختصر اس محولاً بالا زمانہ میں اللہ تعالیٰ کے فضل و کرم سے مختلف موضوعات پر مختلف اوقات میں حضرت موصوف قدس اللہ سرہ العزیز سے علمی روحانی و تحقیقی استفادہ کرنے کی سعادت راقم الحروف کو حاصل رہی۔ جس کا ذکر ایک ضخیم کتاب پر مشتمل ہو سکتا ہے۔ صرف ایک دو باتیں برکتاً ذکر کی جاتی ہیں۔

ایک دفعہ راقم الحروف کو آپ کے ساتھ حضرت مولانا قاضی غلام مصطفیٰ صاحب حال ضلع قاضی کوٹلی کی دعوت پر حضرت کے خاندانی پیر پیر طریقت رہبر شریعت صاحبزادہ پیر محمد شفیع صاحب قدس اللہ سرہ العزیز سجادہ نشین دربار عالیہ ڈھوڈہ شریف ضلع گجرات کی صحبت بمقام کا کڑہ ضلع میرپور نصیب ہوئی حضرت نے اپنی عرفانی و روحانی تقریر میں بزرگان دین کے فیوض و برکات پر سیر حاصل خطاب فرمایا راقم الحروف نے بھی اپنی بساط کے مطابق بیان کیا۔ پھر مجلس میں اختتام تقریب پر راقم الحروف نے آپ سے کہا کہ آپ نے تو آج بڑا ہی پیارا خطاب فرمایا اس پر آپ نے برجستہ تبسم فرماتے ہوئے راقم الحروف سے کہا کہ شاہ صاحب میں تو بزرگوں کی دعا ہی کا ثمرہ ہوں آپ نے کہا کہ ایک بار میرے دادا جی مرحوم و مغفور اپنے پیر و مرشد کی خدمت میں حاضر ہوئے اور ان سے عرض گزار ہوئے کہ حضرت قبلہ عالم میرے یکے بعد دیگرے تین پوتے انتقال کر گئے ہیں حضرت آپ دعا فرمائیں کہ اللہ تبارک و تعالیٰ اپنے فضل و کرم سے زندگی والی اولاد نصیب فرمائے اس پر آپ نے دعا فرمائی اور کہا اے اللہ کریم (گورانہ سہی سانولا ہی سہی) دعا کے بعد میرے دادا جی کے پیر و مرشد نے ارشاد فرمایا بابا جی اللہ تعالیٰ اولاد عطا فرمائے گا اسے حافظ قرآن کریم بنانا تو اللہ تعالیٰ کے فضل و کرم اور نبی پاک صلی اللہ علیہ وآلہ وسلم کی رحمت اور آپ کی دعا و برکت سے میری ولادت ہوئی۔ اور میرے دادا جی مرحوم و مغفور نے آپ کے ارشاد کے مطابق مجھے حافظ قرآن کریم بنایا۔ اور پھر اس پر تفسیر عرائس البیان کا بیان فرماتے ہوئے آپ نے فرمایا کہ شاہ صاحب تفسیر عرائس البیان میں ہے یعنی میں نے بعض اولیاء اللہ سے یہ بھی سنا ہے کہ انہوں نے مافی الرحم کی خبر دی کہ اس کے پیٹ میں لڑکا ہے یا لڑکی (میں نے اپنی آنکھوں سے دیکھا ہے کہ انہوں نے جیسے خبر دی تھی ویسے پایا) اسی طرح ایک دفعہ راقم الحروف نے آپ کی ہمرکابی میں داتا صاحب رضی اللہ تعالیٰ عنہ کے دربار کی حاضری میں مزارات

مبارک کے چومنے اور بوسہ دینے کے سلسلہ میں آپ سے دریافت کیا تو اس پر آپ نے فرمایا کہ شاہ صاحب مزارات مبارکہ کو چومنا صحابہ کرام رضوان اللہ تعالیٰ علیہم اجمعین کی سنت ہے۔ اس پر راقم الحروف نے حوالہ طلب کیا تو آپ نے مستدرک للحاکم وعمدة القاری شرح بخاری ومسند امام احمد کے حوالے دیتے ہوئے ارشاد فرمایا کہ حضرت ابو ایوب انصاری رضی اللہ عنہ حضور نبی کریم رؤف الرحیم علیہ الصلوٰۃ والتسلیم کی قبر انوار کو آنکھوں سے مس فرمائے رہتے تھے اس پر مروان علیہ ما علیہ نے آپ سے کہا کیا کر رہے ہیں تو اس پر حضرت ابو ایوب انصاری رضی اللہ تعالیٰ عنہ نے فرمایا جنت رسول اللہ تعالیٰ وسلم ولم آت الحجر اس حدیث مبارکہ کا حوالہ دکھانے کے بعد آپ نے فرمایا کہ شاہ صاحب اس حدیث پاک سے صاف ظاہر ہے کہ صحابہ کرام رضی اللہ تعالیٰ عنہم مزار بوسی محبت و پیار سے کیا کرتے تھے۔ اسی طرح حضرت پیر صاحبزادہ محمد عتیق الرحمن صاحب فیض پوری دامت برکاتہم العالیہ سجادہ نشین دربار عالیہ ڈھانگری شریف صدر جمعیت العلماء جموں و کشمیر کی ہمراہی میں آپ کے ساتھ ایک سفر میں دوران گفتگو حضرت قبلہ شیخ الحدیث والتفسیر قدس سرہ اللہ العزیز نے راقم سے فرمایا کہ شاہ صاحب کیا آپ نے سرکاری سروس میں ہوتے ہوئے بھی درس و تدریس کا سلسلہ جاری رکھا ہوا ہے کہ نہیں اس پر میں نے کہا کہ جی ہاں محکمہ قضاء میں بحیثیت قاضی اپنی مفوضہ ڈیوٹی سرانجام دینے کے بعد فارغ اوقات میں کچھ نہ کچھ سلسلہ شغف رکھتا ہوں اس پر آپ نے فرمایا شاہ صاحب بہت اچھا ہے بہر حال درس حدیث کا مشغلہ کچھ نہ کچھ ضرور رکھیں یہ حصول فیوض و برکات باطنیہ کا بہت بڑا ذریعہ ہے۔

المختصر راقم الحروف کی ظاہر بین نگاہ تو صاحب موصوف کے اسی طرح کے کمالات کا مشاہدہ کر سکتی تھی۔ جن میں سے بعض کا ذکر کر کے میں نے ان کی بارگاہ میں حاضری کی کوشش کرتے ہوئے اظہار حقیقت سے کام لیا ہے۔ آپ کے ظاہری اور باطنی

کمالات کا سمجھنا تو صاحب کمال اور اہل باطن کا کام ہے میں اس کو چہ سے نابلد ہوں مجھے اس کا ادراک کیونکر نصیب ہو سکتا ہے۔ ہاں اتنا ضرور ہے۔

احب الصالحین و لست منهم

لعل اللہ یرزقنی صلاحاً

اللہ تبارک و تعالیٰ سرور انبیاء حبیب کبریا شفیع ہر دوسرا علیہ التحیہ و الثنا کے طفیل حضرت قبلہ شیخ الحدیث کے درجات بلند فرماتے ہوئے انہیں جنت الفردوس میں جگہ عطا فرمائے اور ہمیں بھی ان کے طفیل نبی کریم رؤف و رحیم علیہ الصلوٰۃ و التسلیم کی محبت اور اتباع نصیب فرمائے۔ آمین



فخر السادات علامہ صاحبزادہ سید غلام حسین شاہ صاحب گولڑوی

جنرل سیکرٹری جمعیت العلماء جموں و کشمیر (آزاد کشمیر)

شیخ الحدیث و التفسیر، استاذ الاساتذہ حضرت علامہ حافظ الحاج مولانا محمد عالم صاحب محدث سیالکوٹی رحمۃ اللہ علیہ اہل سنت و الجماعت کے ان ممتاز اکابرین میں سے تھے جن کے کارہائے نمایاں اور دینی مذہبی، مسلکی تعلیمی خدمات کو ہمیشہ یاد رکھا جائے گا۔ آپ ایک عابد زاہد، حق گو، تدریسی و تبلیغی تحقیقی، سیاسی سماجی شخصیت تھے۔ جہاں تحریک پاکستان میں آپ کی نمایاں خدمات ہیں وہاں تحریک آزادی کشمیر میں بھی آپ نے بڑھ چڑھ کر حصہ لیا۔ اور سالار قافلہ رہے۔ مذہب حق اہل سنت میں آپ عمر بھر سرگرم کردار ادا کرتے رہے۔ 1970ء میں آپ نے سیالکوٹ میں الیکشن میں حصہ لیکر 60 ہزار ووٹ حاصل کئے۔ آپ جمعیت علماء پاکستان کے اکابرین میں سے تھے۔ جمعیت کے مختلف حصوں کو آپ نے یکجا کیا۔ ٹوبہ ٹیک سنگھ سنی کانفرنس میں آپ نے ایک

عظیم قافلہ کی قیادت فرمائی، سنی کانفرنس ملتان میلاد مصطفیٰ ﷺ کانفرنس رائے ونڈ، سنی کانفرنس میرپور آزاد کشمیر میں آپ کا کردار نمایاں رہا۔

آپ آزاد کشمیر کی سیاست میں بحیثیت سیاستدان نمایاں کردار ادا کرتے رہے۔ آپ کے صاحبزادے حافظ محمد رضا صاحب سیاست میں بڑا کردار رہا ہے شیخ الحدیث جناب مجاہد اول سردار محمد عبدالقیوم خان کے بڑے مداح اور معاون رہے۔ جناب مجاہد اول کی آزاد کشمیر میں اسلامی نظام کے نفاذ، قاضیوں کے عدلیہ میں تقرری، محکمہ امور دینیہ کے قیام اور محکمہ افتاء کے احیاء جیسی گراں قدر اقدام کو سراہتے رہے ہیں۔ آپ نے بارہا اس بات کو بھی خراج تحسین پیش کیا کہ مجاہد اول نے آزاد کشمیر میں قضاة میں اور امور دینیہ میں حضرت علامہ پیر سید محمد اشرف شاہ کاظمی کو ضلع قاضی پھر ڈائریکٹر امور دینیہ پر متعین کر کے آزاد کشمیر کی فضاء کو اتحاد و اتفاق اور امن و سلامتی کا ماحول دیا اور محکمہ عدلیہ میں حضرت علامہ سید حبیب الرحمان شاہ بخاری رجسٹرار شریعت کورٹ، ضلع قاضی، حضرت علامہ مولانا محمد عبدالعزیز عباسی ضلع قاضی، حضرت علامہ مولانا قاضی عبدالقیوم ضلع قاضی، حضرت علامہ نظام الدین شاہ ایڈیشنل قاضی، حضرت علامہ سید احمد شاہ قاضی اور حضرت علامہ نذیر احمد قادری ضلع مفتی، حضرت علامہ محمد اعظم ضلع مفتی جیسے عظیم صاحب علم و فضل سنی علماء ممتاز عہدوں پر مقرر فرمائے۔ آپ ایک سچے عاشق رسول ﷺ اہل بیت اور صحابہ کرام سے والہانہ محبت رکھنے والے بزرگان دین پر فدا ہونے والے ایک دلیر سخی غریب پرور مجاہدین کی مدد کرنے والی شخصیت تھے۔

مولائے کریم انہیں اپنے جوار رحمت میں جگہ دے۔ آمین۔



خطیب پاکستان علامہ الہی بخش صاحب قادری ضیائی

لاہور

شیخ الحدیث علامہ حافظ محمد عالم صاحب بہترین اور قابل مخلص ترین اساتذہ میں سے تھے ہمہ صفت موصوف تھے دینی، اصلاح تعمیری، تعلیمی، تبلیغی، سیاسی امور میں مثالی صلاحیت کے مالک تھے سیالکوٹ کی نسبت سے حضرت علامتہ الدھر کمال الدین صاحب، حضرت علامتہ العصر ملا عبدالحکیم سیالکوٹی، کی علمی وراثت کے صحیح جانشین اور امام ربانی مجدد الف ثانی کی درسگاہ کی گزرگاہوں کے صحیح فیض یافتہ تھے علامہ اقبال کی خوابوں کی صحیح تعبیر اور مستقبل کی امیدگاہوں کے میرکارواں تھے۔

آپ کی نماز جنازہ میں اہل سیالکوٹ نے بھرپور شرکت کر کے ثابت کر دیا کہ آپ سیالکوٹ کے بے تاج بادشاہ تھے۔ جامع مسجد دو دروازہ میں اس بطل جلیل کو دفن کر کے قیامت تک دعاؤں کی قبولیت کا مرکز بنا دیا اللہ تعالیٰ آپ کو اس سے صحیح اہل سنت کی خدمت اور اس باغ کی آبیاری کرنے کی سعادت عطا فرمائے۔ (آمین)



استاذ العلماء علامہ محمد الیاس صاحب ہزاروی

جڑانوالہ

شیخ الحدیث و التفسیر حضرت علامہ محمد عالم رحمۃ اللہ علیہ اپنی ذات میں ایک ادارہ تھے۔ ان کی تبلیغی تدریسی اور ملی خدمات رہتی دنیا تک یاد رکھی جائیں گی۔ وہ صرف محدث سیالکوٹ ہی نہ تھے۔ بلکہ ان کی یہ حیثیت بیرون ملک بھی تسلیم کی جاتی تھی۔ اور وہاں بھی ان کی دینی خدمات کو سراہا جاتا رہا تھا۔

.....
 حلیم الطبع ایسے تھے کہ مسائل پوچھنے والوں کو تیز و تند سوالات بھی خندہ پیشانی سے سنتے اور بڑے ہی دھیمے انداز میں ان کی تسلی اور تشفی کے لئے مدلل گفتگو فرماتے لیکن ان کی زبان کی سادگی مسائل پوچھنے والوں کے لئے اتنی مدد و معاون ثابت ہوتی کہ وہ مشکل سے مشکل مسئلے کو آسانی سے سمجھ جاتے۔

آج اگرچہ محدث سیالکوٹ رحمۃ اللہ علیہ حضرت علامہ محمد عالم ہم میں موجود نہیں ہیں لیکن ان کی یاد سے ہمارے دل نہ صرف معمور ہیں بلکہ ان کی یاد ہمارے لئے مشعل راہ بھی ہے۔ ان کا انداز گفتگو ہمارے کانوں میں آج بھی محبت رسول صلی اللہ علیہ وآلہ وسلم کا رس گھول رہا ہے۔

خدا رحمت کند این عاشقان پاک طینت را



استاذ العلماء شیخ الحدیث علامہ محمد عبد الحکیم صاحب شرف القادری

مدرس جامعہ نظامیہ لاہور

حضرت استاذ الاساتذہ استاذ العلماء مولانا محمد حافظ محمد عالم صاحب رحمۃ اللہ علیہ موجودہ دور کے اکابر علماء و اہل سنت و جماعت میں سے تھے۔ انہوں نے تمام زندگی دین متین کی تعلیم و تبلیغ میں صرف فرمائی شہر اقبال سیالکوٹ میں جامعہ حنفیہ دو دروازہ کو مرکز بنا کر تعلیم اسلام میں ساری زندگی صرف کر دی، ابتداء پاک و ہند کے مرکزی دارالعلوم حزب الاحناف لاہور میں فرائض تدریس انجام دیتے رہے، ان کے تلامذہ میں جہاں اکابر علماء نظر آتے ہیں وہاں انکے کے شاگرد نہ صرف پاکستان بلکہ دیگر ممالک میں بھی خدمت اسلام انجام دے رہے ہیں۔

ان کا عوامی سطح پر رابطہ بہت مضبوط تھا۔ سیالکوٹ کے کسی محلے میں نکاح کی تقریب ہو یا کوئی فوت ہو جاتا وہاں پر پہنچ جاتے اور لوگوں کے دکھ سکھ میں شریک ہوتے، محفل میلاد ہو یا گیارہویں شریف کی تقریب اس میں شامل ہوتے یہی وجہ تھی کہ ان کی نماز جنازہ پڑھنے کے لئے جہاں دوسرے شہروں سے علماء اور عوام شامل ہوئے وہاں یوں معلوم ہوتا تھا کہ پورا سیالکوٹ امنڈ پڑا ہے شہر کی وسیع ترین عید گاہ میں تل دھرنے کی جگہ نہ تھی، بلکہ آس پاس کے گلی کوچے بھرے ہوئے تھے عورتوں کا بے انداز ہجوم اس کے علاوہ تھا۔

غالباً ۱۹۷۰ء کا واقعہ ہے کہ راقم حضرت صاحبزادہ محمد طیب الرحمن رحمہ اللہ ناظم اعلیٰ دارالعلوم اسلامیہ رحمانیہ ہری پور کے ساتھ ہری پور سے حضرت شیخ الاسلام خواجہ محمد قمر الدین سیالوی رحمہ اللہ صدر جمعیتہ العلماء پاکستان کو دعوت دینے کے لئے سانگلہ ہل ایک کانفرنس میں حاضر ہوا تو وہاں حضرت مولانا محمد عالم صاحب رحمۃ اللہ علیہ سے پہلی ملاقات ہوئی۔ اس موقع پر آپ نے اتنی شفقت اور محبت سے استقبال کیا کہ راقم آج تک اسے نہیں بھلا سکا، وجہ شفقت یہ تھی کہ راقم کی کوشش سے جمعیتہ العلماء سرحد پاکستان نے مسلک اہل سنت کے چند رسائل ہری پور سے شائع کئے تھے جو حضرت نے ملاحظہ فرمائے تھے۔ اس کے بعد بھی جب ملاقات ہوئی انہوں نے کمال شفقت کا مظاہرہ فرمایا۔

اللہ تعالیٰ ان کے صاحبزادگان کو توفیق عطا فرمائے کہ ان کے قائم کردہ ادارے کو نہ صرف قائم رکھیں بلکہ اسے ترقی دیں اور اپنے عظیم والد کے مشن کو جاری رکھیں۔



استاذ العلماء علامہ محمد صدیق صاحب سالک ہزاروی

مدرس جامعہ حنفیہ دو دروازہ سیالکوٹ

بسم اللہ الرحمن الرحیم - نحمدہ و نصلی علی رسولہ الکریم

نام نیک رفتگاں ضائع مکن

تا بماند نام نیکت برقرار

بندہ نیاز مند سراپا عجز و نیاز فقیر بارگاہ رب بے نیاز محمد صدیق سالک ہزاروی

صدر مد کی جامعہ حنفیہ دو دروازہ شہر سیالکوٹ کو صدر الا فضل فخر الاماثل بحر مقام سند المدرسین

مرجع المعلمین حامی سنت ماحی بدعت مخدوم ملت جامع معقول و منقول منبع سنت رسول

مقبول حضرت علامہ الحاج مولانا علامہ حافظ محمد عالم صاحب رحمۃ اللہ علیہ مہتمم مرکزی

دارالعلوم جامعہ حنفیہ دو دروازہ شہر سیالکوٹ کی زیر سایہ عاطفت اور شفقت زندگی کے

چالیس سال بحیثیت صدر مدرس جامعہ حنفیہ گزارنے کا اتفاق ہوا اس عرصہ میں حضرت

والا کے اوصاف حمیدہ اور اخلاق جمیلہ اور آپ کی زندگی کے نشیب و فراز دیکھنے اور مشاہدہ

کرنے کا اتفاق ہوا اس عرصہ کے اندر میں نے آپ کو نہایت معاملہ فہم اور زیرک پایا۔

آپ جس حسن اخلاق کے پیکر تھے آپ اعلیٰ قسم کے مہمان نواز تھے علماء اور مشائخ کے

نہایت قدردان تھے ایک قرآنی دوزادہ بسطہ فی العلم والجمہ کا مظہر تھے۔ آپ کو اللہ تعالیٰ

نے علمی سرمایہ و وقار کے ساتھ جسمانی جاہ و جلال بھی عطا کیا تھا۔ طلباء پر نہایت شفیق اور

مدرسین کے ساتھ نہایت اچھے ملنسار تھے۔ حدیث رسول مقبول (اطلبوا العلم من المہدالی

اللحد) کا مظہر تھے آپ نے تمام عمر علم دین پڑھنے پڑھانے میں گزار دی۔ طالب علمی کے

دور میں علم حاصل کیا تو پورے جذبہ اور ذوق کے ساتھ دن رات محنت کی حتیٰ کہ حصول علم

کا شوق ان کو وقت کے جید اور اکابرین علمائے کرام کی خدمت میں لے گیا تو آپ کے

اساتذہ نے ان کے جذبہ اور شوق حصول علم کو دیکھ کر آپ کے تحصیل علم پر پوری توجہ

دی۔ علم اس لگن سے حاصل کیا کہ قدرت نے نہ صرف آپ کو یہ کہ بہترین مدرس بنایا بلکہ مسند حدیث پر بیٹھ کر قدرت نے حدیث رسول مقبول پڑھانے کا بھی شرف عطا کیا حتیٰ کہ پورے چالیس سال تک مرکزی دارالعلوم جامعہ حنفیہ میں آپ نے دورہ حدیث شریف پڑھایا۔ بندہ نیاز مند پر آپ کی یہ شفقت تھی کہ نہ صرف یہ کہ درس نظامی کی مشکل ترین کتابیں پڑھانے کی ذمہ داری مجھ پر ڈالی بلکہ شہادت عالمیہ (دورہ حدیث) کتابوں کی (بخاری مسلم کے سوا) تیاری کا فریضہ مجھ نیاز مند پر ڈالا یہ سب آپ کی شفقت و مہربانی تھی۔ انتہائی مصروفیت کے باوجود شہادت عالمیہ کے امتحانی سبق (بخاری اور مسلم) آپ خود پڑھاتے تھے ایک وقت ایسا آیا کہ اپنے نور نظر لخت جگر صاحبزادہ حامد رضا صاحب کی ایک بیماری کی وجہ سے فکر مند رہنے لگے حتیٰ کہ ایک دو بار اس نیاز مند کے سامنے ذکر کیا لیکن زیادہ عرصہ نہ گزرا تھا کہ آپ کی دعاؤں سے آپکے نور نظر صاحبزادہ حامد رضا صاحب کو اللہ تعالیٰ نے مکمل صحت یاب کر دیا بفضلہ تعالیٰ اب اس مرض کا نام و نشان بھی نہیں ہے۔ اس طرح آپ اس بات میں فکر مند تھے کہ میرے بچوں میں کوئی ایسا بچہ ہونہار ہو کہ جو مسئلہ جانشینی میں مجھے مطمئن کر دے اور میری اس فکر مندی کو سکون و اطمینان قلبی میں تبدیل کر دے تو اللہ تعالیٰ نے حضور اکرم صلی اللہ علیہ وسلم کی طفیل آپ کی دعاؤں کی وجہ سے صاحبزادہ حامد رضا کے قلب کو تبلیغ دین کی طرف پھیر دیا حتیٰ کہ وفات سے ایک سال قبل اس معاملہ میں مطمئن ہو گئے اور صاحبزادہ حامد رضا نے آپ کی زندگی میں اس فریضہ کو احسن طریقہ سے سنبھال لیا تقویٰ طہارت کا یہ عالم تھا کہ آخری سالوں میں کمزوری کے باوجود اپنے آپ کو حتیٰ الوسع با وضو رکھتے تھے الغرض حضرت کے اخلاق جلیلہ اور اوصاف حمیدہ کا احاطہ کرنا مشکل ہے دعا ہے کہ اللہ تعالیٰ حضرت علامہ رحمۃ اللہ علیہ مرحوم و مغفور کی ذات والا صفات کو اپنی جوار رحمت میں جگہ عطا فرمائے۔ آمین ثم آمین بجاہ النبی الامین علیہ افضل الصلوٰۃ والتسلیم

مولانا محمد منشا تابش صاحب قصوری

جامعہ نظامیہ رضویہ لاہور

پاکستان میں اسلامی شخصیات کی جب تاریخ سیالکوٹ کے حوالے سے لکھی جائے گی تو استاذ العلماء والحفاظ حضرت علامہ مولانا الحاج الحافظ محمد عالم نقشبندی مجددی رحمہ اللہ تعالیٰ کا نام نہایت ممتاز نظر آئے گا۔ اس سرزمین نے ملت اسلامیہ کو علمی، ملی مذہبی، سیاسی اور دینی ادبی نامور شخصیات سے نوازا ہے۔ حضرت مجدد الف ثانی رحمہ اللہ تعالیٰ نے حصول علم کے لئے سیالکوٹ ہی منتخب فرمایا۔ علامہ عبدالحکیم سیالکوٹی کا نام کے یاد نہیں۔ ان کی تاریخی مسجد آج بھی ان کی عظمت کے گیت گارہی ہے۔ حکیم الامت علامہ اقبال مرحوم کے اقبال کا ستارہ یہیں سے چمکا۔ اکناف و اطراف سیالکوٹ کی روحانی شخصیات نے انہیں سعادت کی بلندیوں سے نوازا یہی وجہ ہے کہ مفکر ملت فیضان اولیاء کا اعتراف کرتے ہوئے پکاراٹھے۔

عقل افزو مرا درس حکیمان فرنگ

سینہ افرخت مرا صحبت صاحب نظراں

انگریزی اساتذہ نے علم و عقل میں تو اضافہ کر دیا تھا مگر میرا سینہ تو اس وقت روشن ہوا جب نظر والوں کی صحبت نصیب ہوئی۔ اور جب اولیاء کرام کی نگاہ کرامت سے سینہ منور ہوا تو مزید اعلان کرتے ہیں کہ

خیرہ نہ کر سکا مجھے جلوہ دانش فرنگ

سرمہ ہے میری آنکھ کا خاک مدینہ و نجف

خطہ پنجاب کا یہی وہ خوش نصیب ضلع ہے جس میں ٹینکوں کی سب سے بڑی

جنگ برپا ہوئی اور افواج پاکستان کے شیر دل نوجوان نے اپنے سے کئی گنا بڑی فوج کو گاجر

مولیٰ کی طرح کاٹ کر رکھ دیا۔ چونڈہ کا نام سن کر بھارتی جرنیل حواس باختہ ہو جاتے تھے۔
 ممدوح اکابر حضرت علامہ الحاج الحافظ محمد عالم صاحب رحمۃ اللہ تعالیٰ کو اگر
 گزشتہ صدی کا سیالکوٹ میں سب سے بڑا انسان کہا جائے تو کوئی مضائقہ نہیں ہوگا
 کیونکہ انہیں عام آدمی کو انسان بنانے کا بڑا عمدہ سلیقہ تھا۔ ان کے پاس جاہل آتما عالم بن
 کر جاتا۔ ان پڑھ آتا، حافظ بن جاتا، آزاد آتا صوفی بن جاتا، بد آتا نیک بن جاتا، بد
 معاش آتا شریف بن کر جاتا۔ وہ تو سبھی کو کچھ نہ کچھ بنانے کے لئے ہی آئے تھے دو
 دروازہ کے نام سے آپ کا مدرسہ شہرہ آفاق ہوا۔ دو دروازہ کی کوئی کچھ تاویل و تعبیر
 کرے مگر میری عقل کی رسائی یہاں تک کام کر رہی ہے کہ نبی کریم صلی اللہ علیہ وآلہ وسلم
 نے فرمایا جب تمہارا اہم اوقات میں کسی مقام پر جانا ہو تو ایک راستہ سے جاؤ اور دوسرے
 راستہ سے واپس پلٹو اس حدیث شریف میں جہاں رش کو کنٹرول کرنے کی طرف اشارہ
 ہو رہا ہے۔ وہاں ”ون وے ٹریفک“ کی طرف بھی مشیر ہے۔ اسی سے استفادہ ہے کہ
 حافظ صاحب علیہ الرحمۃ کے طالبان علوم دیدیہ کا ایسا اجتماع ہوگا ان کے لئے ایک دروازہ
 اکتفا نہیں کرے گا لہذا دو دروازوں سے کام چلائیں اور پھر دین کا ایسا کام چلایا کہ دو
 دروازوں کو شہرت دوام حاصل ہوگئی اللہ والوں کی نسبت بڑا کام دکھاتی ہے۔

حضرت حافظ صاحب رحمہ اللہ تعالیٰ علم و عمل کے پیکر، اخلاق حسنہ کی حسین تفسیر
 رحم و کرم کے مجسمہ علم و فضل کے بحر بے کنار، تقویٰ و ورع کی جان، مہمانان گرامی کے لئے
 عدیم المثال مہربان۔ جن کے اوصاف کمالیہ کے نہ صرف یگانے معترف بلکہ بیگانے بھی
 رطب اللسان سیالکوٹ کے گلی، کوچے، محلے بازار کتنے بابرکت تھے جن کو آپ اپنے قدم
 میمنت لزوم سے اکثر نوازا کرتے، شہر میں خوشی و غمی کی تقریب آپ کی منتظر رہتی۔

امراء، غرباء سبھی آپ کی دعوت فخر سے کرتے، آپ ہر ایک کے ہاں تشریف
 لے جاتے نکاح ہو یا جنازہ وہ تو آپ کے ساتھ مخصوص ہو کر رہ گئے تھے، گویا کہ تمام

سیالکوٹ آپ کا ممنون احسان تھا اور اس بات کا اندازہ اس وقت ہوا۔ جب آپ کے وصال پر سارا سیالکوٹ مغموم تھا، ہر گلی ہر بازار سونے نظر آ رہے تھے، جن جن محلوں اور گلیوں میں آپ کا گزر ہوا کرتا تھا۔ ایسے محسوس ہوتا تھا وہ رور ہے اور زبان حال سے پکار رہی تھیں۔

بگزار تا بگریم چوں ابر نو بہاراں

از سنگ گریہ خیزد وقت و داع یاراں

دو دروازوں کو نواز نے والی شخصیت کے جنازے کا منظر دیدنی تھا، مرا وجدان یہ کہتا ہے کہ سیالکوٹ کی تاریخ میں اتنا بڑا جنازہ دیکھنے کو نہیں آیا ہوگا۔ آپ کے جنازہ میں ہزاروں علماء و مشائخ، حفاظ، اصفیاء، طلباء، مجاہدین، سیاسی زعماء اور عوام و خواص کا شمار ممکن نہیں تھا۔

راقم السطور کو آپ کی صدارت میں متعدد بار تقریر کا موقع نصیب ہوا ایک بار جامع مسجد ملاں کمال رحمۃ اللہ علیہ میں اور ایک بار حضرت موزنگا شاہ کی جامع مسجد میں حضرت مولانا حافظ نذیر احمد شہید مرحوم محرم الحرام کے موضوع پر راقم السطور نے ”صبر حسین منزل بہ منزل“ کا موضوع اپنایا اور اس پر ایک جامع تقریر کی بعد میں آپ نے صدارتی خطبہ میں مشہور رباعی

شاہ است حسین بادشاہ است حسین

پر اتنا خوبصورت علمی روح پرور ایمان افروز خطبہ ارشاد فرمایا کہ جو صرف آپ ہی کا خاصہ تھا اور دوران خطبہ میری تقریر کی تحسین فرماتے رہے نیز راقم السطور کی مرتب کردہ کتاب ”دعوت فکر“ پر سیر حاصل تبصرہ فرما کر خوب حوصلہ افزائی فرمائی۔ یہ بڑوں کا کام ہے جو چھوٹوں کی اس رنگ میں حوصلہ افزائی فرماتے ہیں کہ چھوٹے بھی بڑے نظر آتے ہیں۔ دل چاہتا ہے کہ آپ کی سوانح حیات پر ولادت سے وصال تک بالترتیب

کچھ لکھا جائے مگر اسے کسی اور وقت کے لئے اٹھا رکھتا ہوں۔ اللہ تعالیٰ نے توفیق عطا فرمائی تو انشاء اللہ العزیز اپنی عقیدت و محبت کو صفحہ قرطاس پر لانے کی سعی کی جائے گی۔ دعا ہے مولیٰ تعالیٰ حضرت کے پاکیزہ مشن کو جاری رکھنے کی ورتاء کو توفیق انیق مرحمت فرمائے اور آپ کے روحانی فیضان سے عالم اسلام مستفیض ہوتا رہے۔ آمین بجاہ سید المرسلین صلی اللہ علیہ وآلہ وسلم و صحبہ و بارک وسلم۔

ان کا سایہ اک تجلی ان کا نقش پا چراغ
وہ جدھر گزرے ادھر ہی روشنی ہوتی گئی



صاحبزادہ سید لخت حسنین شاہ صاحب

چیئر مین مسلم ہینڈز انٹرنیشنل (برطانیہ)

یہ ایک مسلمہ حقیقت ہے کہ برصغیر پاک و ہند میں اسلام کا نور ان صوفیائے کرام کی تبلیغی جدوجہد کا نتیجہ ہے جنہوں نے زمانے اور حالات کی مشکلات کو خاطر میں نہ لاتے ہوئے ہر حال میں رضائے خدا اور رضائے مصطفیٰ ﷺ کو اپنے پیش نظر رکھا یہ داعیان اسلام اپنے سیرت و کردار کے اعتبار سے اس مقام پر فائز تھے کہ ان کے ارشادات زمانے کی نظر میں مستند ٹھہرے۔ ان کا پیغام دکھی انسانیت کیلئے امن و راحت کا پیغام بن گیا اور جسے ان کی محبت نصیب ہوئی وہ رشد و ہدایت پا گیا۔ ملت اسلامیہ کے ان خدام میں ایک نام شیخ الحدیث حضرت حافظ محمد عالم علیہ الرحمۃ کا بھی ہے آپ سیالکوٹ کے رہنے والے تھے۔ قبلہ شیخ الحدیث علیہ الرحمۃ نے ساری زندگی مخلوق خدا کی خدمت کیلئے وقف کئے رکھی۔

بچپن میں مجھے اپنے والد گرامی حضرت پیر سید بشیر احمد صاحب علیہ الرحمہ اور

ان کے وصال کے بعد اپنے بڑے بھائی پیر محمد صفی اعظم المعروف پیر سید چن پیر شاہ صاحب سجادہ نشین آستانہ عالیہ سوہدرہ شریف کے ہمراہ متعدد بار آپ کی زیارت کا موقع نصیب ہوا۔ جب بھی ہم سیالکوٹ میں کسی بھی اہم تقریب میں شرکت کیلئے گئے قبلہ شیخ الحدیث صاحب کو اکثر موجود پایا۔

تحریک پاکستان ہو یا تحریک کشمیر ہر موقع پر آپ نے عوام کی قیادت اور راہنمائی کا اہم فریضہ سرانجام دیا علمی میدان میں آپ نے گراں قدر خدمات سرانجام دیں۔ آپ کے قائم کردہ دارالعلوم دو دروازہ سے فارغ التحصیل حفاظ کرام اور علمائے کرام اندرون ملک اور بیرون ملک خدمت دین میں مصروف ہیں۔ برطانیہ میں بھی آپ کے فیض یافتہ علماء کثیر تعداد میں موجود ہیں جو دعوت حق کی اشاعت کا فریضہ سرانجام دے رہے ہیں۔ اپنی حیات مبارکہ میں آپ نجی محافل میں بھی شرکت فرماتے۔ آپ کا معمول تھا کہ نکاح کی تقریبات میں خطاب فرماتے اور عوام کی تعلیم کیلئے قرآن و حدیث مبارکہ کی روشنی میں نکاح کی اہمیت اور اس کے تقاضوں کو علمی انداز میں اجاگر کرتے اور اس کے ساتھ ساتھ شادی کی تقریبات میں پائی جانے والی غیر اسلامی رسومات اور ان کی قباحت پر کھل کر تنقید فرماتے۔

ہمارے قبلہ والد صاحب علیہ الرحمۃ کے ساتھ حضرت شیخ الحدیث صاحب کا ایک مخصوص تعلق تھا جس کو انہوں نے زندگی بھر قائم رکھا قبلہ والد صاحب کے وصال کے بعد آپ ہر عرس کے موقع پر پابندی سے تشریف لاتے آپ کا خصوصی خطاب مواعظ حسنہ سے لبریز ہوتا اور عرس شریف کی تقریبات کی آخری دعا آپ ہی فرمایا کرتے تھے اس خاندانی تعلق کے حوالے سے آپ مجھ پر خصوصی شفقت فرماتے اور مجھے اپنا بھتیجا تصور کرتے۔ جب 1999ء میں آپ برطانیہ میں تشریف لائے تو مسلم ہینڈز نے کریمہ اسلام سنٹر میں آپ کے اعزاز میں استقبالیہ دیا اور نہایت سادہ مگر دلنشین علمی

انداز میں مسلک اہل سنت کی اہمیت کے موضوع پر گفتگو فرمائی۔ یہ آپ کی زندگی کا آخری خطاب ثابت ہوا۔ آپ مسلم ہینڈز کے آفس میں تشریف لائے۔ ہمارے کام کے طریق کار کو دیکھ کر مسرت کا اظہار فرمایا اور بہت سی دعاؤں سے نوازا۔

مختصر علالت کے بعد ڈربی (برطانیہ) میں آپ کا وصال ہوا۔ برطانیہ بھر کے علماء نے نماز جنازہ میں شرکت کی سعادت حاصل کی اور آپ کی دینی علمی خدمات کو خراج عقیدت پیش کیا۔ آپ کے نورانی چہرہ کا آخری دیدار کرنیوالوں نے بے اختیار خاصان خدا اور مردان حق کی اس صفت کا اعتراف کیا کہ چوں مرگ آید تبسم برب اوست۔

آپ کی خدمات کا فیضان اور روحانی برکات انشاء اللہ ہمیشہ جاری رہیں گی لیکن جب بھی اللہ کا کوئی نیک بندہ اور دین و ملت کا مخلص خادم اس دنیا سے رحلت کر جاتا ہے تو اس کے وجود مسعود سے حاصل ہونیوالی برکات بھی ظاہری شکل میں منقطع ہو جاتیں ہیں اس اعتبار سے آپ کا وصال آپ کے متعلقین کیلئے ایک ناقابل تلافی نقصان ہے۔

دعا ہے کہ رب تعالیٰ حضرت قبلہ شیخ الحدیث رحمۃ اللہ علیہ کو فردوس بریں کی

ارفع بہاریں نصیب فرمائے۔ آمین



پیر طریقت صاحبزادہ سید منیر حسین شاہ صاحب

سجادہ نشین جنڈانوالہ شریف (کھاریاں)

شیخ الحدیث و التفسیر استاذ العلماء حضرت علامہ مولانا حافظ محمد عالم قدس سرہ مہتمم

جامعہ حنفیہ سیالکوٹ کا وجود مسعود مجسمہ علم و فضل تھا۔ مسند تدریس آپ پر ناز کرتی رہی

محراب و منبر کی زینت آپ کے دم قدم سے قائم رہی۔ اخلاف کے لئے بہترین نمونہ

اور یادگار اسلاف تھے۔ آپ کا شمار ان برگزیدہ حضرات میں ہوتا ہے جو معیار علم و عمل

ہیں۔ آپ کی حق گوئی اور بے باکی کا شہرہ صاحبان اقتدار کو راہ راست پر لانے میں مدد و معاون رہا۔ بڑے بڑے کجگلاہ آپ کے علمی و عملی طنطنہ کے سامنے دم بخود رہے۔ ارباب ثروت کی خوشامد آپ کے نزدیک مذموم رہی احباب خیر علماء، فقراء اور طلباء کے درمیان آپ فرحت محسوس فرماتے۔ یہی حضرات آپ کی مجلس کا اکثر حصہ ہوتے۔ ارباب ثروت اور صاحبان اقتدار آپ کے دروازے پر نیاز مندانہ حاضری دیتے۔

تعلیمی و تدریسی میدان کا فرد کم ہی تحریکی میدان میں دیکھا جاتا ہے لیکن آپ کی تدریسی مصروفیات قوم و ملک کی آزمائش کی ساعت میں کبھی حائل نہ ہوئیں۔ آپ نے ملک و ملت کے مشکل وقت میں مجاہدانہ کردار ادا کیا۔ قید و بند کی پرواہ کئے بغیر آپ مردانہ وار میدان عمل میں کود پڑے اور اسلاف کی یاد تازہ کر دی۔ قیام پاکستان کے بعد متعدد مذہبی و سیاسی تحریکات میں بصیرت افروز کردار ادا کیا۔ تحریک ختم نبوت اور تحریک نظام مصطفیٰ میں آپ کی قربانیوں نے بوڑھوں اور جوانوں کو حوصلہ دیا۔

آپ کو تمام علوم و فنون عقلیہ و نقلیہ میں مکمل دسترس حاصل تھی۔ آپ کے تلامذہ ملک اور بیرون ملک میں فضلاء متصور ہوتے ہیں۔ آپ کے وصال پر ملال سے جو خلا واقعہ ہوا وہ شائد مدتوں پورا نہ ہو۔

خطیب اسلام علامہ صاحبزادہ کوکب نورانی صاحب

کراچی

سیالکوٹ کی مردم خیز سرزمین کو اہل علم و فضل کے حوالے سے بھی جہاں میں شہرت حاصل ہے۔ گزشتہ صدی عیسوی کے آخر میں اس دار فانی سے رخصت ہونے والے شیخ الحدیث حضرت علامہ مولانا حافظ محمد عالم صاحب (رحمۃ اللہ علیہ) کا نام اس

شہر (سیالکوٹ) کے صاحبان علم میں نمایاں ہے۔ وہ مسلک حق اہل سنت و جماعت (بریلوی) کے وطن عزیز میں مقتدر عالم اور مبلغ تھے۔ زندگی بھر وہ اپنی توانائیاں دین متین اور راہ حق میں خرچ کر کے اپنے لئے نیکیاں کماتے رہے اور اپنے پیچھے رہ جانے والوں کے لئے اپنی دینی و ملی علمی اور تدریسی خدمات کا اثاثہ یادگار بنا گئے۔

مجھے اپنے گرامی قدر والد محترم علیہ الرحمہ سے حضرت حافظ صاحب کا تعارف ہوا تھا۔ یہ برسوں پہلے کی بات ہے۔ میرے ابا جان قبلہ علیہ الرحمہ کو حضرت حافظ صاحب اپنے ادارے جامعہ حنفیہ دو دروازہ سیالکوٹ کے مرکزی سالانہ اجتماعات میں خصوصی خطاب کے لئے مدعو کیا کرتے تھے۔ گزشتہ ہر ماہ ربیع الاول میرا سیالکوٹ جانا ہوا تو حضرت وہاں تشریف نہیں رکھتے تھے۔ انہیں دیکھے ہوئے بھی زمانہ بہت ہو چکا تھا۔ جمادی الاول میں حضرت کا وصال ہو گیا۔ انا اللہ وانا الیہ راجعون

آسمان علم کے کتنے روشن ستارے ہم سے اوجھل ہو گئے۔ کتنی جگ مگ تھی۔ اب وہ بات کہاں۔۔۔ اللہ کریم جل شانہ اپنے فضل و کرم سے حضرت مولانا حافظ محمد عالم صاحب کی مساعی جمیلہ اور خدمت جلیلہ کو شرف قبولیت عطا فرمائے۔ اور ان کا فیضان باقی رکھے۔ آمین۔



پیر طریقت صاحبزادہ سید محمد ظفر علی شاہ صاحب

سجادہ نشین آستانہ عالیہ علی پور سیدھاں شریف نارووال

استاذ العلماء شیخ الحدیث و التفسیر علامہ مولانا الحاج حافظ محمد عالم علیہ الرحمۃ بلا

شہ پیکر علم و فضل مخزن اخلاق و اخلاص اور مظہر فیوض و حسنات تھے۔ میرے نزدیک ان کا بلند ترین مقام میرے دادا حضور قبلہ عالم قطب العصر شیخ المشائخ گنجینہ معارف ربانی

حضرت پیر سید علی حسین شاہ المعروف نقش لاثانی قدس سرہ الصمدانی بارگاہ شاہ لاثانی و
نقش لاثانی علی پور سیداں شریف ضلع نارووال سے سلسلہ نقشبندیہ مجددیہ میں خلافت و
اجازت بیعت کا حصول تھا جو یقیناً آپ کے لئے باعث فخر و وقار تھا اور آپ کے شاہیاں
بھی تھیں۔



منبع فیوض و برکات پیر طریقت رہبر شریعت الحاج الحافظ صاحبزادہ پیر حیدر شاہ صاحب
سجادہ نشین آستانہ عالیہ قادریہ عوشیہ ڈھوڈا شریف ضلع گجرات
جامع معقول و منقول حاوی فروع و اصول استاذی و استاذ الاساتذہ شیخ
الحدیث و التفسیر الحاج حضرت مولانا علامہ محمد عالم صاحب محدث سیالکوٹی قدس سرہ
العزیز ان شخصیات میں سے تھے جن پہ پندرہویں صدی ہجری اور ملک و ملت ناز اور فخر کر
سکتے ہیں آپ نے دنیائے اہل سنت بالخصوص اور ملک و ملت پر بالعموم ان گنت
احسانات کئے ہیں یہ بات فخر اور یقین سے کہہ سکتا ہوں کہ سرزمین پاکستان اور آزاد
کشمیر میں بسنے والے ان کے احسانات کا بدلہ نہیں چکا سکتے۔ آپ کو اللہ تعالیٰ نے اپنے
حبیب کبریٰ صلی اللہ علیہ وآلہ وسلم کے طفیل علم و عمل اور استقلال اور مذہب اہل سنت و
جماعت کی اشاعت و ہمدردی خلاق کے وہ تابناک جوہر عطا فرمائے تھے جو صدیوں
بعد کسی محبوب و مقبول بندہ خدا کو عطا ہوتے ہیں، حضرت موصوف کی زندگی کا مرقع آج
بھی ہماری نگاہوں کے سامنے ہے نصف صدی سے زیادہ علم و ارشاد کی مسند رفیع پر جلوہ
افروز ہو کر کس طرح ہزاروں تشنگان دین کو فیض و برکات علم و عرفان سے نوازا اور اپنی
ظاہری اصلاح اور باطنی سعادت کیلئے جو افراد بہرہ ور ہوئے وہ اس وقت دنیا کے گوشے
گوشے پر پھیلے ہوئے ہیں آپ علم و عمل زہد و تقویٰ ایثار و قربانی اور حسن اخلاق کے بلند و

بالا مظہر اور سلف صالحین کی زندہ و تابندہ یادگار تھے ان کی کتاب زندگی کے اوراق روگرانی کریں تو ہمیں پتہ چلتا ہے کہ انہوں نے اپنی زندگی کلیتاً اللہ تبارک و تعالیٰ اور محبوب کریم صلی اللہ علیہ وآلہ وسلم کی اطاعت و تابعداری اور خوشنودگی میں اس طرح بسر کی کہ زمانہ میں سرکارِ دو عالم نور مجسم شفیع معظم محبوب رب اولیٰ جناب محمد مصطفیٰ صلی اللہ علیہ وآلہ وسلم کے عاشق صادق کہلائے انہوں نے اپنی حیات مستعار کے ایک ایک لمحے کو ذکر اللہ اور ذکر رسول صلی اللہ علیہ تعالیٰ وآلہ وسلم میں بسر کیا شب و روز عشق حبیب کبریا کی سر بلندی کے لئے وقف تھے آپ کا مطمع نظر پوری زندگی یہ ہی رہا کہ تمام مسلمان محبوب کریم صلی اللہ علیہ وآلہ وسلم کے عشق کی کیف و مستی میں ڈوب جائیں تاکہ صحیح معنوں میں مسلمان بن جائیں اور انہیں راہ شریعت پر استقامت نصیب ہو اور وہ کفر شرک و بدعت ضلالت و گمراہی کی گھٹاؤں سے کلیتاً دور ہو جائیں آپ نے نصف صدی سے زیادہ قال اللہ و قال الرسول کا درس دیا۔ ناچیز کا حضرت شیخ الحدیث و التفسیر محدث سیالکوٹی علیہ الرحمۃ سے استفادہ و فائدہ کے لحاظ سے تعلق کا زمانہ بہت طویل ہے جہاں میرا خاندان اپنے حسب و نسب، شرافت و نجابت، علم و فضل، عبادت، ریاضت اور زہد و تقویٰ کی بنا پر غیر معمولی عزت و توقیر کا حامل تھا وہاں محدث سیالکوٹی علیہ الرحمۃ کے آباؤ اجداد سادگی اور زہد و تقویٰ شرافت و نجابت، عبادت و ریاضت کی وجہ سے اپنے علاقہ میں بلند مقام رکھتے تھے اس لئے میرے بزرگوں کے ساتھ ان کے گہرے مراسم تھے یہی وجہ تھی جب میں نے قرآن پاک حفظ کر لیا تو مخدوم اہل سنت منبع فیوض و برکات عاشق صادق جناب خواجہ پیر محمد شفیع صاحب قدس سرہ العزیز جو میرے شیخ بھی تھے محدث سیالکوٹی سے ان کے روحانی تعلقات تھے دونوں ایک دوسرے کی دل کی گہرائیوں سے عزت و احترام کرتے ”ولی راوی شناس تھے مجھے لیکر دارالعلوم جامعہ حنفیہ محدث سیالکوٹی کی خدمت میں حاضر ہوئے فرمایا حضرت میں نے صاحبزادہ صاحب کو حافظ قرآن بنا کر آپ کی

کرنے کی سعادت راقم الحروف کو حاصل رہی جس کا ذکر ایک ضخیم کتاب پر مشتمل ہو سکتا ہے میں یہ سوچتا ہوں کہ آپ کی زندگی کے کس صفحہ کو کھولوں کونسے کارنامے کا ذکر کروں آپ کی زندگی کے کونسے کوچے کی قارئین کو سیر کراؤں اور کونسا دروازہ کھولنے کی جسارت کروں مجھے خوف آتا ہے کہ کہیں نا انصافی نہ کر بیٹھوں میں کئی بار سوچتا ہوں کہ محدث سیالکوٹی علیہ الرحمۃ کیا تھے کیسی دعا تھی جو آپ کے وجود مسعود کے دنیا پر آنے سے پہلے ایک مرد کامل سراج سالکین حضرت پیر سید امیر علیہ رحمۃ قادری میرے والد محترم نے کی تھی۔ آج بھی کئی بار چلتے پھرتے یوں محسوس کرتا ہوں کہ محدث سیالکوٹی علیہ الرحمۃ سامنے سے آرہے ہیں میری کئی معاملات میں رہنمائی فرما رہے ہیں۔ آپ محدث معلم، مقرر، واعظ، مفسر قرآن، شیخ الحدیث، فقہیہ، ایک زیرک سیاستدان تھے، کوئی تحریک ہو آپ سب سے آگے نظر آتے ہیں۔ تحریک ختم نبوت ہو، تحریک نظام مصطفیٰ صلی اللہ علیہ وآلہ وسلم ہو، تحریک آزادی کشمیر ہو، آپ کی مصروفیات پیرانہ سالی کبھی آڑے نہ آئی میرا 1960ء سے آپ کے ساتھ گہرا تعلق ہے اور اس میں روز بروز اضافہ ہوا۔ مجھے کوئی رات نہیں ملتی جب آپ نے رات بھر نیند کے مزے لوٹے ہوں۔ سیالکوٹ اور مضافات کے لوگوں کو آپ سے انتی محبت اور عقیدت تھی کوئی نماز جنازہ ہو، رسم نکاح ہو، ایصال ثواب کی محفل یا جلسہ میلاد کا نفرنس محدث سیالکوٹی علیہ الرحمۃ کے بغیر مکمل نہ ہوتی تھی۔

میں نے کئی بار آپ کے ساتھ سفر کئے ہمیشہ مجھے مطالعہ کتب کا حکم فرمایا میں نے قریب سے آپ کو جوانی اور بڑھاپے کو دیکھا مگر عمر بھر آپ کے شوق مطالعہ میں کمی نہ آئی ہر روز اس میں اضافہ ہوا اس بڑھاپے میں بھی آپ کے اندر تحریک آزادی کشمیر کا جذبہ نوجوانوں سے زیادہ تھا آزاد کشمیر کے دور دراز علاقوں میں جہاں نوجوان جاتے ڈرتے ہیں ہاتھ میں چھڑی لئے جوانوں سے آگے نظر آتے نہایت ہی راز سے آپ نے لاکھوں روپے جہاد کشمیر میں خرچ کئے اگر یہ کہا جائے کہ آپ سنی جہاد کونسل کی جان تھے تو

غلط نہ ہوگا۔

تحریک ختم نبوت میں دوباراً سیری قبول کی مگر شانِ مصطفیٰ صلی اللہ علیہ وآلہ وسلم پر کوئی سمجھوتہ نہ کیا۔ تحریک نظامِ مصطفیٰ 1977ء میں ظالموں نے آپ کے جلوس پر فائرنگ کی آپ قیادت فرما رہے تھے گولیوں کی بوچھاڑ کی آپ کچھ ساتھیوں سمیت زخمی ہوئے مگر پایہ استقلال میں ذرہ بھر لعزش نہ آئی۔ فتویٰ نویسی میں جو کمال آپ کو حاصل تھا اس زمانہ میں کم ہی لوگوں کو حاصل ہوگا۔ ہزاروں فتوے آپ نے جاری فرمائے ذہانت کا یہ حال تھا ایسے ایسے دقیق مسائل کو آسانی سے حل فرما دیتے کہ دیکھنے والا حیران و ششدر رہ جاتا۔

گزشتہ سال برطانیہ جانے سے چند روز قبل آپ دربار عالیہ ڈھوڈا شریف تشریف لائے۔ مدرسہ کی عظیم الشان عمارت دیکھ کر بے حد خوش ہوئے مدرسین اور طالب علموں کو نصیحتیں فرمائیں ہمیں کیا معلوم تھا کہ یہ ارشادات آپ کی زندگی کے ہمارے لئے آخری ارشادات ہیں۔ سینکڑوں ایسے واقعات مجھے یاد ہیں جو قابل تحریر ہیں مگر طوالت کے ڈر سے لکھ نہیں رہا میرے خیال میں آپ کی یہ بہت بڑی کرامت ہے کہ آپ نے اپنی زندگی مبارک ہی میں اپنے ہونہار صاحبزادہ محمد حامد رضا سلمہ کو اپنا جانشین مقرر فرمایا۔ الحمد للہ صاحبزادہ صاحب آپ کے مشن کو آگے بڑھانے میں شب و روز کوشاں ہیں۔ میرے لئے یہ بات قابل فخر ہے اور میں اسے اپنی زندگی کا سرمایہ سمجھتا ہوں کہ آپ کی نماز جنازہ کی امامت میرے حصہ میں آئی۔

میری دعا ہے اللہ تعالیٰ صاحبزادہ حافظ محمد رضا، حافظ حماد رضا، اور مولانا محمد حامد رضا صاحبان کو سدا خوش اور سلامت رکھے اور وہ محدث سیالکوٹی کے مشن کو ہمیشہ ہمیشہ آگے بڑھاتے رہیں۔ خدا تعالیٰ شیخ الحدیث کی جلالتی ہوئی اس مشعل کو قیامت تک قائم رکھے۔ آمین۔

رومی عصر حضرت مولانا پیر طریقت علامہ صاحبزادہ حکیم عبدالرحمن صاحب مدظلہ العالی

مت سہل انہیں جانو پھرتا ہے فلک برسو

پھر خاک کے پردوں سے انسان نکلتے ہیں

شیخ الحدیث صاحب نور اللہ مرقدہ و طاب اللہ ثراہ ایک بحر بیکراں و علم و آگہی کی روح رواں تھے۔ ان کے خصائل حمیدہ و شمائل ستودہ کو احاطہ تحریر میں مجھ سا بیچ مدان کب لاسکتا ہے۔ اس اقلیم حکمت کے تاجدار نے اہل شہر کو وہ تابانی بخشی کہ ہر آنکھ نے ٹھنڈک ہر دل نے تسکین ہر روح نے باکیدگی پائی۔

عقد ہائے دقیق و اسرار عمیق کو اس طرح حل فرماتے کہ شیخ و شاہ و طلبہ و اساتذہ یکساں مطمئن ہو جاتے۔ علمائے مودت و مروت حد سے افزوں تھی غرباء کی مالی مدد فرماتے۔ شہر میں اپنے تلامذہ کا جم غفیر چھوڑا جو امتیازی حیثیت کے حامل ہیں اور علم و حکمت میں کامل ہیں۔ تین صاحبزادگان ذیشان چھوڑے جو نہایت متواضع، حلیم الطبع حافظ قرآن ہیں عالم فاضل ہیں ان کے وجود باجود سے لوگ ان ہی کی طرف فیض یاب و بہرہ ور ہو رہے ہیں۔

نجم عرفاں مہر دیں ماہ عمل فاضل کامل ادیب بے بدل

ماہر اسرار دین مصطفیٰ واقف تاریخ اقوام ملل

مے کند نکتہ ہائے دلنشین شرح آیات خدائے عزوجل

از عقیدت بیش لے ساز و حکیم

فی البدیہہ ایں چند شعر بر محل



صاحبزادہ پیر سید محمد خلیل الرحمن شاہ صاحب چشتی آف کامونکی

سابق ممبر پنجاب اسمبلی، صدر عوامی تحریک پنجاب

شیخ الحدیث و التفسیر حضرت علامہ حافظ محمد عالم صاحب کی شخصیت ہمہ جہت تھی۔ ایک طرف وہ ہمیں علم کا پہاڑ نظر آتے تھے تو دوسری طرف مجاہد اسلام۔ میں زندگی بھر ان کی وسعت فکر و نظر سے بڑا متاثر تھا۔ انہوں نے ہمیشہ اتحاد امت کا درس دیا اور عقائد حقہ اہل سنت و جماعت پر خود بھی عمل پیرا تھے اور دوسروں کی تربیت اور نصیحت بھی فرماتے تھے۔ اس سے کہیں بڑھ کر بطور مسلمان اسلام اور ملک کے ساتھ سچی وفاداری کو بڑی اہمیت دیتے تھے۔ کسی بھی مجلس میں ہو خلاف ادب اور خلاف حکمت بات سننا گوارا نہیں کرتے تھے اور فوری اصلاح فرماتے۔ یہ چیز ان کے اخلاص اور مجاہدانہ طرز عمل کی آئینہ دار تھی۔ انہیں موقع کی مناسبت سے اظہار خیال کرنیکا ملکہ حاصل تھا جس سے وہ مجمع کولوٹ لیتے تھے۔ بلاشبہ ایسی عظیم ہستیاں ملک و ملت اور اسلام کی پہچان اور سرمایہ ہوتی ہیں۔ اللہ تعالیٰ ان کے مزید درجات بلند فرمائے اور ان کے فیض کو جاری رکھے۔ آمین۔

محترم صاحبزادہ محمد احمد صاحب

سابق ایم۔ این۔ اے ہیبت پور شریف پسرور

محسن اہل سنت پیکر علم و عرفان شیخ الحدیث و التفسیر حضرت علامہ حافظ محمد عالم سیالکوٹی اسلام کی تبلیغ میں حضور نبی کریم صلی اللہ علیہ وآلہ وسلم کا اتباع کرتے ہوئے اولیاء کرام صوفیائے عظام اور علمائے عظام نے بڑی گرانقدر خدمات سرانجام دی ہیں۔ یہی حزب اللہ کا گروہ ہے جو قیامت تک تبلیغ رشد و ہدایت کا عظیم فریضہ سرانجام دیتا رہے گا

اور قیامت تک یہ دین حق اسلام زندہ تابندہ و قائم و دائم رہے گا اگرچہ کفر و بدعت الحاد اور بے دینی کی جتنی آندھیاں چلیں ان پاکباز نفوس قدسیہ کے صدقے اسلام کا یہ نور چمکتا و ملتا رہے گا ان بزرگان دین کی روحانی بالیدگی، اخلاقی بلندی، صبر و استغناء، توکل و قناعت اور حق و صداقت تبلیغ دین، اشاعت دین، اتباع سنت اور علم و عرفان کی روشنی کو ایک دور دراز زمانہ تک پھیلا نا ان ہی عظیم ہستیوں کا عظیم کارنامہ ہے یہ وہ ہستیاں ہیں جو صرف ایک ہی نظر سے دلوں کی کایاپٹ کران میں ایک نئی لگن پیدا کر دیتی ہیں۔

ایسی ہی ہستیوں میں ایک ہستی علم و عرفان کا ٹھاٹھیں مارتا ہوا سمندر حضرت علامہ حافظ محمد عالم محدث سیالکوٹی ہیں جن کے علم و عرفان کے اس سمندر سے صرف سیالکوٹ ہی نہیں بلکہ اندرون ملک اور بیرون ملک ہزاروں تشنگان علم و حکمت کو سیراب کیا ہے اپنے اس سمندر سے علم و حکمت رشد و ہدایت تبلیغ دین کی ایسی نہریں جاری کی ہیں جن کا ایک زمانہ معترف ہے۔ اس سمندر سے سیراب ہو کر آپ کے شاگرد دنیا بھر میں تبلیغ دین کا یہ عظیم فریضہ سرانجام دے رہے ہیں اور دین محمدی کے احیاء کیلئے دن رات کوشاں ہیں۔ آپ کے شاگردوں کا وسیع سلسلہ اندرون ملک پھیلا ہوا ہے اور بیرون ملک بھی آپ کے شاگرد یہ فریضہ سرانجام دے رہے ہیں۔

حافظ محمد عالم رحمۃ اللہ علیہ بلند پایہ عالم دین عظیم مبلغ اور محدث وقت تھے آپ کو قرآن و حدیث پر عبور حاصل تھا۔ آپ علم کے لحاظ سے استاذ العلماء اور عمل کے میدان میں یکتا تھے۔ علم اور پھر اس پر عمل آپ کا حسن تھا۔ آقائے دو جہاں صلی اللہ علیہ وآلہ وسلم کے عشق میں اپنی مثال آپ تھے یعنی حضور اکرم صلی اللہ علیہ وآلہ وسلم کی محبت میں ہر وقت سرشار رہتے تھے اور یہی حافظ صاحب کا کمال تھا کہ عشق رسول ان کا اوڑھنا بچھونا تھا اور یہی خصوصیت تھی کہ آپ ولی کامل بھی تھے اور صوفی باصفا بھی اس لئے اس ولی کامل اور عالم باعمل نے اسوۂ سرکار دو عالم کی تقلید کرتے ہوئے لاکھوں بندگان خدا کو تبلیغ

دین اور رشد و ہدایت کیلئے تیار کیا کہ آج کے اس دور میں حافظ محمد عالم کی اذان حق دور دور تک سنی جا رہی ہے۔

حافظ محمد عالم رحمۃ اللہ اپنی عظمت و بزرگی، علم و فضل، زہد و ارتقاء، عبادت و ریاضت اور روحانی کمالات میں اپنی مثال آپ تھے۔ خدا و رسول اسلام سے ایسی والہانہ محبت تھی کہ آپ کا برہمہ اسلام کی عظمت و سر بلندی اور ترویج و اشاعت کیلئے وقف تھا۔ راقم صمیم قلب کے ساتھ اس پاک باز و برگزیدہ بندے حافظ محمد عالم کے متعلق اپنے آنکھوں دیکھے تاثرات قلم بند کر رہا ہے اس میں ذرا بھر بھی تصنع کوئی نہ ہے۔ بلا شک حافظ صاحب رحمۃ اللہ انہی اوصاف حمیدہ کے مالک تھے اور حکیم الامت علامہ اقبال رحمۃ اللہ علیہ نے انہی برگزیدہ بندوں کے متعلق فرمایا ہے۔

کوئی اندازہ کر سکتا ہے انکے زور بازو کا

نگاہ مرد مومن سے بدل جاتی ہیں تقدیریں

دوسری جگہ فرمایا

وہ سحر کہ جس سے لرز جاتا ہے شبستان وجود

ہوتی ہے بندہ مومن کی اذان سے پیدا

جہاں تک آپ کی مسلکی خدمات کا تعلق ہے۔ وہ خدمات گرانقدر ہیں۔ جن

کے تذکرہ کیلئے ایک علیحدہ باب چاہئے۔ ایک زمانہ اس بات کا معترف ہے کہ حضرت

قبلہ شیخ الحدیث کی مسلک حق اہل سنت و جماعت کیلئے گرانقدر خدمات ہیں جس کے صلہ

میں لاکھوں لوگوں کے عقائد محفوظ ہو گئے ہیں اپنے مسلک کو دلائل و براہین سے منوایا۔

اور مسلک حق کی حقانیت کو اپنے حسن کردار اور حب مصطفیٰ ﷺ کی عطا کردہ عظیم

ترین نصیحت سے منوایا۔

خدا رحمت کنید ایں عاشقان پاک طنیت را

جہاں تک آپ کی ملی خدمات کا تعلق ہے۔ آپ کے اندر خدمت خلق خدا کا جذبہ کوٹ کوٹ کر بھرا ہوا تھا۔ جہاں بھی کسی نے بلایا اسی وقت اٹھ کھڑے ہوئے۔ ہم نے اکثر یہ دیکھا کہ ضلع بھر میں اگر کوئی فوتیگی ہوتی تو ہر آدمی کی خواہش یہی ہوتی کہ جنازہ حافظ صاحب پڑھائیں۔ آپ دور دراز تک لوگوں کے اصرار پر نماز جنازہ کی ادائیگی کیلئے چلے جاتے لوگ اپنے لئے یہ بہت بڑی سعادت سمجھتے تھے۔ اور فخر کرتے تھے کہ حافظ محمد عالم صاحب نے جنازہ پڑھایا ہے آپ چونکہ مفتی وقت بھی تھے لہذا ہر قسم کے فتاویٰ کیلئے لوگ دور دور سے جامعہ حنفیہ دو دروازہ میں تشریف لاتے اور آپ سے فتویٰ حاصل کرتے۔ آپ جماعت اہل سنت کے قائد تھے۔ اہل سنت کی آپ نے جو گرانقدر اور ناقابل فراموش خدمات سرانجام دی ہیں اس کے لئے علیحدہ ایک باب چاہئے۔ سیاسی طور پر آپ جمعیت علمائے پاکستان کے مرکزی قائدین میں سے تھے۔ آپ نے جماعت کی عظیم خدمات سرانجام دیں۔ آپ فرمایا کرتے تھے کہ ہمیں الیکشن لڑنے کی کیا ضرورت ہے ہم تو صرف اپنے آقا حضرت محمد مصطفیٰ ﷺ کے نظام یعنی نظام مصطفیٰ ﷺ کا نفاذ دیکھنا چاہتے ہیں جو پاکستان کے حصول کا اصل مقصد تھا۔

آخری ایام میں آپ جمعیت علمائے پاکستان کے انتشار سے انتہائی دل برداشتہ ہوئے اور جماعت کو متحد و متفق رکھنے کے لئے ایڑی چوٹی کا زور لگایا۔ راقم بھی حافظ صاحب کے ساتھ تھا لیکن ہماری کوئی کوشش بھی کامیاب نہ ہو سکی حضرت شیخ الحدیث انتہائی منکسر المزاج اور ہمہ جہت شخصیت کے مالک تھے آپ نے ہمیشہ لوگوں کو محبت و اخلاق و ادب کا درس دیا اور خود عملی نمونہ پیش کر کے دکھایا، آپ نہایت جاذب شخصیت کے مالک تھے جو آپ سے پہلی دفعہ شرف ملاقات حاصل کرتا وہ آپ کا گرویدہ ہو جاتا۔ آپ ہر آنے والے کا استقبال نہایت دلکش اور محبت بھری مسکراہٹ سے کرتے۔ جب کوئی مسئلہ لیکر آپ کے در پر حاضر ہوتا اور جیسے ہی آپ کے چہرہ مبارک کا

دیدار کرتا اپنے سارے غم اور مسائل بھول جاتا۔ آپ زیادہ تر وقت یاد الہی اور مطالعہ میں صرف کرتے آپ انتہائی سادگی پسند تھے نمود و نام سے بھی پرہیز کرتے اور ہر جگہ ہر مقام خواہ سیاسی ہو دنیاوی ہو روحانی و دینی ہو۔ حق بات کہنا آپ کا طرہ امتیاز تھا۔ آپ عام اور سادہ گفتگو فرماتے کہ عام آدمی کی سمجھ میں فوراً بات آ جاتی آپ دینی مسائل اور انبیاء علیہم السلام اور اولیائے کرام رحمۃ اللہ علیہم اجمعین کے فضائل و معجزات کے بیان سے لوگوں کے ایمان و اعتقاد کو تازہ فرماتے آپ نے دن رات لنگر بھی جاری فرمایا۔ بے شمار مریدین ہونے کے باوجود قناعت اور ہر حال میں رضائے دوست کے پابند تھے۔ آپ نے بے شمار لوگوں کو سلسلہ عالیہ نقشبندیہ مجددیہ میں بیعت فرمایا اور ان کو ارکان اسلام اور راہ سلوک کی تعلیم سے نوازا۔

حضرت قبلہ حافظ صاحب کو خواجہ خواجگان سرتاج اولیاء و اصفیاء درویش حق مولوی محمد یعقوب شہنشاہ ہیبت پوری سے خاص عقیدت تھی۔ حافظ صاحب کو ہیبت پور شریف کے تمام پروگراموں خواہ عرس ہو میلاد شریف ہو گیارہویں شریف کی محفل ذکر و فکر کی محفلوں میں دعوت خاص دی جاتی اور آپ ہر پروگرام میں شامل ہوتے اور حضرت ہیبت پوری کی خصوصی دعاؤں سے مستفید ہوتے۔ حضرت ہیبت پوری کو آپ سے خاص محبت تھی اور جلوت و خلوت میں آپ سے گفتگو فرماتے۔



پاسبان مسلک رضا علامہ ابوداؤد محمد صادق رضوی صاحب

امیر جماعت رضائے مصطفیٰ گوجرانوالہ

خطیب اعظم سیالکوٹ مولانا محمد یوسف صاحب خطیب جامع مسجد علامہ

عبدالحکیم سیالکوٹی رحمۃ اللہ علیہ کی خطابت کا خوب چرچا و شہرہ تھا۔ لیکن علمی و تدریسی لحاظ

.....
 سے اس حلقہ میں سنی دارالعلوم کی بڑی کمی اور تشنگی تھی۔ جسے پورا کرنے کیلئے مولانا محمد یوسف صاحب مرحوم نے استاذ العلماء علامہ محمد عالم صاحب رحمۃ اللہ علیہ کا انتخاب کیا۔ اور جامع مسجد عبدالکلیم میں دارالعلوم کا سلسلہ جاری و ساری کیا گیا۔ الحمد للہ یہ سلسلہ بہت مبارک و کامیاب ثابت ہوا۔ اور جب استاذ العلماء کی شخصیت و تدریسی کارکردگی کے باعث طلباء کا سلسلہ فروغ پذیر ہونے لگا۔ تو دارالعلوم ہذا کو جامع مسجد دو دروازہ سیالکوٹ میں منتقل کر دیا گیا۔ اور ماشاء اللہ یہاں روز افزوں ترقی و کامیابی کا دروازہ کھل گیا۔ دارالعلوم نے مرکزی حیثیت حاصل کر لی۔ اور ہر طرف استاذ العلماء کی تعلیمی و تدریسی اور وعظ و تقاریر کا فیض عام ہو گیا۔ اور حضرت استاذ العلماء کے شاگردوں کی قابلیت و کامیابی نے آپ کی شخصیت و شہرت کو چار چاند لگا دیئے۔ حضرت استاذ العلماء کی خدمات دینیہ اور مساعی جمیلہ کا سلسلہ قیامت تک جاری رہے گا۔ خدا تعالیٰ آپ کو جزاء خیر عطا کرے اور درجات بلند فرمائے۔ آمین۔



خطیب پاکستان مولانا محمد صدیق صاحب ملتانی فیصل آباد

کہیں مدت میں ساقی بھیجتا ہے ایسا مستانہ
 بدل دیتا ہے جو بگڑا ہوا دستور میخانہ

علم پروردگار عالم کی صفت ہے جو بادشاہ ہے سارے جہاں کا اور عبادت صفت ہے بندے کی پس جو فرق بادشاہ اور غلام میں ہے وہی فرق عالم اور عابد کا ہے دیندار عالم ہونا بادشاہت ہے اور عابد ہونا غلامی ہے علم دین ایک ایسی دولت ہے جو انسان کو عزت و شرف کی بلندی پر فائز کرتی ہے اہل علم گمراہ لوگوں کے رہنما ہوتے ہیں

علماء ربانی جنت میں بھی عوام الناس کے محتاج الیہ ہونگے علم دین ایک نور ہے جو صرف خوش نصیب لوگوں کو عطا ہوتا ہے حدیث میں ہے العلم افضل من العبادة علم عبادت سے افضل ہے العلم میراثی و میراث الانبیاء قبلی حضور علیہ السلام نے فرمایا علم میری اور مجھ سے پہلے نبیوں کی میراث ہے ایک اور جگہ ارشاد نبوی ہے لکل شی طریق و طریق الجنة العلم ہر چیز کا ایک راستہ ہے اور جنت کا راستہ علم ہے۔

حضرت العلام مولانا حافظ محمد عالم رحمۃ اللہ تعالیٰ وہ تبحر عالم دین تھے جنہوں نے شب و روز خدمت دین کر کے علم کی شمع کو فروزاں رکھا اور ہزاروں شاگرد پیدا کئے جو ملک کے طول و عرض میں تدریس و تقریر کے ذریعے دین کی خدمت سرانجام دے رہے ہیں آپ کی زندگی کا اکثر حصہ تدریس میں گزرا ہے آپ ان معدود چند اساتذہ میں سے تھے جنہوں نے فرائض تدریس کو عبادت سمجھ کر ادا کیا ہے آپ کی چند تدریسی خصوصیات ملاحظہ ہوں۔

(الف) آپ ہر کتاب باقاعدہ مطالعہ کر کے پڑھاتے ہر تدریسی کتاب کو بنظر غائر ملاحظہ فرماتے اور اس کے بعد پڑھاتے یہی وجہ ہے کہ آپ ہر دفعہ نئے نئے مضامین انداز میں بیان فرماتے۔

(ب) طلباء سے مطالعہ کی سخت پابندی کرواتے کسی طالب کے بارے میں اگر محسوس فرماتے کہ اس نے پوری طرح مطالعہ نہیں کیا تو اسے اچھی خاصی سرزنش فرماتے تا کہ وہ محنت کا خوگر اور عادی ہو جائے۔

(ج) دوران تدریس اگر کوئی مشکل مقام آ جاتا تو اس کو اس خوش اسلوبی سے سمجھاتے کہ اس کے مشکل ہونے پر اعتبار نہ آتا انداز بیان ایسا شستہ پاکیزہ اور آسان ہوتا کہ ہر بات دل و دماغ میں اترتی چلی جاتی۔

(د) آپ کی یہ کوشش ہوتی کہ لائق اور قابل محنتی طلباء میں غرور اور تکبر پیدا نہ ہو

کیونکہ تکبر علم کے لئے نہ صرف یہ نقصان دہ ہے بلکہ مزید علم کے راستے کی ایک رکاوٹ ہے۔

(ن) تعلیم کے ساتھ ساتھ طلباء کی اخلاقی اور عملی اصلاح پر بھی خاصی توجہ فرماتے اکثر کمزوریوں کی نشان دہی فرما کر اخلاق صالحہ اور اعمال حسنہ کی ہدایت فرماتے۔

(ی) دوران تدریس اختلافی مسائل کی تحقیق بیان فرمانا آپ کی امتیازی خصوصیت تھی مخالفین کے شبہات کا رد اور اہل سنت کے دلائل زوردار طریقے سے بیان فرماتے اس کے علاوہ مسئلہ نور، علم غیب اور حاضر و ناظر وغیرہ مسائل کو نہایت مدلل انداز میں بیان فرماتے یہی وجہ ہے کہ آپ کے تلامذہ نہایت راسخ الاعتقاد واقع ہوئے ہیں اور مسلک اہل سنت و جماعت کے پرجوش مبلغ اور ترجمان ہیں۔

حضرت مولانا علامہ حافظ محمد عالم رحمۃ اللہ تعالیٰ علیہ اسلام کے وہ بطل جلیل تھے جنکا شمار ملک کے عظیم فقہائے کرام میں کیا جاتا تھا فقہی مسائل میں نظر دقیق رکھتے تھے آپ سچی توحید و رسالت کے حقیقی علمبردار اور اسلام کی صحیح ترین تصویر یعنی مقدس حنفیت کے سرگرم مبلغ اور بے باک ترجمان تھے آپ کا فقہ میں مقام بہت بلند تھا تمام مسائل فروعیہ مع دلائل شریعہ آپ کو ہمیشہ مستحضر رہتے تھے جب کسی فقہی مسئلہ پر گفتگو فرماتے تو یوں محسوس ہوتا تھا کہ اعلیٰ حضرت فاضل بریلوی مولانا احمد رضا نور اللہ مرقدہ کا کوئی خاص تربیت یافتہ شاگرد رشید ہے جو فقہ کے مشکل ترین مسائل کو نہایت سہل انداز میں بیان فرما رہا ہے۔

زہد و تقویٰ میں بھی مولانا موصوف درجہ کمال کو پہنچے ہوئے تھے تقویٰ آپ کی طبیعت کا مقتضی بن چکا تھا آپ نے اپنی ذات ستودہ صفات کو اپنی طبعی اور جبلی خواہشات کو فنا کر کے انہیں رضائے الہی کے سانچے میں ڈھال رکھا تھا عبادت خداوندی

میں قدم راسخ رکھتے تھے آپ نہ صرف فرائض و واجبات بلکہ مستحبات و نوافل و طائف و اوراد ذکر و اذکار تمام شعبہ ہائے کومحیط تھے زہد و تقویٰ عبادت اور ریاضت کو اس طرح اختیار فرمایا تھا کہ تبلیغ و تدریس کی طرح عبادت و ریاضت بھی آپ کی طبیعت ثانیہ بن چکی تھی اعراض دنیا رغبت آخرت دینی بصیرت عبادت پر موافقت اور رشد و ہدایت تمام اوصاف بدرجہ اتم آپ میں موجود تھے آپ کے وعظ و نصیحت سے اللہ تعالیٰ نے بے شمار لوگوں کو ہدایت عطا فرمائی کئی گم کردہ راہ آپ کے پسند و نصائح سے صراط مستقیم اور جاہ استقامت پر آگئے عقائد و اعمال کی اصلاح پر خصوصی توجہ فرماتے۔

حضرت مولانا موصوف ایک عظیم محدث تھے حدیث کے علم پر گہری نظر رکھتے تھے آپ کے درس حدیث کے دوران علامہ عسقلانی اور علامہ بدرالدین عینی کی شروح فتح الباری اور عمدۃ القاری کے اقتباسات کی خاص جھلک نظر آتی تھی حدیث پڑھاتے ہوئے کبھی کبھی مذاہب اربعہ پر بحث فرماتے اور آخر میں حنفی مسلک کے دلائل قاہرہ اور براہین قاطعہ بیان فرما کر امام اعظم کے مسلک کو ترجیح دیتے جو آپ کے حنفی المذہب ہونے کا عظیم ثبوت ہوتا درس حدیث دیتے وقت راویوں کے حالات و کردار تقویٰ اور علم بھی بیان کرتے حدیث کے نکات فوائد اور لطائف بیان کرنے میں خاص ملکہ حاصل تھا۔ چونکہ مدت مدید تک دورہ حدیث پڑھاتے رہے اس لئے درس حدیث آپ کی روحانی غذا بن چکی تھی جس کے بغیر آپ کی طبیعت بے قرار رہتی تھی علم حدیث سے عشق کی حد تک لگاؤ تھا اور یہ اس بات کی غمازی کرتا تھا کہ آپ کو رسول اللہ صلی اللہ علیہ وآلہ وسلم سے عشق تام کی دولت حاصل ہے آخر میں دعا ہے کہ خدا تعالیٰ آپ کے درجات بلند فرمائے۔ آمین ثم آمین۔



جگر گوشہ حافظ الحدیث علامہ قاری سید محمد عرفان شاہ صاحب مشہدی

بھیلی شریف

استاذ العلماء والفضلاء جامع المعقول والمنقول شیخ الحدیث علامہ الحافظ محمد عالم صاحب رحمۃ اللہ علیہ اہل سنت و جماعت علماء ربانیین میں ممتاز مقام رکھتے تھے انہوں نے زندگی بھر اشاعت و صلاحیتوں سے نوازا تھا انہوں نے بھی جدوجہد کو کسی ایک شعبہ میں محدود نہ رکھا بلکہ تدریس و تبلیغ، دعوت، جہاد، اصلاح خلق، عائلہ و معاشرہ کی ذمہ داریوں کو ایک حسین توازن کے ساتھ پوری حیات مبارکہ میں کامیابی سے نبھایا۔

آج دنیا کے اکثر ممالک میں انکے تلامذہ خدمت دین میں مصروف ہیں دارالعلوم حنفیہ دو دروازہ سیالکوٹ اپنے تعلیمی نظم تدریس تاریخ کے پس منظر میں عزت و وقار رکھتا ہے۔ جہاد اسلام کشمیر کے حوالہ سے انکی خدمات اور سنی جہاد کو نسل کی تاسیس دینی تعلیم و تربیت سے مرصع انکے جراتمند بیٹے یہ سب انکی یادگار مجھے اپنی تبلیغی و تنظیمی مصروفیات میں بیسیوں مرتبہ حضرت شیخ الحدیث مرحوم کے ساتھ مل بیٹھنے کا موقع ملا ہر جہت سے وہ حسین لگے خاص طور پر عالم پیر میں انکی زندہ دلی اور نوجوان علماء کو دینی امور میں بلند حوصلگی کا درس ان کا طرہ امتیاز تھا گزشتہ سال وہ اپنی نواسی کی شادی میں شرکت کیلئے برطانیہ تشریف لے گئے تھے احقر بھی وہاں موجود تھا روحانی بھائی مولانا محمد صادق ضیاء موجود تھے چشم تصور نے عالم خیال میں دیر تک جہاد کانفرنسز میں بوڑھے جرنیل کی جوان تقریروں کی گھن گرج، اتحاد اہل سنت کی محافل میں فریقین سے پتھر پگھلا دینے والی التجائیں، مہربانیاں، ہمدردیاں، خود پروریاں، شفقتیں، دعائیں، نگاہیں، سب مناظر دکھا رہیں تھیں اور پھر آنسوؤں نے ضبط کا بندھن توڑ دیا نا کارہ راقم الحروف اپنی زندگی کے ان لمحات کو سعید شمار کرتا ہے جن میں علماء ربانیین کے وارث اسلاف کی عظیم

نشانی کی نماز جنازہ میں حاضری ہوئی ڈربی سٹی کی مرکزی جامع مسجد کا وسیع و عریض
 ماحول عاشق رسول کے دیدار کیلئے جمع ہونے والے اہل محبت کے بجوم کے آگے اپنی تنگ
 دامنی پر شکایت کناں نماز جنازہ کے بعد حضرت شیخ الحدیث کی زیارت کی واللہ شرعی
 شہادت دیتا ہوں کہ ایسی صباحت تو زندگی میں بھی نہ تھی چہرہ چمک رہا تھا ہونٹوں پہ تبسم
 واضح تھا آج کی پھبن زالی تھی۔

نشان مرد مومن باتو گویم

چو مرگ آید تبسم بر لب اوست

آج کے ڈگری زدہ ماحول میں ڈاکٹر انجینئر علامہ تو بہت ملیں گے مگر سنت نبوی
 کی تصویریں بور یہ نشین سکے بند ثقہ علماء روکھی سوکھی کھا کر متابعت سنت کے جذبوں سے
 سرشار مطمئنین کی جماعت کے انفاس نفسیہ سے ماحول خالی ہو رہا ہے آہ یہ بڑی محرومی
 ہے۔ ہم پیچھے رہ جانے والوں میں یہ عزتیں کہاں ایسے لوگوں کے دنیا سے چلے جانے کو
 پیارے مصطفیٰ علیہ الصلوٰۃ والسلام نے علم کا اٹھ جانا فرمایا تھا دعا ہے اللہ سبحانہ و تعالیٰ
 حضرت شیخ الحدیث کو اپنے جوار خاص علماء ربانیین کی مصاحبت میں جگہ عطا فرمائے اور
 انکے اسلاف صاحبزادہ محمد رضا و مولانا حامد رضا کو انکے عظیم والد کا حقیقی جانشین بنائے
 دونوں بھائی احقر کے ہمد و دمساز بھی ہیں اللہ تعالیٰ مرحوم کے تلامذہ کو انکا دینی مشن
 پھیلانے کی توفیق عطا فرمائے۔ آمین



استاذ العلماء علامہ الحاج مفتی غلام رسول صاحب ایم اے عربی اسلامیات

لالہ موسیٰ

حضرت شیخ الحدیث علیہ الرحمۃ میری نگاہ میں ایک عالم یا عمل رسم یا مسمی ولی

کامل عاشق رسول صلی اللہ علیہ وسلم اور مجمع البحرین تھے آپ کی تبلیغی تدریسی خدمات نصف النہار کی طرح واضح ہیں۔ میری پہلی ملاقات حضرت سے ۶۸ء میں ہوئی اس وقت میں سرگودھا میں تدریسی خدمات سرانجام دیتا تھا۔ مسئلہ وراثت پر ایک فتویٰ کی تصدیق کیلئے حاضر ہوا میری موجودگی میں ایک صاحب آئے اور درس کیلئے کچھ رقم پیش کی آپ نے پوچھا یہ رقم کس مد میں ہے اور کیسی ہے اس نے کہا مجھے بینک سے پرافٹ ملا ہے میں نے سوچا دینی طلبا پر خرچ کی جائے۔ آپ نے فرمایا کتے یا حنزیر کو بکرا کہہ دیا جائے تو بکرا نہیں بن جاتا فرمایا میرے بھائی یہ سود ہے اور اسلام میں حرام ہے۔ اگر یہ رقم طلبا پر خرچ کی جائے تو اس سے حق گو علماء تیار نہ ہونگے اور یہ رقم واپس لے جاؤ اور کسی گندی نالی کی تعمیر پر بغیر نیت ثواب خرچ کرو جس طرح کتا مر جائے تو گھر سے باہر پھینک دیا جاتا ہے میں اس واقعہ سے بے حد متاثر ہوا اور کئی جگہ جمعہ کے خطابات اور جلسوں میں بھی بیان کیا الغرض حضرت میں بے شمار خوبیاں تھیں جو بیان سے باہر ہیں۔ الحمد للہ آج بھی آپ کے مزار پر انوار سے فیوض و برکات جاری ہیں۔ اللہ تعالیٰ بطفیل نبی اکرم ﷺ جو اررحمت میں جگہ دے۔ آمین۔



پیر طریقت عالم شریعت علامہ پیر سید افضل حسین شاہ صاحب جماعتی
سجادہ نشین امیر ملت علی پور سیداں شریف
بسم اللہ الرحمن الرحیم

نحمدہ و نصلی و نسلم علی رسولہ الکریم۔ اما بعد محترم الحاج الحافظ محمد عالم صاحب
رحمتہ اللہ شیخ الحدیث جامعہ مسجد دودروازہ سیالکوٹ کی شخصیت محتاج تعارف نہیں آپ

موصوفِ مجمعِ صفاتِ حسنہ تھے۔ آپ عالمِ تبصرِ حافظِ قرآن اور مبلغِ دینِ اسلام ہونے کے ساتھ شیخِ طریقت بھی تھے۔ آپ نے ساری زندگی درس و تدریس اور خدمتِ دینِ متین میں گزار دی آپ اطلبوا العلم من المهد الی المهد کا مصداق تھے آپ ہر سال رمضان المبارک میں نماز تراویح میں قرآن پاک سناتے اور اس کے فضائل تلاوت قرآن پاک حاصل فرماتے۔ جامع مسجد دو دروازہ سیالکوٹ حضرت قبلہ عالم امیر ملت رحمۃ اللہ علیہ نے تعمیر کرائی اور محترم حافظ محمد عالم صاحب رحمۃ اللہ علیہ نے اس مسجد میں درس قرآن و حدیث جاری فرمایا اور ہزاروں طلباء کو سند فراغت عطا فرما کر خدمتِ دینِ اسلام کیلئے تیار کیا۔

محترم حافظ صاحب کو علی پور شریف سے قلبی لگاؤ تھا اور وہ ہر سال عرس پر تشریف لاتے اور کمزوری کے باوجود وعظ فرماتے۔ ہماری ہر خوشی غمی میں شرکت فرماتے میرے چچا جان سید بشیر حسین صاحب رحمۃ اللہ علیہ علالت کے باعث سیالکوٹ ہسپتال میں داخل تھے۔ حافظ صاحب مرحوم انکی عیادت کیلئے باقاعدگی سے روزانہ ہسپتال آتے اور بہت دیر تک ان کے پاس بیٹھتے۔ میرے والد محترم رحمۃ اللہ علیہ حافظ محمد عالم صاحب رحمۃ اللہ علیہ کو مختلف اوقات میں علمی مسائل پر گفتگو کیلئے بلاتے اور کئی کئی گھنٹے کتابوں کے حوالہ سے علمی بحث فرماتے۔ محترم حافظ صاحب مجھ سے بھی محبت فرماتے تھے۔

آسمانِ اسکی لحد پر شبنم افشانی کرے
سبزہ نورستہ کی نگہبانی کرے



پیر طریقت حضرت خواجہ محمد صادق صاحب نقشبندی مجددی

آستانہ عالیہ گلہار شریف کوٹلی شریف (آزاد کشمیر)

مولانا محمد عالم رحمۃ اللہ علیہ۔ الم باعمل تھے۔ خدمت دین ہی آپ کی زندگی کا وظیفہ رہا، امامت، خطابت اور درس و تدریس کے پاکیزہ مشاغل سے زندگی بھر وابستہ رہے اپنے خیالات اور نظریات کے اظہار میں بڑے صاف گو اور بے باک تھے۔ اظہار حق میں حُب محسوس نہیں کرتے تھے۔ عقائد اہل سنت و جماعت کی حفاظت بھی ان کی ترجیحات میں شامل تھی۔ آپ اپنے حسن اخلاق کی بدولت ارباب اقتدار، علماء کرام اور عوام الناس میں یکساں مقبول تھے اور عزت و توقیر سے دیکھے جاتے تھے۔

اس بندہ عاجز سے بھی ان کی عقیدت و محبت تھی۔ اور یہی محبت انہیں بارہا اس بندہ عاجز تک لائی دربار شریف سے تعلق کا اظہار انہوں نے خود اس طرح کیا کہ استاذ العلماء مولانا نبی بخش حلوانی رحمۃ اللہ جو میرے لئے مہر و وفا کے مرکز تھے قبلہ عالم رحمۃ اللہ علیہ کی خدمت میں چچیاں شریف حاضری دیا کرتے تھے۔ اس وقت میں طالب علم تھا اور اتنا شعور نہیں رکھتا تھا بندہ کو بھی بعد میں اس آستانہ کی عظمت کا احساس ہوا اور حاضری کو ضروری جانا۔

آپ جب حاضری کے لئے آتے تو لنگر شریف کے لئے چاول دالیں اور تیل وغیرہ جو میسر آتا ہمراہ لاتے۔

انگلینڈ جانے سے پہلے بھی تشریف لائے اور ایک سنگی سے فرمایا انگلینڈ سے واپسی پر انشاء اللہ یہاں دربار شریف میں کچھ دن قیام کروں گا مگر عمر نے وفانہ کی اور آپ نے مالک حقیقی کی دعوت پر لبیک کہا اور چل دیئے۔

اللہ تعالیٰ ان کے درجات بلند فرمائے۔ آمین

پیر طریقت صاحبزادہ میاں خلیل احمد صاحب شرقپوری

آستانہ عالیہ شرق پور شریف ضلع شیخوپورہ

استاذ العلماء شیخ الحدیث حافظ محمد عالم سیالکوٹی رحمۃ اللہ علیہ کا شمار اکابرین اہل سنت میں ہوتا ہے آپ کی دینی خدمات کے اثرات تا دیر قائم رہیں گے۔ آپ کے وصال مبارک سے جو خلا پیدا ہوا ہے۔ تا دیر پورا نہیں ہو سکے گا۔ اللہ تعالیٰ آپ کے مزار مبارک پر اپنی رحمتوں کا نزول فرماتا رہے۔ آمین۔



استاذ العلماء علامہ سید نذیر حسین شاہ صاحب

پرنسپل دارالعلوم محمدیہ، غوثیہ سیالکوٹ کینٹ

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ وور پیدا

گنجینہ علم و عرفان، استاذ العلماء و شیخ الحدیث حضرت علامہ حافظ محمد عالم صاحب علیہ الرحمۃ گزشتہ سال داعی اجل کو لبیک کہہ گئے۔ یقیناً آپ کا سانحہ ارتحال اہل سنت و جماعت کا ناقابل تلافی نقصان ہے۔

اس پیکر خلوص و محبت کی عدم موجودگی میں گلیاں و بازار بے رونق، فضائیں اداس اور محفلیں بے کیف دکھائی دے رہی ہیں۔ آپ علوم متداولہ کے تبحر عالم دین تھے۔ آئین جواں مرداں و حق گوئی بے باکی کے مظہر کامل تھے۔ اور اسلام کے پر جلال سپاہی تھے۔ اور عرصہ دراز تک مسند تدریس پر متمکن رہے۔ آپ نے دارالعلوم جامعہ حنفیہ دو دروازہ کی بنیاد رکھی اور ہزاروں تشنگان علم کو سیراب کیا۔ بے شمار خاندان جو کئی پشتوں سے جہالت و ضلالت کے اندھیرے میں ٹھوکریں کھا رہے تھے، آپ نے ان

کے درود یوار کو روشن کر کے سنت مصطفیٰ ﷺ کو زندہ کیا۔

ان گنت افراد جو مسلمان کہلاتے تھے لیکن اسلام کے ابجد سے بھی ناواقف تھے وہی افراد آپ کی شبانہ روز محنت اور تربیت سے محراب و منبر کی زینت ٹھہرے۔ اس وقت سیالکوٹ اور اس کے گرد و نواح کی اکثر مساجد میں آپ کے فیض یافتہ افراد خدمت دین کا فریضہ انجام دے رہے ہیں۔

آپ ذاتی طور پر باعمل عالم دین تھے۔ رمضان المبارک میں پورا مہینہ بڑے اہتمام سے اعتکاف فرماتے۔ آپ نے حضرت پیر سید فیض محمد شاہ قندھاری نقشبندی مجددی (دربار عالیہ فیض آباد شریف تاندلیا نوالہ) کے ہاتھ پر بیعت کی۔ پیر و مرشد کے وصال کے بعد ان کے جانشین پیر سید علی حسین شاہ صاحب نے آپ کو خلافت عطا فرمائی۔ بعد ازاں جب آپ کے والد ماجد کا انتقال ہوا تو چالیسویں کے ختم شریف پیر طریقت رہبر شریعت حضرت پیر سید علی حسین شاہ صاحب رحمۃ اللہ علیہ (آستانہ عالیہ علی پور شریف) نے آپ کی دستار بندی بھی فرمائی اور خلافت و اجازت بیعت بھی عنایت فرمائی۔ آپ نے تادم حیات اس مقام و مرتبہ کی لاج رکھی اور اس مقام رفیع کو نمائش یا کاروبار نہیں بننے دیا۔

ملک کے اندر جب بھی کوئی مذہبی تحریک چلی، آپ نے مسجد و مدرسہ کی حدود سے نکل کر اپنے ہم عصر علمائے کرام کے شانہ بشانہ کام کیا۔ تحریک ختم نبوت سے لیکر تحریک نظام مصطفیٰ ﷺ تک ہر تحریک و جلسہ اور جلوس میں بھرپور کردار ادا کیا۔

علاوہ ازیں سیاسی معرکوں میں تمام تر مشکلات کے باوجود آپ اپنی دانست کے مطابق سواد اعظم اہل سنت و جماعت کی صحیح سمت راہنمائی فرماتے رہے۔ آزادی کشمیر کیلئے آپ کی سرپرستی میں شہر سیالکوٹ کے علمائے کرام نے سنی جہاد کونسل قائم کی۔ آپ جب بھی کشمیری مسلمانوں پر ہونے والے ستم کی داستانیں سنتے تو بے قرار و بے

چین ہو جاتے۔ مقامی اور ملکی سطح پر آپ نے اتحاد امت خصوصاً اتحاد اہل سنت کے بارے میں متعدد بار قابل ستائش کردار ادا کیا۔ اور ناموس مصطفیٰ صلی اللہ علیہ وسلم کا ہمیشہ علم بلند رکھا۔ اور عشق رسول صلی اللہ علیہ وسلم کا تاحیات درس دیا۔

اللہ تعالیٰ ان کی تربت پاک پر کروڑ کروڑ رحمتیں نازل فرمائے۔ اور اعلیٰ درجات عنایت فرمائے۔ (آمین)

بجاہ سیدنا طہ و یس صلی اللہ علیہ وآلہ وسلم



جگر گوشہ محدث اعظم پاکستان صاحبزادہ حاجی محمد فضل کریم صاحب رضوی
سابق صوبائی وزیر محکمہ اوقاف پاکستان

حضرت شیخ الحدیث مولانا حافظ محمد عالم صاحب سیالکوٹ انتہائی شفیق مہربان صاحب علم و فضل شخصیت تھے۔ آپ کا شمار دنیائے اہل سنت کے مشہور محدثین میں ہوتا ہے۔ آپ نے اپنی پوری زندگی قال قال رسول اللہ صلی اللہ علیہ وسلم پڑھتے پڑھاتے گزاری۔ آپ سچے عاشق رسول اور محبت رسول میں سرشار اور اطاعت خداوندی کے چلتے پھرتے نمونہ تھے۔ علم کلام، علم تفسیر، صرف و نحو کے ماہر تھے۔ یہی وجہ ہے کہ ان کے تلامذہ میں شعور فہم و فراست اور علمی اعتبار سے دلائل کے انبار موجود ہے۔ حضرت شیخ الحدیث جہاں چوٹی کے مدرس تھے۔ اور دین متین کی خدمت میں ہمیشہ مصروف عمل رہتے۔ وہاں اصلاح احوال اور تحریکی شخصیت کے شہسوار بھی تھے۔ جمعیت علمائے پاکستان، جماعت اہل سنت پاکستان کی آبیاری و قیام کے سلسلے میں آپ کی تاریخی خدمات قوم کا بہترین اثاثہ ہیں۔ سیاسی اعتبار سے وہ ہمیشہ جمعیت علمائے پاکستان میں رہے۔ مذہبی بنیاد پر وہ جماعت اہل سنت پاکستان کے افکار و نظریات کا پرچار کرتے

رہے۔ 16-17 اکتوبر 1978ء کو جب ملتان شریف میں سنی کانفرنس کا اعلان ہوا۔ کانفرنس کے انتظام و انصرام کے سلسلہ میں مجھے اور شیخ الحدیث غلام رسول رضوی کو دارالعلوم دودروازہ جانے کا اتفاق ہوا۔ مجھے اچھی طرح یاد ہے ضلع بھر کے اور دیگر اضلاع کے جید علمائے کرام کی کثیر تعداد موجود تھی۔ قبلہ حافظ صاحب نے یقین دلایا کہ سیالکوٹ کے عاشقانِ مصطفیٰ ﷺ ملتان کی سنی کانفرنس میں ہر لحاظ سے شرکت کریں گے۔ کسی سے پیچھے نہ رہیں گے۔ یہی وجہ تھی درجنوں بسیں و یگنیں مدینتہ الاولیا ملتان کی طرف روانگی کیلئے 15 اکتوبر کی شام کو دارالعلوم دودروازہ سے آپ کی قیادت اور استاذ العلماء حضرت مولانا محمد شریف ڈسکوی کی قیادت میں روانہ ہوئیں۔ جماعت اہل سنت پاکستان کی تنظیم سازی میں پاکستان بھر میں ایک تاریخی کردار ادا کیا۔ اس طرح حضرت غزالی دوران علامہ سعید احمد کاظمی رحمہ اللہ نے جماعت اہل سنت پاکستان کے دیگر عہدیداروں کے مشورہ سے مرکزی مجلس شوریٰ اور عاملہ کارکن منتخب کیا۔ حضرت کو بڑے قریب سے دیکھنے کا اتفاق ہوا، سفر و حضر اور میٹنگز، اجلاسوں، اتحادی اجلاسوں میں ایک ہی لفظ ان کی زبان پر ہوتا، 'سینو متحد ہو جاؤ' متحد رہو اس میں تمہاری بقا ہے۔ اور کوئی بد مذہب آپ کا کچھ نہیں بگاڑ سکتا۔ جماعت اہل سنت کی متعدد اعلیٰ سطحی میٹنگوں میں جن غزالی زمان حضرت علامہ کاظمی، شیخ الحدیث علامہ غلام رسول رضوی صاحب۔ شیخ الفقہ علامہ غلام نور اللہ بصیر پوری، شارح بخاری علامہ محمود احمد رضوی، مفتی اعظم پاکستان، مفتی محمد حسین نعیمی، شیخ الحدیث علامہ عبدالمصطفیٰ ازہری، جامع منقول و معقول مفتی وقار الدین، مفتی سندھ مفتی محمد حسین سکھروی، مفتی اعظم مفتی ظفر علی نعمانی، شیخ الحدیث مولانا محمد شریف رضوی، استاذ العلماء سید حسین الدین شاہ، ضیاء الامت محسن ملت جسٹس پیر محمد کرم شاہ الازہری، ملتان کے بے تاج بادشاہ حضرت مولانا حامد علی خان، حضرت مفتی مختار احمد گجراتی، ضیغم ملت سید محمود شاہ گجراتی، عالم باعمل مولانا فخر الدین گانگوی، شیخ الحدیث

مولانا محمد عبداللہ قصوری، حضرت علامہ محمد عبداللہ شاہ ملتانی، خطیب ملت مبلغ اسلام صاحبزادہ سید فیض الحسن آلومہاروی، جب جماعت اہل سنت پاکستان کی مرکزی مجلس عاملہ و شوریٰ میں شرکت فرماتے وہاں پر حضرت علامہ حافظ محمد عالم بھی موجود ہوتے اکابر علماء ان کا احترام کرتے۔ جو تجویز آپ پیش کرتے شرکاء اجلاس بھر پور انداز میں اس کی تائید فرماتے۔ جمعیت علماء پاکستان کے جب اجلاس ہوتے اس میں بھی آپ کو امتیازی حیثیت حاصل ہوتی۔ یہ وہ دور تھا جب حضرت شیخ الاسلام والمسلمین پیر خواجہ قمر الدین سیالوی، قائد اہل سنت علامہ شاہ احمد نورانی، مجاہد ملت علامہ عبدالستار نیازی نے ملک بھر میں جمعیت علماء پاکستان کی تنظیم سازی کیلئے گراں قدر خدمات انجام دیں۔ اتحاد اہل سنت کیلئے آپ کے دل میں تڑپ تھی۔ ہمیشہ اتحاد کے خواہاں رہے۔ حضرت شیخ الحدیث ہمہ جہت شخصیت کے مالک تھے۔ اللہ تعالیٰ مرحوم کو جنت الفردوس میں اعلیٰ مقام عطا فرمائے۔ آمین ثم آمین۔



خطیب اسلام مولانا صاحبزادہ محمد نور المصطفیٰ صاحب رضوی

دارالعلوم چشتیہ رضویہ خانقاہ ڈوگرہ ضلع شیخوپورہ

شیخ الحدیث والتفسیر، استاذ العلماء شیخ طریقت حضرت العلام حافظ محمد عالم صاحب محدث سیالکوٹی کی دینی و ملی خدمات ہمیشہ یاد رکھی جائیں گی، آپ نے اپنی ساری زندگی علوم اسلامیہ کی تدریس، اسلام کی دعوت و تبلیغ کے لئے وقف کر رکھی تھی آپ کے ہزاروں تلامذہ اندرون و بیرون ملک دینی تبلیغی خدمات سرانجام دے رہے ہیں۔ آپ جماعت اہل سنت، جمعیت علماء پاکستان اور انجمن طلباء اسلام کی سرپرستی فرماتے رہے 1984ء سے 1986ء تک جامعہ ابوحنیفہ مرے کالج روڈ سیالکوٹ میں خطابت اور جامعہ قادریہ

جموں روڈ سیالکوٹ میں تدریس کی ذمہ داریوں کے سلسلہ میں میرا قیام سیالکوٹ میں رہا، اس دوران مجھے حضرت شیخ الحدیث رحمۃ اللہ علیہ کو قریب سے دیکھنے کا موقع ملا۔ الحمد للہ جب بھی ملاقات ہوتی، کمال شفقت فرماتے، دلجوئی فرماتے اور دعاؤں سے نوازتے۔ بلاشبہ آپ سلف صالحین کی عظمتوں کے امین تھے۔ مسند تدریس پر رونق افروز ہوتے، تو دقیق مسائل کو آسان پیرائے میں سمجھاتے، دورہ حدیث شریف پڑھاتے تو یوں محسوس ہوتا کہ ایک سچا عاشق مصطفیٰ علیہ التحسین والثناء کی خوشبو بکھیر رہا ہے، مجالس و محافل، جلسوں اور کانفرنسوں سے خطاب فرماتے تو سامعین محظوظ ہوتے۔ سیاسی اور قومی امور پر گفتگو فرماتے تو بھرپور اور جاندار تبصرہ فرماتے جس سے اندازہ ہوتا تھا کہ مولیٰ تعالیٰ نے انہیں بہت سی خوبیوں سے نوازا ہوا ہے سچی بات یہ ہے کہ آپ کی شخصیت اہل سنت کے لئے ابر کرم تھی، شہر اقبال میں جامعہ حنفیہ دو دروازہ آپ کی علمی یادگار ہے جہاں سے ہزاروں تشنگاں علوم اسلامیہ سیراب ہوئے گویا کہ آپ نے ایسی کھیتی لگائی جو ہمیشہ سرسبز و شاداب رہے گی۔ انشاء اللہ مولیٰ تعالیٰ میری دعا ہے کہ مولیٰ تعالیٰ حضرت شیخ الحدیث رحمۃ اللہ علیہ کے مزار پر رحمتیں نازل فرمائے اور آپ کے جانشین، صاحبزادہ والا تبار حضرت علامہ حامد رضا صاحب زیدہ مجددہ کو اپنے عظیم والد گرامی کے نقش قدم پر چلتے ہوئے دین متین کی خدمت کرنے کی توفیق رحمت فرمائے۔ (آمین بجاہ النبی الکریم علیہ الصلوٰۃ والتسلیم۔)



مولانا محمد افضل صاحب فانی

ممبر مرکزی مجلس شوریٰ جمعیت علماء پاکستان

شہر علم کا مینار ابر گوہر بار، شجر سایہ دار، جرات اظہار، شخصیت پر وقار عالم پائیدار، برد

بار، پیشانی کشادہ، مطلع انوار، آنکھیں روشن، زندہ و بیدار، ابھرے ہوئے مسکراتے رخسار،

گندی رنگ میں سرخی کے آثار داڑھی پھیلی ہوئی باوقار سیاہی پر سپیدی ژالہ باز پر سکون جیسے دامن کو ہسار لباس سے سادگی آشکار کندھوں پر مستقل رومال جسد خاکی کا حاشیہ بردار دم گفتگو دلیل کی گفتار جستجو فرض کی پکار آرام سے ہر لحاظ انکار، مطمع نظر اسلامی اقدار عوام کے حقوق کا پاسداز ان کی حفاظت کے لئے ہر دم چوکس و تیار تکلفات سے اس کی نگاہ میں بیچ دولت کے انبار تنہا ہی لشکر جراز استقامت کا کوہسار فرقہ بندی کے خلاف کھلی تلوار اتحاد کا علمبردار تحریک نظام مصطفیٰ ﷺ کا سالار اہل سنت کا تاجدار نوید قافلہ بہار میدان سیاست کا شہسوار اہل دین کے لئے سرمایہ افتخار اہل دل کے لئے وجہ قرار اہل سنت کے گلے کا ہار پاکستان پر سوجان سے قربان اہل کشمیر پر اشک بار جہاد کی للکار وہ ایک کلمہ پائیدار باوقار با کردار عابد شب زندہ دار روایات اسلام کا نگہ دار رحمت پروردگار۔



پروفیسر میاں غلام علی صاحب پرنسپل علامہ اقبال کالج سیالکوٹ

آپ کا شمار پاکستان کے جید علماء میں ہوتا ہے آپ روشن مینار تھے جن کی درخشانی سے شہر بقعہ نور ہو گیا یہ وہ شخصیت تھی جن کی زبان پر قال رسول ﷺ اور دل میں حال رسول ﷺ تھا کچھ قندلیں ایسی روشن کر گئے جو اب تک اپنی تابانی سے ایک علاقہ کو منور کر رہی ہیں۔

بقول شاعر

کچھ ایسے بھی اٹھ جائیں گے اس بزم سے جن کو

تم ڈھونڈنے نکلو گے مگر پا نہ سکو گے

یہ بھی سچ ہے موت العالم مو العالم (یعنی عالم کی موت جہاں کی موت ہے)

آپ کی وفات کی خبر سن کر اہالیان سیالکوٹ کو دلی صدمہ ہوا اور پورے شہر میں صف ماتم بچھ گئی آپ کے شاگردوں اور علماء نے ایسے محسوس کیا کہ جیسے ان کے سر سے باپ کا سایہ اٹھ گیا ہو۔ آپ نے شہر سیالکوٹ اور مضافات میں دین کی اشاعت کے لئے جو کام کیا وہ ہر لحاظ سے قابل ستائش اور تاریخ سیالکوٹ کا ایک حصہ ہے۔

ایک مرکزی دینی درسگاہ کا قیام عمل میں لا کر سرزمین سیالکوٹ میں اپنا نام پیدا کیا اور مسلک اہل سنت والجماعت کی اشاعت اور ترویج میں ایک مرکزی کردار پیش کیا۔ میں اپنے پیر و مرشد سلطان العارفین قدوة السالکین قبلہ حضرت حکیم خادم علی صاحب رحمۃ اللہ علیہ کے حوالہ سے عرض کرنا چاہتا ہوں۔ کہ مرحوم و مغفور کو میرے حضرت سے والہانہ عقیدت تھی آپ اکثر حضرت کے آستانہ عالیہ پر حاضری دیتے تو آپ ان کو نہایت قدر و منزلت کی نگاہ سے دیکھتے آپ اپنے نجی معاملات اور دینی امور میں قبلہ حافظ صاحب رحمۃ اللہ علیہ سے مشورہ لیتے اور آپ کی رائے کو سب کی آراء پر ترجیح دیتے میرے پیر و مرشد کے وصال شریف کے بعد قبلہ صاحبزادہ والا شان نباض ملت اور رومی عصر سے وہی رابطہ اور راہ رسم رہا جو آپ کے والد ماجد رحمہ اللہ علیہ سے تھا اکثر دینی اور دینیوی مجالس میں ان دونوں ہستیوں کا اکٹھ ہو جاتا تو خوشی کی لہر دوڑ جاتی شرکائے محفل ان دونوں شخصیتوں کا نعروں کی گونج میں استقبال کرتے اور ان کے ایمان افروز اور روح پرور خطبات سے قلبی سکون حاصل کرتے۔

قبلہ صاحبزادہ والا شان اپنے والد گرامی رحمۃ اللہ علیہ کی سنت اپنائے ہوئے تمام دینی و دینیوی امور میں آپ سے مشورہ لیتے آپ کی وفات کی خبر سن کر موصوف پر سکتہ طاری ہو گیا اور بہت زیادہ دلی صدمہ محسوس کرتے ہوئے بار بار فرماتے اب شہر خالی ہو گیا کیونکہ گوہر کی قدر جوہری جانتا ہے۔ مرحوم و مغفور اخلاق حسنہ کے پیکر تھے ہر کس و ناکس سے خندہ پیشانی سے پیش آتے کسی امیر غریب کی تمیز نہ تھی چہرے پر ہمیشہ قدرتی نکھار اور

مسکراہٹ رہتی کئی دفعہ مجھ ناچیز سے اپنی سواری روک کر ملتے اور خیر و عافیت معلوم کرتے اور قبلہ صاحبزادہ والا شان کی خدمت میں سلام پیش کرنے کا حکم فرماتے آپ چلتے پھرتے مفتی تھے جب کوئی چاہے جہاں چاہے اپنے دینی اور دنیاوی مسائل کا حل معلوم کر لے کبھی نہ کسی کو جھڑکا اور نہ دل شکنی کی اللہ تعالیٰ نے آپ کو ظاہری اور باطنی علوم کی دولت سے نوازا ہوا تھا۔ بے باکی اور حق گوئی کا یہ عالم تھا کہ ارباب بسط و کشادگی موجودگی میں حق سچ بات کہنے میں کوئی جھجک نہ محسوس کرتے گویا اس شعر کے مصداق تھے۔

اللہ کے شیروں کو آتی نہیں روباہی

ملکی سطح پر کوئی تحریک اٹھتی اس کا نام تحریک پاکستان ہو یا تحریک ختم نبوت ہو یا تحریک نظام مصطفیٰ ﷺ ہو اس میں ہر اول دستے کا کام کرتے ہر سال جشن عید میلاد النبی ﷺ کے جلوس کی سرپرستی فرماتے اور علماء کے دستہ کی قیادت کا شرف حاصل کرتے سیاسی تقریبات ہوں یا معاشرتی پلیٹ فارم ہو آپ اس میں شرکت فرماتے اور جماعت اہل سنت کی نمائندگی کا پورا حق ادا کرتے۔

ملک کے تمام آستانوں پر پہنچتے اور اپنے ایمان افروز بیان سے سامعین کے قلوب منور کرتے اولیائے کاملین کے مزارات پر حاضری دیتے رہے اور وہاں زائرین سے خطاب فرما کر اپنا مشن پورا کر لیتے آپ کو کئی مرتبہ حج اور عمرہ کی سعادت حاصل ہے۔ آخر میں اس بات کا خصوصی ذکر کرنا چاہتا ہوں کہ آپ کا سفر آخرت ایک ایسا منظر پیش کر رہا تھا جس کی ترجمانی اس شعر سے کی جاتی ہے۔ جیسے حکیم سنائی رحمۃ اللہ علیہ نے فرمایا۔

قرنہا باسید کہ یک صاحب دل پیدا شود
بایزید اندر خراساں یا اولیس اندر قرن



سردار محمد چوہدری صاحب

سابق آئی جی پنجاب

شیخ الحدیث حضرت علامہ حافظ محمد عالم صاحب علیہ الرحمۃ کی علمی شخصیت کے رخصت ہو جانے پر یہ دنیا بہت زیادہ نقصان میں چلی گئی ہے۔ ان کی شخصیت ایک شمع فروزاں تھی جس کی وساطت سے بہت زیادہ علمی چراغ جلے اور ان کی صوفشانی سے اک دنیا روشن ہوئی اور طالبان علم و عشق نے روحانی فیض حاصل کیا۔ مجھے امید ہے کہ ان کے اس جہاں سے اٹھ جانے کے بعد آپ کے مشن کو جاری رکھیں گے اور علم کے دائرے مزید پھیلاتے رہیں گے۔

اللہ تعالیٰ آپ کو جنت میں اعلیٰ مرتبے عنایت فرمائے اور آپ کو حوصلہ عطا فرمائے۔ آمین



چوہدری عبدالکریم صاحب

65/D ماڈل ٹاؤن لاہور

حضرت مولانا حافظ محمد عالم مرحوم رحمۃ اللہ تعالیٰ علیہ کے متعلق لکھنے کو قلم حرکت میں آئی دل میں سوچا کیا لکھو۔ کیا کہوں کچھ تدبیر بن نہیں آتی۔ کچھ کہنے کو جی چاہتا ہے لیکن پھر خیال آتا ہے اتنی بڑی ہستی جو جامع صفات تھی۔ ان کی شان میں کیا کہوں بہر حال قلم کو اس کے حال پر چھوڑ کر خود لکھے داستان غم۔

حضرت قدوة السالکین۔ عالم اجل فاضل بے بدل روز اول سے ہی خداوند قدوس نے انسانیت کی بہتری کیلئے ان کا انتخاب فرمایا تھا۔ کچھ لوگ دنیا میں زندہ رہنے کے لئے پیدا ہوتے ہیں اور کچھ دنیا میں اپنی مردم شماری کے لئے اور کچھ دوسرے کے لئے جیتے ہیں۔ جو خود کو فنا کر دے اس کو جہاں و دوجہاں میں بقاء مل جاتی ہے۔

صاحب موصوف ریاست جموں و کشمیر کے ضلع جموں کے ایک گاؤں میں گجر گھرانے میں پیدا ہوئے۔ عمر کے ابتدائی حصہ میں حفظ قرآن سے مستفیظ ہوئے۔ اور پاکستان کے معرض وجود میں آنے سے پہلے ہی لاہور میں تشریف لے آئے۔ آپ نے حزب الاحناف سے استفادہ لیا اور مولانا نبی بخش حلوانی صاحب تفسیر نبوی، مولانا سید..... احمد و برکات سے سند حدیث و قرآن حاصل کیا۔ آپ نے فقہ ریاضی، ہندسہ، علوم اسلامیہ، قرآن و حدیث کا علم حاصل کیا اور اپنے اساتذہ سے سند حاصل کر کے اکبری منڈی جامع مسجد میں خطابت کے عہدے پر فائز ہوئے۔ چند سال آپ نے وہاں گزارے لیکن ذوق علم اور شوق محبت کی وجہ سے اس نادر حیات کو یہاں بھی سکون نہ ملا۔ طبیعت میں ایک طلاطم تھا جو جوش خدمت خلق سے لبریز تھا۔ آپ نے فیصلہ فرمایا اور سیالکوٹ کے شہر اقبال میں تشریف فرما ہوئے۔

اسی شہر میں آپ کے والدین رفقاء کار اور آپ کی برادری کے دوسرے لوگ بھی موجود تھے۔ آپ کو اس شہر والوں نے نہایت محبت اور لگن سے اپنے لئے رحمت تصور کیا۔ اور اس شہر کی مشہور زمانہ جامع مسجد دو دروازہ کا خطیب مقرر فرمایا۔ یہ مسجد علامہ اقبال عاشق رسول کی منزل کے بغل میں تھی اس طرح سے آپ کی نسبت کا اندازہ لگانا ہر کس و ناکس کے بس کی بات نہیں تھی۔ آپ کے اندر قوم کی خدمت کا جذبہ موجزن تھا۔ آپ نے اسی مسجد میں درس و تدریس کا کام شروع فرمایا اور خدا پر بھروسہ کر کے بے دریم و درم یہ بیڑا اٹھایا۔ جوں جوں شاگردوں کی تعداد بڑھتی شروع ہوئی توں توں رحمت خداوندی کی بارشیں ہونی شروع ہوئیں۔

آپ ہر روز ہر وقت قرآن کا درس اور تفسیر کی تشریح فرمایا کرتے تھے۔ دن رات کی ان تھک کوشش کا یہ نتیجہ ہوا کہ آپ کے شاگردان رشید کی تعداد کا اندازہ لگانا مشکل ہے۔ آپ کے پاس سے فارغ ہونے والے علماء کرام حفاظ حضرات ملک کے کونے کونے میں

پھیل گئے اور پاکستان سے باہر انگلینڈ، عرب ممالک اور دوسرے ملکوں میں بھی شمع مصطفائی لے کر پیغام حق سنانے لگے۔ رفتہ رفتہ یہ چراغ اور پندرہ صدیاں لیے روشن ہوا تھا اس روشنی کے وہ درخشاں ستارے سب ہر جگہ اپنی صوفشانی سے گن گانے لگے۔

میرے پہلی ملاقات علامہ مرحوم سے غالباً 1960ء میں ہوئی اس سے قبل ہم ایک دوسرے کو جانتے تھے لیکن روبرو ملاقات نہ تھی۔ ملاقات میں کوئی اجنبیت نہ تھی۔ یوں خیال کرتے کہ پہلے سے ہی ہم دوست ہیں۔

سادہ وضع، سفید لباس، جھکی گردن، پیکر شرم و حیات، شیروانی میں ملبوس، سر پر سفید پگڑی پاؤں میں دیسی جوتی آپ کی شخصیت میں نمایاں تھی۔

اس کے بعد آپ میرے غمخوار رہے۔ خوشی و غمی میں ہر دور میں مجھے سے منسلک رہے۔ جب بھی لاہور تشریف لاتے دورہ فرماتے آپ مجھے خدمت کا موقع فراہم فرماتے اور اپنی گونا گوں مصروفیات کے باوجود شرف ملاقات سے نوازتے۔ آپ کا خوبصورت چہرہ بھر پور داڑھی، شریعت کے پیکر تھے۔ علاقہ بجوات اور نزدیک و دور کے گاؤں گاؤں قریہ قریہ میں اپنے شاگردان رشید کے ساتھ دورہ فرماتے اور تبلیغ فرماتے۔ عاشقان باصفا کو وظائف عطا فرماتے۔ لوگوں سے محبت یوں فرماتے جیسے یہ ان کے ہی مخلص ہیں۔ ہر آدمی یہ سمجھتا تھا کہ حافظ صاحب مرحوم میرے معاون ہیں۔ مشائخ عظام آپ کی شاگردی کو اپنے لئے فخر محسوس کرتے تھے۔

آپ کی وضع قطع ایک سچے مومن، آپ سادگی، عاجزی، انکساری، ملنساری، آپ کی محبت نصیحت آموز کلمات آپ کا طریقہ عبادت محسن انسایت آقائے دو جہاں کی سیرت کی تفسیر تھے۔ آپ نے شریعت مصطفیٰ ﷺ کو اجاگر ہی نہیں کیا بلکہ آپ زندہ زندہ تفسیر دین تھے۔ آپ چلتے پھرتے اسلام تھے۔ آپ کی چال گفتار ہر چیز سے محبت لپکتی تھی۔ حق بات کہنے سے کبھی گریز نہیں کیا۔ نظام مصطفیٰ اور آزادی کشمیر کے جہاد میں

درمے درمے سخنے آپ نے مکمل حمایت کی اور بر ملا نعرہ حق بلند کیا تبلیغی سفر پر لندن روانہ ہوئے اور وہیں اس ماہ تا ب دین و ملت نے اپنی جان جان آفرین کے حوالے کر دی۔ خدا تعالیٰ پاکبازان اسلام کو ہمیشہ ہمیشہ کے لئے زندہ و تابندہ رکھے۔



مولانا علامہ سید زاہد حسین شاہ صاحب رضوی

صدر مرکزی جماعت اہل سنت برطانیہ

خداوند قدوس کا ارشاد گرامی ہے انما تنحشی اللہ من عبادہ العلماء اللہ تعالیٰ کے بندوں میں سے صرف علماء ہی کما حقہ اس سے ڈرتے ہیں۔ اللہ تعالیٰ کے محبوب کا ارشاد گرامی ہے العلماء ورثۃ الانبیاء میری امت کے علماء انبیائے کرام کے جانشین و ورثاء ہیں۔ تمام مفسرین کرام اور محدثین عظام کا آیت و حدیث کی تشریح میں اتفاق ہے کہ اس سے مراد عام طبقائے علماء ہیں بلکہ اس سے وہ علمائے کرام مراد ہیں جو مجمع البحرین یعنی جامع شریعت و طریقت ہیں اور کونوا مع الصادقین سے بھی یہی مراد ہیں اور ان ہی جانشینان رسول خدا صلی اللہ علیہ وآلہ وسلم کے حق میں اللہ کے محبوب کے ارشادات گرامی ہیں۔ کیونکہ علم کفر کے ساتھ جمع ہو سکتا ہے۔ مگر کفر کا ولایت کے ساتھ جمع ہونا مجال ذاتیہ سے ہے۔ اللہ تعالیٰ کفر کو دوست رکھے یہ محالات ذاتیہ اور صفات سبیلہ سے ہے۔ باطلہ کے علماء اس شرف سے محروم ہیں۔ جتنے بھی علماء کے فضائل قرآن و حدیث میں مذکور ہیں وہ صرف علمائے حق کے شایان شان و مخصوص ہیں۔

حضور اکرم صلی اللہ علیہ وآلہ وسلم کا ارشاد گرامی ہے جب بھی اللہ کے بندے جمع ہو کر خانہ خدا میں قرآن کی تعلیم حاصل کرتے اور درس و تدریس میں مصروف ہوتے ہیں۔ تو فرشتے نازل ہو کر انہیں رحمت خداوندی میں ڈھانپ لیتے اور ان پر

طمانیت و سکینہ کا نزول ہوتا ہے۔ اور اللہ تعالیٰ ان کا ذکر اپنے حضورِ فرشتوں میں کرتا ہے۔ جو شخص علمِ دین کے راستہ پر گامزن ہوتا ہے تو اللہ تعالیٰ اس کے لئے جنت کی راہ آسان کر دیتا ہے۔ جس شخص نے رضائے الہی کے لئے علمِ دین حاصل کیا اور اس پر کار بند رہا اور اس کی ترویج و اشاعت میں مصروف عمل رہا۔ حضور صلی اللہ علیہ وآلہ وسلم کا ارشاد پاک ہے کہ وہ مرنے کے باوجود نہیں مرتا بایں طور کہ شب و روز اس کے نامہ اعمال میں اضافہ ہوتا رہتا ہے اور دن بہ دن اس کے درجات عروج کی منزلوں پر فائز ہوتے رہتے ہیں حضور اکرم صلی اللہ علیہ وسلم کا فرمان عالی ہے کہ ایک عالم کی فضیلت عبادت گزار پر ایسے ہی ہے جیسے کہ میری فضیلت میرنی امت پر جس کا مفہوم یہ ہے کہ ایک عالم دین عابد شب زندہ دار پر درجات کی فوقیت رکھتا ہے۔ اور اسی بات کو حضور مولائے کائنات حضرت علی کرم اللہ وجہہ الکریم نے حضرت کمیل کے ایک سوال کے جواب میں ارشاد فرمایا سوال یہ تھا کہ علم بہتر ہے یا مال آپ نے فرمایا علم مال سے اس لئے بہتر ہے کہ تم مال کی حفاظت کرتے ہو اور علم تمہارا محافظ ہے۔ مال خرچ کرنے سے ختم ہو جاتا ہے علم جتنا خرچ کرو اتنا بڑھتا ہے۔ علم حاکم ہے اور مال محکوم ہے۔ مال دار مرتے ہیں اور ان کا ذکر تک باقی نہیں رہتا۔ علماء دنیا سے پردہ فرما جاتے ہیں مگر ان کا علم اور ان کا فیضان اور ان کے آثار دلوں میں قیامت تک موجود رہتے ہیں۔

موت التقی حیاة لا انقطاع لها قد مات قوم و ہم فی لناس احیاء
 علماء کی موت حیات ہے جو کبھی ختم ہونے والی نہیں ہے کچھ لوگ ایسے ہوتے
 ہیں جو ظاہر طور پر تو مرتے ہیں مگر لوگوں میں زندہ رہتے ہیں۔

والعلم زمین و تشریف لصاحبہ

آنت اینا ہذا لانباء و لکتب

والعلم برقع اقوا ما بلا حسب

فكيف من كما اذا علم لا حسب

فاطلب بعلمك وجه الله متحبا

فما سولى العلم فهو اللهو والعب

علم صاحب علم کو زینت اور شرف عطا کرتا ہے یہ بات ہمیں قرآن و حدیث سے معلوم ہوئی ہے۔ علم جن قوموں کو بھی بلندی عطا کرتا ہے۔ اس ہستی کے بارے میں کہا جا سکتا ہے جو صاحب حسب ہو۔ علم محض اللہ کی رضا کے لئے حاصل کرو۔ علم کے سوا جو کچھ ہے وہ صرف کھیل کود ہے یعنی وقت کا ضائع کرنا ہے۔ مندرجہ بالا روایات اقوال و ارشادات کی روشنی میں یہ بات روز روشن کی طرح عیاں ہوے کہ وہ نفوس قدسیہ کتنے مسعود بخت ہیں کہ جنہیں دولت علم کے ساتھ اس کی ترویج و اشاعت کی توفیق میسر ہوتی ہے۔ اور وہ اپنی زندگی میں لوگوں کے لئے مینارہ نور بن کر زندگی بسر کرتے ہیں انہیں لوگوں کو ماضی قریب کی ایک شخصیت سر۔۔۔ اور معاصرین میں نمایاں حضرت قبلہ شیخ الحدیث استاذ الاساتذہ حافظ محمد عالم سیالکوٹی رحمۃ اللہ علیہ کی شخصیت تھی جنہوں نے نصف صدی تک سر پرارائے مسند تدریسوں و دعوت و ارشاد ہو کہ تشنگان علوم کو دولت علم سے سیراب کیا اور راہ گم گشتا لوگوں کو نقش پائے مصطفیٰ صلی اللہ علیہ وسلم پر گام زن کیا۔ گمراہی کی گھٹا ٹوپ اندھیروں میں بھٹکنے والوں کو عقیدہ راسخہ کی راہبرلی فرمائی اور بد عقیدگی کی سیاہی سے جلا بخشتے ہوئے عشق مصطفیٰ صلی اللہ علیہ وآلہ وسلم کی نورانی آبشار سے ان کے قلوب و اذہان کو منور کیا۔ زندگی بھر امت محمدیہ کو عشق مصطفیٰ صلی اللہ علیہ وآلہ وسلم پر متحد ہونے کی دعوت دینے میں پیہم مصروف عمل رہے۔ آج ان کے چشمہ علم و عرفان سے سیراب ہونے والے عرب و عجم یورپ و ایشاء بلکہ اقصیٰ عالم میں ان سے

روشن کئے ہوئے چراغ سے دنیا کو روشنی سے ہم کنار کر رہے ہیں۔ یقیناً ان کی روشن کی ہوئی شمع تا قیام قیامت تابندہ و درخشندہ رہے گی۔ راقم السطور نے مدوح گرامی سے تین بار ملاقات کا شرف حاصل کیا۔ ہر بار عقیدت کا پیمانہ لبریز سے لبریز تر ہوتا گیا۔ آپ کے اخلاق کریمانہ کو دیکھ کر افعال و انعصال کا عمل فزوں سے فزوں تر منازل پر فائز ہوتا گیا۔ آج تک کاغذوں کے اوراق پر جو اپنے اسلاف کے اخلاق سیرت و کردار گفتار و افتادہ نشت و برخاست مشاغل شب و روز پڑھتے آئے ہیں ایک ساتھ سب کا سنگم دیکھنا نصیب نہیں ہوا مگر جب حضرت قبلہ شیخ الحدیث حافظ محمد عالم صاحب کی محبت کے چند لمحات نصیب ہوئے تو وہ کتابوں کے لکھے ہوئے کمالات آپ کی سیرت میں بول رہے تھے کیوں نہ ہو جسکی زندگی قرآن و حدیث کی تعلیمات سے تعبیر ہو جس کا اٹھنا بیٹھنا، اوڑھنا بچھونا، اسلام کی سیرت کا آئینہ دار ہو تو پھر قرآن و حدیث کے نقوش یقیناً ان کے چہروں پر منعکس ہوتے ہیں اس بات کا زندگی بھر افسوس رہے گا کاش کہ ملاقات کے لمحات اور طویل میسر آتے تو حضرت سے استفادہ کا مزید موقع حاصل ہوتا مگر یہ بات یقیناً کہہ سکتا ہوں کہ قلیل لمحوں کا کیف زندگی بھر رہے گا۔ حضرت کی وفا پر تلسی داس کا شعر بالکل صادق آتا ہے۔

تلسی ہاتھ اصل کے بھولے سے چھو جائے

خود نبھائے عمر بھر بیٹوں سے کہہ جائے

مگر وائے محرومی کہ دستور خداوند کی مطابقت وہ دین مصطفیٰ صلی اللہ علیہ وآلہ وسلم کا آفتاب دنیا کو علم و عرفان سے منور کرتے ہوئے اس بنا پائیدار دنیا سے غروب ہو گیا انا للہ وانا الیہ راجعون دعا ہے کہ خداوند کریم آپ کے علمی فیضان کو آپ کی اولاد کی صورت میں تا قیام قیامت جاری اور ساری رکھنے آمین۔



مبلغ اسلام علامہ احمد نثار بیگ صاحب قادری ایم۔ اے

مانچسٹر۔ برطانیہ

آہ! شیخ الحدیث حافظ محمد عالم نقشبندی آپ کی وفات حسرت آیات نے ہم اہل سنت کو بہت بڑی خلا سے دوچار کر دیا ہے علم و حکمت کے چراغ اگر یوں ہی بجھتے رہے اور نئی شمعیں اس افتاد سے روشن نہ ہوئیں تو بہت جلد گھمبیر اندھیرا چھا جائے گا۔ اس کا اندازہ اپنے وقت پر ہی ہوگا۔ یہ دور آپ کی عشق رسول میں ڈوبی ہوئی شہد سے میٹھی میٹھی تقریروں سے دیر تک سرشار رہے گا۔ ابر باران سے زیادہ شفیق، باد صبا سے زیادہ مسحور کن، جسے ایک بار شرف زیارت اور گفتگو کی سماعت کی سعادت حاصل ہوئی ساری زندگی اس کے اثر سے آزاد نہ ہو سکے گا۔ آنکھوں میں حب نبی کا خمار رخساروں پر نور مصطفیٰ کا اجالا، زرق برق سفید ریش مبارک جسم پر ریشم کے تار ماتھے پر مسلک و عقیدے کی غیرت کے بل، حیا سے لبریز مسکان، اس عمر میں بھی سرو کی طرح سیدھا قد اور اس تقویٰ پر ہیزگاری کا سفید سفید اجلا اجلا لباس، سر پر شوکت علمی کا مظہر عمامہ شریف۔۔۔ اس عظمت و وجاہت کے ساتھ جب خطاب فرمائیں تو یوں لگے جیسے موتی بکھیر رہے ہیں۔ قرآن مجید سے استدلال کریں تو ایک کے بعد ایک آیت یوں پڑھتے جائیں جیسے پھولوں کا ہار بنائے جا رہے ہیں اگر حدیث نبوی کی طرف آئیں تو اصل متن اس طرح روانی سے پڑھیں جیسے پہلے خطبہ پڑھ چکے ہیں اور کئی دفعہ تو طویل متن والی احادیث کا حوالہ دیں۔ حدیث شریف بھی پڑھتے جائیں ساتھ ساتھ ترجمہ اور تشریح بھی کرتے جائیں مگر کیا مجال جو کہیں دم لیں ہم دم بخود ٹکٹکی باندھے دیکھ رہے ہوتے اور سوچ رہے ہوتے کہ ابھی اٹکے ابھی بھولے لیکن آپ تھے کہ پورا متن بیان کر کے حیرت زدہ کر دیتے۔ ایک وعظ میں تسلسل سے درجن نصف درجن احادیث مبارکہ یوں پڑھ دینا اور وہ

بھی اس عمر کے اس حصے میں کسی کرامت سے کم نہیں ہو سکتا کرامت کی بات آئی تو آپ
 کی زندہ کرامت کا صرف میں ہی نہیں سینکڑوں افراد گواہ ہیں 1998ء میں آپ جامع
 مسجد غوثیہ لندن میں عرس غوث اعظم کے موقع پر تقریر فرما رہے تھے تو اچانک کہنے لگے
 اس اجتماع میں یہاں اکثر و بیشتر حضرت مفکر اسلام پیر سید عبدالقادر جیلانی کے مرید اور
 عقیدتمند شریک ہیں انکے ساتھ میں بھی حضرت مفکر اسلام کی عدم موجودگی کو شدت سے
 محسوس کر رہا ہوں پھر حضرت مفکر اسلام کے چند اوصاف و کمالات بیان فرمائے اور پھر
 اپنی ایک خواب کا حوالہ دیتے ہوئے اعلان فرمایا۔ کہ میں آج آپ سب کو خوشخبری
 سنائے دیتا ہوں وہ یہ کہ انشاء اللہ آئندہ سال جب میں یہاں آؤں گا تو مجھ سے پہلے
 آپ کے پیرو مرشد حضرت مفکر اسلام انشاء اللہ یہاں پہنچ چکے ہونگے اور میں ان کی
 موجودگی میں تقریر کروں گا۔ بس آپ کا اتنا کہنا تھا کہ پوری مسجد نعرہ ہائے تکبیر و رسالت
 سے گونج اٹھی۔ پھر فرمانے لگے اسے کسی مجذوب کی بڑ نہ سمجھئے نہ یہ کہ میں کوئی کرامت
 دکھا رہا ہوں میں تو ایک گنہگار عاجز فقیر ہوں۔ مگر جو کہہ رہا ہوں سوچ سمجھ کر پوری ذمہ
 داری کے ساتھ کہہ رہا ہوں انشاء اللہ حضرت اگلے سال یہاں ہونگے اور انشاء اللہ میں
 بھی ہوں گا۔۔۔ اب اسے کوئی کرامت نہ کہے تو کیا کہے کہ ایک سال گزرنے کے بعد
 حرف بہ حرف لفظ بہ لفظ وہی ہوا۔ جو حضرت شیخ الحدیث نے فرمایا تھا۔ حالانکہ اس سے
 پہلے آٹھ سالوں میں بہت کوششیں کی جا چکی تھیں لیکن بعض قانونی پیچیدگیوں کی وجہ سے
 حضرت کا دوبارہ انگلینڈ تشریف لانا ممکن نہ ہو رہا تھا نیز یہ بھی کہ وہ اپنی زندگی کے بارے
 میں بھی پیشگوئی کر گئے تھے جبکہ موت کا فرشتہ تو ہر وقت سر پر کھڑا رہتا ہے اور کسی کو کل کی
 بھی خبر نہیں ہوتی ادھر پورے سال کی خبر وہ بھی صحت و تندرستی کے ساتھ۔ سبحان اللہ اسے
 کرامت نہ کہیں تو کیا کہیں اور کیوں نہ ہو کرامت ایک ولی اللہ کی شان ہوتی ہے تو یہ

ولی اللہ کیوں نہ تھے۔ سلف صالحین کی حسین یادگار اپنے مشائخ اپنے اساتذہ اپنے اکابر کی مقدس تعلیمات کے عظیم علمبردار جن کی بچپن اور لڑکپن کی کھیل کود اللہ تعالیٰ کا مقدس دین سیکھنے کی نذر ہو گئے جوانی اور شباب کے عیش و نشاط دین و ملت کیلئے جدوجہد پر قربان ہو گئے۔ لڑکپن کے نہ جوانی کے مزے لوٹ پائے بلکہ بچپن سے سیدھے بڑھاپے میں داخل ہو گئے۔ دنیوی زندگی سے لطف اندوز ہونا تو درکنار اس کیلئے سوچنے کی بھی فرصت نہ ملی۔ لڑکپن میں قرآن مجید کی صبح و شام تلاوت حفظ کرانے کی خاطر رات کو تلاوت۔

علامہ ابوالحمود نشتر صاحب

کاروف برطانیہ

حضرت شیخ الحدیث مولانا حافظ محمد عالم صاحب قدس سرہ العزیز سرزمین پنجاب سیالکوٹ کی ان بزرگزیدہ ہستیوں اور عصر حاضر کے ان علماء راہنہ میں تھے جن کی جبین پر علم و عمل کا سہرا پوری تابانی کے ساتھ چمکتا، دمکتا اور جگمگاتا تھا، آپ نے قرآن مقدس کیساتھ جس محبت اور دل بستگی کا مظاہرہ فرمایا۔ اس کا عملی ثبوت حفظ قرآن کی شکل میں پیش کیا، سنت رسول کے احاء کے لئے تحصیل علم میں جن کاوشوں، محنتوں اور دشوار گزار گھاٹیوں سے گزر کر پرچم اسلام کو آپ نے بلند فرمایا اور شب و روز قال اللہ وقال الرسول صلی اللہ علیہ وسلم کی دل بہار صداؤں میں حیات مستعار کو گزارا یہ سب کچھ جہاد فی سبیل اللہ سے کم نہیں۔ بلکہ یہ سارے لمحات ایک عالم ربانی کی زندگی کی سب سے قیمتی اور انتہائی انمول ہیرے جو اہر ہوتے ہیں۔

موصوف کی ساری زندگی متلاشیان علم اور تشنگان احادیث رسول صلی اللہ علیہ

وآلہ وسلم کی خدمت میں گزری اور مہمانان رسول صلی اللہ علیہ وآلہ وسلم کی میزبانی و ضیافت اور ان کی روحانی، علمی، فکری تربیت آپ کا اوڑھنا بچھونا رہا ہے اور منصب شیخ الحدیث والقرآن پر فائز ہو کر آپ نے کتاب و سنت کے اسرار و غوامض سے ایک دنیا کو سیراب کیا، پنجاب، کشمیر اور برطانیہ میں آپ کے فیضان کی زندہ مثالیں موجود ہیں۔

یہ خاص اللہ تعالیٰ کا عطیہ اور اسکی دین ہے خداوند تعالیٰ جس کو خدمت کے لئے جن لے۔ آپ کی طویل دینی خدمات کو ہمیشہ یاد رکھا جائیگا اور سیالکوٹ کی سرزمین، آپ کی باغ و بہار طبیعت اور علمی و عملی یادگاروں اور سنہری کارگردگیوں کو قدر و منزل اور عزت و وقار کی نگاہوں سے ہمیشہ خراج عقیدت پیش کرتی رہے گی اور دوسری طرف آپ کے تلامذہ اور مشاہیر شاگردوں کے ذریعے علم کی یہ شمع ہمیشہ کے لئے فروزاں رہے گی اور وثوق ہے کہ آپ کی علمی یادگار ”دارالعلوم“ سے رہتی دنیا سیراب ہوتی رہے گی۔

جو کچھ احقر نے دیکھا ہے وہ یہ کہ آپ اسلاف کی زندہ یادگار تھے موصوف میں سادگی، فروتنی، عاجزی اور علمی متانت، شائستگی اور ادب الصالحین کے اوصاف بدرجہ اتم موجود تھے یہی وجہ ہے کہ ہر آدمی بلا استثناء آپ کا گرویدہ ہو جاتا تھا آپ کا ہنس مکھ مسکراتا نورانی چہرہ، سفید پگڑی میں چاندی بکھیرتا اور آپ کے دلبر باء کلمات و ملفوظات دل کی گہرائیوں میں پیوست ہو جاتے حکمت و موعظمت اور رشد و ہدایت سے مملو جواہر ریزے سامعین کے قلب و نظر کی دنیا کو بدل دیتے، اتنی بے ساختگی، روانی اور بے تکلفی سے مسائل فقہیہ کی گتھیاں سلجھاتے کہ عام سطح کا آدمی بھی برابر محظوظ ہوتا۔

عزت نفس، خوداری، حق گوئی اور حق پرستی کا جو اصول ہمارے اکابرین علماء اور اسلاف کا دستور اور و طیرہ رہا ہے آپ میں یہ وصف بدرجہ احسن و اتم موجود تھا۔

آپ نے اپنے برطانیہ کے مختصر قیام کے دوران سلف صالحین کی یادوں کو تازہ فرمایا اور متعدد مقامات پر علماء کو ہمیشہ خلوص و للہیت کے ساتھ مسلک حقہ اہل سنت و

جماعت کی خدمت و اشاعت کی تلقین فرماتے رہے مجال ہے کسی کی ذات پر اشارۃً یا کنایۃً بھی رکیک حملہ فرمائیں یا طعن و تشنیع سے کسی کی دل آزاری کا باعث بنیں۔

بلا ریب، آپ ان سرخیل علماء اور سربر آوردہ اکابرین میں سے تھے جن کے متعلق امام غزالی علیہ الرحمہ نے احیاء العلوم الدین میں فرمایا فالنظر الی وجوه العلماء والصلحاء عبادة علماء و صلحاء کے چہرے کو دیکھنا بھی عبادت ہے۔ اور یقیناً اللہ کے فرشتے بھی معلم خیر پر درود و سلام نچھاور کرتے ہیں اور کائنات کی ہر چیز ان کی ذات سے مستفید ہوتی ہے۔

الغرض محترم حافظ صاحب مرحوم کی پرکشش شخصیت اور سوز و گداز سے پروعظ نصیحت کا اثر ہر آدمی محسوس کرتا تھا کیا علماء اور کیا عامتہ الناس سب کے ساتھ آپ نے بے پناہ شفقت و مودت کا اظہار فرمایا آج ہر آنکھ آپ کی جدائی پر اشکبار ہے اور جن حضرات نے ایک مرتبہ بھی ان سے ملاقات کی وہ آپ کی ہمہ گیر اور محسوس کن شخصیت سے متاثر ہوئے بغیر نہیں رہ سکتے تھے اہل علم آپ کی خداداد صلاحیتوں اور علمی قابلیت کے نہ صرف مداح بلکہ دل و جان سے معترف حقیقت ہیں کہ آپ اپنی نجی محافل میں علمی ظرافت کے ساتھ سادہ گفتگو میں بھی موتی پروتے تھے اور جب قرآن و احادیث کے اقتباسات پیش کرتے تو سامعین محو حیرت ہو کر فوش برآواز ہو جاتے۔ غرضیکہ آپ کے باغ و بہار اور پرکشش شخصیت سے ہر آدمی کے ذہن پر ایک عجیب سی کیفیت طاری ہو جاتی تھی اور یہ اہل اللہ کی ولایت کی نشانی ہے۔ اور آپ کی لازوال مقبولیت کی یہ دلیل ہے کہ علم و فضل کا یہ درخشندہ ستارہ جب غروب ہوا تو سب حضار مجلس آبدیدہ تھے۔ لیکن آپ ہنستے مسکراتے ہوئے واصل باللہ ہو گئے۔

چوں مرگ آبد تبسم بر لب اوست

اللہ رب العزت آپ کی تربت و مرقد پر انوار کی بار برسائے آمین۔

محسن اہل سنت مولانا محمد شاہد رضا نعیمی صاحب

جنرل سیکرٹری ورلڈ اسلامک مشن برطانیہ

استاذ الاساتذہ رئیس العلماء، شیخ الحدیث حضرت علامہ مولانا حافظ محمد عالم صاحب علیہ الرحمۃ کا غائبانہ تذکرہ سیالکوٹ سے آئے ہوئے احباب کی زبانی تقریباً گزشتہ بیس سال سے برطانیہ میں سنتا رہا ہوں۔ ماضی قریب میں جب حضرت موصوف کی برطانیہ تشریف آوری کا سلسلہ شروع ہوا تو محبت گرامی مرتبت فاضل جلیل حضرت مولانا فضل احمد قادری زید مجدہ کے توسط سے حضرت علیہ الرحمۃ سے ملاقاتوں کا شرف بھی حاصل ہوا سیٹر کی مرکزی جامع مسجد جہاں فقیر خطیب کے فرائض انجام دیتا ہے کے منتظمین کی دعوت پر حضرت شیخ الحدیث دو بار لیسٹر تشریف بھی لائے۔ اس حوالے سے حضرت کے فرمودات بھی سننے کا موقع ملا اور ان کی مجلس میں بیٹھ کر ان سے ان کے ملفوظات سے استفادہ کی سعادت بھی میسر آئی۔

وہ اپنے اخلاق و کردار اپنی وضع قطع اور اپنے حسن سلوک میں اپنے اسلاف کی مکمل اور سچی تصویر تھے۔ چھوٹوں پر شفقت، سادگی و فقر، تواضع و عاجزی میں وہ بزرگوں کی مسند کے صدر نشین تھے۔ نصف صدی تک درس حدیث کی شمع فروزاں بن کر وہ شریعت و طریقت کے اسرار و رموز کو انتہائی آسان اور موثر پیرایہ میں بیان کر نیکی فاصلانہ صلاحیت کے حامل تھے۔ یہی وجہ تھی کہ ان کی ایک تقریر میں، میں نے محسوس کیا کہ دوران خطاب اپنے ہر دعویٰ کے ثبوت میں وہ بلا تکلف احادیث کے حوالے بیان فرماتے تھے۔ حالات زمانہ کے نبض پر بھی ان کا ہاتھ تھا۔ یہی وجہ ہے کہ وہ اپنی تقریروں میں اصلاح معاشرہ کیلئے بڑے درمندی اور جگر سوزی کے ساتھ قوم کو متوجہ کرنے کی کوشش کرتے تھے۔ کسی کا دل نہ دکھانا، ان کا مشرب تھا۔

ایسی مجموعہ صفات شخصیت کا اٹھ جانا۔ حقیقی اور مجازی دونوں اعتبار سے ”عالم“ کی موت ہے۔ غالباً اب زمانہ ایسی شخصیات کو ماتھے کی آنکھوں سے نہ دیکھ سکے گا۔ رب کریم ان کے فیوض و برکات کو جاری و ساری رکھے۔ اور انہوں نے علم و عمل کی جو انجمن آباد فرمائی ہے اسے برقرار رکھنے کی ہمیں توفیق عطا فرمائے۔ آمین ثم آمین۔



علامہ پیر مفتی محمد اسلم صاحب نقشبندی قادری صدیقی
بانی دارالعلوم جامعہ اسلامیہ رضویہ بریڈ فورڈ (برطانیہ)

نحمدہ و نصلی علی رسولہ الکریم اما بعد
شیخ الحدیث حافظ محمد عالم سیالکوٹی رحمۃ اللہ علیہ کی زندگی کے ادوار حالات اور خدمات پر ویسے تو ایک مفصل کتاب کی ضرورت ہے کیونکہ ان کی شخصیت بسطہ فی العلم تھی۔ بندہ ناچیز صرف چند سطور رقم کر رہا ہے حضرت موصوف نے ایک معزز پر وقار خاندان قوم گجر میں آنکھ کھولی انہوں نے دینی تعلیم اکابرین امت سے عظیم دینی درس گاہ حزب الاحناف لاہور سے مکمل حاصل کی۔

رب محمد جل جلالہ صلی اللہ علیہ وسلم نے ان میں بڑی خوبیاں ودیعت کی تھیں ان خوبیوں کا جامع لفظ یہ ہے کہ وہ عالم ربانی تھے انما یخشی اللہ ان عبادہ العلماء کا مصداق تھے نڈر بے باک حق گو اسقدر تھے کہ مصلحت کا شکار ہوئے بغیر ہر ایک کے سامنے ہر مقام پر حق بات کہہ دیتے تھے۔

شیخ الحدیث رحمۃ اللہ علیہ تدریسی میدان میں کامل استاد تھے جیسے الولد سرلابیہ شاگرد استاذ کا مظہر ہوتا ہے بطور نمونہ تلامذہ میں سے مناظر اسلام علامہ ضیاء اللہ قادری پیر صاحبزادہ محمد حبیب الرحمن صاحبزادہ علامہ عطاء المصطفیٰ جمیل علامہ

حافظ فضل احمد پیش کر سکتے ہیں یوں کثیر تعداد میں اس آفتاب علم و فضل سے منور ہو کر آسمان علم چمکنے والے جو ستارے رشد و ہدایت کی روشنی لیکر جگمگ جگمگ کر رہے ہیں جو ایشیا، یورپ، عجم و عرب میں حضرت کالازوال فیض تقسیم کر رہے ہیں مجاہد اسلام تھے ہر مذہب اور سیاسی تحریک میں صف اول کے قائدین میں رہے اور دینی خدمات اور تحریک آزادی کشمیر میں کردار کو سنہری حروف میں لکھا جائے گا۔

یہ علم و فضل کا آفتاب آخری دم تک تبلیغ اسلام اور تحریک آزادی کشمیر کی جدوجہد میں چمکتا رہا اور آخر کار برطانیہ کے شہر ڈربی کے ہاسپٹل میں پوری چمک دمک کے ساتھ غروب ہو گیا۔ انا للہ دانا الیہ راجعون

ترتیب پہ تیری رحمت حق کا نزول ہو
حامی تیرا خدا اور اس کا رسول ہو



استاذ العلماء مفتی عبدالرسول صاحب

مرکزی رہنما جماعت اہلسنت برطانیہ

حمد و صلوة کے بعد عالی مرتبت شیخ امام معظم شیخ الحدیث حضرت حافظ محمد عالم نقشبندی اللہ عزوجل انہیں اپنی مغفرت میں ڈھانپ کر جنت الفردوس میں بلند ترین مقامات پر فائز کرے بڑی شان سے جئے اور ایمان پر وصال فرما ہوئے وہ ایسی زبان کے حامل تھے جو حق کی ترجمان تھی اور ایسی سیرت کے مالک تھے جس سے خلق خدا نے راہ ہدایت پائی ان کا قول ان کے عمل کے مطابق تھا ان کی صحبت انکی سیرت کے موافق تھی انہوں نے زندگی قرآنی اسرار کے بیان کرنے میں فنا کردی اور روح کو معارف اسلام کی اشاعت کے لئے وقف رکھا آئندہ نسلوں میں آپ کا ذکر خیر قائم رہے گا

صالحین اور اہل نظر کے حضور انہیں بلند رتبہ حاصل تھا علماء حق نے ان کے علمی افکار کے درست ہونے کی شہادت دی اور ان کے شرعی فتوؤں کی صحت پر مہر تصدیق ثبت کی ان کے نور ایمان سے اللہ کی زمین چمک اٹھی ان کے بیان کی روشنی سے اہل علم کے قلوب بقعہ نور بنے وہ حق کو اجاگر کرنے میں رب وہاب کا فیض شک و شبہ میں مبتلا کج فہموں کے لئے ہدایت کا روشن مینار تھے ان کا سایہ ابر کرم اور ان کا جلال رہنمائی کا سرچشمہ تھا اور ان کی آنکھوں کے آنسو ان کے خالق کی جلالت و خشیت کے عکاس تھے ان کی زندگی کی سانسیں اطاعت الہی اور خوف خدا کی امین تھیں الغرض حضرت موصوف کا شمار ان مردان خدا میں ہوتا تھا جن پر رسول اللہ صلی اللہ علیہ وسلم کا یہ فرمان صادق آتا ہے عرض کیا گیا یا رسول اللہ ہم کن لوگون سے مجلس رکھا کریں آپ نے فرمایا جو تم میں زیادہ خیر و برکت کے حامل ہیں یا رسول اللہ وہ کون اور کن علامات کے مالک ہیں آپ نے فرمایا جس کے دیکھنے سے تمہیں اللہ یاد آئے جس کے قول و بیان سے تمہارے عمل میں اضافہ ہو جائے اور جس کا عمل تمہارے اندر دنیا کی بجائے آخرت کی فکر کو دو بالا کر دے۔

اللہ عزوجل آپ کی گرانقدر مساعی جمیلہ کو قبول فرما کر آپ کو جنت النعیم میں بلند ترین مقامات پر فائز رکھے۔ آمین و صلی اللہ تعالیٰ علی سیدنا محمد و آلہ و صحبہ اجمعین۔



فخر السادات حضرت صاحبزادہ سید اشتیاق حسین شاہ صاحب قادری

لندن

نحمدہ و نصلی و نسلم علی رسولہ الکریم

جس طرح ہر پھول کا اپنا ایک جداگانہ رنگ اور منفرد خوشبو ہوتی ہے

ہر گلے کا رنگ و بوئے دیگر است

اسی طرح صالحین اور علمائے ربانین کے پاکیزہ اور مقدس گروہ کے ہر فرد کا

اپنا اپنا مقام اور اپنی اپنی منفرد شان ہے اور ان میں کچھ پاکیزہ نفوس اپنے علم و فضل، تقویٰ و طہارت اور خداداد فضائل و کمالات کی وجہ سے ممتاز و منفرد مقام کے حامل اور جداگانہ حیثیت کے مالک ہوتے ہیں اور ان کے چشمہ فیض سے ہزار ہا پیا سے اپنی تشنگی بجھاتے ہیں۔

حضرت قبلہ شیخ الحدیث و التفسیر علامہ حافظ محمد عالم صاحب سیالکوٹی علماء ربانین کی اسی مقدس اور پاکیزہ جماعت سے تعلق رکھنے والی موجودہ دور کی ایک عظیم شخصیت تھے۔

میرے بچپن کا زمانہ تھا کہ آپ سے تعلق خاطر ہوا۔ جس کا بنیادی سبب یہ تھا کہ شیخ الحدیث و التفسیر کے خاندان کے اکثر و بیشتر افراد ہمارے نانا حضور قبلہ پیر سید فتح علی شاہ صاحب قادری رضوی علیہ الرحمۃ کے مرید تھے۔ خصوصاً شیخ الحدیث کے سر محترم جناب میاں فضل دین صاحب قادری ہمارے نانا جان علیہ الرحمۃ کے مرید خاص تھے۔

نیز میرے ماموں جان جناب قبلہ پیر سید احمد حسن شاہ صاحب قادری رضوی علیہ الرحمۃ حضرت شیخ الحدیث و التفسیر کے تلامذہ میں سے تھے چنانچہ میں جب میٹرک کا امتحان پاس کر چکا تو قبلہ ماموں جان علیہ الرحمۃ مجھے لیکر جامعہ حنفیہ دو دروازہ پہنچے اور حصول علم دین کی غرض سے باقاعدہ طور پر جامعہ حنفیہ دو دروازہ میں داخل کروا دیا۔ کیوں کہ مادر علمی جامعہ حنفیہ میں رہ کر شب و روز شیخ الحدیث علیہ الرحمۃ کے علمی فیضان سے استفادہ کا موقع ملا۔ آپ کی شخصیت انتہائی بارعب، پروقار مگر سادگی کا پیکر تھی اور صحیح معنوں میں اسلاف کی یادگار تھی۔

جملہ علوم دینیہ میں بے پناہ دسترس کے ساتھ ساتھ حیرت انگیز قوت حافظہ آپ کی شخصیت کے نمایاں اوصاف تھے۔

فقیر نے 85ء میں آپ سے سند حدیث حاصل کی۔ آپ کا درس حدیث قدیم

محدثین کے طرز سے ملتا جلتا تھا اور معتقدین محدثین احناف کے درس کا نمونہ تھا۔ علاوہ ازیں آپ کی نظر زمانہ رسالت صحابہ و تابعین سے گزر کر آئمہ مجتہدین و اکابر محدثین سے ہوتی ہوئی اپنے زمانہ تک کے تمام اکابر محققین کے فیصلوں پر ہوتی تھی۔

جامعہ حنفیہ دو دروازہ میں نماز فجر کے بعد درس قرآن دیا کرتے ان درسوں میں شمولیت اور حاضری کا موقع بھی ملا۔ آپ کے یہ درس علم و عرفان کے موتیوں سے لبریز ہوتے تھے اور اس سادہ اور عام فہم انداز میں بیان فرماتے کہ ہر کوئی اپنے دامن کو علم و عرفان کے موتیوں سے بھر کے واپس جاتا۔

حضرت قبلہ شیخ الحدیث علیہ الرحمۃ نے سیالکوٹ میں مسلک حق اہل سنت و جماعت کی جس احسن انداز سے تبلیغ و اشاعت فرمائی، ہر کوئی اس کا معترف ہے آپ کا انداز تبلیغ انتہائی سادہ آسان اور عام فہم تھا۔

نماز جنازہ، رسم قل، چہلم، وغیرہ محافل ایصال ثواب کو آپ نے مجالس و عظ و تبلیغ میں بدل دیا اوزان مواقع کو غنیمت سمجھتے ہوئے مسلک حق کی خوب نشر و اشاعت اور تبلیغ فرمائی اور مخالفین کے اعتراضات کا بطریق احسن رد فرمایا۔

جامعہ حنفیہ دو دروازہ سے سینکڑوں علماء و حفاظ فارغ التحصیل ہوئے اور اس عظیم دینی درس گاہ اور پھر اس سے فیضیاب سینکڑوں علماء و حفاظ کی صورت میں اس کا فیضان جاری ہے اور رہتی دنیا تک جاری رہے گا۔ انشاء اللہ العزیز۔

آپ کے سانحہ ارتحال سے اہل سنت و جماعت اپنے ایک عظیم قائد مشفق اور بے مثل ناصح سے محروم ہو گئے ہیں۔

دعا ہے کہ مولا کریم شیخ الحدیث علیہ الرحمۃ کے درجات و مراتب میں مزید ترقی اور بلندی عطا فرمائے۔ اور آپ کا علمی فیضان تا قیام قیامت جاری و ساری رہے اور آپ کے صاحبزادہ جناب حامد رضا صاحب (جو میرے کلاس فیلو بھی ہیں) کو آپ کا سچا

اور صحیح جا نشین بنائے۔

آمین ثم آمین۔

ایں دعا از من و از جملہ جہان آمین باد



مولانا حافظ محمد صادق ضیاء صاحب

سنی حریت کونسل برطانیہ

اقلیم علم و حکمت کے تاجوز بحر شریعت و طریقت کے شناور آسمان صدق و وفا کے آفتاب و ماہتاب، کاروان عشق و محبت کے سالار وادی سیاست کے شہسوار سسکتی بلکتی بھڑکتی انسانیت کے سچے غمخوار، معدن جو دو سخا، مخزن اخلاق حسنہ، پیکر مجاہد و محاسن، نگاہ بلند عمل پیہم محبت فاتح عالم کے حامل، جماعت اہل سنت کے عظیم راہنما، جہاد کشمیر کے قابل تقلید قائد، نمونہ سلف، صد افتخار خلف، بے نظیر مدبر و مفکر، بے مثل محقق و مدقق، غزالی دوراں رازی زمان، فخر انسانیت، محسن ملت، سرمایہ اہل سنت، میرے مشفق و مربی، قدوة العلماء زبدۃ الفصلا حضرت علامہ الحافظ المفتی محمد عالم رحمت اللہ علیہ ان چیدہ چیدہ سربر آوردہ شخصیات میں سے ایک تھے جن کے بارے میں بجا طور پر کہا گیا ہے

سالہا در کعبہ و بت خانہ مے نالد حیات

تاز بزم نازیک دانائے راز آید بروں

آپ کی پوری زندگی دین متین کی ترویج، مسلک حق اہل سنت و جماعت کی بالا دستی، مظلوم و محکوم کشمیری مسلمانوں کی آزادی کی جدوجہد میں گزری، آزادی کشمیر سے ان کے قلبی لگاؤ کا اندازہ اس بات سے بخوبی لگایا جاسکتا ہے کہ پیرانہ سالی کے باوجود کشمیر کے دور دراز پہاڑی علاقوں میں بنفس نفیس دورہ فرماتے حتیٰ کہ راقم جب سنی حریت کونسل کے

ساتھیوں کے ہمراہ ڈربی ہسپتال میں عیادت کے لئے حاضر ہوا تو آپ نے عالم نزع میں بھی کشمیریوں کے احوال سنانے کو کہا آپ کی زندگی کے آخری الفاظ کشمیر و کلمہ طیبہ ہیں آپ کا دل مظلوم و کمزور مسلمانوں کے لئے مچلتا اور عشق رسالت مآب صلی اللہ علیہ وسلم میں تڑپتا تھا بے شک آپ ان علماء ربانیین میں سے تھے جنہیں دیکھ کر خدا یاد آتا ہے۔

خدا رحمت کند ایں پاک طینت را

لا ریب حضرت صاحبزادہ حامد رضا اپنے جلیل القدر والد کی جانشینی کا حق ادا کر رہے ہیں ہماری تمام قلبی دعائیں روحانی وابستگیوں کے ساتھ ہیں خدا ان کا حامی و ناصر ہو۔ آمین

۵

مولانا محمد بوستان صاحب قادری

مشیر مذہبی امور حکومت آزاد ریاست جموں و کشمیر (برطانیہ)

مجاہد اسلام ولی کامل مرشد کشمیر عالم بے بدل محافظ ناموس رسالت مآب صلی اللہ علیہ وسلم شیخ الحدیث علامہ مولانا مفتی حافظ محمد عالم رحمہ اللہ تعالیٰ علیہ جن کا انتقال برطانیہ کے شہر ڈربی اگست 1999ء بمطابق جمادی الاول 1420ھ میں ہوا۔ علم وقار کا یہ مجسمہ صبر و رضا کا یہ پیکر ہمیشہ ہمیشہ کیلئے دار الفناء سے دار بقا کی طرف رحلت فرما ہوئے انا للہ وانا الیہ راجعون فقیہہ دوراں جنید وقت حضرت حافظ جی رحمہ اللہ تعالیٰ علیہ سے راقم الحروف کی برطانیہ میں ہی ملاقات ہوئی پہلے زیارت و ملاقات میں ہی حضرت جی نے بہت سارے قومی ملی اور مسلکی مسائل پر اس قدر خوبصورت اور وقت کی ضرورت کے مطابق سیر حاصل اور عام فہم تبصرہ فرمایا کہ سلف صالحین کی وہ تصویر اور چمکتا ہوا نور آنکھوں کے سامنے دوڑنے لگا جس کے لئے ارشاد ہوتا ہے جن کو دیکھنے سے تمہیں اللہ

تعالیٰ یاد آ جائے۔

حافظ جی رحمہ اللہ تعالیٰ ان بزرگ علماء و صوفیاء میں نمایاں تھے جنہوں نے دین حق کی سر بلندی اور تحریک آزادی کشمیر میں بڑھ چڑھ کر حصہ لیا اور زندگی کا وافر حصہ ایسی تحریکوں میں صرف کیا۔ وہ تحریک ختم نبوت ہو یا تحریک کشمیر ہو وہ تحریک پاکستان ہو یا آل انڈیا سنی بنارس کانفرنس۔ مسلم لیگ ہو یا دوقومی نظریہ کی جنگ آزادی ہر محاذ پر عقیدہ اور نظریہ کی ڈٹ کر جنگ جیتی۔

حافظ جی رحمۃ اللہ تعالیٰ علیہ تحریک آزادی کشمیر اور اس کے پاسیدار حل کیلئے ہمیشہ ایک ٹھوس قابل عمل اور مضبوط حل پیش کرتے ہوئے فرماتے مادر وطن کی آزادی کا صرف ایک ہی حل ہے وہ ہے جہاد فی سبیل اللہ اور یہ جنگ آزادی صرف اور صرف کشمیر کو اپنے زور بازو ایمانی طاقت اور جذبہ جہاد سے سرشار ہو کر جیتی ہے اور اس کیلئے نو نہالان اسلام کو تیار کرنا ہو گا اس کیلئے مدارس اسلامیہ کو جدید خطوط اور وقت کی ضرورت کے مطابق مختلف شعبہ ہائے زندگی کیلئے تیار کرنا ہو گا جب کبھی ملاقات کا موقع ملتا نیک مشوروں سے نوازتے اور تنظیمی امور پر گفتگو فرماتے۔

اس امر کی تائید و تصدیق کرتے ہوئے کہا کہ جموں کشمیر سنی حریت کونسل برطانیہ جو بلاشبہ سنی علماء و مشائخ کی ایک نمائندہ اور ترجمان تنظیم ہے جس کو اندرون ملک اور بیرون ملک عامتہ الناس مسلمانوں اور ناظمین مساجد کی حمایت حاصل ہے سنی حریت کونسل برطانیہ کو ٹھوس اور مضبوط بنیادوں پر استوار کرنا چاہئے آپ اس امر کو واضح اور دو ٹوک الفاظ میں زور دے کر فرماتے ہیں قیادت خالصتاً اہلیت علمی ہو یا تنظیمی میرٹ کے معیار اور کارکردگی پر ہونی چاہئے بردباری برداشت حوصلہ اور دور اندیشی ایک قائد کے رہنما اصول ہونے چاہئے ذاتی انا اثر و رسوخ اور شخصیت پرستی اس دور میں تنظیمی امور کے لئے زہر قاتل ہیں۔

جموں کشمیر سنی حریت کونسل برطانیہ کے حوالے سے کہا اس تنظیم کو موجودہ دور کی
الائٹوں سے صاف ستھرا اور پاک رکھنے کیلئے رہنماؤں کو سخت جدوجہد کرنی پڑے گی اور
پھر انشاء اللہ حال اور مستقبل میں جموں کشمیر سنی حریت کونسل برطانیہ ہی سنی مسلمانوں کا
قابل اعتماد ایک ادارہ تسلیم ہوگا۔

یادوں میں سے ایک حسین ترین یادگاری ملاقات و نشست حضور حافظ جی رحمہ
اللہ تعالیٰ کی یہ ہے کہ کشمیری تنظیموں کے رہنماؤں کا ایک مشترکہ اجلاس کل جماعتی بین
الاقوامی کشمیر رابطہ کمیٹی یو کے نے برمنگھم میں طلب کیا کشمیر رابطہ کمیٹی جس کا قیام 1986ء
میں ہوا ملک کی قابل ذکر تمام کشمیری تنظیمیں رابطہ کمیٹی کی رکن ہیں بیرون ملک کشمیری تنظیموں
کا سب سے بڑا اتحادی پلیٹ فارم ہے جس میں الحاق پاکستان اور خود مختار کشمیر کی حامی
تنظیمیں بھی شامل ہیں رابطہ کمیٹی کے اغراض و مقاصد میں یہ امر سرفہرست ہے کہ بیرون
ملک تحریک آزادی کشمیر اور آزادی پسند اقوام ممبران نے پارلیمنٹ کے سامنے مسئلہ کشمیر کا
پرامن حل اور مسئلہ کشمیر کو اجاگر کرنا مطلوب و مقصود ہے۔

الحمد للہ راقم الحروف کو اس کمیٹی کا بانی صدر اور سیکرٹری جنرل جیسے اہم عہدوں پر
فائز رہنے کا اعزاز حاصل رہا مطلوبہ اجلاس میں حضرت حافظ جی رحمہ اللہ مہمان خصوصی
اور حکومت آزاد کشمیر کے سینئر وزیر صاحبزادہ محمد اسحاق ظفر خصوصی مقرر تھے جبکہ مسلم
کانفرنس۔ پیپلز پارٹی، جموں و کشمیر سنی حریت کونسل برطانیہ، تحریک علماء و مشائخ جموں کشمیر
برطانیہ، جماعت اسلامی آزاد کشمیر، جموں کشمیر لبریشن لیگ، جموں کشمیر لبریشن فرنٹ، جمعیت
علماء اسلام آزاد کشمیر، جمعیت اہلحدیث تحریک آزادی کشمیر کے موضوع سے حضرت
حافظ جی رحمۃ اللہ تعالیٰ علیہ نے ایک ایسا تاریخی خطبہ دیا جس میں برصغیر کے مسلمانوں
کی جانی مالی ایثار و قربانی اور اہداف و نظریات کو کھل کر پیش کیا اور کہا برصغیر کے
مسلمانوں نے پاکستان حاصل اس لئے کیا تھا کہ وہ ایک ضابطہ اسلام نظام مصطفیٰ کے

تحت اپنی زندگیاں بسر کریں گے۔ اور اب بھی کشمیری تکمیل پاکستان کی جنگ لڑ رہے ہیں اس جاندار خطبہ سے پورا اجتماع جھوم اٹھا نعرہ تکبیر و نعرہ رسالت کے فلک شگاف نعروں سے ہال گونج اٹھا۔

حضرت حافظ جی رحمۃ اللہ تعالیٰ علیہ ہمہ جہت اور ہمہ صفت شخصیت کے مالک تھے جہاں قرآن حدیث فقہ تفسیر اور دیگر علوم اسلامیہ پر آپ کی گہری نظر تھی وہاں تاریخ اولیاء کشمیر، تاریخ اسلام تقابلی ادیان اور تاریخ عالم کا گہرا مطالعہ بھی شامل تھا۔ اس امر سے اندازہ لگایا جاسکتا ہے کہ بیماری اور عمر کے اس حصہ میں جب بھی ملاقات ہوئی مسئلہ کشمیر اور اس کی پیش رفت اور تحریک آزادی کشمیر جیسا اہم اور عالمی مسئلہ حضرت کی گفتگو کا ایک اہم حصہ رہا۔ مادر وطن کی آزادی کا غم لئے داغ مفارقت دے گئے۔ انا للہ وانا الیہ راجعون

جس روز حضرت کا انتقال ہوا اس سے چند گھنٹے قبل جموں کشمیر سنی حریت کونسل کا برطانیہ کا ایک نمائندہ وفد سیکرٹری جنرل علامہ حافظ محمد صادق ضیاء قاری محمد انور قمر ناظم مالیات اور راقم الحروف کی معیت میں حضرت حافظ جی رحمۃ اللہ تعالیٰ علیہ کی زیارت اور بیمار پرسی کیلئے ڈربی ہسپتال میں پہنچا تو حضرت جی کو یوں محسوس ہوا کہ ایک خزاں رسید بوستان میں بہا آگئی علامہ حافظ فضل احمد قادری اپنے نور نظر کو جو خدمت پر مامور تھے اشارہ کیا بیٹھو۔ خود بھی اٹھ بیٹھے اور باتیں کرتے رہے اور دعا خیر کے ساتھ ہمیں رخصت کیا۔

چند گھنٹے بعد اطلاع ملی کہ حضرت حافظ جی داعی اجل کو لبیک کہہ گئے ہیں انا للہ وانا الیہ راجعون یہ ہماری آخر اور یادگار ملاقات تھی جس کے احساسات زندگی بھر نمایاں رہیں گے۔ نماز جنازہ میں شرکت کا موقعہ ملا ہر آنکھ نمناک اور ہر دل بے چین و بے قرار نظر آ رہا تھا جب راقم الحروف کو حضرت جی کی دینی زندگی اور ملی خدمات کا تذکرہ کرنے کو

دعوت خطاب دی گئی تو بس اتنا ہی کہ سکا۔

نگاہ بلند سخن دلنواز جان پرسوز
یہی ہے رخت سفر میر کارواں کیلئے

اللہ تعالیٰ حضور حافظ جی رحمہ اللہ تعالیٰ کے درجات بلند اور مقام علیسین عطا فرمائے۔ آمین۔ آپ کے پاکیزہ مشن کی آبیاری کیلئے حضرت صاحبزادگان کو بہترین خدمت دین کرنے کی توفیق عطا فرمائے آمین ثم آمین۔



حضرت مولانا علامہ قاری غلام سرور سلطانی صاحب مدظلہ العالی
خطیب مرکزی جامعہ مسجد پیٹرو برو

اللہ تعالیٰ کا فضل و نعیم ہوا۔ محمد صلی اللہ علیہ وآلہ وسلم کا کرم ہوا۔ مشائخ عظام کی نگاہ کا فائدہ ہوا۔ اساتذہ اور والدین کی تعلیم و تربیت کا یہ اثر ہوا کہ ہر عالم اور شیخ کا شوق قلب میں پیدا ہوا۔

مجھے ایسے عمل کی دے توفیق
کہ ہو راضی تری رضا یا رب

جذبہ شوق ملاقات دل میں رکھ کر نہایت ہی ادب و احترام سے میرے گنہگار پاؤں ایک عظیم انسان کی زیارت کیلئے چلے۔ جب ملاقات کا شرف ہوا تو آپ نے ایک عظیم درس ارشاد فرمایا۔ جس کی ترجمانی ایک ولی اللہ نے یوں فرمائی۔

سچ حقیقی تحقیق غایت راہ پاک رسول امین دا ای
جس چھوڑیا راہ رسول والا تابع نفس شیطان دا ای
بھائیں لکھ رہا فشاں کشف اسدے راہ ماریا اس بے دین دا ای
عالم سڑک مطلوب پہچان والی سنت احمد راہ یقین دا ای

اس عظیم انسان سے میری مراد شیخ الحدیث والتفسیر منبع رشد و ہدایت پیکر علم و فضل محسن اہل سنت استاذ العلماء حضرت علامہ حافظ محمد عالم رحمۃ اللہ علیہ ہیں۔

مسجد شریف میں پروگرام رکھا گیا جناب کو مدعو کیا گیا۔ جناب کے ارشادات گرامی سکر سامعین کے قلوب میں ایک انقلاب پایا گیا اور اس قدر اثر انداز ہوئے کہ اکثر سامعین کی آنکھوں سے آنسو بہ رہے تھے۔ اور سننے کے بعد لوگ جناب کے ارشادات پر عمل کرتے پائے گئے۔ ایسے عالم باعمل اور صوفی باصفا اور مرد کامل کا دنیا سے انتقال کر جانا ایسا ہے کہ ایک عالم محروم نظر آتا ہے۔ اور یقیناً نظر آ رہا ہے۔ حضرت کی مجلس اور معیت سے ایسے دروس سیکھے جو کتابوں سے نہیں ملتے۔ طوالت کے خوف سے میں مختصر عرض کر رہا ہوں۔ ورنہ وہ تمام باتیں اور پیارے پیارے ملفوظات تحریر کرتا۔

اللہ تعالیٰ کی توفیق سے میں حضرت کی نماز جنازہ میں بھی شریک ہوا۔ بعد از نماز جنازہ چہرہ انور کی زیارت کی تو یوں محسوس ہوتا تھا کہ انوار کی برسات ہو رہی ہے۔ اللہ تعالیٰ حضرت کے درجات مزید بلند فرمائے۔ آمین

حضرت نے اپنی ساری زندگی قال اللہ اور قال الرسول میں گزار دی تلامذہ کی تعلیم کے ساتھ ساتھ بہترین تربیت فرمائی اور عالم باعمل بنائے جو اس وقت برطانیہ کے گندے ماحول میں بھی اپنے بزرگوں کی نشانیاں نظر آ رہے ہیں۔ اللہ تعالیٰ ان کے علم و فضل اور عمر و ایمان میں برکت عطا فرمائے۔ آمین

حضرت میں جو باتیں دیکھی ہیں ان میں سے کچھ یہ ہیں۔

بہترین عالم دین ہونے کے ساتھ ساتھ باعمل تھے۔

زیارت سے اسلاف کا نقشہ سامنے آ جاتا۔

زبان کی تبلیغ سے عمل کی تبلیغ زیادہ تھی۔

زبان میں اس قدر اثر تھا کہ دل کی دنیا بدل جاتی۔

باجرات اور بارعب تھے۔ بلند حوصلہ تھے۔

اخلاص کے پیکر تھے اور اخلاق اچھا تھا۔

رسول اکرم کے اسوۂ حسنہ کی بہترین تصویر تھے۔

اللہ تعالیٰ آپ کی قبر انور پر کروڑوں رحمتیں نازل فرمائے۔ آمین



مولانا حافظ محمد فاروق صاحب جہلمی

حال پیڑبرا (انگلینڈ)

شیخ الحدیث والنفسیر حضرت علامہ حافظ محمد عالم صاحب رحمۃ اللہ علیہ کی ذات منبع فیوض و برکات تھی۔ آپ اسلاف کی علمی اور روحانی روایات کے امین تھے۔ ایک طرف آپ نے علمی فیوضات سے ایک کثیر حلقہ کو بہرہ یاب کیا تو دوسری طرف مختلف سیاسی تحریکوں میں جاندار کردار ادا فرما کر ہر موقع پر بہترین راہنمائی کا فریضہ انجام دیا۔ آپ کا شمار بلا مبالغہ ان علماء میں ہوتا ہے جن کے بارے میں آقائے دو جہاں صلی اللہ علیہ وسلم نے فرمایا ”جس نے کسی متقی اور پرہیزگار امام کی اقتداء کی گویا اس نے میری اقتداء کی“ آپ کا انداز تبلیغ عہد حاضر کے جملہ مبلغین اسلام اور واعظین کرام کے لئے قابل تقلید اور مشعل راہ ہے علم و حکمت کا بحر بیکراں ہونے کے باوجود آپ ایسے انداز میں گفتگو فرماتے کہ مجمع میں موجود ہر سطح کے لوگ (علماء کرام اور عوام الناس) سبھی علم و حکمت کے موتیوں سے اپنا دامن بھر لیتے اللہ تعالیٰ نے آپ کو لا تعداد اور ان گنت صلاحیتوں سے نوازا تھا۔ آپ کی شخصیت میں ایمان کا نور، علم کا نور، عمل کا نور، تقویٰ، اخلاص، شریعت، طریقت اور روحانیت کا نور جھلکتا دکھائی دیتا تھا آپ ملت اسلامیہ کا درد رکھنے والی شخصیت تھے۔ آپ نے جہاں علم و حکمت کی شمعیں روشن کیں وہاں ملت

اسلامیہ کو خواب غفلت سے بیدار کرنے کے لئے ٹھوس اقدام کئے۔ بلاشبہ آپ فضائل حمیدہ کا پیکر تھے۔

آپ ہر دلعزیز شخصیت تھے۔ مرکزی جماعت اہل سنت برطانیہ کی دعوت پر پہلی بار جب آپ برطانیہ تشریف لائے تو برطانیہ میں قیام کے دوران پیٹربرا تشریف لائے۔ فقیر نے غریب خانہ پر قدم رنجہ فرمانے کی دعوت دی جسے آپ نے بڑی شفقت، محبت اور خلوص سے قبول فرمایا۔ چنانچہ حضور قبلہ عالم غریب خانہ پر تشریف لائے، ما حضرت تناول فرمایا، بچوں کے سر پر دست شفقت و محبت پھیرا، دعاؤں سے نوازا، چند نصیحتیں فرمائیں اور تشریف لے گئے۔ آپ کے ساتھ جو چند لمحات گزارے ان کی یاد سے آج بھی دل کی دنیا آباد ہے۔

اللہ تعالیٰ کی بارگاہ میں التجاء ہے کہ حضور علیہ الصلوٰۃ والسلام کے نعلین پاک کے تصدق سے آپ کے درجات بلند فرمائے اور آپ نے علم و حکمت کی جو شمعیں روشن کیں انکی برکات میں مزید اضافہ فرمائے آمین۔



مولانا قاری محمد ہدایت اللہ صاحب نقشبندی جماعتی

پیٹر برو (برطانیہ)

حضرت قبلہ شیخ الحدیث علیہ الرحمۃ یادوسرے علمائے حق کی شان میں اللہ کریم کے پیارے محبوب صلی اللہ علیہ وآلہ وسلم کا فرمان ہے جو شخص قرآن پڑھے اور قرآن پڑھائے وہ سب سے افضل ہے حضرت نے اس حدیث پاک پر عمل کیا ہے حضرت کو بہت اعلیٰ مقام حاصل ہے کیونکہ قبلہ شیخ الحدیث علیہ الرحمۃ نے ساری زندگی قرآن و حدیث

پڑھا اور پڑھایا ہے میرے پاس تو کوئی ایسے الفاظ نہیں ہیں جو حضرت کی شان میں تحریر کر سکوں حضرت کو اللہ کریم نے بہت سی صلاحیتوں سے نوازا تھا۔ اللہ کریم آپ کے درجات بلند فرمائے اور آپ کے صاحبزادگان کو آپ کا مشن جاری رکھنے کی توفیق عطا فرمائے۔ آمین ثم آمین۔

مولانا صاحبزادہ محمد ولشاد حسین القادری صاحب

پرنسپل جامعۃ البتول مراۃ الاسلام لیڈز انگلینڈ

شمس ملت، مخدوم اہل سنت حضرت قبلہ شیخ الحدیث والنفیر حافظ محمد عالم صاحب کی شخصیت دنیائے سنیت میں محتاج تعارف نہیں ان کی دینی، مذہبی، علمی، تدریسی، اصلاحی اور اخلاقی ایسی خدمات ہیں جو کہ ناقابل فراموش اور یادگاری حیثیت کی مصداق ہیں۔

حضرت قبلہ حافظ صاحب بے باک مصلح، نڈر شریعت اسلامیہ کے مبلغ، انتھک مدرس، بلند پایہ کے ظاہری و باطنی مجاہد، ترویج و اشاعت دین میں بے لوث و مخلص، شریعت و طریقت کے رہبر نام و نہود سے بے نیاز اور بے شمار صفات حسنہ سے متصف ایک عظیم عالم باعمل تھے۔ حضرت اپنی مخلصانہ خدمات مذہبیہ و اسلامیہ کی وجہ سے ہمیشہ زندہ و جاوید رہیں گے اللہ تعالیٰ کروٹ کروٹ پر انہیں جو رحمت و قرب مصطفیٰ ﷺ کی دولت عظیمہ سے نوازے اور پسماندگان، متوسلین اور اہل سنت و طریقت کو ایسی شخصیات کے نقش قدم پر چلنے کی توفیق رفیق عطا کرے۔ آمین ثم آمین بجاہ نبی الامین ﷺ۔

مبلغ اسلام مولانا حافظ نور الدین صاحب جمیل قادری

(بیڈفورڈ لندن)

قوت عشق سے ہر پست کو بالا کر دے

دہر میں اسم محمد سے اجالا کر دے

مخدوم اہل سنت استاذ العلماء و المشائخ رہبر طریقت و شریعت، مخزن علم و حکمت ماہر علوم اسلامیہ سیدی حضور قبلہ شیخ الحدیث و التفسیر حضرت علامہ الحاج حافظ محمد عالم صاحب رحمۃ اللہ علیہ کی زندگی کا مقصد حیات سرکار نبی اکرم صلی اللہ علیہ وسلم کے عشق کو لوگوں کے سینوں میں بسانا تھا اور علم کی شمع کو فروزاں کرنا تھا۔

علم کی اشاعت کے لئے آپ نے دن رات ایک کر دیے تھے دارالحدیث میں تشریف فرما ہوں یا سفر و حضر میں ہمہ وقت علم کی باتیں ہوتیں۔ بقول علامہ محمد یعقوب سیالکوٹی سیالکوٹ کی سرزمین پر اگر کسی نے علم کا کام کیا ہے تو وہ ذات شیخ الحدیث علامہ حافظ محمد عالم کی تھی۔

ہزاروں کی تعداد میں علماء کرام مشائخ عظام نے آپ سے علم کی دولت حاصل کی شہر سیالکوٹ سے لیکر امریکہ، افریقہ، یورپ اور عرب میں آپ کے فیض یافتہ علماء کرام عشق و محبت رسول کا درس دے رہے ہیں۔ بقول حکیم محمد حنیف القادری سلطانی سیالکوٹ کی مساجد کے منبر و محراب کی زینت آپ کے قدم مبارک سے تھی۔ آپ ایک عظیم مدرس، عظیم فقیہ، عظیم محدث، عظیم خطیب اور مفسر قرآن تھے۔ آپ ہر امیر و غریب کو شفقت کی نگاہ سے دیکھتے تھے۔ علماء کی قدر مشائخ عظام کا احترام آپ کا طرہ امتیاز تھا طلبہ سے شفقت حقیقی اولاد کی طرح تھی۔ دینی دولت کے ساتھ ساتھ دنیاوی دولت بھی عطا فرماتے تھے۔ اہل سنت کے لئے دل میں درد رکھتے تھے بقول علامہ

عبدالستار خان نیازی علیہ الرحمہ شہر اقبال میں اہل سنت کی پہچان قبلہ شیخ الحدیث کی ذات سے ہے۔

مسند تدریس سے لیکر محراب و منبر ہو یا خوشی غمی ہو حکیمانہ انداز میں سرکار مدینہ کا پیغام لوگوں تک پہنچاتے تھے۔ آپ کا وعظ دلائل سے پر محققانہ اور عام فہم ہوتا تھا۔ سرزمین برطانیہ آپ دو مرتبہ تشریف لائے آپ کی محفلیں یادگار تھیں آپ سے بڑی بہاریں تھیں۔ ایسی شخصیتیں برسوں بعد پیدا ہوتی ہیں۔ ہزاروں سال نرگس اپنی بے نوری پر روتی ہے بڑی مشکل سے ہوتا ہے چمن میں دیدہ وور پیدا

آپ کے وصال سے صرف آپ کے صاحبزادگان ہی نہیں بلکہ شہر اقبال یتیم ہو گیا ہے۔ اللہ کریم آپ کی قبر پر کروڑوں رحمتیں نازل فرمائے آپ نے جو مرکز دارالعلوم جامعہ حنفیہ دو دروازہ روشنی کی صورت میں چھوڑا ہے اللہ کریم اس کو مزید روشن فرمائے آپ کے علمی اور روحانی جانشین حضرت علامہ صاحبزادہ حامد رضا مدظلہ العالی کے توسل سے آپ کا علمی اور روحانی فیض جاری و ساری رکھے آمین۔



مولانا قاری ذوالکفل حسین صابر چشتی صاحب

پرنسپل جامعہ نظامیہ ڈربی (برطانیہ)

انبیاء کے علم کے وارث علماء ہیں۔ (حدیث) استاذ العلماء حضرت شیخ الحدیث علامہ حافظ محمد عالم رحمۃ اللہ نہایت خوش اخلاق باوقار اور ملنسار شخصیت تھے۔ علم و فضل، تقویٰ و پرہیزگاری، خطابت و تدریس میں آپ کو اللہ تعالیٰ نے ملکہ عطا فرمایا۔ اللہ تعالیٰ نے کرۂ

ارض پر دین متین کی خدمت کیلئے جن حضرات و شخصیات پر اپنا انعام و اکرام فرمایا ان میں حضرت شیخ الحدیث کا بھی شمار ہوتا ہے۔ انسان کی رشد و ہدایت کا جو سلسلہ انبیاء کے ذریعہ تھا اس کے آخری مبلغ روح دو عالم خاتم الانبیاء المرسلین ہیں مگر رشد و ہدایت کا آفتاب قیامت تک روشن رہے گا ان حق پرست علماء ربانین میں ایک عالم ربانی شیخ الحدیث رحمہ اللہ علیہ تھے۔ یہ خالق کی کرشمہ سازی کہئے یا حسن اتفاق کہ آپ کا نام محمد عالم اسم با مسمیٰ نظر آتا ہے۔ حافظ محمد عالم نے عالم ہونے کا حق ادا کر دیا علماء امتی کا نبیاء بنی اسرائیل (حدیث) کے مصداق ٹھہرے اس منصب پر فائز اس صدی کی عظیم ہستیوں میں آپ کا شمار ہوتا رہے گا۔ علمی حلقوں میں آپ ایک قد آور شخصیت تھے۔ اپنی تمام تر صلاحیتوں کو بروئے کار لا کر زندگی کو دین مصطفیٰ ﷺ کیلئے وقف کرتے ہوئے سیالکوٹ کی سرزمین پر جامعہ حنفیہ دو دروازہ کی صورت میں عظیم درس گاہ دنیائے اہل سنت کی خدمت کیلئے قائم فرمائے۔ اس سے آپ کا مشن بھی پائندہ ہو گیا۔ جید علمائے اہل سنت کی قابل ذکر تعداد اندرون و بیرون ملک آپ کے تلامذہ میں شمار ہوتی ہے۔ شومئی قسمت کہ میں دوران طالب علمی آپ سے مستفیض نہ ہو سکا۔ آپ کا علمی شہرہ دور تک سنائی دیتا تھا۔ مگر مجھے ان کی زیارت کا شرف یہاں انگلینڈ میں ہوا۔ میرے برادر مخلصی فی اللہ علامہ مولانا حافظ فضل احمد قادری صاحب کو ان کی نسبت فرزندہی حاصل ہے اس حوالہ سے قبلہ شیخ الحدیث پہلی بار جب انگلینڈ ڈربی میں تشریف لائے تو زیارت اور صحبت کا شرف حاصل ہوا۔ ایک سچے عاشق رسول تھے جو ان کے چہرے کی مسکراہٹ سے عیاں رہا تھی۔ میری ان سے عقیدت کے دو پہلو تھے۔ ایک تو آپ قرون اولیٰ کی یادگار تھے۔ دوسرا ان کی ظاہری و ضلع قطع میرے والد گرامی ضربی نعمت مولوی میاں علی محمد زید مجدہ کے مشابہ تھے۔ ایک دن آپ نے شفقت فرمائی میری عرض پر میرے غریب خانہ (ڈربی) تشریف لائے تو یہی بات قبلہ اباجی کے ساتھ مشابہت والی میں نے عرض

کی تو آپ بڑے خوش ہوئے۔ ہر سنی عام و خاص کے ساتھ بڑے مشفق تھے۔ کچھ عرصہ ڈرہنہ میں رہے اکثر ملاقاتوں کی وجہ سے آپ محبت فرماتے۔ یہاں کی مرکزی مسجد میں ایک دن آپ نے میلاد کے موقع پر خطاب فرمایا۔ لَقَدْ جَاءَكُمْ رَسُولٌ مِّنْ أَنْفُسِكُمْ اِیک قُرَات میں الفسکم مفتوح پڑھی جاتی ہے نفس بمعنی نفیس ترین۔ یہ بات فرما کر مجھے مخاطب ہوئے اور فرمایا قاری صاحب یہ قرأت بھی کتنے مزے کی ہے۔ آپ نے حروف کے مخارج اور صفات لازمہ و عارضہ بیان کرنا شروع کر دیں فی البدیہہ قرأت پر آپ کی تقریر سن کر بڑا مزا آیا کہنے لگے صحابہ کرام کس کمال کے لوگ تھے کہ حضور کے دھن مبارک کے اندر نظریں جما کر یہ بھی نوٹ کر لیا کہ فلاں فلاں حروف کی ادائیگی کے وقت سرکار کی نطق مبارک دھن شریف کے کس کس حصے کا کس طرح بوسہ لیتی ہے۔ آپ کا خطاب محبت رسول سے لبریز ہوتا۔ سرکار کی محبت میں اکثر اوقات آپ پر نم ہو جاتے اور بے ساختہ فرماتے۔

میں سو جاؤں یا مصطفیٰ کہتے کہتے
کھلے آنکھ صلی علی کہتے کہتے

آپ دوبارہ نواسی کی تقریب عروسی کیلئے تشریف لائے مجھ سمیت چند دیگر احباب کو ایئر پورٹ استقبال کیلئے جانا ہوا۔ مسکراتا چہرہ خوش طبعی انداز میں تشریف لائے صاحبزادہ حامد رضا صاحب ہمراہ تھے۔ نقاہت کے باوجود برطانیہ آتے ہی تبلیغی محافل میں مصروف ہو گئے۔ کسی کو گمان بھی نہ تھا کہ سلف کی یادگار علم کا مجسمہ حافظ محمد عالم داغ مفارقت دے جائیں گے۔ اچانک علیل ہونے کی اطلاع ملی تو یقین نہیں آ رہا تھا رابطہ کرنے سے علامہ فضل احمد صاحب نے علالت کی تصدیق فرمائی۔

چند دنوں بعد اس ڈرہنہ شہر میں علم کا آفتاب غروب ہو گیا۔ جنازہ کا منظر دیدنی تھا برطانیہ بھر سے علماء و مشائخ اپنے مسلک کے عظیم سپوت کو خراج تحسین کے گلدستے پیش کرتے

ہوئے الوداع کرنے اور زیارت کرنے کیلئے حاضر تھے۔ آپ کے چہرے کی مسکراہٹ وصال کے بعد بھی اسی طرح قائم تھی۔ جیسے فرشتوں نے خوشخبری سنا دی ہو کہ فادخلی فی عبادی وادخلی جنتی (القرآن) مصطفیٰ ﷺ کے دین کے عالم روح کائنات ﷺ تری منتظر ہے۔

اللہ تعالیٰ حضرت شیخ الحدیث و التفسیر علامہ حافظ محمد عالم رحمہ اللہ کے درجے بلند فرمائے۔
آمین ثم آمین بجاہ رسولہ الکریم۔

علامہ مفتی شیخ فرید صاحب

تحصیل مفتی مظفر آباد آزاد حکومت ریاست جموں و کشمیر

حضرت مولانا شیخ الحدیث حافظ محمد عالم صاحب نور اللہ مرقدہ جید عالم دین خوش اخلاق، متواضع شخصیت تھے۔ تصنع و تکبر سے انہیں کوئی واسطہ نہ تھا۔ سادگی کا پیکر مجسم تھے۔ سلف صالحین کی طرح نام و نمود سے کوئی تعلق نہ رکھتے۔ آپ کی شخصیت عالمانہ عظمت و وقار کی مظہر تھی اللہ تعالیٰ نے آپ کو حق گوئی، مروت، حسن اخلاق، اکرام حنیف جیسی صفات حمیدہ سے نوازا تھا۔ راقم کو 1987ء میں چند ایام حضرت شیخ الحدیث رحمۃ اللہ تعالیٰ کو قریب سے دیکھنے اور ان کی محبت سے مستفید ہونے کا شرف نصیب ہوا۔ 1987ء کو تنظیم المدارس پاکستان کے تحت منعقدہ سالانہ امتحانات کے موقع پر راقم کو جامعہ حنیفہ سیالکوٹ پاکستان کے سنٹر کی نگرانی پر مامور کیا گیا تھا۔ جب میں وہاں پہنچا تو حضرت شیخ الحدیث نور اللہ مرقدہ بڑی شفقت سے پیش آئے۔ میرے قیام و طعام کا بہترین بندوبست فرمایا اور اپنے ایک خادم کو بلا کر خصوصی طور پر ہدایت فرمائی کہ جب تک یہ یہاں رہیں گے ان کا ہر طرح سے خیال رکھنا، اس عرصہ میں میں نے دیکھا کہ حضرت شیخ الحدیث نماز فجر کے بعد

روزانہ درس قرآن کریم دیتے نمازی حضرات ہمہ تن گوش بن کر بڑی عقیدت و محبت سے آپ کا درس سنتے درس کا انداز علمی ہوتا مگر اتنے سہل اور عام فہم انداز سے بیان کرتے کہ کم علم لوگ بھی مستفید ہوتے۔ مسلک اہل سنت کی حقانیت کو بڑے مدلل انداز سے بیان کرنے کے ساتھ ساتھ اور روزمرہ پیش آنے والے مسائل بھی بیان فرماتے۔ آپ نے اس دوران فرمایا تھا میں نے اس مسجد میں کئی مرتبہ اول تا آخر قرآن پاک کا درس دیا ہے۔ آپ نے تعداد بھی بیان فرمائی تھی۔ لیکن مجھے اس وقت تعداد یاد نہیں ہے۔ اس دوران راقم کو ایک پریشانی لاحق ہوئی کہ تنظیم المدارس کی جانب سے بھیجے گئے پیپرز کو جب چیک کیا تو معلوم ہوا کہ پہلے روز کا پیپر ہی مجھے بھیجے جانے والے پیکٹ میں شامل نہیں صبح سات بجے امتحان شروع ہونیوالا ہے۔ اور ابھی رات کا وقت ہے اسی وقت تنظیم المدارس کے امتحانی مرکز کے ناظم حضرت مولانا غلام محمد سیالوی صاحب سے کراچی رابطہ کیا گیا۔ تو انہوں نے فرمایا تھوڑی دیر بعد کوئی حل تلاش کر کے آپ کو اطلاع دیدونگا۔ تھوڑی دیر بعد حضرت مولانا سیالوی نے فرمایا کہ رات ایک بجے کی فلائٹ سے مولانا احمد علی قصوری لاہور آ رہے لہذا آپ کسی طرح لاہور ائر پورٹ پہنچ کر ان سے پیپرز وصول کر لیں میں اس پریشانی کی حالت میں حضرت شیخ الحدیث کے گھر گیا۔ اور انہیں ساری صورتحال سے آگاہ کیا۔ تو آپ نے کمال شفقت و مہربانی سے فرمایا۔ پریشان ہونے کی کوئی ضرورت نہیں میری گاڑی موجود ہے آپ اس کو لے جائیں اور لاہور ائر پورٹ سے پیپرز وصول کر لیں۔ چنانچہ راقم اسی وقت لاہور روانہ ہو گیا۔ اور لاہور ائر پورٹ سے پیپرز وصول کر کے صبح سات بجے تک امتحانی سنٹر میں پہنچ گیا۔ مجھے آپ کی اس شفقت نے بہت متاثر کیا۔ اس عرصہ میں آپ جب بھی مدرسے میں تشریف لاتے خیر و عافیت دریافت فرماتے اور بڑی محبت و شفقت سے ملتے۔ امتحانی ہال میں کبھی داخل نہیں ہوئے اور نہ ہی عام اداروں کے منتظمین کی طرح نگرانی پر اثر انداز ہونے کی کوشش فرمائی بلکہ ہماری سخت نگرانی کو دیکھ کر

خوش ہوتے اور حوصلہ افزائی فرماتے۔

حضرت مولانا حافظ محمد عالم صاحب رحمۃ اللہ تعالیٰ بڑے حق گو نڈر اور بے باک عالم دین تھے آپ محکمہ اوقاف کی جانب سے خطیب بھی تھے ایک مرتبہ آپ کے پاس محکمہ اوقاف کی جانب سے ایک مراسلہ آیا ہوا تھا کہ جس میں آپ کو تنبیہ کی گئی تھی۔ شاید آپ نے کہیں جمعہ کے خطاب کے دوران حکومت وقت پر کوئی تنقید فرمائی تھی آپ نے وہ مراسلہ پڑھ کر ہمیں سنایا اور مسکرائے فرمانے لگے میں ڈرنے والا نہیں ہوں حق بات بانگ دہل بیان کروں گا ایسے مراسلے ہمیں حق بیان کرنے سے باز نہیں رکھ سکتے بندہ جب جامعہ نظایہ رضویہ لاہور میں زیر تعلیم تھا اس عرصہ میں اکثر علماء اہل سنت کی زیارت سے مشرف ہوا تنظیم المدارس کی سالانہ میٹنگ اکثر و بیشتر جامعہ نظامیہ میں ہی ہوا کرتی تھی جس میں ملک بھر کے اکابر و مقتدر علماء کرام تشریف لاتے کئی مرتبہ حضرت مولانا حافظ محمد عالم صاحب کی تقریر سننے کا بھی موقع ملا۔ تنظیمی معاملات پر اگر کبھی علماء کرام کے درمیان کوئی نوک جھونک ہوتی یا کسی امر میں اختلاف ہو جاتا تو حضرت شیخ الحدیث فوراً اپنی نشت سے کھڑے ہو کر معاملے کو سلجھانے کی کوشش فرماتے اور ایسی پُر اثر گفتگو فرماتے کہ اختلاف کرنے والوں پر سکوت طاری ہو جاتا ایک میٹنگ کہ دوران مخدوم ملت محسن اہل سنت حضرت استاذی المکرم مفتی محمد عبدالقیوم ہزاروی صاحب مدظلہ العالی اور دیگر منتظمین تنظیم المدارس اور استاذ العلماء حضرت علامہ سید محمود احمد رضوی رحمۃ اللہ تعالیٰ کہ درمیان کسی تنظیمی امور پر اختلاف پیدا ہو گیا تو حضرت شیخ الحدیث رحمۃ اللہ تعالیٰ فوراً اپنی نشت سے کھڑے ہو کر حضرت علامہ سید محمود احمد رضوی قدس سرہ العزیز سے مخاطب ہو کر فرمانے لگے حضرت صاحب زادہ صاحب میں آپ کے پاؤں پکڑ کر گزارش کرتا ہوں آپ ناراضگی معاف فرمادیں اور اس تنظیم کو مزید موثر اور فعال بنانے کیلئے اپنا کردار ادا فرمائیں اور ان منتظمین حضرات کی حوصلہ افزائی فرمائیں میں مفتی عبدالقیوم

ہزاروی صاحب اور ان کے تمام رفقاء کار کو خراج تحسین پیش کرتا ہوں کہ انہوں نے مسلک اہل سنت کی اشاعت و ترویج اور دینی مدارس کو باہم مربوط کرنے کیلئے جو خدمات انجام دیں ہیں وہ ان حضرات کا سنہری تاریخی کارنامہ ہے حالانکہ یہ حضرات ہمارے بچوں کی مانند ہیں۔ جو کام ان حضرات نے اتنے مختصر عرصہ میں انجام دیا ہے وہ کام ہم سے آج تک نہیں ہو سکا یہ اللہ تعالیٰ کا عطیہ ہے آپ کی یہ گفتگو سن کر حضرت علامہ سید محمود احمد رضوی نور اللہ مرقدہ خاموش ہو گئے ایک مرتبہ راقم حضرت داتا گنج بخش سیدنا علی ہجویری رحمۃ اللہ تعالیٰ کے دربار میں حاضر تھا اسی اثناء میں حضرت شیخ الحدیث حافظ محمد عالم صاحب اور حضرت مولانا محمد حسین حقانی صاحب دربار میں حاضری کیلئے تشریف لائے اچانک دونوں کا آنا سامنا ہوا تو باہمی محبت و الفت سے بغلگیر ہوئے سلام اور ایک دوسرے کی خیریت دریافت فرمانے کے بعد ایک دوسرے سے دعا فرمانے کا کہنے لگے حضرت حقانی صاحب کے شدید اصرار پر حضرت شیخ الحدیث نے حضرت ہجویری رحمۃ اللہ تعالیٰ کی مرقد منور کے سامنے کھڑے ہو کر بڑی عاجزی سوا نکساری سے دعا فرمائی اور اس کے بعد حضرت حقانی صاحب مدظلہ العالی سے فرمایا اب آپ میرے لئے دعا فرمائیں حضرت حقانی صاحب نے بھی بڑی رقت انگیز دعا فرمائی اور دعا میں کہنے لگے اے اللہ حضرت حافظ صاحب ایسے اکابر علماء کا سایہ ہم اہل سنت پر تادیر قائم رکھ بندہ ان بزرگ ہستیوں کے باہمی ادب و احترام اور عزت و تکریم کا منظر دیکھ کر بڑا متاثر ہوا راقم کو مظفر آباد سے حضرت شیخ الحدیث رحمۃ اللہ تعالیٰ کے نماز جنازہ میں شرکت کی سعادت بھی نصیب ہوئی نماز جنازہ میں شرکت کیلئے مختلف شعبہ ہائے زندگی سے تعلق رکھنے والوں کا ایک جم غفیر تھا جس میں عوام علاقہ کے علاوہ ملک بھر سے تشریف لائے ہوئے علماء کرام و مشائخ طریقت و سیاسی و سماجی عمائدین کی ایک کثیر تعداد بھی موجود تھی جنازہ پڑھانے کے لئے سیالکوٹ کی مرکز ای عید گاہ کا انتخاب کیا گیا تھا نماز جنازہ میں

شرکت کیلئے آئیوالوں کی تعداد اتنی زیادہ تھی کہ عید گاہ بھر گئی تو لوگوں نے عید گاہ کے باہر قبرستان اور گلیوں میں صفیں بنا کر نماز جنازہ ادا کی نماز جنازہ سے قبل کسی صاحب نے دوران تقریر یہ فرمایا کہ آج ہم اس شخصیت کی نماز جنازہ ادا کرنے کیلئے حاضر ہوئے ہیں جس شخصیت نے عمر بھر امیر و غریب کی تفریق کئے بغیر ہزاروں مسلمانوں کی نماز جنازہ کی امامت فرمائی تو میں نے اپنے قریب صفوں میں کھڑے کئی لوگوں کو دیکھا کہ ان کی آنکھیں اشکبار تھیں اس روز حضرت حافظ صاحب کہ سوگ اور ان کی نماز جنازہ میں شرکت کی خاطر سیالکوٹ کے اکثر بازار بند تھے یوں محسوس ہوتا تھا پورا سیالکوٹ شہر حضرت شیخ الحدیث نور اللہ مرقدہ کی جدائی پر سوگوار ہے یہ بات سیالکوٹ کے باسیوں کی حضرت مولانا حافظ محمد عالم صاحب رحمۃ اللہ تعالیٰ کے ساتھ محبت و عقیدت کی واضح دلیل تھی حضرت مولانا حافظ محمد عالم صاحب سنی جہاد کو نسل آزاد کشمیر کے بانیوں میں سے تھے اس سلسلے میں کئی مرتبہ آزاد کشمیر تشریف لائے اور یہاں کی مذہبی تنظیموں دینی حلقوں اور علماء اہل سنت سے ملاقات فرماتے اور انہیں جہاد کشمیر میں فعال کردار ادا کرنے کی تاکید کرتے اور علماء کرام کو باہمی اتحاد و اتفاق کی تلقین فرماتے آپ واقعی اسلام اور اہل اسلام کے لئے ایک درد مند دل رکھنے والی شخصیت تھے۔ اللہ تعالیٰ اپنے حبیب صلی اللہ علیہ وسلم کی طفیل حضرت شیخ الحدیث کے صاحبزادگان اور دیگر عزیز واقارب کو آپ کے مشن کو جاری رکھنے کی توفیق عطا فرمائے۔

مولانا صاحبزادہ محمد حمید الدین صاحب برکتی

مہتمم جامعہ اسلامیہ برکاتیہ مظفر آباد

حضرت شیخ الحدیث استاذ العلماء حافظ محمد عالم صاحب رحمۃ اللہ علیہ کی حیات

پر تبصرہ احاطہ تحریر میں لانا ناممکن ہے۔ مجھے یاد آتا ہے وہ وقت جب تحریک نظام مصطفیٰ کیلئے حزب الاحناف سے آغاز ہوا تو حضرت مجاہد اہل سنت مولانا عبدالستار خان نیازی قائد اہل سنت مولانا الشاہ احمد نورانی حضرت پیر سید ابوالبرکات شاہ مولانا عمر اچھروی مفتی محمد حسین نعیمی اور شیخ الحدیث حافظ محمد عالم سیالکوٹی نے جس بھرپور انداز سے تحریک کی قیادت کی وہ ناقابل فراموش ہے تحریک نظام مصطفیٰ ہو یا تحریک ختم نبوت ہو تحریک آزادی کشمیر ہو ہر موقع پر اور ہر محاذ پر حضرت شیخ الحدیث رحمۃ اللہ علیہ کی خدمات سنہری حروف میں ہوں تو بھی حق ادا نہ ہوگا۔ حضرت شیخ الحدیث جہاں ایک استاد تھے۔ تو علم الحدیث سے لے کر منطق و فلسفہ صرف و نحو میں مکمل جامعیت رکھتے تھے۔ عسکری محاذ پر نہ صرف قائد بلکہ عظیم مجاہد تھے آپ نے تحریک نظام مصطفیٰ اور تحریک ختم نبوت کی سنہری داستان کو اپنے غازیانہ خون سے رقم کر کے اہل سنت کا سر ہمیشہ کیلئے بلند کیا اگرچہ آپ کی تاریخی زندگی کا ہر دن ایک سنہری داستان ہے مگر میں ان چند ہی الفاظ کے ساتھ آپ کی روح کو خراج عقیدت و تحسین پیش کرتے ہوئے قلندر لاہوری کے اس شعر کے ساتھ اجازت چاہوں گا۔

بازو تیرا توحید کی قوت سے قوی ہے
اسلام تیرا دیس ہے تو مصطفوی ہے



مولانا محمد عبدالرزاق چشتی صاحب

وائس چیئرمین علماء و مشائخ کونسل و ممبر اسلامی نظریاتی کونسل آزاد کشمیر

نحمدہ و نصلی علی رسولہ الکریم اما بعد

جب جہالت کی گھٹائیں چھانے لگتی ہیں تو قدرت اجالوں کے سامان مہیا کر

دیتی ہے جب بھی مسلمانوں پر عرصہ حیات تنگ ہونے لگتا ہے تو پروردگار عالم کی طرف

.....

سے اسلام کی تبلیغ و اشاعت کے اسباب وجود میں آنے لگتے ہیں کفر و اسلام کی یہ آویزش ہمیشہ سے چلی آرہی ہے مگر چونکہ قدرت کو اسلام کی حقانیت اور اسکی سر بلندی مقصود ہے اس لئے مختلف ادوار میں صاحبان علم و فضل عشق مصطفیٰ کی دولت سے بہرہ ور ہو کر کفر کی تگ و تاز کا مقابلہ کرتے ہوئے اسلام کی اشاعت و ترویج کا باعث بنتے ہیں یہ مدت ایک مدت سے قحط الرجال کا شکار ہے جو صاحب کمال بزم ہستی کو الوداع کہتے ہوئے عالم جاودانی کا رخ کرتے ہیں اپنی جگہ خالی چھوڑ جاتا ہے تو اس کا خلا مدتوں پر نہیں ہوتا۔ خصوصاً جب کوئی ہستی داغ مفارقت دے جاتی ہے جو علم و عرفان محبت و خلوص عبادت و ریاضت اور ولایت کا حسین منبع ہو قول اور عمل کی برکات سے بیک وقت مزین ہو جس کا دل امت محمدیہ کے غم میں ہر وقت اشک فشاں ہو اور جس کا ذہن کسی جادہ مستقیم کا سراغ لگانے کیلئے ہر وقت فکر تدبر میں مشغول ہو جسکی سیرت کی تابانی اور جس کی روح کی پاکیزگی مردہ دلوں اور افسردہ روحوں کو حیات نو کا پیغام دے رہی ہو جب کوئی ایسی ہستی اٹھ جاتی ہے تو غم و اندوہ کے گھپ اندھیرے فضا پر محیط ہو جاتے ہیں کیونکہ اصول فطرت ہے کہ جن قدس نفوس کو رشد و ہدایت کا منصب جلیلہ تفویض کرنا مقصود ہوتا ہے ان کی پرورش و تربیت کے مراحل بھی ایک خاص نہج اور مخصوص ڈھب پر ہوتے ہیں پیدائش تا وفات تک کا لمحہ لمحہ فیضان خداوندی افکار شریک اور نگہبان ہوتا ہے ابتدا ہی سے ان کی عادات و اطوار اعمال و کردار میں تقویٰ و پرہیزگاری کی خوشبو آ رہی ہوتی ہے وہ ہر آن اپنے خالق کے لطف و کرم سے سرفراز دائمی سعادتوں کی جانب بڑھتے چلے جاتے ہیں یہی وجہ ہے کہ ان کی پاکیزہ زندگی کا ہر دور اپنے عہد کے سماجی پس منظر میں منفرد و ممتاز دکھائی دیتا ہے میرے ان تمہیدی کلمات سے میری مراد شیخ الحدیث جامع علوم معقول و منقول علامہ حافظ محمد عالم صاحب علیہ الرحمۃ کی حیات مبارکہ اور ذات ہے جنہوں نے شب و روز محنت کر کے ان عظیم اساتذہ سے فنی علوم کو حاصل کیا اور آگے

.....

اس کی تقسیم ترویج و اشاعت میں کسی قسم کا دقیقہ فرو گزاشت نہ کیا۔ حافظ صاحب علیہ الرحمۃ جو دو سخا، عفو و درگزر علم و حوصلہ تحمل و بردباری زہد و تقویٰ، عبادت و ریاضت، شجاعت و بساطت، حق گوئی و بے باکی، استقلال و استقامت تسلیم و رضا توکل و قناعت اور مہمان نوازی آپ کی مثالی خصوصیات ہوتی تھیں آپ عملی طور پر بذیل شعر کے مصداق تھے۔

موت کے بادل میں ہائے ماہ کامل چھپ گیا

رات کی تاریکیوں میں جا رہا تھا قافلہ لٹ گیا

جہاں آپ دورانیش و مسند ارشاد پر جلوہ فگن تھے وہاں پر آپ تحریک آزادی کشمیر پر بھی باریک بین نگاہوں سے توجہ فرما رہے تھے۔۔۔۔۔ وہ مرد قلندر جس نے مسلمانان کشمیر و پاکستان کے قلوب میں خودی اور خدا شناسی کی روح پھونکی جس نے اہل کشمیر ڈوگرہ سے نجات حاصل کرنے کی راہ بنائی۔ اور جس نے جہاد کشمیر میں عملی طور پر شریک ہو کر ایک نیا نمونہ پیش کیا جس کی بدولت مسلمانان کشمیر و پاکستان میں جذبہ جہاد کی دولت سے بہرور ہوئے اور آج ہزاروں مسلمان جام شہادت جہاں نوش کر چکے ہیں وہاں ہزاروں ہی سنی جہاد کونسل کے قائدین کے حکم کے منتظر ہیں کہ بھارت کے ظلم و جبر کے خلاف اپنی جانوں کا نذرانہ پیش کر سکیں۔ وہ مرد درویش جس کے سینہ میں عشق رسول کا دریا موجزن تھا۔ جس کے دل میں اپنے شیخ طریقت کی محبت کا طوفان برپا تھا۔ اور باطل کے اندھیروں میں کئی برس تک جن کی شمع کو روشن کر نیوالا گلشن علم و فضل کا خوشبودار پھول محافظ شریعت اسلام تصویر اخلاق مصطفوی صلی اللہ علیہ وآلہ وسلم آخر اس دار فانی سے دار بقاء کی جانب رحلت فرما گئے۔

صورت از بے صورت آمد بیرون

بازشتہ انا الیہ راجعون

میں اپنی طرف سے وابستگان شیخ الحدیث کی طرف سے دست بدعا ہوں کہ اللہ

تعالیٰ اس پاک سیرت ہستی کو اپنی رحمت کی شان کے مطابق مقام ارفع عطا فرمائے اور ان کی برکتوں سے ان کے سارے خاندان اور مریدین اور جملہ متوسلین کو ہمیشہ بار آور رکھے بالخصوص صاحبزادہ علامہ حامد رضا صاحب سلمہ کو اپنے والد گرامی کی جلائی ہوئی شمع کو مزید روشن و تابندہ رکھنے کی صلاحیت عطا فرمائے۔ آمین



مولانا محمد فضل الدین صاحب چشتی نظامی

نائب خطیب دربار عالیہ سہیلی سرکار (آزاد کشمیر)

مرد صاحب دل رساند فیض در موت و حیات

شاخ گل چوں خشک گردد وقت سرما آتش است

ترجمہ و مفہوم۔ کہ مرد حق آگاہ زندگی اور موت میں برابر فیض رساں ہوتا ہے

جس طرح ہری شاخ جب خشک ہو جائے تو سردیوں میں آگ جلانے کے کام آتی ہے

اور اسکی آگ سے سردیوں کی ٹھنڈک سے بندہ محفوظ ہو جاتا ہے گویا سردی اور گرمی ہر دو

موسموں میں لکڑی باعث راحت ہے بعینہ مرد حق آگاہ جب دنیا پر زندہ رہتا ہے علم و فضل

رشد و ہدایت سے گم گشتگان کو جادہ مستقیم کی طرف راہنمائی فرماتا ہے مرد کامل کی اس

فیوض و برکات کی فیض رسائی کے متعلق حضرت مرزا عبدالقادر دہلوی کا یہ شعر بالکل

صادق آتا ہے۔

قدر تو کس چہ دانند بر تو جاں افشانند

اے آفتاب تابان گنجی و گنج مفتی

میری قدر و قیمت کی اگر کوئی شخص پہچان کر لے تو اپنی جان تجھ پر نچھاور کرے

تو وہ چمکتا ہوا سورج ہے کہ فیوض و برکات کے خزانے تقسیم کر رہا ہے اور خزانے بھی مفت

تقسیم کر رہا ہے۔ علامہ حافظ ابن قیم لکھتے ہیں کہ بندہ مومن جب دنیا سے انتقال کر جاتا ہے تو اس کے درجات ستر گنا زیادہ ہو جاتے ہیں۔

شیخ الحدیث والنفسیر جتنا عرصہ اس عالم ناپائیدار میں رونق افروز رہے قال اللہ وقال الرسول میں مصروف رہے۔

چونکہ حضرت شیخ الحدیث نے درسیات کی تکمیل عالم کے عظیم روحانی پیشوا وارث علوم مولائے علی حضرت علامہ سید دیدار علی شاہ صاحب محدث الوری کے فرزند ارجمند و جانشین، محدث اعظم، رازی عصر مغز عرفائے اعصار مرجع فضلاء امصار نباض فطرت انسانی خطیب منبر سحر بیانی علامہ سید ابوالبرکات شاہ صاحب قدس مہتمم خرب الاحناف کے حضور زانوئے تلمیذ طے کیا اور یہ حضرت سید ابوالبرکات شاہ صاحب کی بلند نگاہ سخن دلنواز کا اعجاز تھا کہ حضرت شیخ الحدیث حافظ محمد علامہ ایک کامیاب مدرس، محدث، مفکر، مصنف، مجاہد، کشتہ محبت رسول صلی اللہ علیہ وسلم ادب یافتہ اہل بیت اطہار فیض یافتہ صحابہ کبار، تربیت یافتہ اولیا کالمین ہونے کا شرف حاصل ہوا اب اس قد و قامت کے انسان خال خال نظر آئیں گے آہستہ آہستہ یہ دو کانیں بند ہو رہی ہیں خدا کرے جامعہ حنفیہ دو دروازہ سیالکوٹ میں علم و فضل، اور اخلاص و محبت کا یہ فیض جاری و ساری رہے۔



مولانا محمد عابد حسین صاحب نورانی

مہتمم دارالعلوم نقشبندیہ نظامیہ رضویہ (آزاد کشمیر)

شیخ الحدیث والنفسیر حضرت علامہ حافظ محمد عالم صاحب محدث سیالکوٹی رحمۃ اللہ تعالیٰ علیہ پہلی مرتبہ مظفر آباد میں حضرت مبلغ اسلام علامہ مولانا قائد اہل سنت شاہ احمد نورانی صدیقی دامت برکاتہ العالیہ کے ساتھ زیارت کا شرف نصیب ہوا۔

حضرت شیخ الحدیث رحمۃ اللہ علیہ ستر سال کی عمر میں بھی جہاد کشمیر کے حوالے سے جوانوں سے زیادہ پر جوش تھے یوں تو آپ تحریک ختم نبوت اور تحریک نظام مصطفیٰ کی تحریکوں میں قائدین کے شانہ بشانہ رہے۔ حضرت شیخ الحدیث رحمۃ اللہ تعالیٰ علیہ کی علمی تدریسی، دینی، مذہبی، مسلکی اور سیاسی خدمات کے حوالے سے احاطہ تحریر میں لانا ناممکن ہے اور حضرت شیخ الحدیث رحمۃ اللہ علیہ کی خدمات کو عالم اسلام ہمیشہ یاد رکھے گا۔ ان ہی الفاظ پر اپنی تحریر کو ختم کرتا ہوں۔

لحد میں عشق نبی کا داغ لے کے چلے
اندھیری رات سنی تھی چراغ لے کے چلے



صاحبزادہ افتخار الحسن صاحب قادری
دربار عالیہ ارتالہ شریف نزدکلووال سیالکوٹ

شیخ الحدیث والتفسیر استاذ العلماء الحاج پیر حافظ محمد عالم نور اللہ مرقدہ یہ وہ نام ہے جو محتاج تعارف نہیں بلکہ آپ کا اسم گرامی سامنے آئے تو یہ بات اظہر من الشمس واضح ہو جاتی کہ اس خطہ سیالکوٹ میں علمی، ادبی، سیاسی حلقوں میں آپ کا کیا مقام تھا اور جہاں بھی علمی اور روحانی محافل اور بزرگان دین کے فیوض و برکات کا ذکر ہوگا وہاں حضرت شیخ الحدیث کے مقام اور فیوض و برکات کو کبھی بھی فراموش نہیں کیا جائیگا۔ کہ جس شخصیت کے شاگرد پاکستان اور یورپین ممالک میں تبلیغ دین کے فرائض سرانجام دے رہے ہیں۔ آپ میدان علم و فضل کے عظیم شہسوار تھے۔ آپ کا بیان علمی اور تحقیقی ہر لحاظ سے منفرد اور عشق مصطفیٰ ﷺ میں پر کیف ہوتا تھا۔

محرم الحرام میں آپ کئی دفعہ ارتالہ شریف تشریف لائے اور آپ سے ذکر

اہل بیت سننے کا موقع ملا جس میں عشق رسول ﷺ اور محبت اہل بیت میں حضرت قبلہ شیخ الحدیث کی شخصیت رنگی ہوئی معلوم ہوتی تھی۔ اور آج جبکہ آپ اس دار فانی سے کوچ فرما گئے تو زبان سے بے اختیار یہ الفاظ نکلتے ہیں۔

بڑی مشکل سے ہوتا ہے چمن میں دیدہ وور پیدا

عابد حسین چوہدری صاحب

پرائیویٹ سیکرٹری وزیر مال آزاد کشمیر

استاد العلماء شیخ الحدیث حافظ محمد عالم صاحب رحمۃ اللہ علیہ ایک آدمی کا نام نہیں بلکہ ایک جماعت اور ایک تحریک کا نام ہے۔ آپ کی موت بھی ایک شخص کی موت نہیں بلکہ ”موت العالم موت العالم“ کے مطابق ایک جہاں کی موت ہے۔

آپ کی تبلیغ کا انداز انتہائی سادہ اور عام فہم تھا۔ آپ کے وعظ کا مقصد لوگوں کو شریعت محمدی کی بات سمجھانا ہوتا تھا۔ یہ آپ کے اخلاص کی ہرکت تھی کہ ان پڑھ دیہاتی لوگ بھی آپ کی بات آسانی سے سمجھ لیتے تھے۔ آپ ایک عالم ہی نہیں بلکہ عالم باعمل تھے۔

آپ نے دین، قوم اور ملک کی جس انداز میں خدمت کی ہے اس کی برکت سے رہتی دنیا تک آپ کا نام زندہ رہے گا۔ اللہ تعالیٰ آپ پر کروڑوں رحمتیں نازل فرمائے۔ (آمین)۔

محترم میاں محمد بشیر صاحب نقشبندی

مہتمم دارالعلوم نقشبندیہ نظامیہ رضویہ مظفر آباد آزاد کشمیر

جامع منقولات و معقولات استاذ العلماء مجاہد جہاد کشمیر غازی تحریک ختم النبوت

و تحریک نظام مصطفیٰ آفتاب اہل سنت حضرت شیخ الحدیث مولانا حافظ محمد عالم صاحب رحمۃ اللہ علیہ پیکر حسن و جمال و علم منبع اخلاص و عمل تھے۔ میری آپ سے پہلی ملاقات 1985ء میں جامعہ حنفیہ دو دروازہ میں ہوئی بعد میں سنی جہاد کونسل کا قیام عمل میں لایا گیا تو بارہا حاضری کا شرف نصیب ہوا۔

سنی جہاد کونسل کے حوالے سے ہدایت جاری فرماتے ہوئے فرمایا کرتے تھے اخلاص و ثابت قدمی سے کام کرو اللہ تعالیٰ مدد فرمائے گا۔
ایک دفعہ سنی جہاد کونسل کے عسکری ونگ حزب المصطفیٰ جموں و کشمیر کے مرکزی دفتر میں اپنا موقف بذیل اشعار بیان فرمایا۔

غدار وطن غدار قوم اس پاک وطن میں کیونکر ہیں
میں پوچھتا ہوں یاران وطن یہ کانٹے چمن میں کیونکر ہیں
ناموس محمد عربی پر ہم جان بھی نچھاور کر دیں گے
گر وقت نے ہم سے خون مانگا تو ہم وقت کا دامن بھر دیں گے

میں دارالعلوم نقشبندیہ نظامیہ رضویہ قاضی آباد تحصیل و ضلع مظفر آباد کے سلسلے میں حاضر ہوا تو خوب حوصلہ افزائی فرماتے ہوئے ارشاد فرمایا آپ آرام سے بیٹھ کر اخلاص سے کام کریں اللہ تعالیٰ خود امداد فرمائے گا کچھ عرصہ کے بعد جب پھر ملاقات کا شرف نصیب ہوا تو آپ نے سختی سے فرمایا استقامت سے بیٹھ کر کام کرو اللہ مدد فرمائے گا۔ اس ارشاد گرامی پر راقم تو کل علی اللہ کر کے بیٹھ گیا تو یہ شیخ الحدیث رحمۃ اللہ علیہ کی زندہ کرامت ہے کہ آج الحمد للہ ادارہ اپنی دینی خدمات بطریق احسن سرانجام دے رہا ہے حضرت شیخ الحدیث رحمۃ اللہ علیہ کی ہمہ جہت شخصیت کی ناقابل بیان یادگاروں کو ضبط تحریر میں لانا مجھ جیسے نابکار کیلئے مشکل ہے آخر میں آپ کی روح کو خراج تحسین و

عقیدت پیش کرتے ہوئے اللہ تعالیٰ سے دست بدعا ہوں کہ اللہ تعالیٰ جنت الفردوس میں آپ کو بلندی نصیب فرمائے۔ آمین۔

سید طفیل حسین کاظمی صاحب

مرکزی صدر انجمن اساتذہ جموں و کشمیر

موت العالم موت العالم

حضرت شیخ الحدیث علامہ حافظ محمد عالم صاحب رحمۃ اللہ علیہ کی ذات دنیائے عالم و فضل میں کسی تعارف کی محتاج نہیں۔ آسمان علم کے وہ نیرتاباں تھے جنکی ضیا پاشی سے ہزاروں لوگوں نے استفادہ کیا۔ سیالکوٹ میں آپ جامعہ حنفیہ میں مسند تدریس پر فائز تھے راقم نے کئی ایک جلسوں اور اجلاسوں میں آپ کی زیارت کا شرف حاصل کیا اور آپ کے درد مند دل سے نکلنے والے کلمات سماعت کرنے کی سعادت حاصل کی۔ بڑی پرسوز اور دل میں اترنے والی گفتگو فرماتے۔ بلاشبہ ملت و مسلک کا درد آپ میں کوٹ کوٹ کر بھرا ہوا تھا۔ آپ نے کبھی مصلحت سے کام نہیں لیا۔ مسلک حقہ اہل سنت و الجماعت کی پاسداری آپ کا طرہ امتیاز تھی۔ تدریس میں آپ کو طویل حاصل تھا۔ زہد و تقویٰ کا آپ مرقع تھے۔ اور اسلاف کی تصویر تھے۔ آپ اپنی ذات میں ایک انجمن تھے۔ تحریک آزادی کشمیر کے حوالے سے آپ کا کردار ناقابل فراموش ہے۔ اس پیرانہ سالی میں بھی آپ کئی بار سیالکوٹ سے آزاد کشمیر کے مختلف اضلاع میں تشریف لاتے رہے۔ اور مجاہدین مہاجرین اور متاثرین کی ہر ممکن خدمت فرماتے رہے۔ یقیناً آپ کی ذات نمونہ عمل تھی۔ راقم ذاتی طور پر یہ محسوس کرتا ہے کہ آپ کی وفات حسرت آیات سے دنیائے عالم و عمل میں ایک بڑا خلا پیدا ہو گیا۔ جو پُر ہوتا دکھائی نہیں دیتا۔ ایسے مجاہد ملت صدیوں میں کہیں

پیدا ہوتے ہیں۔ آپ کے اس دنیا سے چلے جانے سے اہل سنت کو ناقابل تلافی نقصان پہنچا ہے۔ آپ نے اپنی محنت سے جو چراغ روشن کئے ان کے ذریعے آپ کا نام نامی ہمیشہ ہمیشہ کے لئے زندہ رہیگا۔ اللہ تعالیٰ آپ پر کروڑ کروڑ لاکھوں رحمتیں نازل فرمائے۔ (آمین)

محمد ارشد سلیم قادری صاحب

مدیر اعلیٰ مجلہ علم و قلم سیالکوٹ

شیخ الحدیث حضرت علامہ مفتی حافظ محمد عالم علیہ الرحمۃ اپنے ہزاروں پرستاروں کو اشکبہ اور سوگوار چھوڑ کر ۸ جمادی الاولیٰ ۱۴۲۰ھ بمطابق ۲۰ اگست ۱۹۹۹ء بروز جمعہ المبارک ۵ بجے صبح برطانیہ کے وقت کے مطابق اور پاکستان کے حوالے سے ایک بجے شب ڈربی برطانیہ کے ہسپتال میں داعی اجل کو لبیک کہتے ہوئے اپنے مالک ارض و سما کے پاس پہنچ گئے۔ (انا للہ وانا الیہ راجعون)

آپ ۱۱ جولائی ۱۹۹۹ء کو ڈربی کی جامع مسجد برطانیہ کے خطیب اور اپنے داماد مولانا حافظ فضل احمد قادری کی صاحبزادی اپنی نواسی کا نکاح پڑھانے کے لئے برطانیہ تشریف لے گئے تھے۔ ان کے ساتھ ان کے صاحبزادہ علامہ حافظ محمد حامد رضا ناظم اعلیٰ دارالعلوم جامعہ حنفیہ دو دروازہ سیالکوٹ بھی تھے۔ آپ کا ارادہ تھا کہ یہاں سے فراغت پالینے کے بعد حرمین شریفین تشریف لے جائیں گے اور وہاں عمرہ ادا کر کے واپس سیالکوٹ لوٹ آئیں گے۔ لیکن سعودی عرب کے سفارت خانے نے ویزا جاری نہیں کیا۔ بعد میں آپ نے اپنے صاحبزادہ علامہ حافظ محمد حامد رضا کی خواہش کے مطابق رمضان المبارک میں دوبارہ سیالکوٹ سے آ کر عمرہ ادا کرنے اور مسجد نبوی میں اعتکاف

پذیر ہونے کا پروگرام بنا لیا تھا۔ لیکن قدرت کو یہ منظور نہیں تھا۔ آپ نے پاکستان واپس آنے کے لئے ۱۳ اگست ۱۹۹۹ء کو ہوائی جہاز کی نشست مخصوص کرا لی تھی۔ اور بہت خوش تھے سفر کی تیاریاں شروع ہی تھیں کہ اچانک ۵ اگست کو آپ کی طبیعت علیل ہو گئی۔ اور ۸ اگست کو ڈاکٹروں کے مشورہ کے مطابق ڈربی برطانیہ کے ہسپتال میں علاج کے لئے داخل ہو گئے۔ ڈاکٹروں کی دن رات کوشش کے باوجود آج جان بر نہ ہو سکے۔ اور آخر ۲۰ اگست ۱۹۹۹ء کو برطانیہ کے وقت کے مطابق صبح پانچ بجے آپ انتقال فرما گئے۔ اور اس طرح وہ آفتاب علم و عرفان غروب ہو گیا جس نے برسوں تک رشد و ہدایت کے چراغ کو اپنے خون جگر سے روشن رکھا اور اس کی شعاعیں پاکستان سے نکل کر بیرونی دنیا تک پھیل گئیں تھیں۔ کسی کے وہم و گمان میں بھی یہ نہیں تھا کہ یوں اچانک اپنے ہزاروں پرستاروں کو اکیلے اور تنہا چھوڑ جائیں گے۔ انتقال کے وقت آپ کے صاحبزادہ علامہ محمد حامد رضا کے علاوہ آپ کے داماد حافظ فضل احمد اور رشتہ دار موجود تھے۔ وہ جسمانی طور پر تو ہم سے جدا ہو گئے ہیں لیکن ان کی یادیں ہمیشہ دلوں میں رشد و ہدایت کے چراغ روشن کرتی رہیں گی۔ وہ نہ صرف ایک بے مثال عالم دین تھے بلکہ ان کی گرفت ہمیشہ زندگی کے تمام مکتب فکر پر مضبوط رہی۔ وہ اپنی مثال آپ تھے۔ انہوں نے اسلام کی تعلیمات کو عام کرنے کے لئے جو کوششیں کیں۔ وہ بار آور ثابت ہوئیں۔ اور آج ان ثمرات سے اہل ذوق استفادہ کر رہے ہیں۔

آپ کے انتقال کی پر ملال خبر چند لمحوں میں پورے برطانیہ میں پھیل گئی اور ان کے رشتہ داروں کے علاوہ ہزاروں سوگوار دیکھتے ہی دیکھتے وہاں پہنچ گئے تھے۔ آپ کو غسل دینے کی سعادت ابو الحامد محمد ضیاء اللہ قادری، آپ کے داماد قاری علی محمد قادری، مولانا فضل محمد، محمد فیضان، محمد عمر اور افتخار احمد کو حاصل ہوئی۔ وصال کے بعد آپ کا چہرہ نورانی اور لبوں پر تبسم تھا۔ جو مرد مومن کی نشانی ہے۔ بقول اقبالؒ

نشان مرد مومن باتو گویم

چو مرگ آئید تبسم بر لب اوست

برطانیہ میں آپ کی نماز جنازہ میں آپ کے لا تعداد شاگردوں، ارادت مندوں، عقیدت مندوں، علمائے کرام، مشائخ عظام اور مسلمانوں نے بڑی کثیر تعداد میں شرکت کی۔ برطانیہ کی تاریخ میں اس سے بڑا جنازہ پہلے کم ہی دیکھا گیا تھا۔ آپ کی نماز جنازہ آپ کے شاگرد رشید پیر طریقت علامہ الحاج صاحبزادہ پیر محمد حبیب الرحمن نے پڑھائی۔ جن کا تعلق آزاد کشمیر کے قصبہ ڈھانگری شریف سے تھا۔ نماز جنازہ کے وقت رقت آمیز مناظر دیکھنے میں آئے۔ کوئی آنکھ ایسی نہیں تھی۔ جو آپ کی یاد میں اشکبار نہ ہو چہروں پر حزن و ملال نمایاں تھا۔ جو صاف بتا رہا تھا کہ انہیں شیخ الحدیث حافظ محمد عالم رحمۃ اللہ علیہ سے بچھڑنے کا غم بہت ہی زیادہ تھا۔ ہر طرف سے سسکیوں اور ہچکیوں کی آوازیں صاف سنائی دے رہی تھیں۔ آج کا دن جنازہ میں شریک افراد کے لئے قیامت سے کسی بھی طرح کم نہ تھا۔ ایک تاریخ ساز عہد دم توڑ گیا تھا۔ اور اس طرح ۵۱ سال تک علم و عرفان، رشد و ہدایت کا اجالا کرنے والا چراغ بجھ تو گیا، لیکن اپنے پیچھے روشنیوں کا ایک نہ ختم ہونے والا سفر اور سلسلہ چھوڑتا گیا۔ جو ہمیشہ ان کی یادوں کو تروتازہ رکھے گا۔

برطانیہ میں نماز جنازہ کی ادائیگی کے فوراً بعد آپ کے جسد مبارک کو پاکستان روانہ کر دیا گیا تھا جہاں ان کی وفات کی المناک خبر پہلے ہی پہنچ چکی تھی اور ہزاروں کی تعداد میں لوگ لاہور کے ہوائی اڈے پر آنا شروع ہو گئے تھے جہاں ان کی آمد متوقع تھی۔ مقررہ وقت پر آپ کا جسد مبارک جو ایک تابوت میں بند تھا پہنچ گیا۔ اور ہر طرف آہ و بکا کی آوازیں بلند تھیں۔ سوگواروں نے ہاتھوں ہاتھ تابوت کو وصول کیا۔ اور پھر ایک جلوس کی شکل میں آپ کا تابوت سیالکوٹ لایا گیا۔ جہاں پورا شہر سیالکوٹ اور ملک

پاکستان سے لوگوں کا ہجوم آپ کا آخری دیدار کرنے کے لئے جمع ہو گیا تھا۔ یہاں پر لوگوں کی تعداد شمار کرنے سے بھی شمار میں نہیں آ رہی تھی، زندگی کے تمام مکاتب فکر کے لوگ موجود تھے جن میں علماء کرام، مشائخ عظام کے علاوہ صنعت کار، تاجر، مزدور، محنت کش، دانشور، سیاستدان، اہل علم و قلم اور اہل ذکر و فکر غرضیکہ سب شامل اور موجود تھے۔ ہر طرف انسانوں کا ایک سیلاب رواں دواں موجزن تھا جو اپنے ایک مربی، محسن، صاحب علم و عرفان، حافظ قرآن اور ممتاز عالم دین کو خراج عقیدت پیش کر رہا تھا۔ بڑا ہی درد انگیز منظر تھا۔ ہر طرف سے ذکر و فکر، تسبیح و تہلیل، کلمہ و کلام، درود و سلام اور اللہ کی صداؤں کی گونج میں یہ صدا بلند ہو رہی تھی کہ

عاشق کا جنازہ ہے ذرا دھوم سے نکلے

یہاں پر آپ کی دوسری نماز جنازہ دربار عالیہ غوثیہ ڈھوڈا شریف گجرات کے سجادہ نشین پیر طریقت الحاج صاحبزادہ پیر حیدر شاہ صاحب قادری مدظلہ جو آپ کے شاگرد رشید بھی ہیں انہوں نے پڑھائی۔ تاریخ کا یہ ایک بے مثال جنازہ تھا جس میں لوگوں کا شمار میں لانا اور آنا مشکل تھا۔ نماز جنازہ میں شمولیت یقیناً بخشش کا سامان تھا۔ مرکزی عیدہ گاہ بجلی گھر کے وسیع میدان میں نماز جنازہ ادا کی گئی۔ آخر آپ کو جامع مسجد دو دروازہ سیالکوٹ میں انتہائی عقیدت و احترام کے ساتھ سپرد خاک کر دیا گیا۔ جہاں آپ نے ظاہری زندگی کا کافی حصہ گزارا تھا۔ اور ہمیشہ پھلنے پھولنے والا باغ لگایا تھا۔ آج یہاں عقیدت مندوں کا ایک نہ ختم ہونے والا ہجوم ہر وقت موجود دکھائی دیتا ہے۔ آپ نے قال اللہ و قال الرسول کا جو حق ادا کر دیا ہے لوگ اسے برسوں تک یاد رکھیں گے۔ وہ آج ہم میں نہیں ہیں لیکن ان کی علم و عرفان سے روشن کی ہوئیں شمعیں ہمیشہ لوگوں کو رشد و ہدایت کا راستہ دکھاتی رہیں گی۔

خطیب اہل سنت ابوالحسن سید شبیر احمد صاحب خوارزمی سیالوی۔

کھیوڑہ ضلع جہلم

فقیر غائبانہ طور پر تو کافی عرصہ سے حضرت شیخ الحدیث والنفیس استاذ العلماء علامہ الحافظ مولانا محمد عالم رحمۃ اللہ علیہ سے واقف تھا۔ اور یہ ان دنوں کی بات ہے جب آپ کے شاگرد مولانا سید حاکم شاہ صاحب کھیوڑہ بنگلہ پہاڑی میں خطیب تھے مگر زیارت کا شرف اس وقت حاصل ہوا جب میں سیالکوٹ حافظ محمد ریاض صاحب کے جلسہ معراج النبی صلی اللہ علیہ وسلم میں حاضر ہوا آپ کی صدارت تھی آپ سفید لباس میں ملبوس تھے سفید عمامہ شریف اور عینک لگائے ہوئے تھے جب جلسہ گاہ میں میری حاضری ہوئی تو آپ کرسی سے اٹھے اور مجھ سے اس طرح بغل گیر ہوئے جیسے مدتوں کی آشنائی ہو۔ میں اس پدرانہ شفقت سے بے حد متاثر ہوا۔ دوران تقریر آپ کے آنسو جاری ہو گئے۔ اور بار بار عینک اتار کر اپنے آنسوؤں کو ایک سبز رنگ کے لیکر داررو مال میں جذب فرماتے آپ کی اس کیفیت کو دیکھ کر مجھے معلوم ہوا کہ آپ کو اللہ کے محبوب صلی اللہ علیہ وسلم کی محبت کا بے پایاں خزانہ حاصل ہے۔ اور آپ بڑی فیاضی سے اسے اپنے تلامذہ میں تقسیم فرما رہے ہیں۔ ایک دو مرتبہ لاہور میں بھی آپ کی زیارت نصیب ہوئی اور آپ سے نیاز حاصل رہا۔

جہاں تک آپ کی دینی اور سیاسی خدمات کا تعلق ہے۔ تو آپ نے ہر موڑ پر ہماری رہنمائی فرمائی اور اہل سنت و جماعت کی کوئی ایسی تحریک نہیں جس میں آپ نے بڑھ چڑھ کر حصہ نہ لیا ہو۔ آپ نے نظام مصطفیٰ صلی اللہ علیہ وآلہ وسلم کے نفاذ اور مقام مصطفیٰ صلی اللہ علیہ وآلہ وسلم کے تحفظ کیلئے اپنی صلاحیتوں کو بروئے کار لاتے ہوئے دن رات ان تھک محنت کی۔ کشمیر کے مسلمانوں کی آزادی کیلئے جو کام آپ نے سرانجام دیا

اس کی مثال نہیں ملتی۔ آپ نے اپنی ساری زندگی دینِ مصطفیٰ صلی اللہ علیہ وآلہ وسلم کے فروغ کیلئے وقف کر رکھی تھی۔ درسگاہ کے معاملات سے ملکی و ملی معاملات تک ہر میدان میں جو اپنی یادوں کے انمٹ نقوش چھوڑے ہیں وہ رہتی دنیا تک یاد رکھے جائیں گے اور اس حوالے سے آپ کو تادیر یاد رکھا جائے گا۔ آپ نے علم و عمل کے جو چراغ روشن کئے ہیں راہِ حق کے متلاشی ان سے ہمیشہ روشنی حاصل کرتے رہیں گے۔ علامہ مولانا ضیاء اللہ قادری دامت برکاتہم العالیہ کی زبانی آپ کی وفات حسرت آیات کا سن کر دل حزیں کو از حد صدمہ ہوا اور بے ساختہ زباں سے نکلا۔ موت العالم موت العالم اللہ تعالیٰ نے اپنے محبوب صلی اللہ علیہ وآلہ وسلم کے صدقے آپ کے درجات بلند سے بلند تر فرمائے اور آپ کے فیضان کو جاری و ساری رکھے۔ آمین بجاہ طہ و یسین صلی اللہ علیہ وسلم۔

پچھڑا کچھ اس ادا سے کہ رت ہی بدل گئی
اک شخص سارے شہر کو ویران کر گیا

صاحبزادہ سید ریاض الحسن شاہ صاحب مہتمم جامعہ اسلامیہ غوثیہ گلستان زبیر چکوال

حضرت شیخ الحدیث علیہ الرحمہ سے پہلی ملاقات علامہ مناظر اسلام قاطع نجدیت جناب مولانا محمد ضیاء اللہ صاحب قادری کی وساطت سے ان کی منعقد کردہ سالانہ محفل میلاد شریف میں ہوئی۔ تو جیسا حضرت صاحب کے بارے علامہ ضیاء اللہ صاحب کی زبان سے سن رکھا تھا۔ ویسا ہی انہیں پایا اور سونے پہ سہاگہ کا کام ان کے خطاب نے کیا کہ ایسا عالمانہ محققانہ و عظیم صرف ایسی شخصیت کا ہی خاصہ ہو سکتا ہے۔ آپ کا وعظ سننے

والے پر فوری طور پر اثر کر سکتا تھا۔ اور آپ کو اپنے خطاب پر مکمل عبور ہوتا تھا۔ کلام ایسی بلوغ اور فصیح اور مقتضی حال کے مطابق کرتے تھے کہ محفل میں موجود ہر شخص آپ کے مدعا کو پالیتا تھا اور آپ کی زیارت کرنے والا آدمی یہ کہہ اٹھتا تھا کہ یہی وہ ہستیاں ہیں کہ جنکے بارے میں حضور صلی اللہ علیہ وآلہ وسلم کا ارشاد گرامی ہے کہ تم میں سے بہترین شخص (اولیاء اللہ) وہ ہیں کہ جنہیں دیکھ کر خدا یاد آ جائے اور کما قال علیہ السلام

حضرت صاحب بہت بڑے محدث، مفسر محقق اور عالم باعمل تھے آپ کی اہل سنت و جماعت کیلئے بہت بڑی بڑی خدمات ہیں جن کا شمار کرنا بھی مشکل ہے۔ آپ نے اپنی ساری زندگی مسلمانوں کی خدمت میں گزاری۔ علمی معاشی ہو۔ معاشرتی میدان اور سیاسی میدان میں آپ کی سوچ انفرادی نہیں بلکہ اجتماعی ہوا کرتی تھی۔ آپ نے اپنی زندگی میں ایک ہی اصول بنا رکھا تھا کہ

ان کے جو غلام ہو گئے

ہمارے وہ امام ہو گئے

آپ ایک سچے عاشق رسول تھے اپنی ساری زندگی عشق مصطفیٰ صلی اللہ علیہ وآلہ وسلم میں بسر کی۔

آپ نے اپنی زندگی میں جو علمی، تدریسی، دینی اور ملی کارنامے سرانجام دیئے ہیں وہ مدتوں یاد رکھے جائیں گے۔ اور آپ کا اس دنیا سے پردہ فرما جانا اہل سنت کا بہت بڑا نقصان ہے۔ میری دعا ہے کہ اللہ آپ کو جو اررحمت میں جگہ دے۔ آپ کے مزار پر انوار کو روشن و منور فرمائے۔ آمین۔



استاذ العلماء مولانا قاری خالد محمود صاحب

ناظم اعلیٰ دارالعلوم نقشبندیہ رضویہ ڈسکہ

سیالکوٹ کی سرزمین کو ہمیشہ سے یہ شرف حاصل رہا ہے کہ اس کے افق پر عالم اسلام کی مایہ ناز اور یگانہ روزگار ہستیاں ہمیشہ علم و فضل کا آفتاب بن کر چمکتی رہیں حضرت امام علی الحق رحمۃ اللہ علیہ نے اپنے مقدس خون سے اس سرزمین پر اگر شجر اسلام کی آبیاری کی تو کبھی دنیائے علم و فضل کے نیرتاباں حضرت علامہ عبدالحکیم رحمۃ اللہ علیہ نے اپنے نور سے اس سرزمین کو منور کیا حضرت امام ربانی مجدد الف ثانی رحمۃ اللہ علیہ کی قدم بوسی کا شرف بھی سیالکوٹ کی سرزمین کو حاصل ہوا۔ حکیم الامت علامہ محمد اقبال رحمۃ اللہ علیہ کی شخصیت نے بھی سیالکوٹ کو پوری دنیا میں متعارف کرایا۔ ایک عظیم شخصیت جس نے برس ہا برس تک اپنی ضیاء پاش کرنوں سے سیالکوٹ کی سرزمین کو مستنیر کیا وہ شیخ الحدیث علامہ حافظ محمد عالم رحمۃ اللہ علیہ کی ذات ستودہ صفات ہے آپ کا وجود اس علاقہ کے مسلمانوں کے لئے خدا تعالیٰ کی عظیم نعمت تھا خوش اخلاقی اور مہمان نوازی آپ کو ورثہ میں ملی تھیں آپ کا سدا بہار مسکراتا نورانی چہرہ آج بھی ذہنوں کی یادگار ہے عوام کے ساتھ آپ کے قریبی رابطہ کا یہ عالم تھا کہ سیالکوٹ کے عوام کی غمی اور خوشی میں شامل ہو کر آپ قلبی راحت محسوس کرتے تھے مسجد دو دروازہ میں آپ کے درس قرآن کے شہرہ کا یہ عالم تھا کہ دو دروازہ سے لوگ آپ کے حلقہ درس میں شامل ہوتے تھے اسی مسجد میں آپ نے علوم دینیہ کی ترویج و اشاعت کے لئے ایک دارالعلوم جامعہ حنفیہ دو دروازہ کے نام سے قائم فرمایا جس سے فارغ التحصیل علماء کرام و حفاظ کرام آج پوری دنیا میں نبی کریم صلی اللہ علیہ وسلم کے دین کی اشاعت کا اہم فریضہ سرانجام دے رہے ہیں آپ کی ذات علم و عرفان کا مرکز تھی دو دروازہ سے لوگ آپ کی خدمت میں اپنے مسائل کا شرعی حل پوچھنے کے لئے آتے تھے تو حضرت کتاب و سنت کی روشنی میں ان کے مسائل کا جواب ارشاد فرماتے تھے ملک کی سلامتی اور

وطن عزیز میں نظام مصطفیٰ صلی اللہ علیہ وسلم کے نفاذ کے لئے چلائی گئی ہر تحریک میں آپ نے ہمیشہ ہر اول دستے کا کردار ادا کیا اور ہر دینی اور ملی تحریک کی قیادت فرمائی 1977 کی تحریک نظام مصطفیٰ میں آپ کا کردار روشنی کا مینار بن کر ہمیشہ ملت اسلامیہ کی راہنمائی کرتا رہے گا مقبوضہ کشمیر کے مسلمانوں کی آزادی کے لئے اپنے دل میں بڑی تڑپ رکھتے تھے آزادی کشمیر کے لئے جیسے نمایاں کام کیا اور اس مقصد کے لئے اپنی علالت اور بڑھاپے کی پروا کئے بغیر جوانوں کے عزم کے ساتھ دن رات انتھک محنت کی وطن عزیز میں نظام مصطفیٰ کے نفاذ اور مقام مصطفیٰ کے تحفظ کے لئے آپ نے اہل سنت و جماعت کی نمائندہ سیاسی جماعت جمعیت علماء پاکستان کے پلیٹ فارم سے کام کیا جبکہ عقائد حقہ اہل سنت و جماعت کی نمائندہ دینی تنظیم جماعت اہل سنت کی قیادت فرمائی حضرت قبلہ شیخ الحدیث حافظ محمد عالم رحمۃ اللہ علیہ کو اللہ تعالیٰ نے یہ شرف بخشا تھا کہ وہ ہر وقت ملکی ملی دینی سماجی علمی اور سیاسی محاذ پر خدمت کے لئے ہمیشہ کمر بستہ رہتے تھے ان کی ان خدمات کی وجہ سے سیالکوٹ کے عوام ان سے بے پناہ محبت رکھتے تھے اور دل و جان سے ان کا ادب و احترام کرتے تھے جس کا ثبوت آپ کے سفر آخرت میں ہر آنکھ نے مشاہدہ کیا یوں معلوم ہوتا تھا کہ سیالکوٹ کا ہر راستہ جناز گاہ کی طرف جا رہا ہے یوں حضرت کا جنازہ سیالکوٹ کی تاریخ میں سب سے بڑا جنازہ تھا جامعہ حنفیہ دو دروازہ جو حضرت کی زندگی میں آپ کی خدمات عالیہ کا مرکز رہا اس مسجد دو دروازہ میں آپ کی آخری آرام گاہ آپ کا مزار پر انوار آج بھی مرجع خلاق ہے حضرت آج اگرچہ بظاہر ہم میں نہیں ہیں مگر آپ سے فیض حاصل کرنے والے ہزاروں علماء آپ کے تلامذہ آپ کی روشن کی ہوئی شمع کو دنیا بھر میں روشن کئے ہیں اس طرح آپ کا فیض آج بھی جاری و ساری ہے اور آپ کی قبر انور پر ہر لحظہ انوار ربانی کی بارش ہو رہی ہے

خدا رحمت کند ایں عاشقان پاک طینت را

استاذ العلماء علامہ محمد رفیق صاحب رضوی

مدرس دارالعلوم نقشبندیہ رضویہ ڈسکہ

استاذ الاساتذہ فخر المدرسین جامع معقول و منقول شیخ الحدیث و التفسیر مولانا علامہ حافظ محمد عالم صاحب رحمۃ اللہ علیہ آپ دنیا اہل سنت میں ایک آفتاب بن کر چمکے اور علم و فضل کی نورانی کرنوں سے ایک عالم کو جگمگایا بد عقیدگی اور بے عملی کی ظلمتوں اور اندھیروں میں علم و عمل کا نور چمکایا تشنگان علم کی پیاس کو بجھایا مسلک اہل سنت کا پیغام ملک کے گوشہ گوشہ میں پہنچایا سید المرسلین کے دین متین کی خدمت کو اپنا شعار بنایا آپ کے سینہ میں دین کا درد اور اہل سنت کی خدمت کا جذبہ تھا جب بھی کسی نے دینی مذہبی پروگرام میں شرکت کے لئے بلایا آپ نے بغیر کسی ٹال مٹول کے بخوشی قبول فرمایا اور بروقت پہنچتے اور نورانی ایمانی علمی بیان فرماتے بغیر کسی لالچ و طمع کے پروگراموں میں شرکت فرماتے آپ علم و معرفت کے آفتاب کا حسن صورت و سیرت کے ماہتاب زہد و تقویٰ آپ کا شعار سرکار ابد قرار علیہ الصلوٰۃ والسلام کی سنتوں پر پابندی آپ کا کردار خوش اخلاق نیک سیرت مہمان نواز ملنسار صدق و صفا کے پیکر شریعت و طریقت کے راہبر عظیم مفکر اور اہل سنت کے مایہ ناز راہنما تھے میرے اس کہنے میں مبالغہ نہ ہوگا کہ آپ ایسے زمانہ میں یکتا اور یگانہ تھے اور وہ فضیلت کے اونچے درجے پر فائز تھے آپ نے اعلاء کلمۃ الحق اور دین متین کی حمایت اور بد رسموں اور غلط مذہبوں کے مٹانے میں اپنی زندگی وقف کر رکھی تھی انکی سلاست روی دینداری اور ذوق و شوق کا یہ عالم تھا کہ چند لمحات کے لئے بھی اپنا کوئی وقت بیکار جانے نہیں دینا چاہتے تھے آپ کی محفل و مجلس میں دینی مشغولیت ہوتی کبھی پڑھا رہے ہیں الغرض ہر وقت اور ہر لمحہ نبی پاک صاحب لولاک علیہ الصلوٰۃ والسلام کے دین کی بات ہوتی اور مذہب حق اہل سنت و جماعت کی اشاعت و ترویج میں

کوشاں ہوتے انکی سوچ اہل سنت کا بھلا اور خیر خواہی الدین النصیحتہ کے مطابق زندگی گزاری۔ آپ کے علم و فضل کا آفتاب اپنی پوری تابانی کے ساتھ روشن و درخشاں عالم کو منور کر رہا تھا آپ کے فیوض و برکات سے عالم فیضیاب تھا ایک سال کا عرصہ ہو رہا ہے کہ آپ ہم سے رخصت ہو گئے اور ہم کو داغ مفارقت دے گئے آپ کے وفات حسرت آیات نے شہر سونے کر دیئے بستیاں سنسان کر دیں علم و فضل کا یہ آفتاب کیا غروب ہوا دنیائے اسلام میں صف ماتم بچھ گئی آج تک ان کا نعم البدل نہ ملا (بڑی مشکل سے ہوتا ہے چمن میں دیدہ ور پیدا خوف الہی، خشیت ربانی، زہد و تقویٰ، اتباع سنت آپ کی طبیعت ثانیہ تھی ہر قول و فعل تمام حرکات و سکنات سے اتباع سنت ملحوظ رکھتے کہ آپ کے لیل و نہار، خلوت و جلوت کے تمام حالات سنت کریمہ کے مطابق تھے۔

بلاشبہ حضرت موصوف مجمع البحرین تھے جامع معقول و منقول تھے علم و عمل کے جامع کمالات ظاہری و باطنی سے آراستہ و پیراستہ تھے بزرگان دین سلف صالحین کے نمونہ تھے خداوند قدوس آپ پر پیہم رحمتیں برکتیں نچھاور فرمائے اور آپ کی مساعی جلیلہ و جمیلہ کو شرف قبولیت بخشے اور جنت میں اعلیٰ مقام عطا فرمائے آپ کے فیوض و برکات سے ہم کو مستفید فرمائے آپ کے صاحبزادگان کو آپ کے نقش قدم پر چلنے کی توفیق خیر رفیق نصیب فرمائے آپ کے لگائے ہوئے پودے جامعہ حنفیہ دو دروازہ کو سدا بہار اور رونق بخشے۔ آمین



مولانا محمد منظور نعیمی صاحب ایم۔ اے

پرنسپل قرآن اکیڈمی بونکن سیالکوٹ

پیر طریقت، واقف رموز شریعت، نابغہ روزگار دنیائے ادب کا مہر تاباں

گلزار تذبذب کا گل خنداں، افق معانی کا نیر تاباں، شیخ الحدیث و التفسیر

نام

محمد عالم رحمۃ اللہ عاشق نبی خاتم صلی اللہ علیہ وآلہ وسلم، سر پر عمامہ افتخار، جبیں حسین و چمکدار آنکھیں محبت رسول ﷺ، میں اشکبار سینہ علوم و فنون کا گنجینہ شریعت و طریقت کا بوستان، یقین و عزم کا کوہ گراں، شیریں سخن بیان، جنکا درس زم زم کی موج رواں، کوثر کا آب زرخشاں طرز گفتگو مصدر قرآنی آیات، مغزن حدیث کے جواہرات، فصاحت و بلاغت کا نور لذت شراب طہور خیالات بلند

نگاہ بلند سخن دلنواز جان پر سوز
یہی ہے رخت سفر میر کاروان کیلئے

کام

سیج پر آتے تو جرات سے بولتے، شعلے برساتے، موج میں آتے تو پھول برساتے بلکہ موتی، تنقید فرماتے تو تعمیری رنگ دکھاتے۔ جب کسی محفل میں جلوہ افروز ہوتے تو آپ کی علمی اور عملی خوشبو سے سارا ماحول مہک اٹھتا۔ مسند تدریس پر رونق افروز ہوتے تو فن کے ساتھ عشق کا سبق بھی پڑھاتے۔ زبان اور نظر ایک ساتھ چلتے۔ فرماتے کہ خوف خدا اور عشق مصطفیٰ ﷺ سب سے بڑی قوت ہے۔ عشق کی بدولت انسان کا ایمان کامل ہے ورنہ ناقص، آپ کی ذات خورشید عالمتاب تھی جس کی تابش سے سارا ملک جگمگا رہا تھا۔ یہ آپ ہی کی علمی تجلیات ہیں کہ ملک پاکستان کے علاوہ دنیا کا ہر کونہ آپ کے شاگردان عزیز کی علمی روشنی سے منور ہو رہا ہے۔

تعمیر وطن از تطہیر بدن

عالم اور مفتی تو بہت ہیں لیکن اس مرد قلندر کی طرح تمام اوصاف سے متصف ہونا بہت مشکل ہے۔ اس لئے کہ بیک وقت عالم بھی، مفتی بھی، ناظم بھی اور مدرس بھی اور

اعلیٰ ترین سیاستدان بھی، خطابت کا شہسوار بھی، ہم نے تو دیکھا ہے کہ اگر کوئی عالم اور مفتی ہے تو بہترین ناظم نہیں اور اگر بہترین ناظم ہے تو بہترین مدرس نہیں اور اگر بہترین مدرس ہے تو بہترین مقرر نہیں مگر یہ عظیم ترین انسان ہر میدان کا غازی تھے آپ کی زندگی کے درج ذیل پہلو انفرادی حیثیت کے حامل ہیں۔

متوکل علی اللہ، پیکر عشق و وفا، تحمل و بردباری، سادگی، دیانت داری، خلوص، تواضع، زہد و تقویٰ، حسن سلوک، عظیم دانشور، عظیم معلم، عظیم بات، انقلابی شخصیت، بانی سنی جہاد کو نسل، مجاہد اور غازی تحریک نظام مصطفیٰ صلی اللہ علیہ وسلم۔

آپ کی شخصیت اس ہیرے کی مانند ہے جو شش جہت ہے جس طرف سے دیکھو عجیب رنگ اور عجیب نظارہ ہے۔ جس کسی نے آپ کو دیکھا اس نے ہی سمجھا کہ آپ کا پیار مجھے دوسروں کی نسبت زیادہ ملا ہے آپ کے چہرے کی ایک جھلک یقیناً گناہوں کا کفارہ تھی۔ آپ کا دماغ عالمانہ دل صوفیانہ اور قلم ادیبانہ تھا۔ آپ کی صورت سے تصوف جھلکتا تھا۔ قلم سے ادب برستا۔ آپ کی تصنیف محققانہ، طرز زندگی قلندرانہ اور انداز نگارش ساحرانہ تھا۔

زمانہ عقل کو سمجھے ہوئے ہے مشعل راہ

کسے خبر کہ جنوں بھی صاحب ادارک

آپ سے شرف ملاقات کا متمنی ایک قدم بڑھاتا تو آپ اس کے استقبال کے

لئے چار قدم بڑھاتے کیونکہ یہی طریق قلندرانہ اور طریق عارفانہ ہے۔ بقول شاعر

جو عالی ظرف ہوتے ہیں ہمیشہ جھک کے ملتے ہیں

صراحی سرنگوں ہو کر بھرا کرتی ہے پیانہ

ولادت باسعادت و خاندانی پس منظر

ذکر خدا اور عشق مصطفیٰ ﷺ کا سرمست، شناور خلوت و جلوت مینارہ سطوت و عظمت پیکر شجاعت، افتخار ولایت کا تابندہ ستارہ اور سرزمین سیالکوٹ کا بے تاج بادشاہ 1924ء میں رانجن کے مقام سکا (Sukka) تحصیل و ضلع جموں مقبوضہ کشمیر جموں و کشمیر میں پیدا ہوئے۔ آپ اکثر فرمایا کرتے تھے کہ میں سجادگان ڈھوڈہ شریف ضلع گجرات کی دعاؤں کا مظہر ہوں آپ کے آباؤ اجداد مذہبی اقدار سے شناساز میندارہ کرتے تھے۔ خاندانی روایت کے مطابق آپ نے پہلے اپنے پھوپھا حافظ احمد دین رحمۃ اللہ سے قرآن پاک حفظ کیا اور پھر علم کی مزید تشنگی کو مٹانے اس بحرِ خار میں غوطہ زن ہونے کیلئے داتا کی نگری لاہور کا رخ کیا۔

تعلیمی دور اور لاہور

لاہور میں آپ نے مفسر قرآن علامہ مولانا نبی بخش صاحب حلوائی رحمۃ اللہ اور دارالعلوم حزب الاحناف کے شیخ الجامعہ ابوالبرکات سید احمد شاہ صاحب قادری مفتی اعظم پاکستان مفتی محمد حسین نعیمی اور علامہ مہر دین سے مختلف علوم پر دسترس حاصل کی۔ دورانِ تعلیم آپ نے محنت اور دلسوزی کی انوکھی اور روشن ترین روایات قائم کیں۔ ساری ساری رات مطالعہ کتب میں گزر جاتیں اور فرماتے شمع سے مخاطب ہوتے ہوئے۔

اے شمع تجھ پہ یہ رات بھاری ہے جس طرح

میں نے تمام عمر گزاری ہے اس طرح

خدا دادِ صلاحیات اور اساتذہ کرام کے فیوض و برکات کا یہ ثمرہ مرتب ہوا کہ جس ادارہ سے آپ نے سفرِ تعلیم لاہور شروع کیا اسی ادارہ میں تدریس کے فرائض

سونپ دیئے گئے دوران تدریس آپ نے پنجاب یونیورسٹی سے فاضل عربی کر لیا جو اس دور میں بی اے کے مساوی ہوتا تھا پھر آپ کی تقرری باضابطہ طور پر مسلم ماڈل سکول لوہڑ مال میں ہوئی۔ مفتی پاکستان مفتی محمد حسین نعیمی جو آپ کے شفیق اور رفیق استاد تھے ان سے مل کر ایک دارالعلوم جامعہ نعیمیہ کی بنیاد رکھی جو آج ایک اسلامی یونیورسٹی بن چکی ہے آپ اس کے بانیوں میں سے ہیں اور سابقہ مدرس بھی ہیں۔

سیالکوٹ تشریف آوری

سیالکوٹ ایک مردم خیز خطہ ہے۔ جیسے حضرت امام علی الحق رحمۃ اللہ علامہ عبدالحکیم رحمۃ اللہ ملاں کمال اور علامہ محمد اقبال رحمہما اللہ جیسی ہستیاں ورثہ میں ملی ہیں۔ اہل سیالکوٹ نے عموماً اور پھر سجادگان ڈھوڈہ شریف گجرات نے خصوصاً آپ کو سیالکوٹ آنے پر مجبور کر دیا۔ آپ نے شہریان سیالکوٹ اور خصوصاً مولانا علامہ محمد یوسف رحمۃ اللہ صاحب خطیب اعظم جامع مسجد مولانا عبدالحکیم سیالکوٹی کی حوصلہ افزائی فرمائی اور یوں شہر اقبال کو ایک اور اقبال نصیب ہوا۔

آپ کی تشریف آوری سے شہر میں علم کا نور پھیلنے لگا۔ آپ نے علامہ مولانا محمد یوسف صاحب سے ملکر مسجد عبدالحکیم میں ایک دینی درسگاہ کی بنیاد رکھی۔ چار پانچ سال کی شبانہ روز محنت نے چار چار چاند لگا دیئے لہذا طلبہ کی بڑھتی ہوئی تعداد جگہ کی کمی اور حالات کے تقاضوں کے مطابق شہر کے وسط میں دسمبر 1960ء کو دارالعلوم جامعہ حنفیہ دو دروازہ کا سنگ بنیاد رکھا اور آپ کو اس درسگاہ کے بانی کے علاوہ شیخ الجامعہ بھی مقرر کیا گیا آپ نے خودی کا علم بلند رکھتے ہوئے اہالیان سیالکوٹ کے لئے اپنی تمام تر توانائیاں وقف کر دیں جو آپ کا احسان قیامت تک رہے گا۔

فوری ہو علم سے محکم تو غیرت جبریل

اگر ہو عشق سے محکم تو صور اسرافیل

تصوف

تصوف پر آپ کو خاصی دسترس حاصل تھی۔ صوفیاء کرام، علماء باعمل آپ کی محفل میں تا دیر بیٹھے رہتے۔ آپ کو شیخ المشائخ قبلہ عالم پیر علی حسین شاہ صاحب رحمۃ اللہ علی پور شریف سیالکوٹ سے اجازت خلافت بھی تھی۔ علاوہ ازیں آپ کو خواجگان ڈھوڈہ شریف ضلع گجرات، ڈھانگری شریف آزاد کشمیر، اگہار شریف کوٹلی آزاد کشمیر سے بھی قلبی، روحانی فیض تھا۔

سیاسی سماجی اور جہادی سرگرمیاں

دینی اقدار کے ساتھ ساتھ آپ کا سیاسی کردار بھی مثالی رہا ہے آپ نے 1971ء میں نیشنل اسمبلی کا الیکشن لڑا اور ساٹھ ہزار ووٹ حاصل کئے قوم و ملک کے مفاد میں جو بھی تحریک اٹھی آپ نے ہر اول دستے کا کام کیا تحریک قیام پاکستان ہو یا تحریک ختم نبوت، تحریک بحالی جمہوریت ہو یا تحریک نظام مصطفیٰ ﷺ آپ نے سب میں حصہ لیا اور اپنی خداداد صلاحیات کا لوہا منوایا۔

تحریک قیام پاکستان میں آپ نے اپنی قائدانہ صلاحیات سے محرکین کے حوصلے بلند فرمائے۔

1953ء کی تحریک ختم نبوت میں پروانہ وار جان نثار کرتے ہوئے جیل کی صعوبتیں بھی برداشت کیں۔

1966ء کی تحریک بحالی جمہوریت میں کوئی کسر باقی نہ چھوڑی۔

1977ء کی تحریک نفاذ نظام مصطفیٰ ﷺ میں جان ہتھیلی پر رکھ کر میدان عمل

میں اترے علامہ اقبال چوک میں شرکاء جلوس پر فائرنگ ہوئی۔ آپ کا ایک بازو گولیوں نے چھلنی کر دیا۔ مگر آپ کے پایہ استقلال میں کمی نہ آئی۔ آپ کا زخمی بازو وقت وصال بھی گواہی دے رہا تھا کہ یہ کسی مجاہد اور غازی کا بازو ہے۔

جہاد کشمیر

تحریک آزادی جموں و کشمیر کیلئے آپ نے اپنی زندگی وقف کر رکھی تھی پیرانہ سال ہونے کے باوجود چکوٹھی تک مجاہدین کی حوصلہ افزائی فرماتے۔ لاکھوں روپے اور لاکھوں روپوں سے مال جہاد خرید کر مجاہدین کی خدمت کرتے۔ مہاجرین جموں و کشمیر کے کیمپوں میں تشریف لے جاتے اور اپنے دست انور سے کمبل، خیمے اور کھانے پینے کا سامان خود تقسیم فرماتے جو سیالکوٹ گجرات، گوجرانوالہ اور لاہور سے ساتھ لے جاتے۔

عسکری تنظیم

آپ تمام جہادی تنظیموں کی سرپرستی فرماتے خصوصاً البرق، ہیومن رائٹس آپ نے باضابطہ سنی جہاد کونسل کی تشکیل فرمائی اور سیالکوٹ کے معروف چوک علامہ اقبال میں یوم تاسیس سنی جہاد کونسل کے موقعہ پر مرکزی امیر صاحبزادہ پیر محمد عتیق الرحمان فیض پوری کو ایک نئی گاڑی کی چابی عطا کی جو گاڑی مجاہدین کے حوالے کر دی گئی۔ آپ کے حکم سے ہی یورپ میں بھی سنی جہاد کونسل تشکیل پائی جو آج اپنے مجاہد بھائیوں کے تعاون میں پیش پیش ہے۔

عادات کریمہ

آپ ہر کس و ناکس کیلئے ہمدرد، ملنسار، غمگسار، زیرک، نرم، خوش گو، خوش گفتار، خوش لباس، خوش خوراک، پیکر جرات و بہادری، نڈر، بے باک، حق گو، حق شناس، مردم شناس تھے۔

معاملات

آپ انتہائی خداترس، غریب نواز، غریب پرور، مدبرانہ صلاحیات، تحمل و

بردباری، عظیم مجاہد، جذبہ خدمت سے سرشار، خدمت خلق آپ نے اپنا مشغلہ بنا رکھا تھا۔

فقہی بصیرت

آپ علمی، دینی، سیاسی، معاشی، معاشرتی، تمدنی زندگی کے ساتھ ساتھ فقہی بصیرت میں یدِ طولیٰ رکھتے تھے۔ آپ کا ہر فتویٰ آپ کی عقل علمی استعداد کا منہ بولتا ثبوت ہے۔ آپ کا فتویٰ پاکستان کی تمام کورٹس میں بھی قبول کیا جاتا تھا۔ آپ نے اکیاون برس علمی، روحانی فیض تقسیم فرمایا۔

سرکاری اعزازات

آپ نے زندگی بھر کوئی عہدہ طلب نہیں کیا۔ کئی پیشکشیں ٹھکرا دیں۔ حکومت وقت کو کوئی دینی یا ملی خدمت کی ضرورت محسوس ہوتی تو رضائے الہی کی خاطر فی سبیل اللہ خدمت سرانجام دی۔ خداداد صلاحیت کے پیش نظر محکمہ اوقاف میں ڈسٹرک خطیب رہے کئی امن کمیٹیوں کے چیئرمین رہے۔

آپ کی حسن کارکردگی اور اتحاد بین المسلمین میں خدمات کے اعتراف کے طور پر حکومت پنجاب پاکستان نے 1990ء میں آپ کو علماء میں حسن کارکردگی کا بہترین ایوارڈ دیا جو یقیناً ایک اعزاز ہے۔

وصال پر ملال

وہ شخصیت جس نے ہمیں اولاد سے بھی زیادہ پیار دیا۔ میرا مستقبل سنوارا۔ جس کی نگاہ ناز سے آج قلم اٹھاتے ہوئے خوشی محسوس ہوتی ہے۔ میں نے تقریباً چالیس سفر آپ کے ساتھ کئے ہیں ایک غریب ترین آدمی کے کپڑے سے لے کر اور پرائم منسٹر ہاؤس تک جانے کا شرف آپ کی معیت میں نصیب ہوا ہے۔ جس ذات نے اپنی تمام

خوشیاں ہم پر قربان کر دیں آج ان کے لئے مرحوم و مغفور لکھتے ہوئے قلم لرز رہا ہے۔
ہاتھ ڈگمگا رہا ہے۔ دل ڈوب رہا ہے۔ آنکھیں پر نم ہیں۔ آخر موت برحق ہے۔ موت
العالم موت العالم ہوا کرتی ہے۔ ہم آپ یا کوئی اور اس اٹل لمحے سے کیسے بچ سکتا ہے۔
آپ اگر آج جسمانی طور پر ہمارے درمیان موجود نہیں تو آپ کی روح تو موجود ہے۔
روح امر ربی ہے۔ جو غیر فانی ہے۔ آپ آج بھی

زندہ اور انشاء اللہ زندہ رہیں گے۔
خستہ تنوں کے درد کا درمان کون ہے
جو شیخ نکھڑ گیا وہ یار مہربان کون ہے
میرے لئے تو محبت اسلام تھا وہ شیخ
میرا ایمان میرا ایقان کون ہے
اے شیخ پردہ پوش میرا ہاتھ تھام لے
بندہ نواز اور میری پہچان کون ہے



محترم محمد ارشد طہرانی صاحب (ایل۔ ایل۔ بی)

نیشنل سنٹر

بازاروں اور شاہراہوں پر انسانی چہروں اور جسموں کے بے پایاں ہجوم میں
سے ایک پیکر خاکی نکل جائے تو بظاہر مجموعی منظر نہیں بدلتا۔ مگر کبھی یوں بھی ہو جاتا ہے کہ
ایک بوریا نشین اپنی جگہ خالی کر دے تو اس کا کوئی متبادل نہیں ملتا اور سارا شہر خالی خالی
نظر آنے لگتا ہے۔ صرف ایک آواز خاموش ہو جاتی ہے تو آوازوں کا سارا شور و غوغا
کھوکھلا محسوس ہونے لگتا ہے۔ صرف ایک چراغ کے بجھ جانے سے ساری بستی بے

چراغ دکھائی دینے لگتی ہے۔

ایک مختصر سے پیکر خاکی کو یہ وقعت و توقیر کیسے نصیب ہو جاتی ہے؟ حیرت کی بات تو یہ ہے کہ یہ منصب اکثر و بیشتر ان کے حصے میں آتا ہے جو اس کا تعاقب کرنے سے بھی گریزاں رہتے ہیں۔ استاذ العلماء شیخ الحدیث حافظ محمد عالم رحمۃ اللہ کا شمار بھی بلا شبہ انہیں شخصیات میں ہوتا ہے۔ آپ علم کے نور سے اپنوں کو روشنی اور اپنے مخاطبین کو کھرے دکھوٹے کی پہچان دے کر خود خاک نشیں رہے۔ آپ نے سماجی و علمی دینی اور مذہبی حلقوں میں ایک فرد اور شخصیت ہونے کے باوجود انسانوں کی تجارت کرنے کی بجائے بندہ نوازی کو اپنا شعار بنائے رکھا۔

انسان بھی عجب مخلوق ہے کہ سرکشی پہ آئے تو بڑی سے بڑی طاقت کو بھی خاطر میں نہ لائے اور نثار ہونے لگے تو ایک میٹھے بول پہ دیدہ دل فرس راہ کر دے۔ قبلہ حافظ صاحب کے حلقہ ادب سے تعلق رکھنے والے احباب یقیناً اس بات کی گواہی دیں گے کہ میٹھے بول پہ نثار ہو جانا محترم حافظ

صاحب رحمۃ اللہ کے مزاج کا ایک حصہ تھا۔ کیسا میٹھا بول؟ میٹھا بول بھی ایسا جس کی مٹھاس فقط آقائے رحمت صلی اللہ علیہ وآلہ وسلم کی محبت سے حاصل کی گئی ہو۔ شیخ الحدیث حافظ محمد عالم رحمۃ اللہ ایک بلند پایہ عالم دین تھے۔ ان کی علمی شخصیت کے گرد ایک روشنی کا ہالہ تھا۔ انہی حوالے سے اپنے افکار پر سمجھوتہ کرنا انہیں آتا ہی نہیں تھا۔ جہاں بھی۔ جس مقام پر بھی۔ جس فورم پر بھی کوئی ذرا سی بات دین کے بنیادی عقائد اور ایمانی اصولوں کے برعکس محسوس کی فوراً خم ٹھونک کر مقابل آ جاتے اور نتائج کی پروا کئے بغیر اپنا علمی فکری احتجاج ریکارڈ پر لاتے۔


یہ نغمہ فصل گل و لالہ کا نہیں پابند

بہار ہو کہ خزاں لا الہ الا اللہ

علمیت بلاشبہ ناز کرنے کی چیز ہے، مگر یہ خدشہ ہمیشہ موجود رہتا ہے کہ کہیں غرور علم و زہد انسانوں سے رشتے منقطع نہ کر دے عالم اور زاہد خود کو اتنا بلندی پہ نہ لے جائے کہ انسانوں سے کٹ کر رہ جائے قبلہ حافظ جی صاحب رحمۃ اللہ اس آزمائش میں بھی پورے اترے۔ علمی فکری دینی مجالس میں داعی کو کبھی مایوس نہ کرتے کسی کی ظاہری ٹھاٹ باٹھ امارت اور زیب و زینت کو اپنے دینی اور قومی تشخص پر کبھی بھی غالب نہ ہونے دیتے یہی وجہ ہے کہ ان کے عقیدت مندوں اور حلقہ ارادت میں ہر نوع کے احباب موجود ہوتے مگر قبلہ حافظ صاحب اپنا دینی تشخص برقرار رکھنے میں کبھی بھی ہچکچاہٹ محسوس نہ کرتے۔ تمام مکاتب فکر سے متعلق جید علماء کرام، عوام و خواص آپ کو قدر کی نگاہ سے دیکھتے۔ جامعہ حنفیہ دو دروازہ میں تقریباً نصف صدی سے بطور مہتمم اور صدر معلم آپ کی خدمات شہر اقبال کی علمی تاریخ کا وہ حصہ ہے۔ جسے آنے والا مورخ کبھی بھی نظر انداز نہیں کر سکے گا۔ اس وقت بھی آپ کے ہزاروں تلامذہ اندرون اور بیرون ملک دینی خدمات سرانجام دے رہے ہیں۔

یہ مقام شکر ہے کہ آپ کی رحلت کے بعد آپ کے خاندان نے قبلہ حافظ صاحب کی جلائی ہوئی شمع علم کو اپنے خون جگر سے روشن رکھنے کا عزم مصمم کیا۔ اور شیخ الحدیث کی وہ مسند علم اور تعلم جس کے گرد ایک مدت تک علماء و مشائخ تلامذہ بن کر علمی اور روحانی فیوض و برکات حاصل کرنے کے لئے بیٹھا کرتے تھے۔ اس مسند پر آپ کے فرزند ارجمند صاحبزادہ محمد حامد رضا۔ جلوہ افروز ہیں۔

مت سہل ہمیں جانو پھرتا ہے فلک برسوں
تب خاک کے پردے سے انسان نکلتا ہے



مولانا حکیم محمد حنیف القادری صاحب

فتح گڑھ سیالکوٹ

مردم خیز خطہ سیالکوٹ میں ملاکمال الدین رحمۃ اللہ علیہ جیسے آفتاب علم و تقویٰ جس کی کرنیں سیالکوٹ ہی نہیں اقصائے عالم میں ضرور یز ہیں۔

پاسبان سرمایہ دین و ملت حضرت مجدد الف ثانی قدس سرہ جن کے علم و تقویٰ کی لکار نے باطل کے ایوانوں کو لرزہ بر اندام کر دیا۔

آفتاب ہند حضرت علامہ عبدالحکیم سیالکوٹی علیہ الرحمۃ کی علمی و جاہت اور فقہی منطقی جلالت جس کے ڈنکے آج بھی دنیائے اسلام کے گوشے گوشے سے سنائی دے رہے ہیں۔

گوسر زمین سیالکوٹ علمی و عملی لحاظ سے بانجھ نہیں رہی مولانا محمد یوسف سیالکوٹی نباض ملت حضرت خادم علی صاحب رحمۃ اللہ علیہ مجاہد ملت علامہ محمد یعقوب خان صاحب حضرت مولانا عبدالغنی صاحب بیرون شہر علامہ محمد شریف محدث کوٹلوی جیسی قد آور علمی و عملی شخصیات نے اس خطہ زمین کو اپنے علمی و عملی تشخص سے ہمیشہ نوازا۔

دور قریب میں سیالکوٹ کی مذہبی اور دینی و جاہت و افادیت کو برقرار رکھنے کیلئے قدرت نے جس قدر وافر مواقع حضرت علامہ الحافظ استاد العلماء شیخ الحدیث جناب حافظ محمد عالم صاحب رحمۃ اللہ علیہ کو عطا کئے وہ بہت کم لوگوں کو نصیب ہوئے تقریباً نصف صدی تک تعلیم و تعلم اور علم و عمل کا یہ کوہ گراں اپنے اسلاف کی روایات کو قائم رکھے ہوئے خاک سیالکوٹ پر اپنے دیر پا نقوش قدم ثبت کر گیا۔ سچ فرمایا کسی نے۔

ہرگز نمیرد آنکہ دلش زندہ شد بعشق

ثبت است بر جریدہ عالم دوام ما
 استاد العلماء کو جس دور میں قدرت نے اس کارِ عظیم کیلئے منتخب کیا فرمایا اس
 انحطاط پذیر دور میں شیخ الحدیث والنفیس کی خدمات کا اس آبلہ پا کا تصور پیش کرتی ہیں جو
 وادی پر خار میں کائناتوں کی سوکھی زبانوں کی پیاس بجھانے کیلئے تشریف لے آئے۔
 کیوں نہ ہو کہ فطرت خود بخود کرتی ہے لالہ کی حنا بندی

سیالکوٹ کے باسیوں نے دیکھا کہ اس مرد درویش نے اپنی مستقل مزاجی اور
 اپنے مشن سے پوری لگن کے ساتھ اس چراغ کی روشنی گھر گھر پہنچائی جو عشق رسول کی
 صورت میں ان کے سینے میں جگمگا رہا تھا۔ ورنہ شرارِ بولہبی کی ستیزہ کاریاں ایک ہولناک
 منظر پیش کر رہی تھیں، حضرت شیخ الحدیث نے اپنی تدریسی کوششوں سے ہزار ہا علماء کی
 ایک ایسی کھیپ تیار کی جو نہ صرف عقلی و نقلی علوم کی حامل تھی بلکہ عشق و سوز و محبت کی بھی وہ
 شمعیں روشن کیں جو تکمیل انسانیت اور تبلیغ دین و اخلاق کیلئے نہایت ضروری ہوتی ہیں۔

تحریک آزادی کی جدوجہد اور دوقومی نظریہ کی ترویج و اشاعت میں سیالکوٹ
 کا یہ بطل جلیل اپنے اسلاف کا صحیح معنوں میں امین ثابت ہوا۔ سماجی ملی اور سیاسی سطح پر
 بھی آپ کبھی سماج اور ملت سے کٹ کر نہیں رہے۔ ملی اور قومی سطح پر ہونے والی ہر تحریک
 میں آپ نے نمایاں کردار ادا کیا تحریک نظام مصطفیٰ ﷺ میں آپ نے اپنے تلامذہ کے
 خون سے ہر اول دستے کو رنگین بنایا۔

تحریک ختم نبوت، تحفظ ناموس صحابہ و اہل بیت اور تحریک شوکت اسلام میں
 آپ نے ہر مقام پر رہبرانہ کردار ادا کیا۔

مختلف مسالک کے درمیان رواداری، تحمل، برداشت اور افہام و تفہیم برقرار
 رکھنے کا حوصلہ تھا کہ آپ ہر مکتب فکر میں قدر کی نگاہ سے دیکھے جاتے تھے۔ وہ بیک وقت

ایک قابل و ہمدرد استاد ایک مدقق نکتہ سنج ایک ماہر محقق و معاملہ فہم ایک بلند نگاہ دانشور اور ایک دلنواز سخنور کی حیثیت سے ایک میر کارواں کی شان لئے ہوئے نصف صدی تک براجمان رہے۔ مختلف بلند پایہ آستانوں سے گہری وابستگی کے ساتھ ساتھ روایتی خانقاہی سسٹم جو خانقاہی نظام کی اصل روح کو مجروح کئے ہوئے ہے۔ شیخ الحدیث نے اپنی پوری علمی و جاہت اور عملی طرز فکر کے ذریعے فکر اقبال کا عملی شاہکار بن کر بانگ دہل اپنی روشن اور عمل سے سراپا اعلان بنے رہے کہ

نکل کر خانقاہوں سے ادا کر رسم شبیری

کہ فقر خانقاہی ہے اندوہ دلگیری

اسی طرح طرز مجددی کو اپناتے ہوئے جبہ و دستار کا وہ روایتی سحر جو سادہ لوح لوگوں کی طلب کے سامنے رکاوٹ بنا رہتا ہے شیخ الحدیث نے اپنی سادگی و وضع داری اور کردار عمل کی یکسانیت اور عمل و علم کی ہم آہنگی سے توڑ پھوڑ دیا۔ وہ ایک بلند پایہ صوفی ایک محقق نکتہ داں ایک عالم باعمل ایک معلم ذیشان سادہ و عام لباس میں ایک پیکر خاکی جسے اللہ پاک نے عرفان و حقائق کی دولت وافر مقدار میں عطا فرمائی تھی۔

دعا ہے اللہ تعالیٰ آپ کے فرزند ارجمند صاحبزادہ حامد رضا سلمہ اللہ تعالیٰ ان کی مسند علم و عمل و تدریس و تعلم کا حقیقی وارث بنائے تاکہ وہ ان روایات و اطوار کو زندہ و پائندہ رکھیں جنہیں محدث سیالکوٹی نے سرزمین سیالکوٹ میں فروغ دیا اور دور جدید کے تقاضوں اور اکیسویں صدی کے چیلنجوں کا مقابلہ کرنے کیلئے جامعہ حنفیہ دو دروازہ کو علمی و فکری قدروں کو نہ صرف قائم بلکہ آگے بڑھانے کی توفیق عطا فرمائے۔ آمین



مولانا محمد اشرف صاحب مانگوی

ناظم اعلیٰ جماعت اہل سنت نارووال

قبلہ شیخ الحدیث رحمۃ اللہ علیہ کی گرانقدر دینی، ملی، سیاسی، سماجی خدمات بالیقین ناقابل فراموش ہیں۔ وہ ایک عظیم شخصیت ہی نہیں تھے بلکہ ایک تحریک بھی تھے جس کام کا ذمہ اٹھاتے اسے منزل مقصود تک پہنچا کر دم لیتے اور اللہ تعالیٰ کا شکر ادا کرتے۔ وہ اسلاف کی نشانی تھے۔

تحریک نظام مصطفیٰ ﷺ

انہوں نے تحریک نظام مصطفیٰ ﷺ میں ہر اول دستہ کی طرح کام کرتے ہوئے گولیوں کی بوچھاڑ میں بھی مقام مصطفیٰ ﷺ کے تحفظ اور نظام مصطفیٰ ﷺ کے نفاذ کا نعرہ بلند کیا یوں انہیں اس وقت کے جابر سلطان کے سامنے کلمہ حق کہنے کی پاداش میں گولیاں مار کر شدید زخمی کر دیا گیا اس کے باوجود حضرت صاحب کو عزم بالجزم پایا گیا انہوں نے سیالکوٹ میں تحریک نظام مصطفیٰ ﷺ کی قیادت کا حق ادا کرتے ہوئے اسلاف کی تاریخ کو نئے سرے سے سنہری حروف میں رقم کیا ہے۔

دینی مدارس کے حقوق کا تحفظ

آپ نے اپنی خداداد صلاحیتوں کی بدولت جہاں بے شمار دیگر کارہائے نمایاں سرانجام دیئے وہاں آپ نے دینی مدارس کے حقوق کا تحفظ بھی فرمایا مجھے اچھی طرح یاد ہے کہ جنرل محمد ضیاء الحق مرحوم جب سیالکوٹ میں سیرت کانفرنس میں حاضر ہوئے تو قبلہ شیخ الحدیث نے ان سے مختلف امور پر تبادلہ خیال کرتے ہوئے دینی مدارس کی افادیت کا بھی ذکر کیا۔

تنظیم المدارس

تنظیم المدارس کے نصاب میں جب تبدیلی کی گئی تو قبلہ شیخ الحدیث صاحب نے تنظیم المدارس کی مرکزی میٹنگ میں راہنمائی فرمائی۔ موجودہ نصاب جو تنظیم المدارس کا دینی مدارس میں پڑھایا جاتا ہے اس کی ترتیب و تدوین میں آپ کا بڑا حصہ ہے۔

سابق فاضلین کا امتحان

مجھے اچھی طرح یاد ہے کہ 1986ء میں تنظیم المدارس کے فیصلہ کے مطابق جب سابق فاضلین کے امتحانات دلوائے کا فیصلہ ہوا تو قبلہ شیخ الحدیث محسن اہل سنت نے ضلع سیالکوٹ اور ضلع نارووال جبکہ اس وقت نارووال بھی سیالکوٹ ضلع کی تحصیل تھی کہ رہنے والے علماء اور فضلاء کے امتحان دلوانے کیلئے دورہ حدیث شریف کی کلاس کا خصوصی اہتمام کیا جامعہ حنفیہ کے مدرسین کو اس کلاس کو پڑھانے اور نوٹس وغیرہ لکھوانے کا پابند کیا بندہ احقر ان دنوں قصبہ جسر کی جامع مسجد مدینہ کا خطیب تھا اس سے قبل مجھے مختلف مدارس میں تعلیم حاصل کرنے کا موقع ملا جن میں جامعہ نعمانیہ اور جامعہ نظامیہ رضویہ لاہور قابل ذکر ہیں مجھے مولانا شمس الاسلام شمس جوان دنوں نارووال میں خطیب تھے کی وساطت سے دورہ حدیث شریف کی کلاس میں داخلہ حاصل ہوا اس طرح بندہ احقر کو قبلہ شیخ الحدیث سے فیض حاصل کرنے کا موقع نصیب ہوا ان دنوں جامعہ حنفیہ میں شائقین علوم دینیہ کیلئے موسم بہار تھا ایک عرصہ تک آپ نے سابق فاضلین کی کلاس کو حدیث کی بہاروں سے مالا مال کیا الحمد للہ جامعہ حنفیہ دو دروازہ سیالکوٹ کا نتیجہ پنجاب کے تمام مدارس سے اچھا رہا یہ قبلہ شیخ الحدیث استاذی المکرم اور جامعہ کے اساتذہ کی انتھک محنت کا منہ بولتا ثبوت تھا اس طرح آپ کی مساعی جمیلہ سے بڑی بڑی جامع مسجد کے خطیبوں کو باقاعدہ تنظیم المدارس کے امتحان میں شرکت کی سعادت حاصل ہوئی۔

جماعت اہل سنت میں خدمات

آپ نے غیر سیاسی سواد اعظم کی نمائندہ جماعت، جماعت اہل سنت پاکستان میں گرانقدر خدمات سرانجام دیں متعدد مرتبہ ضلعی اجلاسوں کا انعقاد کیا غزالی زماں علامہ احمد سعید کاظمی رحمۃ اللہ علیہ کے ذور سے لیکر تادم آخری آپ نے جماعت کے پیغام کو ہر سنی تک پہنچانے میں کوئی دقیقہ فرو گزاشت نہ کیا آپ نے ملتان میں منعقد ہونیوالی سنی کانفرنس جس کی صدارت علامہ احمد سعید کاظمی نے فرمائی اس میں اور لاہور داتا کی نگری میں منعقد ہونیوالی حجاز کانفرنس میں اور دیگر ملک میں منعقد ہونیوالی سنی کانفرنسوں میں عدیم المثال کام کیا۔

سنی جہاد و کنسل

کشمیر کی آزادی کے حصول کیلئے آپ نے کشمیریوں سے ہر آڑھے وقت میں ان کا بھرپور ساتھ دیا اور آزادی کشمیر کیلئے سنی جہاد و کنسل کے قیام میں آپ نے مرکزی کردار سرانجام دیا۔ لاکھوں روپے فنڈ آپ نے مجاہدین اور مہاجرین کو فراہم کیا جبکہ خورد و نوش کی اشیاء اور بستر وغیرہ اس کے علاوہ ہیں۔ ضلع نارووال سے بندہ ناچیز نے استاذی المکرم کے حکم پر اس پلیٹ فارم کو زندہ کیا جس کا کام اب بھی جاری ہے۔ آپ نے جہاد کشمیر کیلئے ایک بہت بڑی کانفرنس سیالکوٹ میں منعقد کروائی جس میں ڈویژن گوجرانوالہ کے ہزاروں افراد نے شرکت کی۔

آپ کی شخصیت

آپ حلیم الطبع سفید ریش قد آور شخصیت کے مالک تھے اعلیٰ اخلاق، مہمان

نوازی، ہمدردی، مونس و غم خواری آپ کو ورثہ میں ملی تھی آپ کے پاس آنیوالا آپ سے ایک بار ملاقات کرتا پھر زندگی بھر آپ کا ہی ہو کر رہ جاتا۔ آپ لاکھوں انسانوں کے دلوں کی دھڑکن بن چکے تھے آپ غریبوں کی مدد فرماتے امراء کی حوصلہ افزائی اور ان کی راہنمائی فرماتے اس کے علاوہ آپ سنی خطباء اور بالخصوص شاگردوں سے کمال محبت فرماتے ہر کوئی یوں محسوس کرتا کہ آپ سب سے زیادہ میرے ساتھ محبت فرماتے ہیں۔ آپ بیک وقت اللہ تعالیٰ کے فضل و کرم اور حضور صلی اللہ علیہ وآلہ وسلم کی عطاؤں کے صدقے بے شمار صلاحیتوں کے مالک تھے آپ حافظ قرآن، عالم باعمل، مقرر بیباک، بہترین مذہبی سیاسی بصیرت کے حامل عظیم رہنما اور لیڈر تھے جبکہ آپ بہترین مدرس، جامعہ کے مہتمم، سیاستدانوں کے استاد ہونے کے علاوہ بے شمار صفتوں سے متصف تھے آپ ہر دل عزیز انسان تھے بلا شک و شبہ آپ مقام ولایت پر فائز تھے مگر اس حقیقت سے ہر کوئی واقف نہ تھا یہ راز صرف نماز جنازہ کے روح پرور موقع پر ہر خاص و عام کو معلوم ہوا نماز جنازہ کے فقید المثال اجتماع نے یہ ثابت کر دیا کہ آپ صرف ایک انسان ہی نہ تھے بلکہ ایک تحریک تھے جب آپ گفتگو فرماتے تو سامعین پر رعب طاری ہو جاتا تھا آپ کا دسترخوان وسیع تھا آپ جہاں جاتے لوگ آپ کی راہوں میں منتظر کھڑے نظر آتے اور چشم براہ رہتے وطن عزیز اور دیار غیر میں جلسے جلوسوں اور کانفرنسوں میں آپ کا شاندار اور مثالی استقبال ہوا کیونکہ آپ اہل سنت کے بے تاج بادشاہ تھے اہل محبت کی محفلیں آپ کے دم قدم سے آباد اور شاد تھیں آپ کا چہرہ مبارک ہمیشہ ہشاش بشاش رہتا جس کی رونق میں انتقال کرنے کے بعد بھی مزید اضافہ ہوا خطاب کرنے کیلئے لب کشائی فرماتے تو متبسم رہتے یوں لگتا جیسے منہ سے پھول جھڑ رہے ہوں اللہ اللہ یہ نشانیاں ایک مرد کامل میں ہی ہو سکتی ہیں۔

آپ کے جانشین

استاذی المکرّم قبلہ شیخ الحدیث رحمۃ اللہ علیہ نے عشق و محبت کے جو چراغ روشن کئے وہ ہمیشہ جگمگاتے رہیں گے مگر آپ نے جو پودے لگائے جو گلشن مہکائے ان کی آبیاری کیلئے ایک جانشین کی ضرورت تھی الحمد للہ صاحبزادہ علامہ محمد حامد رضا صاحب آپ کے مشن کو جاری و ساری رکھنے کیلئے ہمہ تن مصروف عمل ہیں قدرت نے ان کو محبوب صلی اللہ علیہ وسلم کے صدقہ اپنے والد گرامی کی ڈیوٹیاں نبھانے کی صلاحیتیں دے رکھی ہیں اللہ تعالیٰ ان کو زندگی کے ہر موڑ پر کامیابیاں عطا فرمائے آمین ثم آمین۔



صاحبزادہ ڈاکٹر مفتی نجیب احمد ہاشمی صاحب

صدر جمعیت علماء پاکستان سیالکوٹ

شیخ الحدیث حضرت علامہ حافظ محمد عالم کی ذات والا صفات اہل سیالکوٹ کیلئے قطعاً محتاج تعارف نہیں۔ آپ عظیم استاد عمیق نظر محقق اور علوم دینیہ کے بحر ذار تھے۔ حضرت موصوف میرے والد مرحوم حضرت علامہ مفتی حبیب احمد ہاشمی کے ہم مکتب تھے۔ دونوں نے ایک طویل عرصہ امام اہل سنت محدث پاکستان علامہ ابوالبرکات سید احمد صاحب کے سامنے زانوئے تلمذ طے کر کے درس حدیث کی سند حاصل کی اور ظاہر ہے کہ ایسی مقاربت اور مجالست طبائع میں ریگانگت اور صفات میں ہم آہنگی پیدا کر کے موانست کے اس موڑ پر لاکھڑا کرتی ہے جہاں (جبلت القلوب علی حب من احب اللہ) کا حکم صادق آتا ہے اور محبت و ریگانگت کے ایسے علائق کے بارے میں ہی کہا گیا ہے۔

نزول جبال راشدات و قلوبہم

عن الحب لا یسکون ولا یزلزل

اور غالباً یہی وجہ ہے کہ دونوں ساتھیوں سے جدائی زیادہ دیر برداشت نہ ہوئی اور دو سال کے بعد یار سے یار جا ملا۔

حضرت شیخ الحدیث علامہ حافظ محمد عالم نے ساری زندگی قال اللہ وقال الرسول کا ترانہ الاپتے ہوئے گزاری اور سینکڑوں نہیں ہزاروں علماء پیدا کئے جو اندرون ملک ہی نہیں بلکہ بیرون ملک دین حقہ کی خدمت میں مصروف ہیں۔

بلاشبہ آپ کی وفات حسرت آیات سے ایک ایسا خلا پیدا ہو گیا ہے جو ایک طویل عرصہ تک پر نہ ہو سکے گا۔ الحمد للہ کہ ان کے صاحبزادے حضرت علامہ حامد رضا صاحب نے ان کی جانشینی کا جرات مندانہ فیصلہ کر کے ایک گونہ اہل سیالکوٹ کے دل کو مرہم عطا فرمائی دعا ہے جانشین شیخ الحدیث اپنے والد ماجد کے صحیح جانشین ثابت ہوں اور اللہ بطفیل سرور کائنات مرحوم و مغفور کو کروٹ کروٹ جنت نصیب فرمائے۔

آسمان تیری لحد پر شبنم افشانی کرے
سبزہ نور سدا اس گھر کی نگہبانی کرے



استاذ القراء قاری فقیر محمد صاحب مسعودی سیالکوٹ

سینے میں ان کے محبت رسول معمور تھی
آہ شخصیت شیخ الحدیث مشہور تھی

شیخ الحدیث علامہ حافظ محمد عالم رحمۃ اللہ علیہ اس تیزی سے گزر جانے والی زندگی میں ہر انسان کو اپنے آس پاس بے شمار لوگوں سے واسطہ پڑتا ہے۔ مگر کچھ شخصیات ایسی ہوتی ہیں۔ جو انسان کے کردار، افعال، عادات و اطوار پر گہرے نقوش ثبت کر جاتی

ہیں۔ ان کی غیر معمولی سیرت اور جاذبیت مد مقابل انسان کو اپنی طرف مائل کر لیتی ہے۔ یہاں تک کہ اس عظیم ہستی کے رخصت ہو جانے کے بعد بھی انسان زندگی کے بہت سے مواقع پر بے ساختہ ان کو یاد کرنے پر مجبور ہو جاتا ہے۔

فرید الدھر، وحید العصر، مکارم اخلاق، شیخ الحدیث علامہ حافظ محمد عالم دور حاضر کی عظیم شخصیت تھے۔ آپ علم عقلیہ و نقلیہ کے ماہر استاذ ہی نہیں ایک بے مثال بالغ نظر رہبر کے علاوہ دور حاضر میں حدیث رسول علیہ السلام کے امام کی حیثیت رکھتے تھے۔

آپ کی زندگی کے کونسے گوشے عیاں کئے جائیں ان کی زندگی کا ہر روپ انوکھا اور نرالا تھا۔ آپ ایک با وفادوست تھے باوقار شہری تھے۔ شفیق باپ تھے مہربان استاد تھے مربی و محسن بزرگ تھے بالغ نظر سیاستدان تھے غیرت مند مسلمان تھے خدا کا خوف رکھنے والے اللہ کے بندے تھے۔ اور بارگاہ رسالت مآب علیہ السلام کے فدائی اور عاشق صادق تھے۔ آپ کی زندگی کا پس منظر اور پیش منظر کی نقاب کشائی مجھے جیسے بے علم اور گنوار جاہل کے بس میں کہاں یہ تو میرے من کے احساسات ہیں جو قرطاس ابیض کو ضائع کرنے کے درپے ہیں۔

شیخ الحدیث بلاشبہ شخصیت کے اعتبار سے باوقار اور پاکیزہ انسان تھے۔ چہرہ پر کشش اور وجیہہ، حلیم الطبع، سادہ مزاج، عجز و انکساری کا مجسمہ، تصنع اور بناوٹ سے ماورئی، لیکن ہزاروں اور لاکھوں کے مجمع میں منفرد شخصیت کی حیثیت سے پہچانے جاتے تھے۔ ہونٹوں پر دلاویز مسکراہٹ حاضر ہونے والے کو آپ کا فدائی کر دیتی آپ اعلیٰ ظرف اتنے تھے کہ بدترین مخالف سے بھی آپ محبت سے پیش آتے اور اس کے اعمال کی سیاہی کا اس کو احساس تک نہ ہونے دیتے اور وہ اپنے ہی من میں ڈوب کر اندر ہی اندر شرمسار ہو جاتا۔ الغرض آپ علم و عمل، اخلاص تقویٰ کا پیکر تھے۔ دنیا کے علم و دانش میں آپ کی حیثیت ایک یونیورسٹی کی تھی۔ آپ کی طبیعت میں ٹھہراؤ، ایک تسلسل تھا

مزاج میں تناؤ، گھر ہو یا مدرسہ میں ہر ملاقاتی سے وقت ملاقات چہرے پر عجیب مسکراہٹ ہوتی ہر ملنے والے کے گھریلو حالات، کاروباری معاملات پوچھتے اور دل جوئی فرماتے۔ اوقات تدریس میں آپ کے انداز تدریس میں عجیب کشش تھی ہر طالب علم پر انفرادی توجہ دیتے اور ہمدردی اور اخلاص سے تعلیم اور تربیت پر توجہ دیتے۔ آپ کے حلقہ تدریس میں تھوڑے ہی عرصہ بیٹھنے والے خوبصورت حافظ بے مثال عالم اور خطیب بے بدل بن جاتے۔ آپ فیض رساں اور شجر ثمر آور تھے۔ آپ کے حلقہ میں بیٹھنے والے جاہل بھی کم عرصہ میں واعظ شیریں بیان اور مبلغ بن جاتے۔ آپ نظم و نسق کے بے مثال ماہر تھے چنانچہ آپ کا قائم کردہ دارالعلوم جامعہ حنفیہ دو دروازہ سیالکوٹ ملک بھر کے دینی مدارس میں ایک ممتاز حیثیت کا حامل ہے۔ جن کے تلامذہ پاکستان کے علاوہ ڈل ایسٹ، ساؤتھ افریقہ اور یورپ کے مختلف ممالک کے علاوہ امریکہ کے دور دراز علاقوں میں باقیات الصالحات کی علمی تصویر بنے ہوئے نظر آتے ہیں۔ آج آپ ہم سے جدا ہیں مگر آپ کی خدمات قرآن ہر لمحہ ہمیں یہ احساس دلاتی ہیں کہ آپ ہمارے پاس ہیں۔



مولانا محمد عبدالغفور صاحب نوری

ڈسٹرکٹ خطیب سیالکوٹ

شیخ الحدیث رحمۃ اللہ علیہ کی شخصیت کسی تعارف کی محتاج نہیں۔ مگر چند حروف جو لکھوں گا عین ممکن ہے میرے لئے آخرت کا سامان بن جائیں۔ ایک منظر جو آنکھ نے دیکھا آج سے تقریباً 18 سال قبل بصیر پور شریف میں عظیم اجتماع اور ہر آنکھ پر نم حضرت مفتی اعظم پاکستان فقیہ اعظم شیخ الحدیث مرشدی و مولائی قبلہ ابوالخیر محمد نور اللہ نعیمی بانی و مہتمم دارالعلوم حنفیہ فریدیہ بصیر پور کے جنازے کے موقع پر دیکھا۔ اس کے بعد شہر امام

.....
 علی الحق شہید کی عظیم شخصیت شیخ الحدیث حضرت علامہ الحاج الحافظ القاری استاذ العلماء
 حضرت حافظ محمد عالم صاحب بانی مدرسہ دو دروازہ کے تاریخی جنازے پر دیکھا گیا ناچیز
 قدرے تاخیر سے جنازے میں پہنچا یہ منظر دیکھ کر پتہ چلا کہ شیخ الحدیث نے دلوں پر
 بادشاہی فرمائی یوں محسوس ہو رہا تھا کہ پورا پاکستان نہیں بلکہ پوری دنیا جنازے میں
 شرکت کے لئے آئی۔ کوئی ایسی گلی نہ تھی جہاں جنازے میں شرکت کرنے والوں کی
 موجودگی نہ ہو۔ ایسے کیوں نہ ہو وہ ایک عالم باعمل تھے وہ شفیق انسان تھے وہ ایک عظیم
 اخلاق کے مالک تھے جن کی زندگی درس و تدریس میں قال قال رسول اللہ ﷺ فرماتے
 گزری۔ ناچیز کو ان کی رفاقت بہت کم نصیب ہوئی کیونکہ ناچیز 5-11-98 کو سیالکوٹ
 میں بطور ڈسٹرکٹ خطیب اوقاف تعینات ہوا۔ کچھ عرصے کے بعد حضور والا کی زیارت کا
 شرف حاصل ہوا۔ اس کے بعد چند ایک بار سرکاری امور میں دشواری کا سامنا ہوا حضرت
 والا ذی شان کی خدمت اقدس میں حاضر ہوا۔ ان کی نگاہ کمال سے آسانی پیدا ہو جاتی
 تھی۔

پھر ایک بار ماہ رمضان المبارک میں دفتری امور کے لئے ان کی خدمت
 اقدس میں حاضر ہوا حضور کے حکم کے مطابق افطاری نماز و عشاء تراویح حضور کی اقتدا
 میں ادا کرنے کی سعادت نصیب ہوئی۔ جب آرام کرنے کا وقت آیا تو آپ کے خادم
 آپ کے لئے چار پائی کا انتظام اور میرے لئے زمین پر بستر لگایا حضرت کو جیسا پتہ چلا
 تو آپ نے ناپسند فرمایا کہ میں چار پائی استعمال کروں اور مہمان زمین پر سوئے حالانکہ
 ناچیز نے بار بار عرض کیا حضور میرے لئے آپ کے قدموں میں لیٹنا سعادت ہے۔ اس
 کے بعد حضرت والا ناچیز کو خصوصی ہدایات ارشاد فرماتے رہے۔ کیونکہ میں سیالکوٹ میں
 نوارہ تھا جو کہ آج بھی اس ناچیز کے کام آ رہی ہیں۔ ناچیز کی دعا ہے خدا تعالیٰ ان کو
 اپنے پیارے حبیب اکرم صلی اللہ علیہ وآلہ وسلم کے وسیلہ جلیلہ سے جنت فردوس میں

اعلیٰ مقام عطا فرمائے اور ان کا باطنی فیض ہم سب پر جاری و ساری رہے کیونکہ وہ اس کے مظہر اتم ہیں۔

کون کہتا ہے کہ مومن مر گئے
قید سے چھوٹے وہ اپنے گھر گئے



استاذ القراء مولانا قاری محمد علی صاحب قادری

خطیب دربار عالیہ ڈھوڈہ شریف گجرات

نحمدہ نصلی علی رسولہ الکریم

قوت عشق سے ہر پست کو بالا کر دے

دھر میں اسم محمد صلی اللہ علیہ وسلم سے اجالا کر دے

اللہ تعالیٰ نے زمین و آسمان بنائے پھر زمین و آسمان میں بی شمار مخلوقات پیدا فرمائی کچھ مخلوقات الہی ہیں۔ جنکا ہمیں بھی علم ہے اور کچھ مخلوقات الہی ایسی بھی ہیں جنکا ہمیں علم نہیں اللہ اعلم و رسولہ۔ پھر اللہ تعالیٰ نے تمام مخلوقات میں سے صرف انسان کو اشرف المخلوقات کا شرف عطا فرما کر ولقد کرمننا کاتاج پہنایا کیونکہ انسانی مخلوقات کو ادراک یعنی سمجھ و شعور عقل و فہم و حلال و حرام کی تمیز عطا فرمائی۔ اسلئے انسان کو اشرف المخلوقات بنایا۔ پھر اللہ تعالیٰ نے اس اشرف المخلوقات کی ہدایت و اصلاح کے لئے بی شمار انبیاء و مرسلین علیہم السلام مبعوث فرمائے جو ہر دور میں بھٹکی ہوئی انسانیت کی اصلاح فرماتے رہے پھر اللہ تعالیٰ نے سب سے آخر میں مقصود کائنات رحمت دو عالم احمد مجتبیٰ محمد صلی اللہ علیہ وسلم کو انسانیت کی ہدایت و اصلاح کیلئے مبعوث فرمایا ہادی دو عالم صلی اللہ علیہ وسلم نے اعلان رسالت سے لیکر وصال مبارک تک بھٹکی ہوئی انسانیت کی انتہائی

مشفقانہ طریقہ سے تزکیہ نفس فرمایا یعنی ہر لحاظ سے اصلاح فرمائی ان میں سب سے پہلے لوگ صحابہ کرام رضوان اللہ علیہم اجمعین تھے جنہوں نے ہادی دو عالم ﷺ سے اکتساب فیض کیا جس عظیم نصب العین کیلئے اللہ تعالیٰ نے رحمت دو عالم ﷺ کو معبود فرمایا تھا۔ رحمت دو عالم ﷺ کی ایک ہی نظر عنایت سے صحابہ کرام رضوان اللہ علیہم اجمعین مبلغ و مصلح بن گئے صرف اتنا عرض کرتا ہوں طوالت سے گریز کرتے ہوئے کہ حضرت عمر رضی اللہ عنہ کے بارے میں ایک انگریز مورخ لکھتا ہے کہ اگر مسلمانوں میں ایک اور عمر ہوتے تو ساری دنیا سے عیسائیت ختم ہو جاتی۔ عرض کرنے کا مقصد یہ ہے کہ شفیق دو عالم ﷺ کی نگاہ نبوت نے خالق سے منقطع مخلوق کی اصلاح فرما کر ان کو ساری دنیا کا امام بنا دیا ہادی دو عالم ﷺ کے وصال مبارک کے بعد رحمت کائنات ﷺ کے اس عظیم مشن قرآن حکیم و حدیث رسول عربی ﷺ کی اشاعت کا فریضہ خلفاء راشدین و صحابہ کرام و تابعین و مجتہدین و اولیاء رحمٰن و علماء ربانین ہر دور میں بڑے احسن طریقہ سے سرانجام دیتے رہے علمائے حق بھٹکے ہوئے انسانوں کی اصلاح فرماتے رہے ان بیشمار علماء حق میں سے ایک جلیل القدر ہستی عالم باعمل پیکر علم و حکمت عالم ربانی شیخ الحدیث و التفسیر استاذی و استاذ العلماء حضرت علامہ مولانا الحاج پیر حافظ محمد عالم رحمۃ اللہ علیہ کی ذات گرامی بھی ہے۔ جنہوں نے ساری زندگی قرآن حکیم و حدیث رسول عربی ﷺ کی اشاعت کیلئے وقف کر رکھی تھی۔

کامل و شفیق استاد

حضرت قبلہ شیخ الحدیث صاحب کا تدریسی انداز بھی انوکھا تھا کہ پہلے سبق کو خود احسن طریقہ سے تقریر فرماتے اور طلباء سے وہ تقریر سنتے اور غیبی سے غیبی طالب علم کو سمجھانے کی بھرپور کوشش فرماتے یہاں تک کہ وہ طالب علم بھی اصل کتاب کی روح کو سمجھ

لے آپ کا تدریسی عالم میں طریقہ امتیاز یہ بھی تھا کہ کتاب کو ابتدا سے سبق تک طلباء کو ذہن نشین کر دیتے اور سرزنش میں آپ کا تکیہ کلام زیادہ تر یہ ہوتا (کچھ تو بولو) چاہے غلط ہی بولو۔ جب دوران تدریس طبیعت میں جلال آتا تو سزا دیتے اور یہ سختی زیادہ تر ذکی طلباء پر ہوتی اور سبق ختم ہونے کے بعد کمال درجے کی شفقت فرماتے۔ اگر کسی طالب علم کو غصہ کی حالت میں زیادہ سزا مل جاتی تو شفقت کے ساتھ ساتھ دودھ بھی پلا دیا کرتے تھے

قیام لاہور کے چند واقعات

۱۹۵۳ء میں جب تحریک ختم نبوت ﷺ چلی جسکی قیادت سید العلماء حضرت مولانا علامہ ابوالحسنات سید محمد احمد شاہ صاحب سابق صدر جمعیت العلماء پاکستان نے فرمائی تھی شیخ الحدیث صاحب کہ بہت گہرے دوست حضرت مولانا علامہ سید یوسف شاہ صاحب خطیب جامع مسجد بیرونی موچی گیٹ سرکلر روڈ لاہور فرماتے تھے مولانا علامہ حافظ محمد عالم صاحب کو اللہ تعالیٰ نے علمی کمالات کے ساتھ ساتھ جرأت دلیری و بہادری سے بھی نوازا تھا اس کا ثبوت یہ ہے کہ تحریک ختم نبوت ﷺ کے دوران آپ نے تحریک کو کامیاب بنانے میں بھرپور حصہ لیا قید و بند کی صعوبتیں بھی برداشت کیں شاہ صاحب فرماتے کہ آپ شاہی قلعہ لاہور میں قید تھے میں آپ کے دولت خانہ سے کھانا لے کر جاتا آپ دوران گفتگو فرماتے کہ شاہ صاحب عظمت مصطفیٰ ﷺ کی خاطر جان بھی حاضر ہے یہ چند روزہ قید معمولی بات ہے خدا کرے ہماری ناقص کوشش بارگاہ رسالت ﷺ میں قبول ہو جائے واپسی پر آ کر آپ کی طرف سے آپ کے اہل خانہ کو اطلاع دیتا کہ آپ نے فرمایا ہے کہ سب طرح کی حیریت ہے کوئی فکر نہ کریں۔

لال حویلی

جہاں آپ کی رہائش تھی اس وقت کے طالب علم اب وقت کے شیخ الحدیث

حضرت استاذ العلماء شیخ الحدیث حضرت مولانا علامہ عبدالقیوم ہزاروی مدظلہ العالی مہتمم دارالعلوم جامعہ نظامیہ اندرون لوہاری گیٹ لاہور و ناظم اعلیٰ تنظیم المدارس جماعت اہل سنت پاکستان۔

استاذ العلماء شیخ الحدیث حضرت مولانا علامہ حافظ محمد علی صاحب گجراتی مہتمم جامعہ رسولیہ شیرازیہ لاہور نماز عصر کے بعد حضرت شیخ الحدیث صاحب سے منتہی کتب کے اسباق پڑھا کرتے۔

جماعت احیاء دین

حضرت شیخ الحدیث صاحب نے دین متین کی تبلیغ و اشاعت کیلئے جماعت احیاء دین کے نام سے بنائی تھی جسکے مندرجہ ذیل اراکین تھے۔

خطیب پاکستان مولانا علامہ الہی بخش صاحب قادری ضیائی لاہور

زینت القراء و استاذی و استاذ القراء حضرت مولانا علامہ قاری غلام رسول صاحب مدظلہ لاہور

حضرت مولانا علامہ محمد یوسف صاحب لاہور

حضرت مولانا غلام حسین صاحب آزاد کشمیر والے

دیگر حضرات جنکے اسماء گرامی اسوقت یاد نہیں جماعت احیاء دین کا تبلیغی

پروگرام ہفتہ وار ہوتا تھا مختلف مساجد و محلوں میں جا کر رسول عربی ﷺ کے دین متین کی

باتیں اسباق کی طرح پڑھاتے اور سکھاتے تھے یہ پروگرام بہت ہی اعلیٰ ہوتا عوام اس

پروگرام کو بہت ہی سراہتے تھے ناچیز نے سب سے پہلے شیخ الحدیث کی زیارت جامعہ

قادریہ سلطانیہ ہر بنس پورہ لاہور میں کی تھی وہاں آپ کے محترم استاد و پھوپھو جناب قبلہ

حافظ احمد دین پڑھاتے تھے آپ ان کی ملاقات کیلئے گا ہے بگا ہے بگاہ تشریف

لیجاتے۔ ناچیز نے جب اللہ کے فضل و کرم سے قرآن حکیم حفظ کر لیا تو استاد محترم جناب قبلہ حافظ احمد دین نے مجھے آپ کے سپرد کیا اور فرمایا کہ محمد علی کو آپ جس مدرسہ میں مناسب سمجھیں داخل کرادیں آپ نے مجھے دارالعلوم جامعہ نعیمیہ چوک دانگراں میں مفتی اعظم پاکستان استاذی و استاذ العلماء شیخ الحدیث حضرت مولانا علامہ مفتی محمد حسین صاحب نعیمی کی خدمت میں پیش کیا حضرت قبلہ مفتی صاحب نے بڑی خندہ پیشانی سے فرمایا ٹھیک ہے آپ تقریباً روزانہ ہی دارالعلوم جامعہ نعیمیہ میں تشریف لاتے اور چند منٹ ہی کتب کے اسباق پڑھا کر تشریف لیجاتے اور اکثر مجھے بلا کر فرماتے دل لگ گیا ہے۔ کسی چیز کی ضرورت ہو تو مجھے بتلانا اسی طرح حضرت مولانا علامہ قاری نذیر احمد عزیز کو فرماتے یہ آپ کی ہم پر انتہائی شفقت و مہربانی تھی مشائخ عظام آستانہ عالیہ ڈھوڈا شریف بھی آپ پر انتہائی محبت و شفقت فرماتے سیدی و سندی مرشدی حضور قبلہ عالم حضرت پیر محمد شفیع صاحب قادری رحمۃ علیہ فرمایا کرتے ہم نے اپنے عزیز واقارب سب کی خدمت کی ہے مگر صحیح معنوں میں شیخ الحدیث حافظ محمد عالم صاحب کی خدمت نہ کر سکے حضرت صاحب رحمۃ اللہ علیہ کے اس ارشاد سے قارئین کرام خود اندازہ کر سکتے ہیں کہ آپ شیخ الحدیث صاحب پر کتنی شفقت فرماتے حضور قبلہ عالم حضرت پیر حیدر شاہ صاحب قادری مدظلہ تعالیٰ اپنے احباب کی مجالس میں فرمایا کرتے ہیں کہ دربار شریف کی توسیع و ترقی میں حضرت شیخ الحدیث صاحب کا مکمل حصہ ہے بلکہ حقیقت یہ ہے کہ شیخ الحدیث صاحب سے والہانہ عقیدت و محبت سے ذکر کرتے ہوئے آپ کی آنکھیں آنسوؤں سے بھر جاتیں برطانیہ تشریف لے جانے سے قبل شیخ الحدیث صاحب آستانہ عالیہ دربار ڈھوڈا شریف حاضری کے لئے تشریف لے گئے حضرت پیر صاحب مدظلہ العالی نے دور سے آتے ہوئے شیخ الحدیث کو دیکھ لیا اور دربار سے نیچے آ کر کافی آگے چل کر آپ کا استقبال کیا تو شیخ الحدیث صاحب فرماتے کہ جناب آپ نے آگے آنے

کی کیوں تکلیف فرمائی آپ وہاں ہی تشریف رکھتے اس عقیدت اور محبت و پیار کی دو وجہ ہیں کہ آپ کا وجود مبارک کا ظہور اللہ تعالیٰ کے فضل کرم سے اور ہمارے بزرگوں کی دعا برکت سے ہو دوسری وجہ یہ ہے کہ شیخ الحدیث صاحب آپ کے استاد ہیں درس نظامی مکمل اور دورہ حدیث شریف کی تمام کتب آپ سے پڑھیں۔ دربار شریف حاضری دے کر دارالعلوم جامعہ قادریہ قاسمیہ کے اساتذہ کرام اور طلبہ کو اپنے خصوصی ارشادات سے نوازا اساتذہ اور طلبہ کو نصیحتیں ارشاد فرمائیں پھر اساتذہ کرام اور طلبہ کی کامیابی کیلئے دعا فرمائی پھر واپسی پر حضور قبلہ عالم دارالعلوم جامعہ قادریہ قاسمیہ ڈھوڈہ شریف کی جونئی عمارت حال ہی میں تعمیر ہوئی ہے اس میں تشریف لے گئے وہاں دارالعلوم کی ترقی و کامیابی کیلئے اور حضرت صاحب مدظلہ العالی کی صحت و عمر درازی کیلئے آپ نے خصوصی دعائیں فرمائیں۔

فیض مشائخ عظام آستانہ عالیہ ڈھوڈہ شریف اور آپ کی ولادت

ریاست جموں و کشمیر موجودہ مقبوضہ کشمیر میں آستانہ عالیہ ڈھوڈہ شریف کے مشائخ عظام دین اسلام کی اشاعت و تبلیغی دورے فرمایا کرتے تھے ریاست جموں و کشمیر کے خدام و عوام میں بزرگان دین ڈھوڈہ شریف کی تبلیغی سعیوں اور روحانیت سے ہی اسلامی جذبہ موجود ہے آستانہ عالیہ ڈھوڈہ شریف کے بطل حدیث سراج السالکین حضرت حافظ پیر صاحب قادری سید امیر صاحب قادری رحمۃ اللہ علیہ موضع گاؤر نزد دریائے چناب قیام فرماتے تھے حضرت قبلہ شیخ الحدیث صاحب کے دادا جان حضرت صاحب کی زیارت و دعا کے لئے حاضر ہوئے تو شیخ کامل کی خدمت عالیہ میں عرض کیا حضور میرے تین پوتے یکے بعد دیگرے انتقال کر گئے ہیں دعا فرمائیں اللہ تعالیٰ زندگی

والا بچہ عطا فرمائے شیخ کامل نے دعا کی یا اللہ کریم گورانہ سہی سانوا لے رنگ والا ہی سہی اللہ تعالیٰ کے فضل و کرم سے شیخ کامل کی دعا برکت سے آپکی ولادت و سعادت ہوئی حضرت پیر سید امیر صاحب قادری دوسرے سال تبلیغی دورہ پر تشریف لائے تو آپکے دادا جان حضرت شیخ الحدیث صاحب کو اپنے ساتھ لیکر آئے حضرت پیر صاحب نے آپکی درازی عمر کیلئے دعا فرمائی اور ساتھ ہی فرمایا اس بچہ کے جسم سے علم کی خوشبو آ رہی ہے نیز فرمایا یہ بچہ حافظ قرآن اور عالم دین ہوگا

اللہ تعالیٰ کے فضل و کرم سے اور شیخ کامل کی دعا برکت سے حافظ کامل کی دعا برکت سے حافظ قرآن اور عالم دین بھی ہوئے بلکہ استاذ العلماء شیخ الحدیث و التفسیر کے عظیم مرتبہ پر فائز ہو کر اسلام کی تعلیمات اور اپنے فیض برکات سے ملت اسلامیہ کو تادم آخر نوازتے رہے حضرت شیخ الحدیث صاحب کو آستانہ عالیہ ڈھوڈا شریف کے مشائخ عظام سے والہانہ محبت تھی آپ اکثر وعظ و نصیحت اور عرس ہائے مبارک کی مجالس میں فرمایا کرتے جس شخص نے ڈھوڈا شریف کے مشائخ عظام کی کرامت دیکھنی ہو وہ ہمارا وجود دیکھ لے ہر ایک کام اعلیٰ ہے فرمایا کہ دارالعلوم کی دربار شریف میں اشد ضرورت تھی ماشاء اللہ جو حضرت قبلہ نے پوری کر دی ہے خوش طبعی کے طور پر فرمایا کہ ایسا لگتا ہے جیسے حضرت صاحب قبلہ نے اتنی جلدی جنوں سے تیار کر والیا ہے آپ کے صاحبزادگان محترم جناب صاحبزادہ حافظ محمد رضا صاحب فاضل جلیل عالم نبیل صاحبزادہ حضرت مولانا علامہ محمد حامد رضا صاحب صاحبزادہ حافظ محمد حماد رضا صاحب عامر کو بھی اپنے والد ماجد شیخ الحدیث صاحب کی طرح آستانہ عالیہ قادریہ ڈھوڈا شریف کے مشائخ عظام سے پوری عقیدت و محبت ہے۔

ناچیز کالاہور سے سیالکوٹ آنے کا باعث بھی آپکی ذات گرامی ہے دارالعلوم

جامعہ حنفیہ دو دروازہ شعبہ تحفیظ القرآن میں دو اساتذہ کی ضرورت تھی شیخ الحدیث صاحب حضرت قبلہ قاری عبدالعزیز صاحب کے پاس لاہور شریف لے گئے تو فرمانے لگے جامعہ حنفیہ میں آپ کی ضرورت ہے اسلئے آپ بھی تشریف لے چلیں اور محمد علی کو بھی ساتھ لے چلیں دوسرے روز قبلہ قاری صاحب ناچیز کے پاس جامعہ مسجد تاج شاہ تشریف لائے فرمانے لگے کل شیخ الحدیث صاحب سیالکوٹ سے تشریف لائے تھے مجھے بھی فرمایا ہے اور تمہارے لئے بھی کہا ہے کہ سیالکوٹ چلنا ہے میں نے بڑی سوچ و بچار کے بعد قاری صاحب قبلہ سے عرض کیا کہ ابھی کسی دوسری جگہ جانے کا خیال نہیں پھر دوبارہ قبلہ شیخ الحدیث صاحب قاری صاحب قبلہ کے پاس تشریف لے گئے حکم فرمایا کہ سیالکوٹ چلنا ہے اور محمد علی کو بھی فرمادیں کہ سیالکوٹ چلنا ہے ان دنوں میں ناچیز چونکہ فاضل اجل حضرت علامہ مولانا قاضی عبدالنبی صاحب کو کب کے پاس رہتا تھا تو میں نے قبلہ قاری صاحب سے عرض کیا کہ شیخ الحدیث صاحب اور آپ کا فرمان سر آنکھوں پر مگر قاضی صاحب کو اطلاع کر لوں قاری صاحب نے فرمایا ٹھیک ہے جب حضرت قاضی صاحب سے شیخ الحدیث صاحب کا ذکر کیا سیالکوٹ کے بارے میں تو قاضی صاحب نے فرمایا دل تو نہیں چاہتا کہ آپ یہاں سے جائیں مگر آپ کو دو بزرگ ہستیاں فرما رہی ہیں اس لئے ہم آپ کو سیالکوٹ جانے کی بخوشی اجازت دیتے ہیں قاضی صاحب کے فرمان کے بعد حضرت قاری صاحب کی خدمت میں حاضر ہوا تو قاری صاحب نے فرمایا کہ حضرت قاضی صاحب نے کیا فرمایا میں نے کہا کہ بخوشی اجازت ہو گئی ہے مگر سیالکوٹ پھر جاؤں گا اگر آپ نے بھی سیالکوٹ تشریف لے جانا ہے مذکورہ بات میں نے اس لئے حضرت قاری صاحب کی خدمت میں عرض کی جس شعبہ میں آدمی کام کرے جب تک دوسرے صاحب سے ہم خیالی نہ ہو تو آدمی اس شعبہ میں صحیح کام نہیں کر

.....
 سکتا بہر حال حسب ارشاد شیخ الحدیث قبلہ قاری صاحب اور ناچیز سیالکوٹ آگئے اور
 دارالعلوم جامعہ حنفیہ دو دروازہ میں حاضری دینی شروع کر دی اس وقت سے لیکر اکتیس
 سال کے عرصہ کے دوران حضرت قبلہ شیخ الحدیث صاحب کی خصوصی توجہ و مہربانی و
 شفقت سے نہایت ہی اعلیٰ وقت گزارا اتنے طویل عرصہ میں کوئی ناخوشگوار واقعہ
 پیش نہیں آیا الحمد للہ ثم الحمد للہ

آپ کے اوصاف حمیدہ

آپ انتہائی اعلیٰ اخلاق کے مالک تھے ہر امیر و غریب کے ساتھ انتہائی
 شفقت کے ساتھ پیش آتے تھے آپ کے اخلاق کریمانہ کو جو آدمی دیکھ لیتا وہ ہمیشہ کیلئے
 آپ کا گرویدہ ہو جاتا میرے ایک دوست جناب علاؤ الدین بٹ صاحب لاہور سے
 ناچیز کو ملنے کیلئے دارالعلوم جامعہ دو دروازہ میں تشریف لائے تو میں نے بٹ صاحب کو
 غائبانہ تعارف کرایا بعد میں بٹ صاحب کو لیکر حاضر خدمت ہوا تو آپ نہایت شفقت و
 محبت سے ملے اس کے بعد بٹ صاحب ہمیشہ کیلئے آپ کے گرویدہ ہو گئے آپ اعلیٰ
 درجہ کے مہمان نواز تھے آپ کا یہ معمول تھا کہ آپ جس مجلس میں بھی تشریف لے جاتے
 چاہے وہ مجلس خوشی کی ہو یا غمی کی اس مجلس کے مطابق دینی احکام کا تذکرہ فرماتے آپ کا
 یہ بھی معمول تھا پیرانہ سالی کی حالت میں بھی ہر سال رمضان المبارک میں خود قرآن حکیم
 سنایا کرتے تھے اور فجر کی نماز خود آ کر پڑھاتے اور بعد میں قرآن حکیم کا درس دیا کرتے
 تھے آپ کے وصال مبارک کا ناقابل بیان صدمہ ہے اسکے ساتھ خوشی کی بات یہ ہے کہ
 حضرت مولانا علامہ صاحبزادہ محمد حامد رضا صاحب کی شکل میں آپ کا روحانی جسمانی
 فیض جاری و ساری ہے۔ صاحبزادہ حافظ محمد رضا صاحب بھی قبلہ شیخ الحدیث صاحب
 کی طرح نہایت ہی ملن سار ہیں۔

دعا ہے کہ دارالعلوم جامعہ حنفیہ دو دروازہ کو دن دو گنی رات چو گنی ترقی عطا فرمائے آپ کا جاری کردہ یہ روحانی فیض کا منبع ہمیشہ جاری و ساری رہے اور تشنگان علم آ کر اپنی پیاس بجھاتے رہیں۔

بقول حضرت میاں صاحب رحمۃ اللہ علیہ

سدا بہار دیویں اس باغ کدی خزاں نہ آوے
ہو ون فیض ہزاراں تائیں ہر بھکا پھل کھاوے



استاذ العلماء علامہ حافظ نذیر حسین صاحب

مدرس جامعہ حنفیہ دو دروازہ سیالکوٹ

بحر العلوم والفنون فخر الملت والدین شیخ الحدیث والتفسیر حضرت علامہ استاد

العلماء حافظ محمد عالم نے شہر اقبال کو اپنی حکمت عملی سے امن کا گہوارہ بنائے رکھا ملت اسلامیہ کیلئے ان کی خدمات طویل عرصہ تک یاد رکھی جائیں گی آپ تسلیم و رضا کے پیکر تھے حضرت کی حیات ظاہری میں ہزاروں علماء و فضلاء نے آپ کے چشمہ علم سے سیرابی حاصل کی آپ کا سانحہ ارتحال اہل سنت کیلئے ناقابل تلافی نقصان ہے اگرچہ حضرت بظاہر ہم سے جدا ہو گئے ہیں تاہم آپ کا روحانی فیض جاری رہے گا۔

ہرگز نمیرد آنکہ دلش زندہ شد بعشق

شب است بر جریدہ عالم دوام ما

یوں تو زندگی کے مختلف شعبوں میں آپ نے اپنے عقیدت مندوں کی رہنمائی

فرمائی لیکن جس شغف کا آپ کی طبیعت پر غلبہ رہا وہ تدریسی امور میں انہماک تھا۔ آپ نے تدریس میں مشغولیت کو اپنے نجی معاملات خاندانی امور حتیٰ کہ موت و فوت پر بھی

ہمیشہ ترجیح دی آپ طویل تقاریر کرنے کے بجائے نفس کتاب کی تفہیم پر زور دیتے تھے خارجی سوال و جواب سے طالب علم کو پریشان نہ کرتے۔ بلکہ مختصر سہل الفہم اور انوکھا انداز اختیار کرتے اور علمی فضیلت کو احسن طریقے سے بیان کرتے کہ طالب علم میں مطالعہ کا ذوق پیدا ہو جاتا۔

کتب فنون پر دسترس کا یہ عالم تھا کہ وضو کرنے کی غرض سے مدرس کے پاس سے گزرتے تو احسن طریقے سے تدریس میں اصلاح فرماتے ایک مرتبہ بندہ ناچیز دارالعلوم میں جامی کا سبق پڑھا رہا تھا تو تشریف لائے اور فرمانے لگے کہ جامی کے ہر کلمہ کے نیچے ایک شیر سویا ہوا ہے مراد آپ کی یہ تھی کہ ہر کلمہ ایک پوشیدہ اعتراض کا جواب ہے آپ فرماتے کہ مدرسین کی عبادت طالب علم کے ساتھ انصاف ہے اسے تو ضعیف اوقات سے بچایا جائے۔ آپ کی خواہش ہوتی کہ ہر طالب علم مدرس بنے آپ کے دور تدریس ہی کا یہ فیضان ہے کہ آپ کے شاگردوں میں بڑے ثقہ مفتی مفسر اور مناظر پیدا ہوئے ام الاسنہ عربی بے شمار علوم فنون پر محیط ہے لیکن دوفن یعنی صرف اور نحو کے زینہ کے بغیر اس منارہ نور تک پہنچنا ممکن نہیں تو آپ نے طلباء کی آسانی اور وقت کو بچانے کیلئے ان دو علوم میں نادر الوجود کتب تصنیف فرمائیں جن کی بدولت آج جامعہ میں صرف و نحو کی بہار ہے اور قوم ان علمی جواہر پاروں سے مستفیض ہوتی رہے گی اور بالخصوص جس ابتدائی چیز کی کمی آپ نے محسوس کی وہ فارسی زبان سے علماء کرام کی پہلو تہی کو محسوس کرتے ہوئے آپ نے جدید طریقہ سے فارسی میں دلچسپی پیدا کرنے کیلئے تیسیر الفارسی نام کی کتاب کو تصنیف فرمایا۔

آپ داغ مفارقت دیتے ہوئے اور یہ کہتے ہوئے درود یوار پر حسرت کی نظر کرتے ہیں خوش رہو اہل وطن ہم تو سفر کرتے ہیں ہمیشہ کیلئے رخصت ہو گئے آپ کے جانشین صاحبزادہ مولانا حامد رضا صاحب انتہائی کم گو شریف فطرت اور مومنانہ فراست

کے حامل ہیں لیکن اس کم سنی میں قدرت نے بے پایاں گراں باریاں ڈال دی ہیں آپ نے اپنے عظیم والد کی روحانی توجہ سے شب و روز کی سعی سے جامعہ کی رونق کو دو بالا کر دیا ہے۔ اہل سیالکوٹ نے آپ کی قیادت کو خراج عقیدت پیش کیا اور اپنے تعاون کا یقین دلایا ہے اس سے بہت سے ذہنوں میں اٹھنے والے وسوسے خود بخود دم توڑ گئے ہیں۔

نگاہ بلند سخن دلنواز جاں پر سوز
یہی ہے رخت سفر میر کارواں کیلئے



علامہ حافظ نذیر احمد صاحب عزیز

سیالکوٹ

مخدوم ملت رہبر شریعت پیکر علم و عمل شیخ الحدیث والقرآن حضرت علامہ الحافظ
القاری الحاج محمد عالم صاحب رحمۃ اللہ وبرکاتہ تا ابد الابد۔

آپ کا عزم حج 1974ء موسم سرما تھا۔ الحمد للہ المستعان میں بطور خادم آپ کے ساتھ تھا۔ اس مبارک سفر میں آپ پر عشق الہی اور محبت رسول صلی اللہ علیہ وآلہ وسلم کا اس قدر غلبہ تھا کہ کبھی رقت اور کبھی وجد طاری ہوتا تھا۔ روتے بھی تھے اور بڑی دیر تک خاموش رہتے تھے۔ آپ کا قافلہ حج سولہ افراد پر مشتمل تھا۔ جن میں ضعیف عورتیں مرد تھے۔ جناب صوفی تاج الدین صاحب جنہیں ظاہر کچھ نظر نہیں آتا تھا لیکن دل روشن تھا۔ آپ ان کا ہاتھ پکڑ کر ساتھ ساتھ چلتے تھے۔ پوری دیکھ بھال اور نگرانی کرتے تھے۔ آپ معذوروں اور ضعیفوں کی دستگیری فرماتے تھے۔ سفر حج میں یہ بہت مشکل کام ہوتا ہے۔ شہر اقبال سے کراچی تک ریل گاڑی میں تبلیغ فرماتے گئے۔ حج کیمپ کراچی میں حاجیوں کی تربیت فرماتے رہے۔ بحری جہاز سفینہ عابد میں مجھ کو امام بنایا خود خطیب و مفتی

کے فرائض انجام دیتے رہے۔ جہاز میں بستر بند جماعت کا بڑا زور تھا۔ انہوں نے
 عازمین حج کو ہراساں کر دیا۔ کہ تمہیں تلبیہ اور حج کی دعائیں نہیں آتیں۔ لہذا تم لوگوں کا
 کوئی حج نہیں۔ تم نے پیسے اور وقت ضائع کر دیا۔ تمہارا سب کچھ رائیگاں گیا۔ آپ نے
 پر زور مذمت فرمائی اور عازمین حج کو بتایا جو کچھ کلمہ کلام آتا ہے پڑھتے جاؤ۔ درود شریف
 پڑھو اور اپنی زبان میں کہتے جاؤ اے اللہ میں حاضر ہوں۔ اے اللہ میں حاضر ہوں۔ تیرا
 کوئی شریک نہیں سب کچھ تیرا اور تیرے لئے ہیں۔ جب تم گھر سے چلے تھے۔ تمہارا حج
 قبول ہو گیا تھا۔ سب کے سب لوگ مطمئن ہو گئے۔ جدہ شریف پہنچے تو بیسیوں آپ
 کے عقیدت مند آپ کے استقبال کے لئے موجود تھے۔ بیت اللہ شریف حاضر ہوئے
 عمرہ کرنا تھا۔ معلم صاحب نے کہا فجر کے بعد طواف اور سعی کرائیں گے۔ آپ نے فرمایا
 ہمیں عمرہ کرنے کا طریقہ آتا ہے۔ آپ نے اسی وقت طواف اور سعی کروائی کئی لوگ جو
 عمرہ کی ادائیگی کے انتظار میں تھے سب نے آپ کی معیت میں عمرہ ادا کیا پھر آپ کی
 ولولہ اعلیٰ قیادت میں عمرے زیارتیں سحر خیزی توبہ اور دعائیں کرتے رہے۔ نیز سعادت
 یہ کہ حضرت مولانا علامہ محمد یعقوب رحمۃ اللہ علیہ بھی ہمارے ساتھ تھے۔ ان کی صحبت سے
 بھی فیضیاب ہوتے رہے نماز تہجد ادا کی جاتی تھی۔ ایک روز ہم محلہ مسفلہ کی مقدس گلیوں
 میں بھول گئے۔ جہاں سیدنا حضرت ابو بکر صدیق کا گھر تھا۔ آپ نے فرمایا شاید اس
 لئے یہاں پھیرایا جا رہا ہے۔ حضور صلی اللہ علیہ وآلہ وسلم ان گلیوں میں تشریف لاتے
 تھے۔ تائید ایزدی شامل حال ہوئی۔ مسجد صدیق اکبر جو آپ کے گھر میں بنی ہے۔ نظر آ
 گئی۔ وہاں ہم نے نفل ادا کئے الحمد للہ غار حراء اور غار ثور کی چوٹی تک آپ بڑے شوق و
 جذبے کے ساتھ پہنچے۔ جو مبارک آیات وہاں پڑھیں۔ وہی تلاوت کیں۔ جہاں
 بھی زیارت کے لئے جاتے جو سورتیں وہاں اتریں وہی تلاوت فرماتے۔ باقی
 مقدس مقامات کے علاوہ تاریخی غاروں میں مجھے آپ کی معیت میسر آئی۔ مجھے ادنیٰ

شاگرد ہونے کے ساتھ ساتھ یار غار ہونے کی سعادت نصیب ہوئی الحمد للہ آپ بہت سخی فراخ دل تھے۔ مکہ اور مدینہ شریف آپ قدیم علماء صلحاء کو ڈھونڈ ڈھونڈ کر ان سے معلومات حاصل کرتے اور خوب خدمت فرماتے۔ فرماتے تھے سب سے بہتر علماء طلباء کی خدمت کرنی چاہئے۔ آپ نماز تہجد کے بعد اور کبھی پہلے طواف فرماتے آپ کی دستار کے شملہ کو طرہ امتیازی حیثیت حاصل تھی۔ نماز فجر کے بعد مقام ابراہیم علیہ السلام کے قریب درس قرآن و حدیث دیتے کسی نے شکایت کر دی آپ درس فرما رہے تھے پولیس آگئی حلقہ درس منتشر ہو گیا۔ آپ بھی جائے وقوعہ سے الگ ہو گئے۔ پولیس دائیں بائیں دیکھ کر واپس چلی گئی۔ رب کعبہ نے آپ کی حفاظت فرمائی۔ میدان عرفات میں حج کے دن آپ نے اپنے معلم کے ڈیرے امامت و خطابت فرمائی۔ وہ آپ کا تاریخی خطاب تھا۔ ایک کثیر تعداد نے آپ کی معیت میں مناسک حج ادا کئے۔ عرب ممالک اور دنیا بھر سے آئے ہوئے علماء مشائخ سے آپ دینی فقہی مسائل پر تبادلہ خیال فرماتے بسا اوقات بحث و مناظرہ بھی ہو جاتا عرب ممالک کے تبحر علماء آپس میں کہتے۔ علمہ مضبوط هذا الرجل من السلف الصالحین امام کعبہ خطیب بلکہ دفتر اوقاف میں ان کے بڑے شیوخ سے ملاقات اور گفتگو ہوئی سب آپ کے علم سے متاثر ہوئے۔ آپ کا بڑا احترام کیا خاص شاہی قہوا آپ کو پیش کیا۔

حج کے بعد مدینہ پاک کی حاضری نصیب ہوئی چھبیس روز کی سعادت میسر آئی۔ وہاں آپ پر ایک انوکھی کیفیت تھی آپ عاشق رسول صلی اللہ علیہ وآلہ وسلم تھے۔ آپ کے علمی عملی سکے کو شیوخ عرب نے تسلیم کیا۔ آپ مدینہ شریف کی یونیورسٹی بھی تشریف لے گئے۔ یونیورسٹی کے علماء سے بھی علمی گفتگو ہوئی۔ آپ کئی محافل میلاد میں شامل ہوئے اور خطاب فرمایا بارہ ربیع الاول کو مدینہ شریف باب صدیق کے سامنے شاندار محفل میلاد آپ نے منعقد کرائی۔ تلاوت نعت خوانی ہوئی تبرک تقسیم ہوا۔ جب

روضہ پاک سے رخصت ہونے لگے تو مجھے فرماتے۔ پڑھو۔

جدھ محبوب پیارے وچھڑن کون رووے پھر تھوڑا

سب روگاں دا روگ محمد جسدا ناں وچھوڑا

الوداع الوداع فرماتے زار و قطار روتے اور رلاتے رہے۔ پھر اسی کیفیت کے ساتھ کعبہ سے الوداع ہوتے۔ الوداع یا کعبۃ اللہ الفراق یا بیت اللہ فرماتے ہوئے مقام مقدسہ سے رخصت ہوئے۔ آپ پورے سفر حج میں بیمار پرسی فرماتے تھے۔ بلکہ بیمار ساتھیوں کو اپنے دست شفقت سے کھاتے پلاتے تھے۔ ہم نے طائف کی سیر بھی کی اور تاریخی مقامات کی زیارت بھی کی ہم تقریباً پونے پانچ ماہ سفر حج میں رہے واپسی پر سفینہ حجاج بحری۔ جہاز میں واپس ہوئے عدن بندرگاہ پر جہاز خراب ہو گیا۔ جہاز کے کیپٹن نے کہا انجن میں خرابی پیدا ہوگی ہے۔ اب امریکہ سے پرزے لیکر انجینئر آئیں گے۔ تو جہاز ٹھیک ہوگا۔ اگلی صبح جمعۃ المبارک تھا۔ آپ نے جہاز میں اعلان کروایا کہ نماز فجر کے بعد تمام حجاج کرام ملکر درود پاک پڑھیں تاکہ اللہ تعالیٰ اپنے پیارے محبوب صلی اللہ علیہ وآلہ وسلم کے صدقے ہماری مشکلیں آسان فرمائے۔ کافی دیر تک درود پاک پڑھایا رو رو کر دعا فرمائی۔ اللہ تعالیٰ نے شرف قبولیت فرمایا نماز جمعہ کا وقت ہو گیا۔ تو آپ نے کیپٹن جہاز سے فرمایا۔ ہم نے نماز جمعہ عدن شہر کی جامع مسجد میں ادا کرنی ہے۔ عملہ جہاز نے ہمیں کشتیوں کے ذریعے عدن اتارا۔ ہم نے نماز جمعہ عدن کی جامع مسجد میں ادا کی۔ وہاں مزارات پر حاضری دی۔ واپس جہاز میں آئے تو عملہ جہاز نے کہا حجاج کرام کی دعاؤں اور درود پاک کی برکت سے جہاز ٹھیک ہو گیا۔ انشاء اللہ اب کراچی کے لئے چلتے ہیں۔ تو ہم پاکستان پہنچ گئے۔ الحمد للہ یہ نسبت تا ابد آلا باد قائم رہے۔



پروفیسر علامہ نیک عالم صاحب اختر ایم۔ اے۔ ایم۔ ایڈ

EX ڈپٹی ڈسٹرکٹ ایجوکیشن آفیسر سیکنڈری سیالکوٹ

یہ صداقت کی روایت ہے ازل سے تا ابد

گلشن حق میں باد فنا آتی نہیں کبھی

پھول اگر کٹ بھی جائے مرجھا بھی جائے

نام اور کام کی خوشبو جاتی نہیں کبھی

سرزمین جموں و کشمیر کو یہ شرف حاصل ہے کہ اس کی کھوکھ سے بعض ایسی نامور

اور نابغہ روزگار ہستیوں نے جنم لیا جو پوری ملت اسلامیہ کے لئے فخر اور باعث صداقتار

ہیں۔ جن کی علمی، ادبی، دینی، اخلاقی، مذہبی، سیاسی، روحانی خدمات ناقابل فراموش ہیں اور

جن کے روحانی فیض عام سے رہتی دنیا قیامت تک مستفیض ہوتی رہے گی۔ ان مقتدر اور

ممتاز ہستیوں میں ایک حضرت شیخ الحدیث والتفسیر علامہ حافظ محمد عالم محدث سیالکوٹی علیہ

الرحمتہ تھے جو اس دار فانی سے رحلت فرما گئے ہیں۔ ان اللہ وانا الیہ راجعون۔

بظاہر وہ ہماری نظروں سے پردہ فرما گئے ہیں لیکن حقیقت میں وہ حیات

جاودانی سے بہرور ہیں جو دنیا کی زندگی سے بدرجہا بہتر اور افضل ہے۔

مرنے والے مرتے ہیں لیکن فنا ہوتے نہیں

اور حقیقت میں وہ کبھی ہم سے جدا ہوتے نہیں

وہ مرتے نہیں بلکہ دار فانی سے دار بقا کی طرف انتقال فرماتے ہیں جیسا کہ

حدیث اقدس میں ہے ان اولیاء اللہ لا یموتون بل ینتقلون من وار

الی دار اللہ والے مرتے نہیں بلکہ ایک گھر سے دوسرے گھر میں چلے جاتے ہیں۔

حضرت شیخ الحدیث علیہ الرحمہ کے پاس عشق مصطفیٰ ﷺ کی ایک ایسی دولت

تھی جن خوش نصیب انسانوں کو یہ دولت میسر آتی ہے تو وہ پھر دنیا و مافیہا سے بے نیاز ہو جاتے ہیں بلکہ دنیا ان کے قدم چومتی ہے۔

ہر کہ عشق مصطفیٰ ﷺ سامان اوست

بحر و بر و گوش و امان اوست

محدث سیالکوٹی کو عشق مصطفیٰ ﷺ کی یہ دولت اپنے شیخ طریقت، مجددین ملت امام اہل سنت الشاہ احمد رضا قادری بریلوی رحمۃ اللہ علیہ سے بطور ورثہ ملی تھی۔ اعلیٰ حضرت رحمۃ اللہ علیہ جو ایک سچے عاشق رسول تھے۔ جنہوں نے اپنے کردار و عمل اور اہل اسلام کے سینوں کو عشق مصطفیٰ ﷺ کا گہوارہ بنا دیا۔ حضرت شیخ الحدیث اعلیٰ حضرت رحمۃ اللہ علیہ کے اس رنگ میں رنگے ہوئے تھے۔ آپ نے اعلیٰ حضرت رحمۃ اللہ علیہ کی نسبت سے اپنے بچوں کے نام بھی رکھے ہیں۔ اعلیٰ حضرت کا یہ شعر بہت ہی پسند تھا۔

جان و دل ہوش و خرد سب تو مدینے چلے

تم نہیں چلتے رضا سارا تو سامان گیا

آپ صبر و قناعت، فقر و درویشی، شفقت و اخلاص، توکل و رضا، حسن و جمال کی صفات عالیہ کے حامل تھے۔ سادگی کا یہ عالم تھا کہ دیکھنے والا حیران رہ جاتا کہ یہ وہی شیخ الحدیث ہیں جن کی شہرت کے ڈنکے بج رہے ہیں۔

بندہ ناچیز جون 1966ء میں جامعہ حنفیہ دودروازہ میں تحصیل علم کیلئے آپ کی

رہائش گاہ گندم منڈی میں اپنے والد گرامی کے ساتھ حاضر خدمت ہوا اس وقت آپ اپنے کمرہ میں کھجور کی چٹائی پر تشریف فرما تھے۔ والد گرامی مولوی امیر محمد صاحب شیخ الحدیث کے دوستوں میں سے تھے۔ فرمایا آپ کے بیٹے کا پورا خیال رکھیں گے اور اسے عالم دین بنائیں گے۔

بندہ کو یہ شرف حاصل ہے کہ بندہ نے پوری تعلیم صرف اور صرف جامعہ حنفیہ دو دروازہ میں ہی حاصل کی۔ یہ جامعہ ہی بندہ کی مادر علمی ہے۔

بندہ پر شیخ الحدیث خصوصی شفقت فرماتے تھے۔ بندہ کی پوری جماعت نے ادیب عربی کا امتحان دیا تھا۔ شیخ الحدیث کی خصوصی نظر کرم سے پوری کلاس نے فسٹ ڈویژن حاصل کی۔ آپ فرماتے تھے کہ آپ کی تمام فیس اپنی جیب خاص سے ادا کروں گا۔ ادیب عربی فاضل عربی کے لئے خصوصی شعبے بنائے گئے تھے ان میں سے خصوصی شفقت علامہ محمد صدیق سالک ہزاروی اور قاری حافظ نذیر احمد عزیز صلی صاحب نے فرمائی تھی۔ بندہ کے تمام ساتھی دورہ حدیث کے بعد اور او۔ ٹی کے امتحان پاس کرنے کے بعد مساجد میں امام و خطیب کے ساتھ گورنمنٹ کے مدارس میں بطور استاد کام کر رہے ہیں۔

بندہ کے والد گرامی شیخ الحدیث کے سچے محبت اور دوست تھے۔ والد گرامی بیمار تھے۔ آپ کی خدمت میں حاضر نہیں ہو سکتے تھے۔ شیخ الحدیث برطانیہ جانے سے پہلے والد گرامی کی عیادت کیلئے علاقہ بجوات بمقام پل بجواں تشریف لے گئے۔ جب آپ کی والد گرامی سے ملاقات ہوئی تو منظر قابل دید تھا۔ والد گرامی کو چار پائی سے اٹھایا اور فرمانے لگے آج کے بعد ہم نہ مل سکیں گے۔ آپ کی محبت مجھے یہاں نلے آئی ہے۔ اس ملاقات کے بعد شیخ الحدیث لندن چلے گئے۔ یہ اعزاز بندہ کو حاصل ہے کہ شیخ الحدیث نے دارفانی سے کوچ کرنے سے پہلے پاکستان میں میرے والد گرامی کو لندن جاتے ہوئے دیدار کا شرف بخشا۔ میں نے جب والد گرامی کو آپ کے وصال کی خبر سنائی آپ کو بہت رنج و غم ہوا۔ والد صاحب بھی آپ کی وفات کے ایک ماہ بعد 18 ستمبر 1999ء کو رحلت فرما گئے۔ اناللہ وانا الیہ راجعون۔

شیخ الحدیث کا یہ جاری کردہ چشمہ فیض ہنوز پوری آب و تاب سے آپ کے

فرزند ارجمند حضرت صاحبزادہ مولانا علامہ محمد حامد رضا دامت برکاتہم العالیہ کی سرپرستی میں جاری و ساری ہے۔ مولیٰ کریم اس کو تاقیامت جاری رکھے آمین۔

آپ کے بڑے صاحبزادہ حضرت مولانا حافظ محمد رضا صاحب دامت برکاتہم العالیہ بڑے دلنشین اور حسین عادات کے مالک ہیں حضرت شیخ الحدیث علیہ الرحمہ نے آپ کو سیاست میں اعلیٰ مقام دلایا۔ آپ حکومت آزاد جموں و کشمیر میں پارلیمانی سیکرٹری بھی رہے ہیں۔ اللہ نے آپ کو حسن اخلاق سے بھی مالا مال کیا ہے۔ آپ کے سب سے چھوٹے بیٹے دیار غیر میں دین اسلام کی خدمت کر رہے ہیں۔

شیخ الحدیث کی تحمل و بردباری، تواضع و انکساری، ایثار و اخلاص، اعتدال و وسعت نظری کا ہر سمت چرچا ہے۔ دوست و دشمن سب آپ کی صفات عالیہ کے معترف تھے۔ آپ کے جو بھی قریب آتا آشنائے درد و محبت ہو جاتا آپ کی محبت کی میا اثر سے اس کی دنیا بدل جاتی تھی۔

نگاہِ مرد مومن سے بدل جاتی ہیں تقدیریں
جو ہو ذوق یقین پیدا تو کٹ جاتیں ہیں زنجیریں

حضرت شیخ الحدیث و التفسیر کی خدمت میں نذرانہ عقیدت

سننے سے اپنے مجھ کو لگا کر چلے گئے
اک بے ہنر کو اپنا بنا کر چلے گئے
یاد خدا و یاد نبی اور یاد غوث
یادوں سے اپنے گھر کو بسا کر چلے گئے
تازہ رکھیں گے یاد کو حضرت کی عمر بھر
ایسے کرم کے پھول لٹا کر چلے گئے

ہر جان سوگوار ہے، ہر آنکھ اشکبار
 ہر دل کو بے قرار بنا کر چلے گئے
 اختر کے دل میں زندہ ہے عظمت رسول کی
 عشق نبی کے جام پلا کر چلے گئے
 دل نے کہا جنازے کی وہ دھوم دیکھ کر
 مقبولیت کی شان دکھا کر چلے گئے
 حامد رضا کی شکل میں جاری ہے ان کا فیض
 ایسے نوئی ہے کہ بھلا کر چلے گئے
 شیخ الحدیث حضرت کے درجات ہوں بند
 جو سینو کو اوج پر لا کر چلے گئے
 اختر ملے گی ویسی محبت کہاں مجھے
 جس کی بہار مجھے دکھا کر چلے گئے



مولانا صفدر علی صاحب پسیہ

فاضل جامعہ حنفیہ دودروازہ سیالکوٹ

بسم اللہ الرحمن الرحیم

یرفع اللہ الذین امنو منکم والذین اوتوا العلم درجات

آپ نے تحصیل علم کا حق ادا کر دیا

شناسائے معرفت، منبع رشد و ہدایت، مخزن علم و حکمت پیکر خلق و سخا، استاذ

الاساتذہ، آفتاب طریقت، ماہتاب شریعت، شیخ الحدیث والتفسیر حضرت علامہ الحاج

الحافظ محمد عالم صاحب رحمۃ اللہ علیہ ریاست جموں و کشمیر کے ایک دور افتادہ گاؤں رانجھن کے رہنے والے تھے آپ کو تحصیل علم دین کا انتہائی شوق تھا آپ کے اشتیاق کے ساتھ ساتھ آپ کے والد گرامی قدر حضرت حاجی شاہ محمد صاحب نور اللہ مرقدہ کو بھی اپنے بیٹوں کو پڑھانے کا بڑا جنون تھا چنانچہ آپ لاہور تشریف لے آئے آپ شب و روز بڑی جستجو اور لگن سے اس کام میں مصروف ہو گئے پھر زمانے نے دیکھا ریاست جموں و کشمیر سے آنیوالا یہ تشنہ علم آفتاب علم و حکمت اور ماہتاب فکر و عمل بن کر چمکا آپ نے جس تندہی اور جانفشانی سے صرف و نحو، فلسفہ و منطق، علم کلام، فقہ اور اصول فقہ، علم حدیث اور اصول حدیث، تفسیر اور اصول تفسیر کے علوم پڑھے ہم اس کا اندازہ اس بات سے بھی لگایا کرتے تھے کہ دوران تدریس آپ اکثر اپنے استاذ کبار رحمہم اللہ کے اسماء گرامی انتہائی ادب و احترام سے لیکر فرمایا کرتے تھے کہ ہمارے فلاں استاد محترم اس سبق کو یوں پڑھاتے تھے برسہا برس بیت جانے کے باوجود اپنے استاذہ کے انداز اور بیان سے خود بھی محظوظ ہوتے اور ہمیں بھی روشناس کراتے ہم آپ پر واردان لمحات کو ملاحظہ کر کے عیش عیش کر اٹھتے اور نازاں ہوتے۔ ایک بڑے قریبی دوست نے بتایا کہ ایک پر رونق محفل میں استاذ الا استاذہ مفتی اعظم پاکستان حضرت مولانا مفتی محمد حسین نعیمی رحمۃ اللہ علیہ آپ کے علم و فضل کے مداح تھے۔

آپ بڑے قابل مدرس تھے

استاذی و استاذ العلماء قبلہ شیخ الحدیث رحمۃ اللہ علیہ وہ بلند پایہ مدرس تھے جن پر بالیقین تدریس بھی ناز کرتی تھی۔ درس نظامی میں پڑھائی جانے والی مکمل کتب آپ کو ایسی از بر تھیں کہ جس کتاب کو آپ کے سامنے کھول دیا گیا پھر صفحہ پلٹنے کی ضرورت محسوس نہ ہوتی تھی یوں لگتا تھا جیسے کتاب خود ہی آپ کی زبان سے بول رہی ہو اور

تدریس اس قدر موثر اور کامیاب تھی کہ گئے گزرے غمی طلباء بھی آپ سے پڑھتے ہوئے سبق کو خوب سمجھ جاتے اور معمولی تکرار سے حفظ ہو جاتا تھا اس کی ایک اور نمایاں وجہ یہ بھی تھی کہ آپ کی شخصیت آواز اور چہرہ پاک کی وجاہت میں اس قدر رعب تھا کہ تلامذہ کو چست اور ہمہ تن گوش ہو کر بیٹھنا پڑتا تھا۔

اور دوسری وجہ یہ تھی کہ کتاب کی تدریس میں فقرات کا ایک تسلسل ہوتا تھا جس سے پڑھنے والے کی توجہ کبھی نہ چوکتی تھی ورنہ ہم نے یہ بھی دیکھا کہ استاد پڑھا رہا ہوتا ہے اور شاگرد اپنی بعد کی مشغولیات کی سوچوں میں مبتلا ہوتا ہے۔

آپ علم کے بحر بے کنار تھے

زمانہ طالب علمی میں مجھے (صفر علی پسیہ) تقریباً چار سال تک آپ کے فتاویٰ جات لکھنے کا شرف حاصل رہا اس دوران ایسے ایسے پیچیدہ مسائل کو میں نے یوں سلجھتے دیکھا جیسے کوئی مشکل بات نہیں۔ اللہ کریم جل شانہ نے آپ کو جو قوت حافظہ عطا فرما رکھی تھی وہ اس کا ایک خاص عطیہ تھا۔

ایک دفعہ ضلع گجرات سے تقریباً بیس آدمی فتویٰ کے حصول کیلئے جامعہ حنفیہ دو دروازہ سیالکوٹ میں آئے یہ لوگ ہیڈ مرالہ سے پاردریائے چناب کے کنارے واقع کسی گاؤں کے رہنے والے تھے اگرچہ ان کا گاؤں ایک ہی تھا مگر صورت مسئولہ میں ایک دوسرے سے باہم لڑتے جھگڑتے اور خطرناک صورت اختیار کر لیتے ہم نے اپنے طور پر سوچا کہ ان جنگجو لوگوں کو کون سمجھائے جو اپنا موقف سنانے کی بجائے تخریب کاری پر اتر آئے ہیں تھوڑی دی بعد حضور فیض گنخور صاحب بصیرت و فراست حضور شیخ الحدیث رحمۃ اللہ علیہ تشریف لائے آپ نے ان کو اپنے کمرہ میں ایک حلقہ کی صورت میں ہر دو فریقوں کو علیحدہ علیحدہ بٹھایا سب سے اپنا اپنا موقف سنا بعد ازاں مسئلہ کی وضاحت اور ان کے

اطمینان کیلئے اکثر حضرات کے بیانات آپ نے یوں سنائے جیسے کسی کمپیوٹر میں Feed کر دیئے ہوں اور وہ بے کم و کاست دہرا دیئے آپ نے ایسی حسن تدبیر اور علمی مہارت سے مسئلہ کا حل بتایا کہ وہ سب نہ صرف مطمئن ہو گئے بلکہ ان کے چہرے پر مسرتوں اور شادابیوں کی لہر دوڑ گئی ابھی جو باہم دست و گریبان تھے اخوت و محبت سے سرشار آپ کی لیاقتوں اور عظمتوں کا اعتراف کرتے ہوئے گھروں کو لوٹے۔ علیٰ ہذا القیاس جس موضوع پر بھی آپ سے استفسار کیا گیا آپ یوں گویا ہوئے جیسے پانی کا دھارا بہ رہا ہو۔

گورنمنٹ پولی ٹیکنیکل کالج سیالکوٹ میں ایک مباحثہ ہوا جس کی صدارت منبع علم و عرفان حضرت شیخ الحدیث صاحب رحمۃ اللہ علیہ فرما رہے تھے۔ مباحثہ کا عنوان یہ تھا۔

گلا تو گھونٹ دیا اہل مدرسہ نے تیرا کہاں سے آئے صد لا الہ الا اللہ میں (صفر پر سیاہ) اور چند حضرات نے اس کی حمایت میں اظہار خیال کیا اتنے ہی مخالفت میں بول رہے تھے۔ مخالفین نے بولتے ہوئے ادب و آداب کے دامن ہاتھ سے چھوڑ دیئے تھے جس سے لامحالہ ایک تلخی کی صورت ہو سکتی تھی اس کی بے چینی پروفیسرز میں بھی دیکھی گئی مگر مسند نشین صدارت اپنے صدارتی خطبہ کیلئے جلوہ افروز ہوئے۔ تو آپ نے ایسے ایسے موتی بکھیرے کہ مذکورہ کالج کے طلباء اساتذہ اور بیرون جات سے آمدہ حضرات عیش عیش کراٹھے۔

آپ مثل ابر بہاراں تھے

تبلیغ دین متین کا اس قدر شغف تھا کہ اس فرض کی ادائیگی کیلئے بلا حرص و ہوس لیل و نہار مصروف کار رہے جس طرح زمین کو اپنی حیات کیلئے پانی کی ضرورت ہوتی ہے۔ مگر وہ بے چاری اپنی اس تشنہ لبی کو بجھانے کہیں نہیں جاسکتی پھر کالی کالی گھنگھور

گوٹھائیں آسمانوں پر چھا جاتی ہیں۔ اور موسلا دھار بارش کی صورت میں برسنے لگتی ہیں اور پیاسی زمین کو سیراب کر جاتی ہیں۔ اسی طرح بالکل اسی طرح مبلغ اسلام حضرت شیخ الحدیث والنفسیر رحمۃ اللہ علیہ مثل ابر بہاراں تھے الحمد للہ اب تو بڑے وسائل میسر آ گئے ہیں ایک زمانہ تھا جب آپ پندرہ پندرہ بیس بیس میل پیدل یا سائیکل پر سفر کر کے متلاشیاں حق اور اسیران زلف محبوب خدا صلی اللہ علیہ وآلہ وسلم کی حق آگاہی اور عشق رسالت مآب صلی اللہ علیہ وآلہ وسلم کی شناسائی کیلئے سحاب رحمت بن کر آتے اور اپنے چشمہ فیض سے خلق خدا کو سیراب فرماتے۔

ادارہ ابنائے قدیم جامعہ حنفیہ دو دروازہ کے پروگراموں میں انتہائی کرم فرماتے ہوئے طوفانی سردیوں کی مسموم راتوں میں جہاں بھی پروگرام ہوتا ضرور تشریف لے جایا کرتے تھے۔ علاوہ ازیں جب بھی کوئی موقع میسر آتا جلسہ ہوتا یا جلوس، محفل میلاد ہوتی یا کوئی ختم شریف نکاح ہوتا یا عقیقہ آپ ہر موقع پر اس کی مناسبت سے ضرور بیان فرمایا کرتے تھے۔

تمام عقائد باطلہ کے حامل آپ کے اس انداز سے بڑے متفکر اور خائف رہتے تھے کیونکہ انہیں اپنے خبث باطن کے اظہار کیلئے ایسے مواقع کہاں میسر آتے تھے اور پھر کوئی سنے بھی تو۔ مگر میرے شیخ میرے محسن اور مربی کو عوام و خواص بڑے اشتیاق اور انہماک سے سنتے تھے الحمد للہ سب لوگ آپ کے بیان و کلام سے مستفیض و مستنیر ہوتے تھے بڑے بڑے دقیق اور اہم مسائل اتنے سادہ انداز اور الفاظ میں بیان فرماتے کہ مشکل سے مشکل اور ادق عقدے بھی عوام و خواص کے قلوب میں اتر جاتے تھے۔

مہمان نوازی اور فیاضی آپ کا خاصہ تھا

سرکار مدینہ سرور قلب وسینہ احمد مختار مدنی تاجدار علیہ السلام فداہ امی و ابی کا فرمان

.....
 عالی شان ہے من یومن باللہ والیوم لآخر فلیکرم ضیفہ جب سے
 میں اپنی چمکتی آنکھوں سے حضرت صاحب کو دیکھ رہا ہوں آقا کریم صلی اللہ علیہ وآلہ وسلم
 کی اس حدیث پاک پر عمل پیرائی کا عجب رنگ ملاحظہ کر رہا ہوں دن ہو یا رات بلا امتیاز
 سے جو شخص بھی آپ کے در دولت پر حاضر ہوتا اکثر آپ خود اپنے ہاتھوں سے اس کے
 لئے کھانا لے کر آتے اور نہایت شیریں انداز میں کھانے کے لئے فرماتے اپنے مہمان کو
 پوچھنے کہنے اور جواب دینے کی کبھی زحمت نہ دیتے تھے۔

اللہ کریم جل شانہ نے آپ کو بہت نوازا رکھا تھا اس کے ساتھ ساتھ حوصلہ ہمت
 اور کریم دل بھی تھے اس لئے کسی کی خدمت کرنے میں کبھی بخل نہ فرماتے تھے۔ خالص او
 ر گرم گرم دودھ بھی مہمانوں کو موسم سرما میں پیش کیا جاتا اس دودھ کا تذکرہ تو ایک بڑی
 سیاسی شخصیت اور سابق وزیر نے بھی لاکھوں کے اجتماع میں کیا۔ جب علماء حق کی آپ
 کے در دولت پر تشریف آوری ہوتی تو پھر عجیب گہما گہمی اور انتظامات ہوتے۔

کوئی سائل ایسا نہیں دیکھا جسے آپ نے خالی ہاتھ لوٹا دیا ہو ایسا بھی بار بار ہوا
 کہ خود بھی جاتے جاتے گاڑی رکنے کا سگنل دیتے۔ سیدھے ہاتھ کی دو انگلیوں سے کسی کو
 بلانے کیلئے اشارہ فرماتے حال احوال دریافت فرماتے اور نقدی کی صورت میں کچھ
 دیتے اور روانہ ہو جاتے۔

آپ نے بھرپور عملی زندگی کا مظاہرہ فرمایا

آپ سادہ اور سفید لباس زیب تن فرماتے سردیوں میں شيروانی بھی پہنتے سر
 پر سفید رنگ کی پگڑی پہنا کرتے مذکورہ لباس زندگی بھر ساتھ رہا ہمیشہ با وضو رہتے سفرو
 حضر ہر دو حالتوں میں جب بھی وضو کی ضرورت ہوتی جلد ہی وضو فرما لیتے ادعیہ ماثورہ اتنی
 یاد تھیں کہ ہر وقت کوئی نہ کوئی دعا زبان پر جاری رہتی۔ کہیں جا رہے ہوتے تو مزارات

مقدسہ اور فوت شدگان کیلئے دعا کا اہتمام فرماتے نیز تذکرہ بھی فرماتے اگر کسی عزیز کی قبر راہ گزر سے دو چار کوس دور ہوتی تو اس طرف رخ کر کے دعا فرمایا کرتے تھے قرابت داروں کیلئے وہ کتنے ہی کریم تھے۔ واقعی ایسا ہمدرد ملنسار اور نرم خوان انسان ڈھونڈے سے نہیں ملتا۔ لیکن جب بھی کبھی شریعت مطہرہ پر ضرب لگتی دیکھی یا دین متین سے بغاوت کی بو محسوس کی تو بڑے بڑے جابروں کو ناکوں چنے چبوا دیئے اور اسلام کے سچے پاسبان بن کر اس کی عظمت کے جھنڈے گاڑ دیئے۔

تحریک ختم نبوت میں زبردست کردار ادا کیا اور بالخصوص تحریک نظام مصطفیٰ ﷺ میں ہر ہر مقام پر اسلامیان پاکستان کی قیادت فرمائی اس سلسلہ میں جلوس کی قیادت فرماتے ہوئے علامہ اقبال چوک سیالکوٹ میں گولی لگنے سے آپ کا بازو زخمی ہو گیا اور آپ ہسپتال میں زیر علاج رہے مگر یہ رکاوٹیں سازشیں پائے حق کو ذرا بھی متزلزل نہ کر سکیں۔

جماعت اہل سنت کے اندرونی افتراق و انتشار کی وجہ سے بے حد متفکر رہے آپ نے تادم رخصت علماء اہل سنت اور عوام اہل سنت کی شیرازہ بندی کیلئے انتہائی کوششیں کیں۔ اور کئی بار تلخ و شیریں حالات کا سامنا کرنا پڑا۔ کدورتوں اور نفرتوں کا جال بننے کی جس نے بھی کوشش کی آپ نے نہ صرف برا جانا بلکہ اسے ٹھیک طرح سمجھایا بھی اور بڑی جرات و دلیری سے زبردست مخالفت کی۔ ملک اور مسلک کیلئے مخلصانہ خدمات سرانجام دینے والوں کو نوازتے۔ حوصلہ افزائی فرماتے اور انکا بھرپور ساتھ بھی دیتے۔

مقبوضہ جموں کشمیر کی آزادی کی تحریک کے زبردست حامی رہے۔ اور کشمیر کا ز پر موثر کارکردگی کیلئے ایک جہادی تنظیم ”سنی جہاد کونسل“ کے نام سے قائم کی۔

جس انداز بیان کے حامل خطباء و مقررین مدعو ہوتے آپ سب کا وعظ سنتے

.....
 اور پسندیدگی کا اظہار بھی فرماتے آپ بڑی شفقت اور نرمی سے اصلاح فرمادیا کرتے تھے۔

والدین کریمین سے بیکراں محبت رکھتے تھے

آپ بڑی شد و مد سے اہل اسلام کو والدین کا ادب کرنے اور ان کی خدمت بجالانے کی تلقین فرمایا کرتے تھے قرآنی آیات اور احادیث مبارکہ کی وضاحت و تشریح کر کے سمجھایا کرتے اور ساتھ ہی ساتھ بڑی عمدہ اور نفیس مثالیں دے کر اپنے خطاب کو دل نشین اور نہایت شیریں بنا دیا کرتے تھے اکثر والدین خوشی سے جھوم اٹھتے کہ ہمارے حقوق کا تحفظ کر نیوالا بھی کوئی ہے۔ آپ بذات خود مجسمہ عمل تھے آپ والدین کریمین کے انتہائی مودب اور خدمت گزار تھے شائد کوئی دن ایسا طلوع ہوا ہوگا جس صبح آپ والدہ صاحبہ کی زیارت نہ کر کے مسجد میں آئے ہوں اور شائد ہی کوئی رات ایسی ہو جس رات آپ نے اپنی والدہ ماجدہ کے قدم نہ دبائے ہوں آپ کی یہ عادت کریمہ تھی کہ آپ ہر رات اپنی والدہ کو دبا کر سویا کرتے تھے خواہ وہ اپنے گھر ہوں یا بھائی کے گھر، آخری عمر میں جب یہ بیمار پڑ گئیں سرتاج علماء مخدوم ملت اعلیٰ حضرت قبلہ شیخ الحدیث رحمۃ اللہ علیہ خود اپنے ہاتھ سے انہیں دوائی پلاتے خدمت کرتے اگر بیٹے بیٹیاں بھتیجے بھتیجیاں آگے بڑھ کر کام کرنا چاہتے تو آپ فرماتے نہیں مجھے والدہ کی خدمت کر کے سکون ملتا ہے۔ مجھے اجر و ثواب کمانے دو۔ آپ کی والدہ ایک مثالی ماں تھیں جن کے مثالی اور سعادت مند بیٹے ہر وقت خدمت پر مامور رہتے تھے۔ آپ کو والدین کے ساتھ جو محبت تھی اس کا اندازہ اس بات سے بھی لگایا جاسکتا ہے کہ جب آپ انگلینڈ سے ہوتے ہوئے عمرہ ادا کر کے واپس وطن آئے آدھی رات گزر گئی تھی گھر میں داخل ہونے سے پہلے والدین کریمین کی قبور کی زیارت کیلئے قبرستان تشریف لے گئے بعد میں گھر تشریف لائے۔

آپ سچے عاشق رسول تھے

حضور قبلہ شیخ الحدیث رحمۃ اللہ علیہ قاسم حب رسول اور مبلغ عشق رسالت مآب صلی اللہ علیہ وآلہ وسلم تھے۔ تقریب جو کسی نوعیت کی بھی ہوتی آپ تلاوت قرآن کریم کے بعد نعت شریف ضرور پڑھاتے تھے میرے ابتدائی زمانہ طالب علمی میں دارالعلوم جامعہ حنفیہ دو دروازہ سیالکوٹ میں ایک ہونہار طالب علم قاری ظہور احمد ہوتے تھے جو نہایت مسحور کن آواز اور انداز کے حامل تھے آپ ان سے تلاوت اور نعت شریف پڑھایا کرتے تھے مذکور اکثر وہ نعت پڑھا کرتے تھے جس کا مطلع یہ ہے۔

وہ دیکھو نور برستا عرب کا تاجدار آیا

ملی راحت غلاموں کو یتیموں کو قرار آیا

آپ کے ساتھ کئی قراء اور نعت خوانوں کو فروغ نعت کا موقع ملا تاہم مولانا قاری محمد یعقوب نقشبندی اور مولانا قاری محمد حنیف نقشبندی صاحبان کو زیادہ دیر تک قبلہ استاد صاحب کے زیر سایہ نعت خوانی کے مواقع میسر آئے آپ ان سے اعلیٰ حضرت مجدد دین و ملت امام اہل سنت الشاہ احمد رضا خان بریلوی رحمۃ اللہ علیہ کا یہ مشہور نعتیہ کلام سماعت فرمایا کرتے جس کا ابتدائی شعر یہ ہے۔

سب سے اولیٰ و اعلیٰ ہمارا نبی

سب سے بالا و والا ہمارا نبی

حضرت قبلہ رحمۃ اللہ علیہ یہ نعت سن کر بہت خوش ہوا کرتے تھے جب آپ انگلینڈ کے پہلے تبلیغی دورے کے بعد عمرہ شریف کی سعادت حاصل کر کے وطن واپس تشریف لائے۔ ہم کئی احباب محترمی جناب مولانا قاری محمد علی قادری صاحب قاری محمد یسین قاری نور حسن چشتی قاری محمد اکرم قاری محمد یعقوب نقشبندی قاری عبدالرشید

قاری محمد حنیف نقشبندی اور ناچیز (صفا علی پسیہ) استقبال کے لئے لاہور گئے مگر وقت کی تنگی کی وجہ سے وہاں شربت دیدار سے سیراب نہ ہو سکے فوراً واپس ہوئے سیالکوٹ آپ کے در دولت پر حاضر ہوئے پتہ چلا کہ حضور تشریف لے آئے ہیں مگر گھر میں داخل ہونے سے پہلے اپنے والدین کریمیں رحمۃ اللہ علیہما کی قبور کی حاضری کے لئے قبرستان تشریف لے گئے ہیں۔ اس وقت رات کا ایک بج چکا تھا۔ ہم سب کو گلے لگا کر بڑے پیار اور شفقت سے ملے پھر بیٹھ گئے تقریباً ایک گھنٹہ تک درود تشریف قصیدہ بردہ تشریف اور صلوٰۃ و سلام کی محفل قائم رہی۔ آپ کے چہرہ مبارک پر طویل سفر اور بیداری کے وجہ سے نقاہت کی بجائے فراق دیار رسول کے اثرات بڑے نمایاں تھے اس وقت آپ کے تاثرات اور حب رسول کا منظر دیدنی تھا الحمد للہ ہم بھی اس صحبت خاص سے بڑے مستفیض و مستیز ہوئے۔ آپ نے ہمیں اس وقت سحر گاہی میں ڈھیروں دعاؤں کے ساتھ رخصت کیا۔

الحمد لله على هذه النعمة

آپ نے مسند شریف خالی نہیں چھوڑا

آپ کی رحلت سے جو تشنگان علم اور طالبان حق کو دھچکا پہنچا ہے اس کی کمی تو پوری نہیں ہو سکتی البتہ وہ مسند مبارک جو کہ مرکز علم و عرفان ہے اور پناہ گاہ ہر خاص و عام ہے اس کی حفاظت اور عظیم و قدیمی علمی درس گاہ دارالعلوم جامعہ حنفیہ دو دروازہ سیالکوٹ کی علمی، ملی، سیاسی، مذہبی مسلکی خدمات کو جاری و ساری رکھنے کیلئے آپ نے اپنی حیات ہی میں اپنے صاحبزادہ والا شان فاضل جلیل عالم نبیل حضرت مولانا علامہ صاحبزادہ محمد حامد رضا صاحب مدظلہ کو اس مسند شریف پر متمکن فرمایا نہ صرف روایتی جانشین مقرر کیا بلکہ روحانی طور پر نظر کمال سے پوری طرح تائید و دعا بھی فرمائی ہے یہ ہونہار ذہین و فطین

شخصیت کے مالک ہیں آپ نے ازمنہ ماضیہ میں انجمن طلباء اسلام کے پلیٹ فارم پر کافی خدمات سرانجام دی ہیں کاروباری دنیا سے بھی تعلق ہے۔ نہایت پختہ کام ہیں خطابات و بیان کی صلاحیتوں سے مالا مال ہیں انداز گفتگو موثر ہے۔

دارالعلوم جامعہ حنفیہ دودروازہ کی ترقی طلباء کی تعلیمی نصابی سرگرمیوں میں بھرپور دلچسپی رکھتے ہیں مدرسین اور اساتذہ کرام سے کریمانہ حسن سلوک رکھتے ہیں۔ نہایت علمی مہارت سے بڑے احتیاط سے فتاویٰ جاری فرماتے ہیں۔ دارالعلوم کی خدمات کیلئے شب و روز کوشاں رہتے ہیں۔ اعلیٰ اخلاق سے متصف ہیں بڑے معاملہ فہم ہیں۔ دارالعلوم جامعہ حنفیہ دودروازہ سیالکوٹ نے ماں کی طرح اپنی آغوش میں لے کر ہزاروں انسانوں کی علمی و عملی تربیت کی ہے۔ صرف صاحبزادہ صاحب مدظلہ کا ہی یہ فرض نہیں کہ وہ مادر علمی کی خدمات کیلئے کمر بستہ رہیں بلکہ سب فیض یافتگان کا فرض اولین ہے کہ اس کار خیر کی انجام دہی کیلئے ان کے شانہ بشانہ چلیں۔

اللہ کریم آپ کو ہر گام ہر لمحہ کامیابی سے ہمکنار فرمائے آمین ثم آمین۔



مولانا حافظ محمود احمد صاحب قادری

فاضل جامعہ حنفیہ دودروازہ سیالکوٹ

1911 کی ایک ٹھنڈی اور اندھیری رات تھی ایک بزرگ کچھ لوگوں کو خدا اور

اس کے رسول مقبول صلی اللہ علیہ وآلہ وسلم کے احکامات و ارشادات سے اپنی میٹھی میٹھی

گفتگو سے نوازر رہے تھے کہ باریش سادہ سا بزرگ اس محفل میں السلام علیکم کہتے ہوئے

داخل ہوتا ہے خاموشی سے ایک جانب دیر تک اس مرد کامل کے ارشادات سے مستفید

ہوتا ہے محفل ختم ہوتی ہے آنے والا باریش سادہ بزرگ عرض گزار ہوتا ہے حضور آپ اللہ

تعالیٰ کے نیک بندے ہیں دعا فرمائیں اللہ تعالیٰ مجھے زندگی والا پوتا دے اس سے قبل میرے پوتے بعد از پیدائش وفات پا جاتے ہیں۔

اس مرد کامل نے ہاتھ اللہ کی بارگاہ میں اٹھائے اور ساتھیوں سے کہا دعا کرو بزرگ اللہ تعالیٰ کی بارگاہ میں اس انداز سے عرض کرتے ہیں یا اللہ گور انہ سہی سانولہ ہی زندگی والا پوتا بابے کو دے دے منہ پر ہاتھ پھرتے ہوئے کہا بابا جی اللہ تعالیٰ زندگی والا پوتا دے گا حافظ قرآن اور عالم دین بنانا بابا جی نے نہایت ہی ادب و احترام سے ہاں کی پھر وہ بچہ پیدا ہوا وہی بزرگ اور بابا پوتے کو لئے حاضر خدمت ہوتا ہے۔ حضور دعا فرمائیں اللہ تعالیٰ بچے کو درازی عمر عطاء فرما بزرگ دعا فرماتے ہیں اور ارشاد فرمایا بابا جی اس بچے کے جسم سے علم کی خوشبو آ رہی ہے۔ یہ بزرگ اپنے وقت کے مرد کامل حضرت سید امیر رحمۃ اللہ علیہ آف ڈھوڈا شریف تھے۔ کسی کو کیا معلوم کہ یہ بچہ جس کی پیدائش سے قبل ہی اپنے وقت کا ولی کامل دعا کر رہا ہے۔ آنے والے وقت میں کتنا بڑا مبلغ، مہتمم مدرس و اعظما اور شیخ الحدیث ہوگا۔ یہی بچہ بڑا ہو کر۔ مولانا نبی بخش حلوانی رحمۃ اللہ علیہ اور علامہ ابوالبرکات سید احمد قادری علیہ الرحمہ جیسے جلیل القدر علماء کرام سے استفادہ کر کے سیالکوٹ میں دارالعلوم جامعہ حنفیہ دو دروازہ سیالکوٹ کی بنیاد رکھتا ہے جس دارالعلوم سے بڑے بڑے علماء مشائخ نے علم دین حاصل کیا زمانہ اس بچہ کو شیخ الحدیث علامہ مولانا حافظ محمد عالم علیہ الرحمۃ کے نام سے قیامت تک یاد رکھے گا۔ شیخ الحدیث علیہ الرحمۃ کی ذات مبارکہ کسی تعارف کی محتاج نہ ہے آپ اپنی ذات میں انجمن تھے اگر یہ کہا جائے کہ بعض ہستیاں اس خاکدان میں تشریف لاتی ہیں تو لوگ ان کی حقیقت کو سمجھنے سے قاصر ہوتے ہیں ان کی بول چال و نشست و برخاست اور دیگر عادات میں کوئی فرق محسوس نہیں ہوتا مگر وہ ہم سے کتنے بلند ہوتے ہیں ان کی پیدائش روئے زمین کیلئے ایک مژدہ جانفزا روحانی سکون اور قلبی اطمینان کا باعث ہوتی ہیں اور

ان کا اس دنیا سے کوچ کر جانا گویا بہاروں کا روٹھ جانا ہوتا ہے ان ہستیوں کی حیات ابدی ہوتی ہے ان کی زندگی جاوداں کہلاتی ہے ان ہی لوگوں میں سے ایک شیخ الحدیث علیہ الرحمۃ کی ذات مبارک تھی۔ میں اپنی زندگی میں بڑے بڑے سیاستدانوں، قانون دانوں، جرنیلوں، اعلیٰ عہدوں پر فائز آفیسروں کے پاس بیٹھا محفلوں میں شرکت کی مگر جو عظمت و بدبہ اعلیٰ کردار شائستگی میں نے آپ کے ہاں پائی کسی دوسرے میں نہ دیکھی آپ گفتار و کردار کے غازی تھے علم و حلم کا نمونہ تھے میں نے بڑے بڑے جلسوں کا نفرسوں میں دیکھا کہ آپ سب سے بلند و بالا نظر آتے میں نے آپ کو تدریس کے دوران دیکھا کہ نصابی کتابوں کی تحریریں آپ کو زبانی یاد تھیں آپ صرف عالم دین ہی نہ تھے بلکہ اپنے وقت کے ولی کامل تھے میرے والد محترم کے ساتھ آپ کے دوستانہ تعلقات تھے مجھے اچھی طرح یاد ہے 1986ء کا واقعہ ہے علاقہ بجوات کے گاؤں دیوان پورہ میں سالانہ تبلیغی جلسہ کے سلسلہ میں شیخ الحدیث صاحب تشریف لائے یہ جلسہ پیر صاحب آف ڈھوڈا شریف کی زیر صدارت منعقد ہوا تھا جب والد محترم شیخ الحدیث علیہ الرحمۃ کو ملے تو آپ نے میرے والد محترم کو فرمایا اس مرتبہ حج کر آؤ انہوں نے عرض کیا حضور دعا فرمائیں اللہ تعالیٰ سبب پیدا کر دے شیخ الحدیث علیہ الرحمۃ نے فرمایا ہم نے دعا کر دی ہے تم تیاری کرو ادھر میری دادی نے حج پر جانے سے اس لئے انکار کر دیا کہ میں بڑھاپے میں اکیلی حج نہیں کر سکتی میں نے انہیں مذاق مذاق میں کہا آپ کب اکیلی جا رہی ہیں اباجی آپ کے ساتھ حج کیلئے جا رہے ہیں دادی صاحبہ نے مجھے فرمایا اگر غلام رسول میرے ساتھ حج پر جاتے ہیں تو میں تیار ہوں میں والد صاحب کو دیوان پورہ لینے کیلئے گیا والد صاحب اور شیخ الحدیث علیہ الرحمۃ ایک جگہ بیٹھے ہوئے تھے۔ مجھے فرمانے لگے کیسے آئے ہو میں نے عرض کیا حضور تھوڑی دیر پہلے پروگرام بنا ہے کہ والد مکرم کو دادی محترمہ کے ساتھ حج پر جانا ہے۔ والد صاحب کو لینے آیا ہوں تاکہ تصویریں

بنو اسکوں۔ میرے والد محترم چونک پڑے فرمانے لگے شیخ الحدیث صاحب نے آج ہی دعا فرمائی تھی 1985ء میں جب ہم نے روال مکان بنایا تو شیخ الحدیث علیہ الرحمۃ کو پیر صاحب قبلہ سجادہ نشین دربار عالیہ ڈھوڈا شریف سے عرض کیا کہ آپ دعا کیلئے تشریف لائیں۔ آپ روال ہمارے غریب خانہ تشریف لائے کافی اجتماع تھا آپ نے اپنی تقریر میں فرمایا مکان تو بن گیا ہے آج ہم اسلئے آئے ہیں کہ دعا کریں اللہ تعالیٰ غلام رسول صاحب کو اس گاؤں کے اندر اچھی زمین بھی عطا کرے خدا تعالیٰ نے آپ کی زبان سے نکلے ہوئے الفاظ کو شرف قبولیت سے بخشا۔

شیخ الحدیث علیہ الرحمۃ نے ہم سب بھائیوں سے ہمیشہ شفقت پیار کیا میرے پاس آپ کی شان اور کارناموں کا ذکر کرنے کیلئے الفاظ نہیں۔ یہ ہی کہوں گا۔
 بچھڑا کچھ اس ادا سے کہ رت ہی بدل گئی
 اک شخص سارے شہر کو ویران کر گیا



مولانا حافظ محمد اکرم صاحب مجددی

چرٹہ مجدد آباد سیالکوٹ

اللہ تعالیٰ نے دنیا میں انسان کی ہدایت کیلئے ایک نظام بنایا ہے جس کی وضاحت قرآن مجید میں اس طرح ہے کہ لکل قوم ہاد (ہر قوم کے لئے ایک ہادی ہوتا ہے) یعنی اللہ و بزرگ و برتر نے لوگوں کی ہدایت اور ان کو دین اسلام سے روشناس کرانے کیلئے انبیاء کرام مبعوث فرمائے۔

ہمارے آقا و مولا حضرت محمد مصطفیٰ ﷺ کو قیامت تک آنے والے تمام لوگوں کی ہدایت کیلئے نبی اور آخر الزماں رسول بنا کر بھیجا۔

چونکہ نبی کریم ﷺ آخری نبی ہیں ان کے بعد کوئی نبی اور رسول نہیں آ سکتا لہذا نبی کریم ﷺ کی امت کی ہدایت و راہنمائی کیلئے علماء ربانین کو یہ منصب سونپا اور انبیاء عظام کی یہ عظیم ذمہ داری علمائے کرام کو عطا فرمادی اور انبیاء کرام کی وراثت علماء ربانین کے سپرد کردی جیسا کہ حدیث شریف میں ہے العلماء ورثة الانبياء (علماء کرام انبیاء کے وارث ہیں) اس عظیم منصب کے عطا فرمانے کے بعد اللہ تعالیٰ نے ارشاد فرمایا یرفع اللہ الذین امنوا منکم و الذین اوتوا العلم درجات (جو لوگ تم میں سے ایمان لائے اور جن کو علم عطا کیا گیا ہے خدا ان کے درجے بلند رکھے گا۔)

پھر حدیث پاک میں فرمایا کہ من یرد اللہ بہ خیرا یفقہہ فی الدین (جس سے اللہ تعالیٰ بھلائی کا ارادہ فرماتا ہے اسے دین کی سمجھ عطا فرمادیتا ہے) یعنی جن لوگوں کو اللہ تعالیٰ نے دین کی سمجھ اور فقہت عطا فرمائی ہے وہ اللہ جل و علا کے نیک صالح اور برگزیدہ بندے ہیں۔

جن لوگوں کو اللہ تعالیٰ نے دین اسلام کی فقہت بھی عطا فرمائی اور ساتھ ساتھ یہ توفیق بھی بخشی ہے کہ وہ لوگوں کو قرآن پاک، حدیث شریف، تفسیر، فقہ اور دیگر علوم اسلامیہ کی تعلیم بھی دیتے ہیں ان کا مقام کتنا بلند و بالا ہوگا۔

جن جن حضرات کو یہ لوگ علم دین پڑھاتے رہے اور وہ پڑھ کر دین اسلام کی ترویج و اشاعت میں مصروف عمل ہیں جتنی دیر ایسے لوگ یہ کام کرتے رہیں گے اللہ بزرگ و برتر پڑھانے والے حضرات کو بھی ان کے برابر ثواب عطا فرماتے رہیں گے۔

حضرت استاذی المکرم شیخ الحدیث علامہ حافظ محمد عالم مرحوم و مغفور بھی ان جلیل القدر علماء میں سے ہیں جنہوں نے اپنی ساری عمر قرآن و حدیث اور تفسیر و فقہ وغیرہ کی تدریس میں گزار دی اور سینکڑوں علماء پیدا کئے جو دینی خدمات سرانجام دے رہے

ہیں اور دیتے رہیں گے۔

حضرت شیخ الحدیث کی تدریسی زندگی

حضرت شیخ الحدیث درس نظامی اور دورہ حدیث شریف سے فارغ ہوتے ہیں جامعہ نعیمیہ لاہور میں ایک اعلیٰ مدرس کی حیثیت سے اپنی خدمات سرانجام دینے لگے۔ حضرت شیخ الحدیث کے والدین کریمین سیالکوٹ میں رہائش پذیر تھے آپ کے دادا جان نے فرمایا کہ سیالکوٹ میں آ کر کام کرو چنانچہ آپ سیالکوٹ تشریف لائے اور یہاں آ کر حضرت مولانا محمد یوسف صاحب نقشبندی سے ملاقات کی اور ان سے مشورہ کرنے کے بعد جامع مسجد ملا عبدالحکیم میں اعلیٰ قسم کا دینی مدرسہ شروع کیا اور مدرسے کا پہلا اشتہار آپ کے والد جان نے اپنے قربانی کے جانور کی کھال بیچ کر شائع کروایا اور اللہ کا نام لیکر ایک عظیم ادارہ قائم کر دیا۔ اس طرح حضرت شیخ الحدیث نے اہل سنت و جماعت کے قدیم علمی مرکز میں درس نظامی کی تعلیم دینے کا آغاز کیا اور بحیثیت صدر مدرس کام کرنے لگے۔ حفظ قرآن اور تجوید وقرات کی تدریس کی خدمات کیلئے قاری محمد حسین الرفاعی صاحب کو مقرر فرمایا رفاعی صاحب قبلہ بھی بندہ کے استاذ گرامی ہیں۔ کچھ دیر مولانا محمد یوسف (مرحوم) کی زیر نگرانی یہ کام چلتا رہا۔ انیس سو انٹھ میں جامع مسجد دو دروازہ میں تشریف لے آئے اور جامعہ حنفیہ کے نام سے ایک اعلیٰ قسم کے معیاری تعلیمی ادارے کا آغاز کیا۔ جس میں درس نظامی، حفظ قرآن اور تجوید وقرات کی تعلیم دینا شروع کر دی اور تمام کلاسوں کو خود ہی تمام اسباق پڑھاتے تھے۔

جوں جوں مدرسہ ترقی کی منازل طے کرتا گیا طلبہ کی تعداد میں اضافہ ہوتا گیا۔ یہاں تک کہ قبلہ استاذی المکرم کیلئے تمام طلبہ کو پڑھانا مشکل ہو گیا اور مدرسہ کے حالات بھی ایسے نہ تھے کہ دوسرا مدرس رکھا جاسکے لہذا سب سے پہلے حضرت مولانا خواجہ الطاف

محی الدین صاحب اور حافظ علام حیدر خادمی صاحب کو پڑھنے کے ساتھ ساتھ کچھ اسباق پڑھانے کی ذمہ داری سونپ دی گئی۔ یہ دونوں حضرات خود بھی پڑھتے تھے اور ابتدائی اسباق پڑھاتے بھی تھے۔

ان دنوں بندہ کے برادر بزرگوار حافظ محمد اشرف مجددی صاحب یہاں پڑھتے بھی تھے اور مدرسہ کا حساب و کتاب بھی لکھتے تھے پھر ان کو پڑھانے کیلئے کچھ اسباق دیئے گئے۔ چھوٹے اور درمیانے درجے تک کے اسباق تو یہ حضرات پڑھا دیتے لیکن بڑے اسباق یعنی حدیث تفسیر فقہ اصول فقہ حرف و نحو منطق فلسفہ اور دیگر علم کی بڑی بڑی کتب خود پڑھاتے تھے۔

الحمد للہ شیخ الحدیث صاحب نے کئی سال تک علوم و فنون کی تمام کتب پڑھائیں۔ پھر جب طلبہ کی تعداد بہت زیادہ ہو گئی اور بڑے طلبہ دورہ حدیث تک پہنچ گئے تو شیخ الحدیث صاحب نے خود ہی دورہ حدیث پڑھانا شروع کر دیا اور بڑی مہارت اور تندرستی کے ساتھ دورہ حدیث پڑھاتے رہے۔ فقہ اور اصول فقہ خصوصی طور پر آپ کی دلچسپی کے مضمون تھے۔ آپ نے عمر کے آخری دنوں تک تعلیم و تدریس کا سلسلہ جاری رکھا۔

حضرت شیخ الحدیث ایک مشفق، محنتی اور ماہر استاد

۱۹۷۴ء کی بات ہے کہ بندہ فاضل عربی اور میٹرک پاس کرنے کے بعد حضرت قبلہ استاذ العلماء کی خدمت میں حاضر ہوا اور عرض کی کہ یہ حقیر حدیث پاک کی کچھ کتب اور اصول فقہ میں نور الانوار آپ سے پڑھنا چاہتا ہے لیکن مجبوری یہ ہے کہ مدرسہ کے ٹائم سے پہلے یا بعد میں کسی وقت پڑھ سکتا ہوں کیونکہ اپنے گاؤں کے مدرسہ دارالعلوم مجددیہ مجدد آباد چرنڈ میں کچھ کتب کے اسباق پڑھاتا ہوں اور ان کا ٹائم صبح سے بارہ بجے تک ہے۔ لہذا مہربانی فرما کر اس کے علاوہ کوئی ٹائم بندہ کو عطا فرمادیں

تا کہ حاضر خدمت ہو کر پڑھ لیا کرو، قبلہ شیخ الحدیث نے ارشاد فرمایا فجر کی نماز کے بعد مسجد میں درس دیتا ہوں اس وقت آجایا کرو۔

بندہ درس قرآن کے ختم ہونے کے بعد حاضر ہو جاتا اور حضرت مجھے بخاری شریف، مسلم شریف اور نور الانوار کا سبق پڑھا دیتے اور نہایت ہی محنت اور لگن سے پڑھاتے۔ مدرسہ ٹائم میں پڑھانے کے علاوہ استاذی المکرم کی کافی مصروفیات تھیں اس کے باوجود ان اسباق کا پڑھانا خصوصی شفقت اور تدریسی لگن کی وجہ سے ہی ہو سکتا ہے ورنہ مصروفیت کا عذر فرما کر ٹال بھی سکتے تھے۔ پھر اس سے بڑھ کر یہ بات کہ اگر صبح کے وقت سبق نہ ہو سکتا تو حضرت قبلہ عصر کے بعد سبق پڑھانے کیلئے تشریف لاتے۔ یہ نہایت ہی شفقت اور محبت کی بات تھی کہ صرف ایک طالب علم کو پڑھانے کیلئے سائیکل پر چل کر اتنی دور سے آنا۔

حدیث پاک پڑھانے کا اصول

حضرت قبلہ شیخ الحدیث اکثر طور پر خوب مطالعہ کر کے سبق پڑھایا کرتے تھے لیکن کبھی وقت نہ ملتا تو پھر بھی بہت اچھے طریقے سے سبق پڑھا دیتے لیکن ساتھ ہی فرماتے کہ مصروفیت بہت ہوتی ہے ورنہ جی تو یہ چاہتا ہے کہ سارا دن حدیث پاک کی کتب کی شرحیں اچھی طرح دیکھی جائیں اور صرف دو تین گھنٹے پڑھا دیا جائے۔

حدیث پاک پڑھانے کا طریقہ یہ تھا کہ بندہ عبارت پڑھتا پہلے آپ اسماء الرجال کے بارے میں کچھ وضاحت فرماتے ترجمہ کرتے اور پھر مذکورہ حدیث سے جو فقہی مسائل ثابت ہوتے وہ بیان کرتے خصوصی طور پر جن احادیث مبارکہ سے اپنے مسلک حق اہل سنت و جماعت کی تائید ہوتی تو ان کی خوب تشریح فرماتے اور اپنے مسلک کے مطابق خوب دلائل بیان فرماتے۔

کبھی کبھی دوران سبق یہ بھی فرماتے کہ آج کل ایسا دور آ گیا ہے کہ بعض واعظ

قرآن کریم کی آیت یا حدیث پاک کا ترجمہ کرتے ہیں اور ساتھ ہی وضاحت بھی کرتے جاتے ہیں نہ پتہ چلتا ہے کہ آیت یا حدیث کا ترجمہ کونسا ہے اور تشریح کون سی ہے حالانکہ قرآن کریم یا آیت کا ترجمہ بیان کرتے ہوئے یہ احتیاط چاہئے کہ کلام اللہ اور کلام رسول اللہ ﷺ کے ساتھ اپنا کلام نہ مل جائے تاکہ اللہ تعالیٰ اور نبی کریم ﷺ کے کلام کا تقدس بحال رہے۔ اللہ تعالیٰ شیخ الحدیث مغفور و مرحوم کی قبر پر کروڑوں رحمتیں نازل فرمائے اور ان کا یہ صدقہ جاریہ قیامت تک جاری و ساری فرمائے اور ان کے جانشین صاحبزادہ حامد رضا صاحب کے علم و عمل میں برکت فرمائے اور یہ سلسلہ جاری رکھنے کی توفیق عطا فرمائے۔ آمین بجاہ النبی الکریم۔ علیہ الصلوٰۃ والتسلیم۔



قاری ابوالحسن علامہ حسین صاحب بن چراغدین

خطیب جامع مسجد مدینہ نارووال شہر

الحمد لله رب العلمين

والصلوة والسلام على خاتم الانبياء والمرسلين

اما بعد فاعوذ بالله من الشيطان الرجيم

بسم الله الرحمن الرحيم

ثم اورثنا الكتب الذين اصطفينا من عبادنا فمنهم

ظالم لنفسه و منهم مقتصد و منهم سابق بالخيرات باذن

الله ذلك هو الفضل الكبير۔ (فاطر۔ ۳۲)

پھر ہم نے وارث بنایا اس کتاب کا ان کو جنہیں ہم نے چن لیا تھا اپنے بندوں

سے پس بعض ان میں سے اپنے نفس پر ظلم کرنے والے ہیں اور بعض درمیانہ رو ہیں اور بعض

سبقت لے جانے والے ہیں نیکوں میں اللہ کی توفیق سے یہی (اللہ تعالیٰ کا) بہت بڑا فضل و کرم ہے۔ (ضیاء القرآن)

رب کریم جل جلالہ نے جن نفوس قدسیہ پر اپنا انعام و اکرام کیا اور جنہیں اپنے فضل سے نواز ان کا ذکر قرآن مجید میں مختلف مقامات پر آیا ہے۔ جد الانبیا سیدنا ابراہیم خلیل اللہ علیہ السلام کا ذکر پاک اس فرمان الہی میں کیا گیا ہم نے سیدنا ابراہیم علیہ السلام اور ان کی آل پر خاص کرم فرمایا۔

فقد اتینا ال ابراہیم الکتب و الحکمة

تو ہم نے ابراہیم کی اولاد کو کتاب اور حکمت عطا فرمائے۔ اسی طرح اپنے پیارے نبی کریم روف الرحیم امام الانبیا خاتم الانبیا سید المرسلین رحمۃ اللعالمین صلی اللہ علیہ وآلہ وسلم کا تذکرہ کرتے ہوئے فرمایا۔

و یرکبہم و یعلمہم الکتب و الحکمة

اور انہیں پاک کرتے ہیں اور انہیں کتاب و حکمت کا علم عطا فرماتے ہیں۔ اوپر درج کئے گئے ارشادات رب کریم سے یہ بات اظہر من الشمس ہے کہ اللہ تعالیٰ جن پر اپنا فضل اور انعام فرماتا ہے انہیں کتاب کا علم اور حکمت عطا فرماتا ہے۔

خود رسول کریم علیہ الصلوٰۃ والسلام نے حضرت عبداللہ ابن عباس رضی اللہ عنہ کے لئے جو دعا فرمائی وہ علم اور حکمت ہی کی تھی۔

و عن ابن عباس قال ضمینی النبی صلی اللہ علیہ وسلم الی صدرہ فقال اللهم علمہ الحکمة و فی روایة علمہ الکتب رواہ البخاری

حضرت ابن عباس فرماتے ہیں کہ مجھے نبی صلی اللہ علیہ وسلم نے اپنے سینے سے لگایا اور پھر فرمایا الہی انہیں حکمت سکھا اور روایت میں ہے کہ انہیں قرآن سکھایا۔

یقیناً قبلہ شیخ الحدیث پر بھی رب تعالیٰ کا خاص کرم تھا کہ اس ذات وحدہ لا شریک نے اپنے پیارے حبیب علیہ التیجۃ والثناء اور نفوس قدسیہ کے فیض و توسل سے انہیں قرآن و حدیث کے علم سے نوازا۔

الکتب

کتاب کے حوالے سے دیکھا جائے تو قبلہ شیخ الحدیث کے شاگرد علماء خطباء مدرسین اور مقررین ہزاروں کی تعداد میں نہ صرف پاکستان بلکہ بیرونی ممالک میں بھی خدمت دین اور نفاذ نظام مصطفیٰ ﷺ اور تحفظ مقام مصطفیٰ ﷺ کے لئے اپنی زندگیاں وقف کئے ہوئے مصروف عمل خیر ہیں۔

الحکمتہ

جس طرح اللہ تعالیٰ نے موصوف کو علوم اسلامیہ اور قرآن و حدیث پر مہارت و دسترس عطا فرمائی اسی طرح حکمت و دانائی میں بھی آپ ممتاز مقام و مرتبہ پر فائز تھے۔ اکثر جماعت اہل سنت جمعیت علماء پاکستان اور تنظیم المدارس کے اجلاسوں میں راقم کو آپ کی ہمراہی اور معیت کا شرف حاصل ہوتا رہتا تھا۔ یہ بات اکثر دیکھنے میں آتی کہ کئی ایک مسائل زیر بحث آتے ارکان کی جانب سے مختلف آراء کا اظہار کیا جاتا لیکن شیخ الحدیث عطائی حکمت و دانائی کے ساتھ جب اپنا موقف بیان کرتے تو حاضرین اجلاس ان کی بات کو تسلیم کرتے۔ فہم و فراست کے لحاظ سے طبقہ علمائے کرام اہل سنت میں آپ کو خصوصی امتیاز حاصل تھا اور آپ کے فیصلے کو حتمی تصور کیا جاتا تھا۔

اعلاء کلمہ حق

ان ابی سعید قال قال رسول اللہ صلی اللہ علیہ

وسلم افضل الجهاد من قال كلمة حق عند سلطان جابر (رواه
الترمذی و ابوداود و ابن ماجہ)

حضرت ابوسعید خدری رضی اللہ عنہ سے روایت ہے کہ رسول اللہ صلی اللہ علیہ
وسلم نے فرمایا کہ ظالم حکمران کے سامنے کلمہ حق کہنا افضل جہاد ہے۔ تاریخ شاہد ہے کہ ہر
دور میں علماء کرام نے سختیوں اور سزاؤں سے بے نیاز ہو کر حق بات کا پرچار کیا، کوئی
مشکل اور رکاوٹ علمائے حق کو اس فریضے سے باز نہ رکھ سکی۔ اولیائے کرام، صلحائے
امت اور علمائے حق نے رضائے الہی اور دین متین کی سر بلندی کی خاطر ایذا میں
برداشت کیں۔ ہند میں مجدد الف ثانی، امام احمد رضا خان بریلوی اور مولانا نعیم الدین
مراد آبادی رحمۃ اللہ علیہم نے اعلائے کلمتہ الحق کی پاداش میں ہر طرح کی صعوبتیں
برداشت کیں۔

اعلائے کلمتہ الحق کی یہ وراثت جو سلف صالحین سے ہر دور میں منتقل ہوتی چلی
آئی ہے اس سے شیخ الحدیث کو وافر حصہ ملا ہوا تھا۔ آپ حق بات بے خوف و خطر کہہ
دیتے۔ تحریک نظام مصطفیٰ ۱۹۷۷ء میں باطل نظریات کا مقابلہ کرتے ہوئے حکمرانوں کی
فائرنگ کے نتیجے میں زخمی ہوئے اور آپ کا بازو متاثر ہوا ہسپتال میں زیر علاج رہے
ہسپتال میں سیالکوٹ کے علاوہ پورے ملک سے علماء کرام، مشائخ عظام اور عوام اہل
سنت آپ کی تیمارداری کے لئے تشریف لاتے رہے۔

موصوف ہر چھوٹی بڑی محفل میں سچی بات کہہ دیتے تھے۔

ہر دور میں ہے دار و رسن۔ ان کا مقدر

جو بات چھپانے کی ہے چھپا کر نہیں کہتے

کسی محفل میں اگر کوئی مقرر جذباتی ہو کر غیر اخلاقی یا غیر شرعی جملہ کہہ دیتا تو اسی

وقت اس کی اصلاح فرمادیتے۔

ایک مائی صاحبہ مرحومہ کے چہلم کی محفل میں اس مسکین کو بھی حاضری کو موقع ملا، حضرت والا ذیشان سید پیر علی حسین شاہ صاحب رحمۃ اللہ علیہ اس محفل کی صدارت فرما رہے تھے۔

مرحومہ کے شوہر قبلہ حافظ محمد اسماعیل صاحب رحمۃ اللہ علیہ کا مزار مقدس جامعہ صدیقہ حسینہ نارووال میں ہے۔ حافظ قرآن تھے۔ اور صاحبزادے بھی حافظ قرآن تھے۔ ایک مقرر نے جوش میں آ کر کہہ دیا ”واہ سبحان اللہ! مرحومہ کا شوہر بھی حافظ بیٹا بھی حافظ اب تو ان کے لئے دعا کی بھی ضرورت نہیں۔ یہ ماشاء اللہ بخشے ہوئے ہیں۔“

شیخ الحدیث رحمۃ اللہ علیہ نے اسی وقت زور دے کر فرمایا ”نہیں دعائے مغفرت کا ہر مرحوم محتاج ہے۔ ربنا اغفر لنا و لاخواننا الذین سبقونا بالایمان

بڑے سے بڑے حکومتی عہدے دار کے رعب میں نہیں آتے تھے۔

سید انوار حسین صاحب سابق متعلم جامعہ حنفیہ دو دروازہ سیالکوٹ حال خطیب جامعہ مسجد آستانہ عالیہ شمسہ خورشید یہ کلی شریف، نارووال بیان کرتے ہیں کہ ایک روز جامعہ میں دورہ حدیث کا سبق ہو رہا تھا، دوران تدریس ڈپٹی کمشنر سیالکوٹ کے دفتر سے ٹیلی فون موصول ہوا کہ ایک سرکاری میٹنگ کے سلسلے میں بہت جلد ڈی سی آفس میں تشریف لائیں۔

آپ نے فرمایا ”میں اس وقت حدیث شریف کا سبق پڑھا رہا ہوں“ جواب ملا ”سبق چھوڑ دیں اور فوراً میٹنگ کے لئے آئیں“ آپ نے بڑے سخت انداز میں فرمایا ”ڈی سی سے کہہ دو کہ حدیث کا سبق چھوڑ کر ہرگز میٹنگ میں نہیں آ سکتا۔“

بعد ازاں ڈی سی نے آپ سے معذرت کی۔ یہ ہے وہ حق بات اور خوف خدا جس کا ذکر قرآن حکیم میں انما یخشى الله من عباده العلماء (فاطر۔

(۲۸) میں فرمایا گیا ہے۔

ہزار خوف ہو لیکن زباں ہو دل کی رفیق
یہی رہا ہے ازل سے قلندروں کا طریق

ذکر استاذ المکرم

ایک بار میں کسی کام کی غرض سے رات کو شیخ الحدیث رحمۃ اللہ علیہ کے آستانہ پر گیا۔ آپ بڑے اخلاص و محبت اور شفقت کے ساتھ گفتگو فرماتے رہے۔ دور حاضر کے مدرسین کا ذکر ہوا تو فرمایا جب میرے استادوں نے مجھے یہاں بھیجا تھا تو جو لوگ مجھے لینے گئے تھے ان سے فرمایا کہ یہ عالم دین اور حافظ قرآن ہے وہاں ان سے مسجد کی صفائی کا کام نہ لینا۔ جب وہ لوگ چلے گئے تو مجھے فرمایا جو بات میں نے ان سے کہی ہے اس کا خیال نہ کرنا بلکہ مسجد اور اس کی صفائی کا خیال کرنا۔

بلاشبہ شیخ الحدیث رحمۃ اللہ علیہ مومن مخلص، متقی اور صاحب علم و فضل تھے۔ موجودہ دور میں وہ علمائے سلف کی تصویر تھے۔ اللہ تعالیٰ آپ کے مزار اقدس پر اپنی رحمتوں کا نزول فرمائے۔ آمین ثم آمین بجاہ نبیہ الکریم ﷺ۔

مولانا محمد سرور صاحب سلہریا

ریٹائرڈ خطیب اعلیٰ پاک آرمی

شیخ الحدیث و التفسیر، صدر المدرسین، استاذ العلماء و الفضلاء، پیر طریقت علامہ حافظ محمد عالم صاحب رحمۃ اللہ علیہ بانی و مہتمم دارالعلوم جامعہ حنفیہ دو دروازہ سیالکوٹ کسی تعارف کے محتاج نہیں۔

آپ نے دارالعلوم جامعہ حنفیہ دو دروازہ کا سنگ بنیاد رکھا۔ جہاں سے اب تک بے شمار تشنگان علوم ظاہری اور باطنی اپنی پیاس بجھا چکے ہیں۔ سینکڑوں غیر مسلم تائب ہو کر دائرہ اسلام میں داخل ہو چکے۔

مرکزی جامعہ مسجد حنفیہ دو دروازہ میں ہی خطابت کا سلسلہ شروع کیا۔ اور تازیت جاری رکھا۔ مسجد دو دروازہ عشق و محبت کا منبع ہی رہی۔ یہاں علم و عرفان کا فیض جاری ہوا۔ اور لوگ اپنے اپنے دامن میں حب مصطفیٰ ﷺ کے سرمایہ سے بھرتے رہے۔ علم و ادب اور فضل و کمال کا یہ آفتاب ریاست جموں سے طلوع ہوا اور اطراف عالم کو منور کر گیا۔ جس طنطنہ اور شوکت و جلال سے آپ نے اپنے منصب کو نبھایا اس کی مثال ملک بھر میں نہیں ملتی۔

قدرت نے آپ میں حسن اخلاق، انکسار، مروت، تواضع اور ہمدردی کا مادہ کوٹ کوٹ کر بھرا تھا۔ آپ کی حیات مبارکہ مذہبی، علمی اور سیاسی خدمات سے عبارت ہے آپ نے ہر تحریک میں مجاہدانہ اور قائدانہ کردار ادا کیا۔

وہ جدھر سے گزرے روشنی ہوتی گئی

آپ بیک وقت عالم، فاضل، خطیب، صوفی، پیر طریقت اور شیخ الحدیث تھے۔ دین کی اشاعت میں زندگی کے شب و روز گزارے۔ قبلہ شیخ الحدیث والتفسیر رحمۃ اللہ علیہ انتہائی فعال، بلند اخلاق، مدبر اور دانشمند اور علمی شخصیت کے مالک تھے۔ انہوں نے علمیست روحانیت اور سیاست کے میدان میں انمٹ نقوش چھوڑے ہیں۔

آپ نے اپنی عمر عزیز قرآن و حدیث کیلئے وقف کر دی تھی۔ جلد ہی ان کی علمی اور روحانی قابلیت و عظمت کا شہرہ دور دراز تک پھیل گیا۔ آپ اپنے شاگردوں اور چاہنے والوں سے بے انتہا محبت کرتے۔ آپ کی مسکراہٹ مردہ دلوں کو حیات جاوید بخشتی۔ آپ کا شمار علماء کبار میں ہوتا تھا۔ آپ کی زندگی کا آخری دور ذکر و فکر اور تسبیح و تہلیل،

درس و تدریس اور معتکف حالت میں گزرتا تھا۔

مجاہدانہ سرگرمیاں

یوں تو آپ کی ساری زندگی لسانی اور دعوتی فکری جہاد میں گزری۔ مگر آپ نے مسلح جہاد میں بھی حصہ لیا سنی جہاد کونسل کے نائب امیر منتخب ہوئے۔ جہادی کیمپوں کا دورہ کیا۔ مجاہدین کی مالی معاونت اور ان کو فعال کیا۔ آج تک مجاہدین سنی جہاد کونسل دشمن سے برسریکا رہیں۔

آپ نے اوائل زندگی سے ہی دینی، علمی اور سیاسی کاموں میں بھرپور دلچسپی لی۔ تحریک پاکستان، تحریک ختم نبوت 1953ء - 1974ء اور تحریک نظام مصطفیٰ ﷺ 1977ء میں آپ کی خدمات رہتی دنیا تک نژاد نو کیلئے مشعل راہ رہیں گی۔ دیگر علماء اہل سنت اور مشائخ اہل سنت کے شانہ بشانہ قائدانہ حیثیت سے کام کیا۔

تحریک نظام مصطفیٰ ﷺ کے وقت جابر اور ظالم حکمران کو لاکارا اور حکومتی غنڈوں نے اندھا دھند فائرنگ کر کے آپ کو شدید زخمی کر دیا۔ مگر آپ کے پائے استقلال کو جنبش تک نہ ہوئی۔ اور حکمرانوں کی اکڑی ہوئی گردنیں جھک گئیں۔ مگر آپ نے ان تمام مشکلات و مصائب کا بڑی جرات و شجاعت سے مقابلہ کیا۔

آپ نہایت متقی اور پرہیزگار اور شب زندہ دار شیخ تھے۔ اس نابالغہ روزگار کی روح قفس عصری سے پرواز کر گئی ایک لاکھ سے زائد عقیدت مندوں اور شاگردوں کی آہوں اور سسکیوں کے جھرمٹ میں نماز جنازہ ہوئی۔ اور دارالعلوم کے احاطہ میں سپرد خاک کیا گیا۔ اور چاہنے والوں پر کوہ رنج و الم ٹوٹ گئی۔

آپ کے نامور فرزند، جانشین اور مہتمم دارالعلوم جامعہ حنفیہ دو دروازہ حضرت

علامہ صاحبزادہ حامد رضا دامت برکاتہم العالیہ نے جامعہ کو جدید بنیادوں پر استوار کیا ہے۔ ان کو اللہ تعالیٰ عمر حضر عطا فرمائے۔ تاکہ گلشن میں سدا بہار رہے۔ آمین



مولانا قاری نور حسن صاحب چشتی

فاضل جامعہ حنفیہ دو دروازہ سیالکوٹ

پیر طریقت رہبر شریعت شیخ الحدیث والنفیس علامہ الحاج الحافظ محمد عالم رحمۃ اللہ علیہ میرے نہایت شفیق مہربان استاذ تھے۔ وہ علم و عرفان کی کان تھے وہ زہد و عمل کے اعتبار سے ایک مینار تھے۔ وہ اعتماد اور یقین کے کوہِ فاراں تھے۔ قابل ناز و تقلید عقائد و عادات کے مالک تھے۔ دوستانہ اور محبوبانہ اداؤں سے دل موہ لیتے تھے۔ شریفانہ خصائل کی بناء پر ایک عالم آپ کا گرویدہ تھا۔ قدرت نے استغناء کی دولت سے بہرہ یاب کیا تھا۔

محفل کا وہ رنگ ہوتا تھا کہ ہر فن علم ادب اور نوادرات پر اظہار خیال ہوتا۔ جب آپ محو گفتگو ہوتے تو کوئی بھی جانے کیلئے آمادہ نہ ہوتا رعب ایسا تھا کہ نہ بولتے تو سناٹا چھایا رہتا آپ بولتے تو رونقوں کا بسیرا ہو جاتا۔ میں (قاری نور حسن چشتی) اس اعتبار سے نہایت خوش قسمت ہوں کہ میرا غریب خانہ قریب ہونے کے باعث بسا اوقات مجھ بلاتے اور مجھے خدمت کے مواقع میسر آتے۔ دور و نزدیک کئی جلسوں میں آپ کی رفاقت میں حاضری اور بیان کا شرف حاصل ہوا اور تربیت بھی ہوتی رہی۔ آپ کے بیانات و خطابات سن کر عقائد میں پختگی اور ارادوں میں مضبوطی پیدا ہوتی۔

پنجاب کے وزیر اعلیٰ غلام حیدر وائیں مرحوم کے عہد وزارت میں الحمر اسنٹر

لاہور میں مشائخ کانفرنس منعقد ہوئی جس میں شرکت کیلئے آپ کے ہمراہ ناچیز اور مولانا علامہ محمد صفدر علی پسیہ بھی تھے اتنا خوشگوار اور یادگار سفر تھا کہ یہ سفر لمحہ بہ لمحہ آج بھی ذہن میں جوں کاتوں محفوظ ہے۔ الحمراء سنٹر لاہور پہنچے پنجاب کے طول و عرض سے آمدہ سجاد گان و مشائخ سے سٹیج سجا ہوا تھا آپ تشریف فرما ہوئے تو آپ کی شخصیت میں عجب نکھار تھا بہت سی تقاریر ہوئیں مرحوم اختر سیدی سٹیج سیکرٹری تھے میرے شیخ کا جب نام گرامی پکارا گیا آپ ڈاؤس پر جلوہ افروز ہوئے آپ نے کسی کی حلقہ گیری اور چا پلوسی کی بجائے اتحاد اہل سنت پر زور دیتے ہوئے بڑا مدلل اور بسیط خطاب فرمایا بالخصوص مشائخ عظام آستانوں اور درگاہوں کے وارثوں کو تاکیداً مخاطب کر کے فرمایا آپ خود اور آپ کے عقیدت مندان کو چاہے کہ عقائد حق اور مسلک اہل سنت کا کام کریں۔ کانفرنس میں وائیں نے بھی تقریر کی۔ دوران سفر نماز باجماعت کا بھی اہتمام فرماتے تھے۔

پیر خانے سے محبت اور عقیدت سیکھنا ہو تو میرے شیخ محترم استاذ گرامی رحمۃ اللہ علیہ سے سیکھو آپ اپنے پیر خانہ قدوة السالکین زبدۃ العارفین عالم ربانی عارف حقانی آفتاب طریقت شناسائے حقیقت حضرت پیر سید فیض محمد قندھاری رحمۃ اللہ علیہ کے عرس پاک میں شرکت کیلئے تانڈلیا نوالہ تشریف لے گئے اس سفر میں بھی مجھ کو ہمراہی کا شرف حاصل رہا تانڈلیا نوالہ تشریف میں داخل ہونے سے پہلے وضو فرمایا اور بڑی نیاز مندی سے آستانہ عالیہ پر حاضر ہوئے درگاہ تشریف سے متعلق تمام سجادگان کے پاس حاضر ہوئے اور نذرانے بھی پیش کئے۔ رات کو محفل پاک ہوئی جس میں نقابت کے فرائض آپ نے سرانجام دیئے اس محفل میں دیگر علماء کے علاوہ ناچیز اور مولانا محمد صادق قادری نے بھی خطاب کیا۔

آپ نے دارالعلوم کے فارغ التحصیل علماء پر مشتمل ادارہ ابنائے قدیم بنانے کا حکم دیا جو آپ کی نظر شفقت سے معرض وجود میں آ گیا۔ آپ نے حکم فرمایا کہ شہر اور

مضافات شہر کی مساجد میں تبلیغی اجتماعات کئے جائیں جس میں تلاوت و نعت کے بعد دو خطابات ہوا کریں ایک بیان اصلاحی ہو اور دوسرا فضائل پر مبنی ہو۔

آپ نے میرے سر پر دست شفقت رکھا۔ دعائیں دیا کرتے تھے۔ میرے بچوں تک انتہائی پیار فرمایا کرتے تھے۔ جب بھی کوئی معاملہ درپیش ہوتا پشت پناہی فرماتے۔ جس طرح ایک شفیق باپ اولاد کی بھلائی اور بہت اچھے مستقبل کا خواہاں ہوتا ہے۔ اس سے کہیں بڑھ کر آپ مجھے دعاؤں سے نوازا کرتے ہاں ہاں اچھی تربیت کیلئے کبھی کبھار آپ جھڑکیوں سے بھی خاطر فرمایا کرتے تھے لیکن بعد میں اتنی زیادہ شفقت فرماتے کہ ان جھڑکیوں سے بھی پیار آنے لگتا۔ الحمد للہ یہ سب متاع دنیا سے عزیز تر تھے۔ آپ اکثر فرمایا کرتے تھے خلوص نیت سے دین کا کام کرو تمہارے پیچھے پیچھے آئے گئی۔ جانشین کی صورت میں فاضل اجل عالم بے بدل خطیب و نواز حضرت علامہ صاحبزادہ محمد حامد رضا صاحب زید مجدہ کو ہمارا قائد مقرر فرما گئے ہیں انشاء اللہ ہم دل و جان سے آپ کا بھرپور ساتھ دیں گے بلکہ ہر وقت ایک خادم کی حیثیت سے اپنے پاس حاضر پائیں گے۔

اللهم بارک فی علمہ و عملہ و عمرہ



مولانا محمد سلیم نقشبندی صاحب شکر گڑھی

فاضل جامعہ حنفیہ دو دروازہ سیالکوٹ

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

ان گنت انسان اس دنیا فانی میں آئے اور عالم آخرت کی طرف کوچ کر گئے۔

کچھ انسانوں کا تذکرہ ان کی زندگی میں ہوا۔ اور مرنے کے بعد لوگ انہیں بھول گئے اور کچھ وہ ہیں کہ ایک مخصوص وقت تک لوگوں کی زبانوں پر ان کا ذکر ہوا۔ لیکن وہ ہستیاں جنہوں نے دنیا میں قال اللہ تعالیٰ اور قال الرسول ﷺ کا درس دیا ہوتا ہے۔ وہ لوگ اللہ تعالیٰ کے برگزیدہ اور پیارے ہوتے ہیں۔ اور اللہ تعالیٰ ان کا ذکر خیر ان کی ظاہری زندگی اور وصال کے بعد بھی ہمیشہ ہمیشہ کیلئے لوگوں کے دلوں میں جاری فرما دیتا ہے۔ اور وہ اللہ تعالیٰ کے ارشاد فاذکرونی اذکرکم کے مصداق بن جاتے ہیں۔ (تم میرا ذکر کرو میں تمہارا ذکر کروں گا) اللہ کے ذکر کا مطلب یہ ہے کہ اللہ اپنے بندوں سے اپنے پیاروں کا ذکر کراتا ہے۔

ایسی ہستیوں میں سے ایک عظیم ہستی حضور قبلہ شیخ الحدیث رحمۃ اللہ علیہ کی ذات ہے جسے دنیا حافظ محمد عالم کے نام سے جانتی ہے آپ کا شمار شہر اقبال کی ان عظیم اور لافانی شخصیات میں ہوتا ہے۔ جن سے شہر اقبال کی پہچان ہے۔ اور چار دانگ عالم میں جن کے علمی کارناموں کے ڈنکے بج رہے ہیں۔

اللہ تعالیٰ نے آپ کے اندر بے پناہ خوبیاں پیدا فرمائی تھیں بالخصوص قرآن کی تفسیر حدیث اور فقہ کے علوم میں کامل مہارت تھی آپ دو دان تدریس یا وعظ و تقریر میں بڑے سے بڑا مشکل مسئلہ عام فہم انداز سے بیان فرماتے جو پڑھنے اور سننے والے کے دل و دماغ میں اثر کر جاتا۔ آپ نے نصف صدی سے زائد جامعہ حزب الاحناف جامعہ نعیمیہ لاہور اور جامعہ حنفیہ دو دروازہ سیالکوٹ میں قرآن و حدیث فقہ اور دیگر علم کے موتی بکھیرے اپنی خداداد صلاحیتوں کو بروئے کار لا کر اور دن رات کی محنت شاقہ سے اپنے دارالعلوم سے ایسے ہزاروں انسان پیدا کئے۔ جو قرآن کے حافظ قاری دین کے عالم و مفتی اسلام کے مبلغ بنے۔ جو آج صرف پاکستان ہی نہیں بلکہ دنیا کے مختلف ممالک میں مختلف شعبہ ہائے زندگی میں دین اسلام کی خدمت سرانجام دے رہے ہیں۔ اور یہی

آپ کی زندگی کا مشن تھا کہ۔

تمنا ہے کہ اس دنیا میں کوئی کام کر جاؤں

اگر کچھ ہو سکے تو خدمت اسلام کر جاؤں

جس طرح آپ نے اپنے وقت کے نامور علماء سے دین علم حاصل کیا گیا۔

اسی طرح آگے آپ نے عظیم شاگرد پیدا کئے۔ آج جن کے علمی کارناموں پر دنیائے

سنیت کو ناز اور فخر ہے۔ یہ فہرست بڑی طویل ہے۔ بطور نمونہ کچھ یہ ہیں۔ مناظر اہل

سنت مولانا ضیاء اللہ قادری سیالکوٹ، استاد العلماء مولانا خواجہ الطاف محی الدین

سیالکوٹ، خطیب ذیشان مولانا عطاء المصطفیٰ جمیل کوٹلی لوہاراں، عالم اسلام کے عظیم قاری

زینت القرآن قاری غلام رسول لاہور، دربار عالیہ ڈھوڈا شریف کے سجادہ نشین صاحبزادہ

پیر حیدر شاہ صاحب اور پاکستان کے عظیم مفتی جامعہ نظامیہ لاہور کے مہتمم مفتی عبدالقیوم

ہزاروی خطیب پاکستان علامہ الہی بخش قادری ضیائی لاہور وغیرہم۔

دیگر کارنامے

آپ صرف مدرسہ کے استاذ منبر کے خطیب، مسجد کے نمازی، اسلام کے مبلغ

اور مسند کے سجادہ نشین ہی نہیں تھے۔ بلکہ میدان کے غازی اور ہر محاذ پر باطل کے خلاف

لڑنے والے ایک عظیم مجاہد اسلام بھی تھے۔ عین عالم شباب میں تحریک پاکستان میں حصہ

لیا۔ مرزائیوں کے خلاف تحریک ختم نبوت میں مجاہدانہ کردار ادا کیا اور پاکستان کے دل

لاہور میں پابند سلاسل ہوئے۔ 1970ء میں جب بھٹو نے اسلام کے مقابلہ میں

سوشلزم کا نعرہ بلند کیا تو آپ نے جمعیت علمائے پاکستان کی طرف سے عملی سیاست میں

قدم رکھ کر انتخاب میں حصہ لیا اور سوشلزم کا ڈٹ کر مقابلہ کیا۔ 1977ء میں جب

پورے ملک میں بھٹو کے اقتدار اور اس کے نظام کے خلاف تحریک نظام مصطفیٰ ﷺ چلی

تو اس میں قائدانہ کردار ادا کرتے ہوئے سیالکوٹ کے معروف چوک علامہ اقبال میں ایک جلوس کی قیادت کرتے ہوئے شدید زخمی ہوئے۔ ایک گولی آپ کے بازو سے آ رہا ہو گئی سوشلزم اور اس کو نافذ کرنے والا مر گیا۔ لیکن اسلام آج بھی زندہ ہے قیامت تک زندہ رہے گا۔ اور اس کو زندہ رکھنے والے ہمیشہ زندہ رہیں گے تحریک آزاد کشمیر میں آخر وقت تک آل جموں و کشمیر سنی جہاد کونسل کے پلیٹ فارم سے جہاد جاری رکھا آپ چونکہ خود ریاست جموں و کشمیر کے مہاجر تھے۔ اس لئے آپ نے مجاہدین کشمیر اور مہاجرین کشمیر کی بڑی مالی امداد فرمائی اور سنی جہاد کونسل کا عسکری ونگ آج بھی مقبوضہ وادی میں ہندو بچے پر تازہ توڑ حملے کر رہا ہے۔ وہ دن اب دور نہیں ہے انشاء اللہ کشمیر جلد آزاد ہوگا۔ علامہ اقبال کا یہ شعر آپ پر صحیح صادق آتا ہے۔

نکل کر خانقاہوں سے ادا کر رسم شبیری

کہ فقر خانقاہی ہے فقط اندوہ دلگیری

بندہ ناچیز کو بھی آپ کا شاگرد ہونے کا شرف حاصل ہے ناچیز نے میٹرک کے بعد شعبہ درس نظامی میں داخلہ لیا اور مکمل آٹھ سال تک آپ سے کتابیں پڑھیں دورہ حدیث کیا اور اعلیٰ نمبروں میں تنظیم المدارس کا امتحان پاس کیا ناچیز پر آپ کی بہت ہی زیادہ شفقت تھی اور آپ دوران تدریس اپنے تلامذہ کو فرمایا کرتے دین کا علم اللہ تعالیٰ اور اللہ کے پیارے حبیب ﷺ کی رضا کیلئے حاصل کرو۔ اور اسی مقصد کیلئے اس علم کو دوسروں تک پہنچاؤ۔ دنیا کمانے کیلئے مت علم حاصل کرو۔ اپنے وعظ تقریر میں اکثر دنیا کی بے ثباتی اور فکر آخرت پر زور دیتے تھے۔ آپ کی بزرگی، درویشی، وعظ و نصیحت کے پیش نظر شہر اقبال اور گرد و نواح کے لوگوں کی خواہش ہوتی کہ مرنے والے کا جنازہ آپ پڑھائیں اور آپ فرمایا کرتے کہ جنازہ پڑھنے اور پڑھانے سے دل نرم ہوتا ہے۔ آپ ایک تاریخ ساز شخصیت تھے آپ نے اپنے فیض سے ہزاروں مردہ دلوں کو زندہ کیا اور

ہزاروں بے راہوں کو راہ راست پر گامزن کیا آپ جیسی شخصیات کو اللہ تعالیٰ روز روز پیدا نہیں کرتا۔ بقول شاعر

مدتوں روتی ہے چشم حسرت اہل چمن
 سالہا رہتے ہیں گریاں دیدہ چرخ کہن
 تب کہیں ہوتا ہے پیدا ایک نخل گلبدن
 بایزید اندر خراسان یا اولیس اندر قرن

آخر میں دعا ہے کہ استادی المکرم قبلہ شیخ الحدیث رحمۃ اللہ علیہ کو اللہ تعالیٰ بلند درجات عطا فرما کر اپنے جوار رحمت میں جگہ عطا فرمائے اور آپ کے صاحبزادگان کو اللہ تعالیٰ آپ کا فیض جاری و ساری رکھنے کی توفیق عطا فرمائے۔ بالخصوص صاحبزادہ محمد حامد رضا صاحب کو دارالعلوم بہتر طریقے سے چلانے کی توفیق انیق عطا فرمائے۔ آمین۔

یہ عقیدت کے چند پھول نچھاور کئے ہیں
 گر قبول افتد زہے عز و شرف

علامہ اقبال رحمۃ اللہ کا ایک دعائیہ شعر حضور کی نذر

مثل ایوان سحر مرقد فروزاں تیرا
 نور سے معمور یہ خاکی شبستان ہو تیرا



مولانا محمد صادق قادری صاحب فیصل آباد

فاضل جامعہ حنفیہ دو دروازہ سیالکوٹ

آفتاب اہل سنت محسن ملک و ملت استاذ الاساتذہ شیخ الحدیث الحاج الحافظ محمد عالم رحمۃ اللہ تعالیٰ علیہ بانی و مہتمم جامعہ حنفیہ دو دروازہ سیالکوٹ ہر دل عزیز شخصیت تھے آپ ایک بہترین مدرس عالم نہایت ہی حلیم الطبع اور نہایت مہمان نواز اور مشفق استاد اور عشق رسول سے سرشار خودی کے پیکر اور صابر تھے اگر یہ کہا جائے کہ آپ ہمہ صفات کے مالک تھے تو مبالغہ نہ ہوگا راقم الحروف نے آپ کی خدمت میں تقریباً تیس سال گزارے ہیں۔ میں جب فیصل آباد سے اپنے استاد حافظ محمد شریف قادری کی وساطت سے سیالکوٹ آپ کی خدمت میں حاضر ہوا تو میں نے تقریباً ظہر کی نماز ادا کرنے کے بعد جو نہی آپ کی قدم بوسی کی اور اپنا مقصد وحید بیان کیا تو نہایت ہی اچھے انداز سے مسکراتے ہوئے فرمایا کہ یا اللہ یہ لڑکا اتنی دور سے آیا ہے اسکو فاضل بنا دے اس سے اپنے دین کا کام لینے کے اسباب عطا فرما۔ چنانچہ سیالکوٹ سے بلیک آؤٹ ہوتا تھا جنگ 1971 کے آثار نمایاں تھے جس کی وجہ سے مدرسہ میں طالب علم بہت کم تھے لیکن آپ نے مجھ پر شفقت فرماتے ہوئے دوسرے دن سے ہی سبق شروع کر دیا اور وہ میں نے عصر تک یاد کیا اور عصر کے وقت آپ نے پھر بلایا کہ صادق کو بلاؤ میں نے دیکھا کہ آپ مجھ سے ایسے اخلاق سے گفتگو فرما رہے ہیں جیسے میں یہاں ہی پیدا اور بڑا ہوا ہوں۔

مجھے نہ صرف ایک شفیق استاد ملے بلکہ جس سایہ سے میں محروم ہو چکا تھا یعنی شفقت پداری سے وہ بھی مجھے آپ کے زیر سایہ نصیب ہو گئی۔ آپ کا سبق پڑھانے کا انداز بہت ہی اعلیٰ درجے کا تھا کند سے کند ذہن آدمی بھی حضرت شیخ الحدیث رحمۃ اللہ

.....
 علیہ سے سبق پڑھ کر یہ محسوس کرتا تھا کہ سبق واقعی میں نے پڑھا ہے اور ہر کتاب کو آپ
 اکثر اوقات زبانی پڑھایا کرتے تھے میں نے آپ سے صرف 'نحو' علم البیان 'فلسفہ' منطق'
 علم وراثت 'علم حدیث' علم القرآن پڑھا ہے اور آپ اکثر اوقات کتاب کھولنے سے
 پہلے ہی پڑھانا شروع کر دیتے تھے آپ فرمایا کرتے تھے اگر پڑھنے والا ہو تو کتاب خود
 بولتی ہے اتنی بڑی شخصیت ہونے کے باوجود اپنے اساتذہ اور پیرخانے کا نہایت ادب
 کرتے تھے میں نے خود اپنی آنکھوں سے دیکھا کہ آپ کے دل میں اپنے استاد کا ادب
 کتنا تھا۔

ایک دفعہ میں آپ کے ساتھ لاہور حزب الاحناف گیا جو کہ قبلہ ابو البرکات سید
 صاحب علیہ رحمۃ کا آستانہ بھی تھا حضور قبلہ سید صاحب علیہ الرحمۃ ان دنوں میں کچھ علیل
 تھے تو آپ ان کی عیادت کیلئے تشریف لے گئے میں نے خود آنکھوں سے دیکھا کہ استاد
 کے ہاتھوں کو کس طرح بو سے دے رہے ہیں اور کس انداز سے آپ کی قدم بوسی فرما رہے
 ہیں یہی طریقہ میں نے اپنی آنکھوں سے فیض آباد دربار عالیہ قندھاری شریف میں بھی
 دیکھا 'دربار عالیہ غوثیہ قادریہ ڈھوڈا شریف کے بزرگوں کے ساتھ تو آپ کی والہانہ
 عقیدت تھی جو کہ اپنی مثال آپ ہے۔

آپ علیہ الرحمۃ کا اخلاق ایسا تھا کہ کوئی دشمن بھی دیکھتا تو متاثر ہو جاتا آپ
 علیہ الرحمۃ کی زندگی کا مشن یہی تھا کہ قال اللہ قال رسول صلی اللہ علیہ وسلم کی صدا بلند
 ہوتی رہے۔ اسی لئے آپ جس گھر میں تشریف لے جاتے وہاں اگرچہ دو چار آدمی ہی
 ہوتے تو آپ ضرور کوئی نہ کوئی حدیث بیان فرماتے اور کسی نہ کسی مسئلہ پر ضرور گفتگو
 فرماتے۔

شہر سیالکوٹ اس بات کا گواہ ہے کوئی مجلس اتنی دیر تک مکمل نہ ہوتی جب تک
 حضرت شیخ الحدیث علیہ الرحمۃ کی شرکت نہ ہوتی تھی آپ نے ہمیشہ اپنے مسلک کی

پاسداری فرماتے ہوئے اپنا طرہ امتیاز قائم رکھا۔ آپ علیہ الرحمۃ نے سیالکوٹ میں تبلیغ و اشاعت کیلئے کئی ادارے قائم کئے ان میں ایک ادارہ دعوت فکر و عمل جسکی صدارت راقم الحروف کو سونپی گئی اور شہر کے مختلف علاقوں میں دعوت فکر و عمل کے نام سے محافل منعقد کی جاتی رہیں آپ علیہ الرحمۃ محافل کرنیکے بعد فرمایا کرتے تھے کہ میری دیرینہ خواہش اب پوری ہوئی ہے کہ اللہ کی رضا کیلئے نکلے ہیں۔

بڑے سے بڑے عالم آپ کی قدر کرتے تھے میں نے آپ علیہ الرحمۃ کے ساتھ فیصل آباد، لاہور، گوجرانوالہ، جہلم، گجرات اور دیگر شہروں کے علماء کو نہایت ادب سے ملتے ہوئے دیکھا ہے۔

جہاں بھی کوئی مقرر غلطی کرتا تو آپ اسی وقت اس کی اصلاح فرماتے یہاں تک کہ جب آپ حج کیلئے تشریف لے گئے تو آپ علیہ الرحمۃ مدینہ شریف ایک مقرر کو سنا جو کہہ رہا تھا اللہ کے پاس تو سب کچھ ہے مگر نبی کے پاس کیا ہے تو آپ نے اسی وقت فرمایا کہ کیا آپ نے احادیث مبارکہ کا مطالعہ کیا ہے تو اس نے کہا میں فلاں دارالعلوم میں حدیث کا درس دیتا ہوں تو آپ نے فرمایا کہ کیا یہ حدیث آپ کی نظر میں نہیں گزری جس میں آپ صلی اللہ علیہ وسلم نے فرمایا کہ مجھے خزانے کی کنجیاں دی گئی ہیں وہ اسی وقت بول اٹھا کہنے لگا یہ تو کہیں نہیں لکھا تو آپ نے فرمایا کیا آپ نے بخاری شریف کو پڑھا ہے یوں آپ نے مکہ اور مدینہ کے علماء سے بھی اپنا علم منوایا۔

آپ علیہ الرحمۃ کو ہمیشہ صابر پایا ہے۔

تحریک نظام مصطفیٰ صلی اللہ علیہ وسلم میں جب جلوس کے دوران آپ زخمی ہوئے تو اتنے مضروب ہونے کے باوجود آپ نے ایک لفظ بھی ایسا نہ فرمایا جو کہ بے صبری کو ظاہر کرتا ہے آپ علامہ اقبال میموریل ہسپتال میں زیر علاج رہے مگر آپ نے کبھی کسی سے بھی کوئی شکوہ شکایت نہ فرمائی تھی بلکہ آپ فرمایا کرتے تھے کہ یہ تکلیف بھی

قسمت میں لکھی ہوئی تھی لیکن میں شکر کرتا ہوں کہ اپنے آقا کے نام پر گولیاں کھائیں
اللہ کرے ملک میں نظام مصطفیٰ کی راہ ہموار ہو جائے۔

آپ کا فیض آج بھی جاری ہے حضرت علامہ مولانا حامد رضا صاحب جانشین
شیخ الحدیث دامت برکاتہم العالیہ دارالعلوم کوچکانے کی دن رات سعی کر رہے ہیں میرا
ایمان ہے اور یقین ہے کہ انشاء اللہ تعالیٰ آپ کا فیض تا قیامت جاری رہے گا حضرت
کے چشمے سے پیا سے سیراب ہوتے رہیں گے۔



مولانا محمد ناصر رضا صاحب

خطیب ماڈل ٹاؤن اگوکی سیالکوٹ

اپنے عہد طالب علمی کا وہ خوشگوار لمحہ کبھی نہیں بھولوں گا کہ جب دارالعلوم نقشبندیہ
کالج روڈ ڈسکہ سے ملحقہ پلاٹ میں اپنے ہم مکتب طلباء کے ساتھ کھڑا تھا سرکلر روڈ سے
گزرتی ہوئی گاڑی رکتی ہے گاڑی میں سفید پوش بزرگ تشریف فرما ہیں اور ہاتھ کے
اشارے سے مجھے اپنی جانب بلاتے ہیں پاس جا کر جو دیکھا کہ سفید پیشانی سے نور کی
کرن پھوٹ رہی ہے سرخ و سفید رنگ و جیہہ چہرہ پوری داڑھی۔ سر پر سنت کا عمامہ جسم پر
شریعت کا جامہ مسکراتے ہوئے جب دست برکت میری طرف بھڑھایا تو میرے ہیبت
سے لرزتے ہوئے دل کو سکون بخش دیا۔

یہ تھے علم و عرفان کے بحر بے کراں اسیر گیسوئے مصطفیٰ شہر اقبال کے محدث
جلیل حضرت علامہ حافظ محمد عالم رحمۃ اللہ علیہ ہاتھوں کا بوسہ لینے کا فقیر نے جب شرف
حاصل کیا تو خوشی کی انتہا نہ رہی ملاقات کے بعد فرمایا کیا وجہ ہے اس مرتبہ حضرت علامہ
مولانا محمد شریف صاحب کا عرس خاموشی سے منعقد کر لیا ہے فقیر نے جواب دیا حضور

دعوت نامہ لیکر حاضر ہوا تھا لیکن آپ سے ملاقات نہ ہو سکی۔

درجہ خامسہ کا طالب علم ہونیکے ناطے یہ میرے لئے بہت بڑا اعزاز تھا کہ علم و حکمت کا ٹھاٹھیں مارتا ہوا سمندر ایک ایسا درویش خدا مست جس پر علم کو ناز تھا ہلکی ہلکی مسکراہٹ کے ساتھ مجھے اپنی شفقتوں سے نواز رہے تھے۔ میں اپنی خوش نصیبی پر تا ابد نازاں رہوں گا۔

آپ سے مختلف مقامات پر کبھی کبھی ملاقات کا شرف حاصل ہو جاتا تھا آپ نے اپنے حسن اخلاق سے اپنا گرویدہ بنا لیا تھا اس لئے موقوف الیہ کے بعد آپ کی خدمت میں حاضر ہو کر دورہ حدیث شریف پڑھنے کی آرزو لیکر جامعہ حنفیہ دو دروازہ سیالکوٹ میں حاضر ہوا۔

استاذ العلماء قبلہ شیخ الحدیث رحمۃ اللہ علیہ علم کا مہکتا ہوا پھول تھے جنہوں نے مسجد دو دروازہ کو علم کا سرسبز و شاداب گلشن بنا دیا پھر اس گلشن میں ہزاروں پھول کھلے جنکی خوشبو سے نہ صرف ملک پاکستان بلکہ بیرون ممالک میں بھی ملت کے اذہان معطر ہو رہے ہیں۔

راقم نے قبلہ شیخ الحدیث رحمۃ اللہ علیہ کو بہت قریب سے دیکھا آپ بڑے فیاض، سخی، کشادہ دل، مخلص اور دیانتدار نڈر عالم دین تھے۔

آپ کی دیانتداری کے متعلق استاذی حضرت علامہ شیخ الحدیث عبدالحکیم شریف قادری دام بالہ مجد والکرام شیخ الحدیث جامعہ نظامیہ لاہور نے میرے ۳۳ ہم درس طلباء کے سامنے بخاری شریف پڑھاتے ہوئے فرمایا کہ سیالکوٹ کے شیخ الحدیث علامہ حافظ عالم صاحب کا طریقہ کاریہ ہے کہ انہوں نے طلباء کی ایک تنظیم بنائی ہوئی ہے رقم جو زکوٰۃ و صدقات کی صورت میں جامعہ میں آتی ہے اسی تنظیم کے ذریعے آتی ہے اور اخراجات بھی اسی کے ذریعے مگر نگرانی حافظ صاحب خود فرماتے ہیں۔

آپ کی زندگی ہر قسم کی بناوٹ تکلف و ریا کاری تکبر، خود نمائی اور ظاہری تکلفات سے خالی تھی۔

آپ اپنی ذات میں انجمن کی شان رکھتے تھے مسکین و نادار طلباء کیلئے آپ کی شفقتوں کی گود ہمیشہ کھلی رہتی۔

آپ کی زندگی کا ہر لمحہ حضور علیہ السلام کی غلامی میں گزرا آپ کے شب و روز دین حقہ کی اشاعت میں گزرے بے شمار نوجوانوں کو علوم کے زیور سے آراستہ فرماتے رہے ایک شیخ کی طرح طلباء کی روحانی تربیت فرماتے رہے مگر جب کوئی طالب علم جوش عقیدت میں عرض کرتا کہ حضور مجھے دست بیعت کر لو میرے کشور دل پر فرمانروائی کرو مجھے بے دام خرید لو اپنے کاکل و رخ کا غلام بنا لو میں آپ کے ہاتھ پر متاع ہستی بیچنا چاہتا ہوں تو آپ ادب سے دوزانو بیٹھے ہوئے روحانی فیوض و برکات کے اس امیدوار کو ڈھوڈھو ڈھوڈھ شریف یا پھر علی پور شریف جانے کی تلقین فرماتے۔

جامعہ حنفیہ دو دروازہ میں آپ نے جملہ علوم و فنون کی تدریس فرمائی آپ کو درسیات پر اس قدر عبور حاصل تھا کہ منطق و فلسفہ کی گتھیاں سلجھاتے فقہی اسباق میں فقہاء کی موٹگافیاں بیان فرماتے۔

اور راقم نے دیکھا کہ میبذی حمد اللہ ملاحسن، جیسی مشکل ترین کتب عام فہم انداز میں سمجھاتے حدیث شریف کا درس دیتے ہوئے عشق و اخلاص کی گہرائی میں اتر جاتے آپ کی ذات مینارہ نور تھی آپ کشادہ سوچ و فکر رکھنے والے وسیع النظر اور معقول و منقول کے جامع تھے۔

سیالکوٹ کی معروف روحانی شخصیت حضرت حکیم عبدالحی مدظلہ سے راقم نے سنا کہ میں نے قبلہ شیخ الحدیث جیسا فقیہہ نہیں دیکھا۔

بعد از نماز فجر جب درس قرآن ارشاد فرماتے تو حاضرین کی آنکھوں سے عشق

و عرفان کی شراب کے پیمانے جھلکنا شروع ہو جاتے مختلف موضوعات پر گفتگو ہوتی کبھی اللہ کے فضل و رحمت کبھی اس کے جلال و جمال کبھی حضور علیہ السلام کی عظمت و زیبائی کبھی طہارت و تقدس جو دو کرم زہد و عبادت، صبر و تحمل، فقر و ایثار، علم و حکمت اور گفتگو کا ایسا حسین انداز بڑے سخن ورتھے جب جمعۃ المبارک کا دن ہوتا تو دور دراز سے آئے ہوئے مشتاقان دید کو آپ کے انتظار میں کھڑے دیکھا خطبہ جمعہ میں طلباء کو علم کی اہمیت سے آگاہ فرماتے ملت کے نوجوانوں کو اصلاح اور کردار سازی کی طرف راغب کرتے ضعیف العمر حضرات کو عشق رسالت کے سوز و گداز سے فیضیاب کرتے بالخصوص شام کے وقت آپ پیکر عجز و نیاز بن کر گنبد حضرت کی طرف رخ زیا کر کے کھڑے ہوتے تو یوں لگتا جیسے کوئی درویش خدا مست دنیا و مافیہا سے بے ہوا ہو کر اپنے پیارے آقا علیہ السلام کی بارگاہ اقدس میں کھڑا ہے اور آنکھیں اشکبار ہوتیں۔ جمال یار کی زیبائیاں ادا نہ ہوئیں ہزار کام لیا میں نے خوش بیانی سے سیاست کے حوالے سے بھی آپ کی خدمات ناقابل فراموش ہیں آپ جمعیت علماء پاکستان سے وابستہ رہے آپ اس قدر بے باک تھے کہ کسی قسم کی لگی لپٹی رکھے بغیر حق بات ارشاد فرما دیا کرتے تھے اور اظہار حق فرمانے میں کسی ملامت کرنے والے کی ملامت کی پرواہ نہ کرنا آپ کا خاص وصف تھا۔ آپ انکساری کا پیکر تھے مگر سر بلند لوگوں سے انکسار نہ تھا خاکساروں کے لئے متواضع الطبع تھے۔

لاہور کے الحمراء حال میں فلک شگاف نعروں کی گونج میں راقم نے آپ کو مائیک پر آتے دیکھا اور اپنی زبان سے فصاحت و بلاغت کے دریا بہاتے دیکھا کہ مجمع ہمہ تن گوش بنا کہ فصاحت و بلاغت کے ٹھاٹھیں مارتے ہوئے سمندر کی جانب محو سماع ہے آپ اپنی دبدبہ و طنطنہ سے مالا مال گردار آواز سے جرات و ایثار کے بے تاب جذبوں کو نمایاں کرتے تو لوگوں کی نگاہیں بار بار آپ کے پر شکوہ چہرے کی طرف اٹھ جاتیں آپ

زیرک بیدار مغز سیاسی بصیرت رکھنے والے تجربہ کار سیاستدان تھے آپ جہاد کشمیر میں مصروف عمل اہل سنت کی واحد نمائندہ تنظیم سنی جہاد کونسل کے مرکزی نائب امیر تھے جہاد کے سلسلہ میں آپ بہت زیادہ متحرک تھے اور اپنے ملنے والوں کو متحرک رکھتے تھے آپ کی جہادی تقریریں بڑی موثر اور جاندار ہوتی تھیں آپ کے شوق جہاد کا اندازہ اس بات سے بخوبی لگایا جاسکتا ہے کہ آخری عمر میں بھی سنی جہاد کونسل کے کسی اجلاس جلسے وغیرہ میں کبھی غیر حاضری نہ ہوتی وہ اجلاس میر پور ہویا مظفر آباد لاہور میں ہویا فیصل آباد میں آپ ہر جگہ ضرور تشریف لے جاتے تھکے ماندے رات گئے واپس تشریف لاتے اور تہجد ادا فرما کر مسجد دو دروازہ میں لوگوں کو درس قرآن سے فیضیاب کرنے کے لئے تشریف لے جاتے میدان کارزار کی جانب جانے والے قافلوں کی خورد و نوش مالی خدمت فرماتے آپ کی مجاہدانہ امنگوں سے مجاہدین کی حوصلہ افزائی ہوتی آپ کی شبانہ روز محنت کا نتیجہ تھا کہ سنی جہاد کونسل کا عسکری ونگ البرق مجاہدین کا لشکر کشمیر کے پہاڑوں دریاؤں صحراؤں کو روندتا ہوا امنڈتے ہوئے سیلاب کی طرح آگے بڑھنے لگا آپ کے علم کا فیضان آپ کی تصنیف کردہ کتب کی صورت میں بھی موجود ہے آپ نے تحقیق و تدقیق میں منفرد انداز اپنایا ہے جن سے طلباء تا قیامت فیضیاب ہوتے رہیں گے۔

آپ کے فیض کا سرچشمہ جاری و ساری ہے جسکے ساقی آپ کے فرزند ارجمند صاحبزادہ مولانا حامد رضا صاحب ہیں وہ حسن و زیبائی کا ایک گل رعنا اور ہر شخص کے محبوب نظر ہیں اس وقت ان کے حسن و شباب کا خط نصف النہار پہنچا ہوا ہے اور یہ قبلہ شیخ الحدیث رحمۃ اللہ علیہ کے رنگ و نور کے پاکیزہ ماحول کا اثر ہے کہ ان کے لخت جگر لگن اور محنت کے ساتھ آپ کے مشن میں لگے ہوئے ہیں اور حس ذوق و شوق اور یکسوئی کے ساتھ وہ کام کر رہے ہیں یوں محسوس ہوتا ہے کہ اگر گلشن اسلام کو کبھی ان کے خون جگر کی ضرورت پڑی تو وہ بھی پیش کریں گے وہ بڑے ہی اخلاص کے ساتھ قبلہ شیخ الحدیث رحمۃ

اللہ علیہ کی ظاہری اور باطنی امانتوں کے امین ہونے کا ثبوت دے رہے ہیں۔

مگر دنیائے اسلام کو تیرے فیضانِ علم کی ضرورت ہے

خدا کی قسم آپ کا فیضان ابر کرم بن کر دنیائے اہل سنت پر برستار ہا

ابر باراں کا ایک قطرہ مولانا ضیاء اللہ قادری پر برسا تو وقت کا مناظر اسلام بنا خواجہ

معصوم موہروی پر برسا تو وقت کا شیخ الاسلام بنا مولانا عطاء المصطفیٰ جمیل پر برسا تو وہ

مبلغ اسلام بنا الغرض جس جس پر بھی آپ کے ابر کا قطرہ برسا اس قطرہ نے پستیوں سے

اٹھایا اور بلند یوں پر فائز کر دیا۔

دنیا نے دیکھا آپ کے جنازے پر علماء و مشائخ، عوام کا ایک جم غفیر تھا بھیگی بھیگی

پلکوں کے سایہ میں جب جنازہ اٹھا تو غمگساروں کے اثر دھام سے گلیوں میں تل رکھنے

کی جگہ نہ رہی سارا شہر سو گوارا داسیوں میں ڈوبا ہوا تھا ہر آنکھ اشکبار اور ہر دل غمگین و

آبدیدہ تھا۔

آخر میں اپنے محسن کی ذات پر عقیدتوں کے پھول نچھاور کرتے ہوئے اپنی

بات کو ختم کرتا ہوں۔

فیض تیرے علم کا جاری و ساری عام تھا

علماء مشائخ میں کیا ہی اونچا مقام تھا

تو سراپا علم تھا تو تھا عمل کا روشن چراغ

علم کی باتیں تمہارا ورد صبح و شام تھا

علم تیری شان تھا اور علم ہی تھا تیری آن

علم ہی تیرا مقدر علم ہی پیغام تھا



مولانا بشیر احمد صاحب قادری

فاضل جامعہ حنفیہ دو دروازہ سیالکوٹ

حضرت قبلہ شیخ الحدیث والنفیس استاذی واستاذ العلماء پیر حافظ محمد عالم رحمۃ اللہ علیہ کو اللہ تعالیٰ کی ذات اقدس نے ریاست جموں کی سرزمین پر پیدا کیا اور آپ اکثر اپنے وعظ کے درمیان فرمایا کرتے تھے کہ اللہ تعالیٰ نے مجھ کو حضرت پیر سید امیر رحمۃ اللہ علیہ کی دعا کی برکت سے پیدا کیا آپ نے قرآن پاک سیالکوٹ میں حفظ کیا اور باقی علوم آپ نے لاہور سے علماء کرام سے حاصل کئے اور کچھ عرصہ آپ درس نظامی کی کتابیں لاہور میں طلباء کو پڑھاتے رہے اور پھر اپنے بزرگوں کے اصرار پر شہر سیالکوٹ جامع عبدالنکیم تحصیل بازار میں درس نظامی کا سلسلہ شروع کیا۔ چند سال کے بعد آپ نے جامع مسجد دو دروازہ میں مدرسہ شروع کیا اور دارالعلوم جامعہ حنفیہ دو دروازہ سے سینکڑوں علماء کرام اور حفاظ کرام نے علم حاصل کر کے اللہ تعالیٰ کے دین پاک کی اشاعت کر رہے ہیں اللہ تعالیٰ کی ذات اقدس سے آپ کو یہ خاص بات حاصل تھی کہ آپ لوگوں کو اچھے طریقے سے سمجھاتے تھے کہ عوام و خاص سب کو آپ کی تقریر کی سمجھ آ جاتی تھی اور آپ کا لباس حضور علیہ الصلوٰۃ والسلام کی سنت پاک کے مطابق تھا اور جب بھی کبھی آپ کو کسی نے تقریر کے لئے بلایا۔ نزدیک ہو یا کہیں راستہ کتنا بھی دشوار گزار ہو آپ وعدہ کی پاسبانی فرماتے ہوئے وہاں تشریف لے جاتے اور کسی کو کوئی تکلیف دینا پسند نہ فرماتے تھے۔ اور لوگوں کو شریعت مطہرہ کا درس دیتے اور لوگوں کو نماز پڑھنے کا درس دیتے تھے اور فرماتے تھے کہ قیامت کے دن ہر ایک چیز کے متعلق پوچھا جائے گا لیکن سب سے پہلے نماز کے متعلق سوال کیا جائے گا۔ بلکہ علاقہ بجوات کے گاؤں دیوان پورہ میں ایک نوجوان کا جنازہ آپ نے پڑھایا تو جنازہ پڑھانے کے بعد آپ نے ارشاد

.....

فرمایا کہ نمازوں کو پابندی کے ساتھ ادا کرو اور جو شخص پانچ نمازیں پابندی کے ساتھ ادا کرتا ہے وہ اس زمانہ میں اللہ تعالیٰ کا ولی ہے اور وعظ میں فرماتے تھے اے لوگو اپنے والدین کی عزت کرو اور کسی ولی کامل کے ساتھ اپنا تعلق قائم کرو اور اللہ تعالیٰ کے ولی کے ساتھ تعلق قائم کرنے سے سب سے بہترین فائدہ یہ ہوتا ہے کہ بندہ کا اپنا عقیدہ درست رہتا ہے اور آپ فرماتے تھے نجات انسان کے اچھے عقیدے پر ہوگی۔ اور اللہ تعالیٰ کے ولی کی کرامت یہ ہے وہ شریعت مطہرہ کا پابند ہو۔ حضرت بایزید بسطامی رحمۃ اللہ علیہ کی شہرت سن کر ایک آدمی اس لئے آیا کہ میں آپ کا مرید بن جاؤں۔ جب کافی دن ہو گئے تو اس شخص نے دیکھا کہ جب اذان ہوتی ہے تو حضرت بایزید بسطامی رحمۃ اللہ علیہ پانچ ٹائم کی نمازیں باجماعت ادا کرتے ہیں اس کے دل میں خیال آیا کہ میں نے اس پیر میں کوئی کرامت نہیں دیکھی لہذا اور کہیں اور چلے جاتا ہوں جب وہ آدمی واپس جانے لگا تو آپ نے فرمایا کہ اللہ کے بندے کیا بات ہے تو واپس جا رہا ہے۔ اس نے عرض کی حضرت صاحب میں آپ کا مرید ہونے کیلئے آیا تھا لیکن میں نے آپ کی کوئی کرامت نہیں دیکھی تو آپ نے فرمایا شریعت پر چلنا یہ سب سے بڑی کرامت ہے۔ حضرت قبلہ شیخ الحدیث رحمۃ اللہ علیہ پابندی کے ساتھ جامع حنفیہ دو دروازہ میں بعد از نماز فجر درس قرآن پاک اور درس حدیث پاک اپنی تمام زندگی پابندی کے ساتھ دیتے رہے اور درس قرآن پاک سننے کیلئے لوگ صبح کے وقت کافی دور سے آتے تھے۔ اور آپ کی خدمت میں لوگ فتویٰ حاصل کرنے کیلئے دور سے آتے اور حضرت قبلہ شیخ الحدیث و التفسیر قرآن پاک اور حدیث پاک کے مطابق فتویٰ دیتے اور لوگوں کو اللہ تعالیٰ کی بارگاہ میں توبہ کرنے کا حکم فرماتے اور لوگوں کو آپ اپنے وعظ فرماتے ہوئے حضور علیہ السلام کی تابعداری کا حکم فرماتے تھے کہ اللہ تعالیٰ کی ذات اقدس کو راضی کر لو۔ تو تمہاری آخرت بہتر ہو جائے گی اور حضرت قبلہ شیخ الحدیث رحمۃ اللہ علیہ وعدہ کی پابندی فرماتے

.....

بندہ ناچیز کے والد گرامی میاں محمد عالم رحمۃ اللہ علیہ 1969ء علاقہ بجوات موضع مروال میں وفات پا گئے تو میں نے عرض کیا کہ میری تمنا ہے کہ آپ والد صاحب۔ کراچی سوواں کے ختم شریف میں دعا کیلئے تشریف لے چلیں تو آپ نے وعدہ فرمایا کہ انشاء اللہ ضرور آؤں گا لیکن تم قاری عبدالعزیز صاحب رحمۃ اللہ علیہ کو بھی دعوت دے دینا اور ہمارے لئے سواری کا بندوبست کر دینا بندہ ناچیز نے اپنے گاؤں مروال سے دو گھوڑیاں دریائے توی پر بھیج دیں۔ لیکن ایسا اتفاق ہوا کہ گھوڑی والے حضرات کی قبلہ شیخ الحدیث صاحب سے ملاقات نہ ہوئی آپ اور قاری عبدالعزیز صاحب دونوں تقریباً سات میل کا سفر پیدل چل کر مروال ختم شریف میں تشریف لے آئے۔ بندہ نے عرض کی حضور معذرت چاہتا ہوں کہ آپ نے فرمایا کہ میں نے وعدہ کیا تھا وہ وعدہ پورا کر دیا ہے۔ اور آپ کے شاگرد صرف پاکستان میں نہیں بلکہ پاکستان کے علاوہ باہر کے ممالک میں اللہ تعالیٰ کے دین پاک کی تبلیغ فرما رہے ہیں۔ حضرت قبلہ شیخ الحدیث صاحب کے ہاتھوں پر غیر مسلموں نے اسلام کو قبول کیا۔ اور حضرت قبلہ شیخ الحدیث رحمۃ اللہ علیہ آپ خود بھی چند مرتبہ لندن میں تشریف لے گئے اور وہاں پر بھی اللہ تعالیٰ کے دین پاک کی تبلیغ فرمائی اور لوگوں کے دلوں کو عشق مصطفیٰ ﷺ سے خوب روشن کیا۔ ایک جلسہ میں پیر محمد شفیع رحمۃ اللہ علیہ زیب آستانہ عالیہ ڈھوڈا تشریف نے فرمایا کہ سیالکوٹ شہر میں دو اللہ تعالیٰ کے ولی زندہ موجود ہیں۔ ایک حضرت قبلہ شیخ الحدیث صاحب اور دوسرے حکیم خادم علی صاحب رحمۃ اللہ علیہ ہیں اللہ تعالیٰ کے فضل کرم کے ساتھ حضرت قبلہ شیخ الحدیث رحمۃ اللہ علیہ کے شاگردوں میں سے مناظر اسلام مفتی، پروفیسر، آئمہ، خطباء، مدرس، مصنف، قراء حضرات کافی تعداد میں موجود ہیں۔ جو کہ اپنی اپنی ذمہ داریاں احسن طریقہ سے ادا کر رہے ہیں اور آپ کے صاحبزادوں میں حافظ محمد رضا صاحب، حافظ حماد رضا صاحب کو اللہ تعالیٰ نے قرآن پاک کی دولت سے آراستہ کیا ہے اور حضرت علامہ صاحبزادہ حامد

رضادامت برکاتہم کو اپنا جانشین زندگی میں مقرر فرمائے تھے اور وہ دارالعلوم جامعہ حنفیہ دو دروازہ کو احسن طریقہ سے چلا رہے ہیں اور دین پاک کی خدمت کر رہے ہیں۔

صدا بہار رہے اس باغے کدیں خزاں نہ آوے
ہوون فیض ہزاراں تائیں ہر بھکا پھل کھاویں

مولانا قاری ارشد ضیاء صاحب قادری

فاضل جامعہ حنفیہ دو دروازہ سیالکوٹ

اقلیم عشق و مستی کے تاجدار عاشق حبیب کردگار اسیر گیسوئے مدنی تاجدار
حضرت سیدی و سندی قبلہ شیخ الحدیث رحمۃ اللہ علیہ ان پاکباز ہستیوں میں سے تھے جن
کے اعمال کا سلسلہ اس دار فانی سے کوچ کر جانے کے بعد بھی جاری رہتا ہے کیونکہ اللہ
تعالیٰ نے آپ کو نیک اولاد سے بھی نوازا ہے جو آپ کے لئے دعائیں کرتی رہتی ہے
ایک تو آپ کی حقیقی اولاد ہے دوسری وہ سینکڑوں علماء حفاظ قراء جو آپ کے قائم کردہ
ادارہ سے فارغ التحصیل ہیں۔ اس کے علاوہ صدقہ جاریہ جامعہ حنفیہ دو دروازہ ہے جس کو
آپ نے قائم فرمایا اور اللہ کے فضل و کرم سے تاقیامت قائم رہے گا اور ملت کے افراد
فیض یاب ہوتے رہیں گے۔ نفع دینے والے علم کی صورت میں آپ کی تحریر فرمودہ
کتب ہیں جن سے طلباء استفادہ کر رہے ہیں اور کرتے رہیں گے۔

حضور قبلہ شیخ الحدیث رحمۃ اللہ علیہ کی ساری زندگی دین متین کے لئے وقف تھی
آپ کی مبارک زندگی کا ایک ایک لمحہ حضور رحمت عالم صلی اللہ علیہ وآلہ وسلم کی غلامی میں
گزرا۔

مناظر اسلام حضرت علامہ مولانا محمد ضیاء اللہ قادری سیالکوٹی اپنی ایک تالیف کردہ کتاب کا انتساب قبلہ شیخ الحدیث رحمۃ اللہ علیہ کی ذات ستودہ صفات کی طرف کرنے کا شرف حاصل کرتے ہیں اور اس میں آپ کے القابات کا ذکر بھی کرتے ہیں ان میں سے ایک لقب ہے آفتاب اہل سنت، مطلب ہے اہل سنت کا سورج اور خدا کی قسم حقیقت بھی یہی ہے کہ جس طرح آفتاب دنیائے کائنات کو اپنی روشنی سے نوازتا ہے اور بلا امتیاز نوازتا رہے گا بالکل اسی طرح قبلہ شیخ الحدیث رحمۃ اللہ علیہ نے عالم اسلام کو قرآن و سنت کی روشنی سے نوازا ہے آپ کی شخصیت اہل سنت کے لئے آفتاب تھی جو عوام اہل سنت کو عشق مصطفیٰ ﷺ کی روشنی عطا کر رہی تھی میری زندگی کے وہ لمحات جو آپ کی صحبت میں گزرے وہ بڑے عظیم تھے اب ان گزرے ہوئے لمحات کی قدر معلوم ہو رہی ہے۔

آپ کی شفقتیں ہمیشہ ہمیں یاد رہیں گی یوں تو سینکڑوں واقعات ایسے ہیں کہ قبلہ شیخ الحدیث رحمۃ اللہ علیہ نے ہم پر اپنی شفقتوں کی انتہا فرمادی لیکن ایک واقعہ کا ذکر اپنے سکون قلب کے لئے درج کرنا چاہتا ہوں۔ فقیر ایک مسجد میں امام تھا اور اپنے دو جاننے والوں کو آپس میں لڑتے ہوئے دیکھ رہا تھا ان سے جو پوچھا بھائی کیوں جھگڑ رہے ہو تو ایک کہنے لگا اس نے میری رقم دینی ہے لیکن دیتا نہیں دوسرے سے پوچھا بھائی کیا وجہ ہے کیوں نہیں دیتا اس نے کہا جی فلاں دن دے سکتا ہوں۔

میں نے قرض لینے والے کی ضمانت دی کہ اگر یہ رقم مہیا نہیں کرے گا تو میں دے دوں گا ہوا اس طرح کہ مقروض شہر سے باہر چلا گیا مجھے بہت فکر لاحق ہوئی کہ اب کیا بنے گا الغرض جس دن بطور ضامن دس بجے دن میں نے رقم مقروض کی طرف سے ادا کرنی تھی اس روز صبح قبلہ شیخ الحدیث رحمۃ اللہ علیہ کا پیغام ملا کہ فلاں فلاں جگہ ختم پاک ہے وہاں چلے جاؤ مجھے کشمیر جانا ہے لہذا تم جاؤ اور ختم پڑھ کر واپس آ جاؤ حکم کی تعمیل کرتے

ہوئے بندہ ختم پڑھنے گیا تو وہاں سے مطلوبہ رقم سے ایک صد زائد روپے بطور نذرانہ مجھے پیش کئے گئے جب واپس پہنچا تو ٹھیک دس بجے قرض لینے والا دوست میرے پاس آ کر رقم کا مطالبہ کرنے لگا اور یہ قرض کی رقم مبلغ 3000 روپے تھے یہ طالب علمی کے دور کی بات ہے اس وقت یہ رقم بہت زیادہ معلوم ہوتی تھی۔ بہر حال دوسرے دن جب شیخ الحدیث رحمۃ اللہ علیہ کے پاس پہنچا تو فرمایا جو رقم تجھے ملی ہے اس سے اپنی مشکل حل کر لینا میں حیران رہ گیا کہ اس واقعہ کی قبلہ استاد محترم کو کیسے خبر ہو گئی حالانکہ سوائے میرے اور اس شخص کے کسی کو خبر تک نہیں تھی الغرض تھوڑے دنوں کے بعد قبلہ شیخ الحدیث رحمۃ اللہ علیہ کی خدمت میں حاضر ہوا اور عرض کیا حضور مجھے اپنا مرید کر لو تو آپ نے بڑی محبت سے فرمایا کہ ڈھوڈھ شریف ضلع گجرات چلے جاؤ اور وہاں جا کر پیر صاحب کے حلقہ ارادات میں شامل ہو جاؤ۔

قبلہ شیخ الحدیث رحمۃ اللہ علیہ اس شعر کی عملی تفسیر تھے۔

ہو حلقہ یاراں تو بریشم کی طرح نرم

ازم حق و باطل ہو تو فولاد ہے مومن

اللہ تعالیٰ نے آپ کو بے شمار خوبیوں سے نوازا رکھا تھا لیکن ایک ہی خوبی انہیں زندہ جاوید رکھنے کو کافی ہے آپ حضور علیہ السلام کی حدیث پاک کو عشق و محبت کی گہرائی میں اتر کر پڑھاتے تھے آپ کو سرکار رسالت مآب صلی اللہ علیہ وآلہ وسلم کی ذات گرامی سے والہانہ عشق اور محبت تھی ان کی شفقتیں طلباء کی حوصلہ افزائی کا سبب تھیں۔ نادار غریب طلباء کا خصوصاً آپ خیال رکھتے تھے عوام الناس کو دینی حلقوں کی قربت اور علماء کی مدافعت و معاونت کی تلقین فرمایا کرتے تھے۔ قبلہ شیخ الحدیث کی دینی، علمی، مذہبی، سیاسی، معاشرتی خدمات کا تذکرہ چند سطروں میں ناممکن ہے پچاس سال کی بھرپور عملی زندگی کو پچاس سطروں میں کیسے بیان کیا جاسکتا ہے۔ الغرض آپ کی ساری، حق گوئی، و بے باکی،

آپ کی شخصیت کو نکھارنے اور سمجھنے کے لئے کافی ہے۔

آپ اس دارفانی سے دار بقا کی طرف تشریف لے گئے لیکن قرار دل و جان لوٹ کر لے گئے فقر و درویشی کے کوچے اجر گئے۔ اور آپ کے فراق میں ہمارا یہ حال ہے۔

شده است سینہ من پر از محبت شیخ

برائے کنبہ اغیار در دلم جا نیت

قبلہ شیخ الحدیث رحمۃ اللہ علیہ کی زیارت کو اب آنکھیں ترس گئیں ہیں۔ وہ دور کتنا حسین دور تھا جب آپ محبت رسول صلی اللہ علیہ وسلم کا سبق بھی دیتے تھے اور دین متین کی خدمت سرانجام دینے کی تلقین بھی فرماتے تھے۔

کسی نے ایسے ہی لوگوں کے بارے بہت خوب کہا ہے۔

نہ تخت و تاج میں نہ لشکر و سپاہ میں ہے

جو بات مرد قلندر کی بارگاہ میں ہے

قبلہ شیخ الحدیث رحمۃ اللہ علیہ جب دنیا سے رخصت ہوئے تو اپنی جماعت کے ایوان صدر سے ایوان نظامت اور ایوان علم سے ایوان سیاست تک سے آپ کو خراج تحسین اور ہدیہ عقیدت ملا۔

خدا رحمت کند ایں عاشقان پاک طینت را



مولانا محمد زبیر صاحب مجددی

مجدد آباد سیالکوٹ

مذکورہ جملے کے پیش نظر حضور قبلہ شیخ الحدیث علیہ الرحمۃ کا ایک واقعہ جس سے

آپ کا مقام واضح ہوگا، پیش کرنے کی سعادت حاصل کر کے حضور قبلہ شیخ الحدیث علیہ الرحمہ کے گداؤں میں شامل ہو رہا ہوں۔

”گر قبول افتدز ہے عز و شرف“

فقیر حقیر کے ایک عابد حسین نامی دوست ہیں جو سیالکوٹ کے رہنے والے ہیں۔ جنہوں نے حضور قبلہ شیخ الحدیث علیہ الرحمہ کے وصال سے کچھ دن قبل ایک خواب دیکھا جس سے حضور قبلہ شیخ الحدیث علیہ الرحمہ کا مقام روز روشن کے طرح ظاہر ہوتا ہے۔ عابد حسین کہتے ہیں کہ عالم خواب میں کیا دیکھ رہا ہوں کہ شہر سیالکوٹ اقبال روڈ پر اہل بازار ماہ ربیع الاول میں بازار سجائے ہوئے ہیں۔ اور جلوس کا انتظار کر رہے ہیں اور میں (عابد حسین) بھی ملک سوڈا واٹر والوں کی دکان پر کھڑا جلوس کا انتظار کر رہا ہوں۔ ہنوز جلوس کی آمد نہیں ہوئی تاہم ایک گاڑی جو انتہائی خوبصورت ہے وہ ملک سوڈا واٹر والوں کی دکان کے آگے کھڑی ہو گئی۔ جس میں 2 بزرگ بڑی شان و شوکت کے ساتھ تشریف فرما ہیں ان میں ایک حضور قبلہ شیخ الحدیث علیہ الرحمہ ہیں حسب معلوم جن کے چہرے پر تبسم کے آثار نظر آ رہے ہیں۔ جبکہ دوسرے بزرگ جو ساتھ تشریف فرما ہیں۔ ان کے متعلق سوچ رہا ہوں کہ یہ بزرگ کون ہو سکتے ہیں۔ تو اچانک فضا میں بلخ العلی بکمال کشف الدجی بجمالہ کی صدا میں گونج رہی ہیں اتنے میں دونوں بزرگ گاڑی سے نیچے اترے میں (عابد حسین) نے حضور قبلہ شیخ الحدیث علیہ الرحمہ سے سلام لیا تو کیا سنتا ہوں کہ کوئی کہنے والا پکار رہا ہے یہ دوسرے بزرگ تو جناب غوث اعظم رضی اللہ عنہ ہیں۔ حضور غوث اعظم رضی اللہ تعالیٰ عنہ کا نام نامی اسم گرامی جو نہیں سنا تو فوراً آپ سے مصافحہ کیا اور حضور کے دونوں ہاتھوں اور پیشانی کو چوم لیا بعد ازاں حضور قبلہ غوث اعظم رضی اللہ عنہ اور جناب قبلہ شیخ الحدیث علیہ الرحمہ دونوں ملک سوڈا واٹر والوں کی دکان میں داخل ہو گئے۔ محفل شروع ہونے والی تھی تکیے وغیرہ لگے ہوئے تھے دونوں ہستیاں

تشریف فرما ہوئیں بدستور بلغ العلیٰ بکمالہ کی آوازیں جاری ہیں۔ اسی اثنا میں میری آنکھ کھل گئی عابد حسین صاحب کہتے ہیں صبح نماز فجر کے بعد ملک صاحب سوڈا واٹر والوں سے ساری گفتگو ہوئی ملک صاحب نے گیارہوں تشریف کے پروگرام کا انعقاد بھی کیا۔ بعدہ رات کو دیکھا ہوا سارا خواب عابد حسین صاحب نے بندے کو بتایا اور اس کی تعبیر کے متعلق پوچھا بندہ نے ذمہ داری اٹھالی۔ اسی دن بندہ حضرت علامہ مولانا قبلہ محمد صدیق صاحب سالک ہزاروی مدظلہ العالی کی خدمت میں حاضر ہوا اور سارا خواب من و عن بیان کیا ساتھ ہی تعبیر پوچھی تو آپ نے فرمایا اس کی تعبیر مت پوچھو بندہ نے کافی اصرار کیا لیکن تعبیر بتانے سے انکار ہی کیا جستجو مزید بڑھ گئی اس کی تعبیر کیا ہوگی۔ بقول شاعر مرض بڑھتا گیا جوں جوں دوا کی کا مصداق بندہ دوسرے دن پھر حضرت علامہ محمد صدیق سالک ہزاروی صاحب کے پاس حاضر ہوا اور عرض کیا کہ جناب اگر تعبیر بتانا مقصود نہیں تھا تو خواب کیوں سنا؟ آخر اس کی وجہ ہے کیا کہ آپ جواب دینے سے اتنا تامل فرما رہے ہیں۔ پھر حضرت قبلہ نے جواب سے آگاہ فرماتے ہوئے فرمایا کہ اصل میں حضور قبلہ شیخ الحدیث علیہ الرحمہ ہمارے مہمان ہیں اب اس دارفانی سے کوچ فرمانے والے ہیں۔ اب عنقریب ہم سے رخصت ہو جائیں گے۔ یہ ہے اس خواب کی تعبیر۔ اب یاد رکھنا کہ یہ بات عام لوگوں کو سنانے والی نہیں۔ اس کو اپنے تک ہی محدود رکھنا۔ چنانچہ چند دن بعد حضور قبلہ شیخ الحدیث علیہ الرحمہ کے وصال پر ملال کی خبر پھیل گئی۔

انا للہ وانا الیہ راجعون

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

پھر حضور قبلہ شیخ الحدیث علیہ الرحمہ کے وصال پر ملال کے کچھ عرصہ بعد برادم

عابد حسین صاحب نے محفل میلاد (برائے ایصالِ ثواب حضور قبلہ شیخ الحدیث علیہ الرحمہ)

کا پروگرام اپنی دکان گلی پھولوں والی میں منعقد کیا۔ پروگرام ہو گیا اسی شب خواب میں کیا دیکھتے ہیں کہ ہمارا پروگرام جاری ہے اور اچانک ہی ایک بزرگ تشریف لے آئے جب دیکھا تو یہ حضور قبلہ شیخ الحدیث علیہ الرحمہ تھے اور بہت ہی مسرور ہیں سر مبارک پر خوبصورت دستار تجھائے ہوئے ہیں حسب معمول سفید لباس پہنے ہوئے ہیں اور آپ کا چہرہ چمک دمک کے لحاظ سے پہلے سے کافی بہتر ہے۔ اور حاضرین میں سے ایک شخص نے کہا ارے جن کے ایصال ثواب کے خاطر ہم محفل سجائے بیٹھے ہیں وہ تو یہاں بنفس نفیس جلوہ افروز ہیں۔ یہاں ایک بات کہنا چاہتا ہوں وہ یہ کہ حیات انبیاء پر زبان طعن دراز کرنے والوں کو اس بات کا لحاظ رکھنا چاہئے حضور علیہ الصلوٰۃ والسلام کے غلاموں کا یہ حال ہے کہ وہ اللہ کی دی ہوئی طاقت سے اچھے پروگراموں میں تشریف لاتے ہیں اور خود سرکار دو جہاں صلی اللہ علیہ وسلم کی ایسے پروگراموں میں جلوہ نمائی کا عالم کیا ہوگا۔

بقول شاعر۔

چاہیں تو اشاروں سے اپنے کا یا ہی پلٹ دیں دنیا کی
یہ شان ہے خدمت گاروں کی سردار کا عالم کیا ہوگا

مولانا صاحبزادہ محمد ضیاء الحق صاحب
ڈسکہ

بندگان خدا میں کچھ ایسے مخصوص بندے بھی ہوتے ہیں جو اپنے ممتاز و مخصوص اور منفرد و مقبول کارناموں کے سبب اپنی مثال آپ ہوتے ہیں ان کی زندگی قابل رشک اور وجہ افتخار ہوتی ہے۔ ان کے کارنامے مشعل راہ ہدایت اور منارہ نور ہوتے ہیں وہ حضرات جن راستوں سے گزر جاتے ہیں وہ راستے ان کی علمی و فکری خوشنودی سے مہک

اٹھتے ہیں ان کے علمی نقوش ان راستوں کے لئے طرہ امتیاز اور وجہ افتخار بن جاتے ہیں وہ محترم حضرات جس محلہ، جس بستی، جس شہر میں چلے جاتے ہیں وہاں کے رہنے والے قدرتی طور پر ان کی طرف کھچے چلے آتے ہیں ان کی محفلوں میں بیٹھنا ان کا قرب حاصل کرنا ان کی دل آویز گفتگو سننا ان کے جلوؤں کی زیارت کرنا اپنی خوش بختی، سعادت مندی، سرفرازی اور بلند اقبالی تصور کرتے ہیں۔

ایسے ہی بلند پایہ بلند اقبال عالی مقام عالی کردار قابل احترام قابل عزت و اکرام صاحب فضیلت صاحب علم روشن خیال اور روشن ضمیر حضرات میں سے ایک عظیم فقیہہ و محدث فقیہہ و عالم عاشق رسول استاذ العلماء الحاج الحافظ محمد عالم محدث سیالکوٹی رحمۃ اللہ تعالیٰ کی ذات والا صفات بھی تھی جنہوں نے اپنی لائق فائق زندگی خدمت دین کیلئے وقف کر دی تھی جنہوں نے امام اہل سنت مجدد دین و ملت امام احمد رضا فاضل بریلوی رحمۃ اللہ تعالیٰ کی فکر کو عام کیا۔ جن کی زندگی کا نصب العین دین اسلام کی اشاعت تھا۔ حضور قبلہ شیخ الحدیث نہایت ہی سادہ طبیعت کے مالک تھے اور ملنسار ایسے کہ آپ رحمۃ اللہ علیہ کو ہر ملنے والا یہی سمجھتا کہ حضور جتنی شفقت مجھ پر فرما رہے ہیں اتنی کسی دوسرے پر نہیں۔ جب لوگ ان سے مسائل دریافت کرتے تو آپ کے جوابات کا انداز انتہائی سہل اور دل میں اتر جانے والا ہوتا۔ خدمت دین کیلئے جب بھی کسی نے یاد کیا تو آپ نے ضرور وہاں جلوہ فرمایا اس حقیقت سے کسے انکار ہو سکتا ہے کہ آپ کی ساری زندگی رضا حبیب صلی اللہ علیہ وآلہ وسلم کی جستجو ہی میں بسر ہوئی احباب کو ساتھ رکھا ان کی حوصلہ افزائی کی ان سے مشاورت بھی کی ان کی صلاحیتوں کو اجاگر کیا لیکن زندگی بھر کسی سے صلہ و ستائش کی تمنا نہیں کی آج ہم آپ کی اعلیٰ اور گراں قدر خدمات کا اعتراف کرتے ہوئے خراج عقیدت پیش کرتے ہیں اللہ تعالیٰ ہمیں حضور قبلہ شیخ الحدیث کے افکار اور ان کی روشن کردہ علم و عمل اور محبت مصطفیٰ صلی اللہ علیہ وآلہ وسلم کی شمع

سے روشنی حاصل کرنے کی توفیق دے۔ (آمین)



مولانا عبدالملک صاحب

صدر جمعیت اتحاد العلماء پاکستان

اخبارات اور جماعت اسلامی سیالکوٹ کے ذریعہ یہ غم انگیز اطلاع ملی کہ شیخ القرآن والحدیث حضرت مولانا محمد عالم صاحب انگلینڈ میں اس دنیا فانی سے رخصت ہو گئے ہیں۔ اور ان کی میت مبارک سیالکوٹ لانے کا انتظام ہو گیا ہے۔ اور آج ان کی نماز جنازہ ہے۔ اناللہ وانا الیہ راجعون۔ حضرت مولانا کی وفات سے ملت اسلامیہ ایک عالم ربانی، مجاہد فی سبیل اللہ اور بہت بڑے مصلح اور اتحاد امت کے داعی سے محروم ہو گئی ہے۔ حضرت مولانا رحمۃ اللہ علیہ کی وفات موت العالم موت العالم کا مصداق ہے۔ ان کی وفات سے علماء طلبہ اہل دین اور اسلامی تحریک کے حلقوں میں صف ماتم بچھ گئی ہے۔ مرحوم اللہ تعالیٰ کے ان بندوں میں سے ایک تھے۔ جن کا وجود اللہ تعالیٰ کی رحمت کا ذریعہ ہوتا ہے۔ اور ان کی بدولت اللہ تعالیٰ دوسرے انسانوں پر بھی رحمت فرماتے ہیں۔ آج حضرت مولانا رحمۃ اللہ علیہ کی اولاد خاندان شاگرد اور فیض یافتگان کی وسیع دنیا اور اسلامی تحریک غمگین اور اداس ہے۔ جناب محترم ہم سب آپ کے غم میں برابر کے شریک ہیں۔ اللہ تعالیٰ آپ کو اور تمام خاندان کو صبر جمیل اور اجر عظیم سے نوازے۔ اللہ تعالیٰ سے دعا ہے کہ وہ مرحوم کی خدمات کو قبول فرما کر ان کی مغفرت فرمائے اور انہیں اعلیٰ علیین میں انبیاء صدیقین، شہداء اور صالحین کی معیت عطا فرمائے۔ انہیں جنت الفردوس میں

داخل کر دے۔ ان کی اولاد اور شاگردوں کو ان کے لئے صدقہ جاریہ بنائے۔ اور ان کے مشن کو قائم اور جاری رکھنے کی توفیق عطا فرمائے۔ آپ کے ذریعہ اللہ تعالیٰ امت کو اتحاد اور نظام شریعت کی نعمت سے نوازے۔ اللہ تعالیٰ کی رحمت سے امید ہے کہ وہ مرحوم کے سچے جانشین ثابت ہونگے اور ان کے مشن کو پایہ تکمیل تک پہنچائیں گے۔ آمین۔



حافظ مقصود احمد اعوان

سکنہ روکھانے سیالکوٹ

انسان کائنات کا بلند ترین مظہر ہے اور اپنے اسی وصف کی بناء پر اس نیابت الہی کے اعلیٰ منصب کا مل قرار دیا گیا ہے۔ لیکن اس منصب تک رسائی ممکن ہے۔ جب وہ صفات الیہ کا مظہر ہے۔ اور یہ صفات تب پیدا ہوتی ہیں جب انسان معلم مقصود کائنات محمد مصطفیٰ ﷺ کے اسوۂ حسنہ کی پیروی کرتا ہے۔ سرکارِ دو عالم صلی اللہ علیہ وسلم کے ساتھ ادب و عشق کا تعلق جتنا گہرا ہوتا جاتا ہے اتنا ہی انسان صفات الہیہ کا زیادہ مظہر بنتا جاتا ہے۔

ان ادب و عشق کے سوالوں میں بحر ولایت کے گوہر آبدار مخزن علوم الیہ استاد العلماء بانی جامعہ حنفیہ دو دروازہ سیالکوٹ نکتہ دان مصرفت شریعت و طریقت استاد العلماء حافظ محمد عالم کا اسم گرامی منفرد و ممتاز نظر آتا ہے اپنی ساری زندگی میں ایک لمحہ بھی ایسا نہیں گزرا میں نے چار دفعہ ان کے ساتھ اعتکاف کیساتھ بیٹھ کر بھی گزارا ہے۔ کیونکہ آپ تو پورا رہنما..... اعتکاف کرتے رہے اور عرصہ 7 سال زیر سایہ تعلیم حاصل کی اور آپ کے ساتھ تبلیغ کے لئے جلسوں محفلوں میں جا کر بھی دیکھا ہے کہ آپ کی تقریباً 72

سال پر محیط زندگی میں ایک لمحہ بھی ایسا نہیں گزرا جو ادب و عشق مصطفیٰ ﷺ کی کسوٹی پر پورا نہ اترتا ہو۔ جب بھی خداوند کریم سے کچھ طلب کیا اس کے محبوب پاک ﷺ کے صدقے سے مانگا کیونکہ اسی در سے سب کچھ ملتا ہے۔

جب بھی ادب و عشق مصطفیٰ ﷺ کا دعویٰ کیا جاتا ہے تو انسانی زندگی میں کچھ علامات ظاہر ہوتی ہیں جو اس بارگاہ اقدس تک رسائی کا ذریعہ بنتی ہیں۔

- (1) اتباع نبی پاک
- (2) تعظیم و تکریم کیساتھ کثرت ذکر حبیبؐ۔
- (3) بقائے حبیبؐ کا شوق۔
- (4) فخر کون و مکان کیساتھ مودت کرنے والوں سے پیار۔
- (5) محبوب خدا کی پسندیدہ چیزوں سے عقیدت۔

یہ موضوع اتنا وسیع ہے کہ اس کا احاطہ ممکن نہیں کیونکہ جس مقدس ہستی کے ساتھ دعویٰ نسبت ہے خود خالق اپنی تخلیق پر شیدا ہے غالب نے اس موقع کے لئے کیا خوب کہا ہے۔

غالب ثنائے خواجہ بیزداں گزاشیتم
کاں ذات پاک مرتبہ دان محمد است

اتباع رسول کریمؐ

اللہ پاک سورۃ آل عمران میں ارشاد فرماتے ہیں اے محمد مصطفیٰ ﷺ آپ فرما دیں کہ اگر تم اللہ کے ساتھ رشتہ محبت کو جوڑنا چاہتے ہو تو میری تابعداری کرو پھر تم سے اللہ پاک بھی پیار کرے گا۔ اور تمہارے گناہوں کو بخش دے گا۔ اس آیت مذکورہ سے ثابت ہوا کہ اللہ پاک اور اس کے حبیب کی محبت لازم و ملزوم ہیں جو بھی قابضت کی صفت سے

متصف ہے وہ کامل المحبت اور عالی مرتبت ہے۔ خلیفہ آفتاب بغداد نے اپنے کلام بیان میں متعدد جگہوں پر یہ حقیقت آشکار فرمائی ہے کہ دین حضور کے ادب کا نام ہے اور ایمان آپ کے ساتھ عشق کو کہتے ہیں۔ علامات عشق نبی پاک علیہ السلام اسلام میں ذکر پاک کی کثرت بھی شامل ہے اس لئے کہ محبوب کا ذکر لوازم عشق سے ہے۔ یعنی جس سے زیادہ محبت ہوتی ہے اس کا کثرت سے ذکر کیا جاتا ہے۔ وادی عشق میں اترنے والوں کی زبان پر احوال و صفات کا ذکر رہتا ہے۔ اسی ذکر پاک کی لذت سے ان کے دل کی دنیا آباد رہتی ہے۔ حضرت حافظ محمد عالم نے اپنی تقریر و تحریر اپنے ممدوح کو عنوان بنایا ہے۔ پنجابی اردو فارسی کیا نظم کیا نثر یہی موضوع ورد زبان ہے۔ خود تعلیمات محمد پر عمل پیرا ہو کر لاکھوں شاگردوں اور عقیدتمندوں کو اتباع رسول کا درس دیا۔ اور تمام عمر یہاں ڈیوٹی انجام دیتے رہے۔ آپ کی زبان سے ہر وقت آستان مصطفیٰ ﷺ کی ضیاء پاشیاں اور کرم فرمائیاں جا بجا بکھیری نظر آئیں گی بھلا بشر سے کیسے ممکن ہے کہ آپ کی تعریف کرے ایک ایسا ممدوح جنہیں عرش معلیٰ پر بلکہ خالق اپنا جلوہ دکھائے۔ آپ کی تمام عمر عشق مصطفیٰ ﷺ میں گزری اور تبلیغ و اشاعت میں مصروف رہے اور دین کی تبلیغی مساعی جمیلہ سے سینکڑوں غیر مسلموں نے اسلام قبول کیا۔

ہر لحظہ ہے مومن کی نئی شان نئی آن

گفتار میں کردار میں اللہ کی برہان

علامہ اقبال نے اس شعر میں مردمومن کی صفات بیان کی ہیں وہ کہتے ہیں

مومن کی شان اور آن ہر لمحے نئی ہوتی ہے۔ اور اس کا ہر روپ پہلے سے زیادہ دلکش ہوتا

ہے وہ اپنے قول و فعل سے اللہ تعالیٰ کا قانون اور اس کی منشاء اور اس کا مقصود نظر ہے۔

مردمومن اپنی سیرت و کردار میں برابر ترقی کرتا جاتا ہے اس کی ذات نیکیوں کا منبع ہوتی

ہے۔ جس سے اسے فائدہ پہنچتا ہے اور خلق خدا بھی فیض یاب ہوتی ہے۔ اس کے منہ

سے نکلنے والا ہر کلمہ اور اس کے وجود سے سرزد ہونی والا ہر عمل اللہ تعالیٰ کی رضا کے عین مطابق ہوتا ہے۔ یہی وجہ ہے کہ اس کی گفتگو سن کر اور کردار دیکھ کر دنیا خدا پر ایمان لاتی ہے۔ گویا وہ اس جہاں میں اللہ تعالیٰ کی نشانی ہوتا ہے۔ شیخ الحدیث کے کردار سے یہ چیز نمایاں نظر آتی ہے۔

قرآن پاک کی سورۃ الرحمن کی ۲۹ آیت میں اللہ تعالیٰ اپنے بارے میں ارشاد فرماتے ہیں کہ کل یوم ہو فی شان۔ یعنی ہر آن وہ نئی شان میں ہے کم و بیش یہی صفت مرد مومن کو بھی عطا کی گئی ہے۔ حدیث نبویؐ میں ہے کہ اللہ تعالیٰ نے آدم علیہ السلام کو بھی صورت میں پیدا کیا ہے۔ یہاں صورت سے مراد جسمانی شکل صورت نہیں بلکہ مصنوعی شکل ہے۔ یعنی خدا کی صفات کا عکس انسان میں دکھائی دیتا ہے۔ ایک اور حدیث پاک میں آیا ہے کہ حسن اخلاق خدائے بزرگ و برتر کا خلق عظیم ہے اور اہل طریقت نے بھی تلقین کی ہے کہ اللہ تعالیٰ کے اخلاق اپنے اندر پیدا کرو چنانچہ کوئی انسان جس حد تک اخلاق خداوندی کے نسبت پیدا کرتا جائیگا اسی قدر شرف انسانیت کے مدارج طے کرتا جائے گا۔ مرد مومن عبد ہے اللہ تبارک و تعالیٰ نے مومن کو یہ فضیلت بخشی ہے کہ وہ نیابت الہی کے بلند مقام پر فائز ہو سکے۔ اللہ تبارک و تعالیٰ کا نائب بننے کے بعد مرد مومن کی سیرت و کردار ایک آن نئی شان نئی عظمت اور نئی رفعت پیدا ہو جاتی ہے۔ وہ قول و فعل میں اپنے خالق کا آئینہ بن جاتا ہے۔ جو میرے استاد محترم شیخ الحدیث حافظ محمد عالم میں نے گنہگار آنکھوں سے نظارہ کیا ہے۔ علامہ اقبالؒ نے ایک اور شعر میں مرد مومن کی مزید صفات کا ذکر کیا ہے۔

قہاری و غفاری و قدوسی و جبروت

یہ چار عناصر ہوں تو بنتا ہے مسلمان

ان عناصر میں پہلا عنصر قہاری ہے مرد مومن اتنا قوی ہوتا ہے کہ اللہ تعالیٰ کے

دشمن اسے دیکھ کر کانپ اٹھتے ہیں قہاری صفت خداوندی ہے اور قہاری کا مطلب ہے سب کو دبا کر اپنے قابو میں رکھنے والا وہ ہستی ہیں کے حکم سے کوئی باہر نہ جاسکے مرد مومن میں بھی خدا کی یہ صفت جلوہ نما ہوتی ہے اسے بھی وہی جاہ و جلال اور غلبہ حاصل ہوتا ہے جو اس کے رب ذوالجلال والا کرام کا خاصہ ہے۔ اس صفت سے مرد مومن کا کائنات کے عناصر پر غلبہ بھی ظاہر ہوتا ہے اور خدا کے دشمن کے مقابلے میں اس کے رعب اور دبدبہ کا اظہار بھی ہوتا ہے دشمن اس کے نام سے کانپتے ہیں اور وہ چاہے تو زمین و آسمان کو تہ و بالا کر سکتا ہے۔ کیونکہ کوئی چیز اس کے قبضے و تصرف سے باہر نہیں ہوتی دوسرا عنصر غفاری ہے غفار کے معنی ہیں معاف کرنیوالا درگزر کرنے والا گناہ بخشنے والا مرد مومن کی پہلی صفت اگرچہ مظہر جلال کی ہے تو دوسری صفت نرمی کی ہے جو رحم و کرم عفو و درگزر اور شفقت و محبت ہے۔ قرآن مجید نے موضوعوں کی صفات بیان کرتے ہوئے کہا ہے اشداء علی الکفار رحماء بینہم یعنی وہ یہ کفار کے حق میں بہت سخت ہیں لیکن آپس میں رحم دل اور شفیق ہیں گویا مرد مومن اس وقت تک مکمل نہیں ہوتا جب تک اس کے کردار میں جلال کیساتھ جمال اور سختی کیساتھ نرمی نہ ہو مرد مومن کا وجود خلق خدا کے لئے رحمت ہوتا ہے وہ اپنے بندوں کی غلطیوں پر غضب ناک نہیں ہوتا بلکہ ان کی خطاؤں سے درگزر کرتا ہے۔

تیسرا عنصر قدوسی ہے جس کے معنی ہیں پاک اور مقدس قدوس بھی اللہ تعالیٰ کا صفاتی نام ہے مرد مومن کی سیرت بھی حد درجہ پاک ہوتی ہے اس کا قلب نفسانی خواہشات ہوس اور لالچ سے پاک ہوتا ہے۔ چوتھا عنصر جبروت ہے جس کے معنی عظمت و بزرگی کے ہیں یہ صفت بھی صفت الہی اور یہ عظمت بھی مرد مومن کی سیرت کا خاصہ ہے۔ یعنی اسی لئے بعض صوفیاء عظام کے نزدیک جبروت کے معنی حقیقت محمدی کے ہی مرد مومن کے لئے واحد مثال پیکر ذات رسول ہے۔ جب سے آپ تک رسائی ہو جاتی

ہے تو وہ مقام بلند تک پہنچ جاتا ہے۔

مرد مومن بظاہر تو قرآن مجید کی تلاوت کرتا ہے لیکن حقیقت میں وہ چلتی پھرتی تفسیر قرآن ہوتا ہے یعنی اس کی پوری زندگی قرآنی تعلیمات کے سانچے میں ڈھلی ہوتی ہے۔ مرد مومن کا ہر قول ہر فعل اللہ تبارک تعالیٰ کی رضا کے تابع ہوتا ہے وہ قرآنی احکامات سے سرمو انحراف نہیں کرتا بلکہ ان پر سختی سے عمل پیرا ہوتا ہے۔ کہ چلتا پھرتا قرآن معلوم ہوتا ہے شیخ الحدیث نے ان تمام احکامات پر چل کر اپنی زندگی گزار کر ثابت کر دیا کہ آپ میں مرد مومن کی تمام صفات ہیں اور انہیں پر تمام عمر عمل پیرا رہے استاد العلماء شیخ الحدیث نے پیدائش سے لیکر وصال تک حق کو حق اور باطل کو باطل سمجھا اور سمجھایا اسی لئے ہم نے انہیں نیکی اور بدی کو پڑھنے والی کسوٹی سمجھتے تھے وہ عادل اور منصف مزاج تھے۔ اور قدرت کے قائم کردہ نظام حیات کو دنیا میں نافذ کرنے کی کوشش کو اپنا اولین دینی فریضہ سمجھا اسی لئے انشاء اللہ تعالیٰ قیامت کے روز عدل کے نمونے کے طور پر مخلوق خدا کے سامنے پیش کریں گے جس طرح کہ دنیا میں شیخ الحدیث ایک نمونہ تھے۔

شیخ الحدیث کی زندگی مرد مومن کی زندگی قدرت کے ازل سے ترتیب دیئے ہوئے نظام کی طرح دلکش ہے۔ آپ کی ساری زندگی اللہ تعالیٰ کی رضا کی تابع کی جن کے بارے میں اللہ تعالیٰ فرماتا ہے کہ میں اس کے ہاتھ بن جاتا ہوں۔ جس سے وہ پکڑتا ہے میں اس کے پاؤں بن جاتا ہوں جن سے وہ چلتا ہے۔ میں اس کی آنکھیں بن جاتا ہوں جن سے وہ دیکھتا ہے میں اس کے کان بن جاتا ہوں جن سے وہ سنتا ہے۔ مطلب یہ ہے کہ اس کے ہر فعل میں اللہ تعالیٰ کی قدرت شامل حال ہوتی ہے۔ وہی حال شیخ الحدیث کا ہے۔ کیونکہ شیخ الحدیث کی زبان سے نکلی ہوئی ہر بات پوری ہوتی تھی ان کی ایک نگاہ سے بگڑے کام سنور جاتے تھے۔ یہی وہ لوگ تھے جن کی محبت میں چند لمحے بیٹھنا سینکڑوں

سال کی عبادت سے بہتر ہوتا ہے۔ شیخ الحدیث تمام عمر اتحاداً لمسلمین کے داعی تھے میں نے استاد حافظ شیخ الحدیث سے کہا کہ حضرت صاحب دعا فرمائیں کہ اللہ تعالیٰ آخرت میں بھلائی فرمائے اور حج بیت اللہ کی سعادت نصیب فرمائے (آمین) آپ نے فرمایا خود اور گھروں کو نماز کی پابندی کریں اور کروائیں۔ جب 1998ء میں ان کے ساتھ جامعہ حنفیہ دو دروازہ میں اعتکاف بیٹھا تو پھر ہی اپیل کی مگر آپ نے فرمایا کہ نماز کی پابندی کریں اور گھر والوں کو کروائیں پھر کیا ہوا کہ گھر آ کر معلوم کیا تو لا پرواہی نظر آئی جب گھر والوں نے پابندی کی تو آپ کے منہ سے نکلے ہوئے الفاظ اللہ تعالیٰ کے فضل و کرم سے پورے ہوئے۔ کہ مجھے پروانہ حج بیت اللہ کامل گیا۔ مجھے الوداع کرنے کے لئے استاذ العلماء شیخ الحدیث صاحب تشریف لائے اور مجھے الوداع کیا اللہ تعالیٰ ہمیں ایسے پارسا لوگوں کی محبت نصیب کرے (آمین ثم آمین)



پریس سیکرٹری جناب رفیق تارڑ صاحب

صدر پاکستان

جناب صدر مملکت کو شیخ الحدیث والتفسیر حافظ محمد عالم کے انتقال کی خبر ملی۔ انا للہ وانا الیہ راجعون۔ صدر مملکت نے مجھے ہدایت کی ہے ان کی طرف سے حضرت کے انتقال پر آپ سے اور ان کے تمام متعلقین سے تعزیت کروں۔ صدر مرحوم کی خدمات کے معترف ہیں اور دعا گو ہیں کہ اللہ تعالیٰ انہیں جو رحمت میں جگہ دے اور ان کے تمام لواحقین کو صبر جمیل عطا فرمائے آمین۔



جناب سردار محمد عبدالقیوم خان صاحب صدر آل جموں و کشمیر مسلم کانفرنس

شیخ الحدیث حضرت مولانا حافظ محمد عالم رحمۃ اللہ علیہ ملک کے ایک نامور عالم دین، محقق و مفکر اور استاذ الاساتذہ تھے۔ انکی دینی، تبلیغی، تدریسی اور سیاسی و سماجی خدمات کا ایک زمانہ معترف ہے۔ مرحوم کا تعلق ریاست جموں و کشمیر سے تھا۔ وہ ساری زندگی کشمیر کی آزادی اور الحاق پاکستان کی تحریک اور کشمیری مسلمانوں کی سواد اعظم جماعت آل جموں و مسلم کانفرنس کے ساتھ عملی و قلبی طور پر وابستہ رہے۔

تحریک پاکستان ہو یا تحریک ختم نبوت ﷺ تحریک نظام مصطفیٰ ﷺ ہو یا تحریک استحکام پاکستان، دفاع وطن کا مرحلہ ہو یا تبلیغ و اشاعت دین مبین، محترم حافظ محمد عالم ہمیشہ پیش پیش رہے اور انہوں نے بیرون ملک بھی تبلیغ و ترویج اسلام کیلئے متعدد دورے کئے۔ ان کے مریدین اور شاگرد حضرات پاکستان بھر، کشمیر کے دونوں اطراف اور یورپ، امریکہ، مشرق وسطیٰ اور افریقہ تک پھیلے ہوئے ہیں۔

مرحوم کی خدمات کو ہمیشہ یاد رکھا جائے گا اور ان کی وفات سے جو خلا پیدا ہوا ہے وہ شاید مدتوں پورا نہ ہو سکے۔ میری دعا ہے کہ اللہ تعالیٰ مرحوم کے فرزند ان محترم حافظ محمد رضا اور محترم صاحبزادہ حامد رضا اور ان کے دوسرے لواحقین کو حافظ صاحب کے مشن کی تکمیل کی ہمت اور توفیق عطا فرمائے۔ آمین

سردار سکندر حیات خان صاحب

وزیر اعظم آزاد حکومت ریاست جموں و کشمیر

مجھے گزشتہ روز اخبار کے ذریعے معلوم ہوا کہ محترم حافظ محمد عالم صاحب انتقال

فرما گئے۔ انا اللہ وانا الیہ راجعون میں دکھوں اور غم کے ان لمحات میں آپ کے غم میں شریک ہوں اور اللہ رب العزت سے دعا گو ہوں کہ مرحوم و مغفور کو جنت الفردوس میں جگہ عنایت فرمائے اور آپ سمیت جملہ لواحقین کو صبر جمیل عطا فرمائے۔

مرحوم ایک جید عالم دین اور ہمارے نظریاتی ساتھی تھے ان کا انتقال ناقابل تلافی نقصان کا باعث ہے لیکن موت تقاضائے فطرت ہے اس سے فرار ممکن نہیں ہے میں ایک بار پھر بہ صمیم قلب مرحوم کی مغفرت اور جملہ سوگواران اور لواحقین کیلئے صبر جمیل کی دعا کرتا ہوں۔



غازی ملت سردار محمد ابراہیم خان صاحب

صدر آزاد جموں و کشمیر

مجھے یہ جان کر انتہائی دلی خوشی ہوئی کہ آپ حضرت شیخ الحدیث علامہ حافظ محمد عالم صاحب محدث سیالکوٹی رحمۃ اللہ علیہ و برکاتہ کے سالانہ عرس مبارک کے موقع پر حضرت صاحب کے افکار اور خدمات سے لوگوں کو روشناس کر رہے ہیں۔

حضرت علامہ شیخ الحدیث حافظ محمد عالم صاحب رحمۃ اللہ علیہ و برکاتہ کی علمی، تدریسی، دینی، مذہبی، ملی اور سیاسی خدمات کے حوالے سے گرانقدر خدمات ہیں۔ اور ان کی اس خدمات کو کتابی شکل میں شائع کرنا ایک احسن قدم ہے۔ جس سے موصوف کی خدمات اور تاریخ ساز شخصیت کا پرچار ہوگا۔ اللہ تعالیٰ آپ کو حضرت صاحب کی خدمات کے صحیح پرچار کی توفیق عطا فرمائے۔



فرزند کشمیر جناب سردار عتیق احمد خان صاحب

چیف آرگنائزر آل جموں و کشمیر مسلم کانفرنس

حضرت مولانا حافظ محمد عالم مرحوم کے ساتھ مجھے ملاقاتوں کا شرف بھی کئی مرتبہ حاصل ہوا۔ ان کے بارے میں سنا پڑھا بھی ہے۔ ہمیں بجا طور پر اس بات پر فخر ہے کہ موصوف کا تعلق ریاست جموں و کشمیر سے تھا۔ انہوں نے دینی و فقہی علوم کی تعلیم و تدریس اور اس کی ترویج و تدوین میں طویل خدمات انجام دی ہیں، جنہیں کبھی فراموش نہیں کیا جاسکے گا۔

مرحوم بلاشبہ ایک عظیم اور ہمہ جہت دینی، سیاسی، نظریاتی اور علمی شخصیت تھے۔ جن کی خدمات کا احاطہ کرنا مشکل ہے۔ انہوں نے دین کی خدمت کی اور سیاست بھی خوب کی اور اپنی صلاحیتوں کا لوہا میدان میں ڈنکے کی چوٹ پر منوایا۔ میری دعا ہے کہ اللہ تعالیٰ جو اس سال نسل کو ان کی فکری، مذہبی اور نظریاتی اساس کا وارث بنائے۔ آمین۔



صاحبزادہ محمد اسحاق ظفر صاحب

سینئر وزیر آزاد حکومت ریاست جموں و کشمیر مظفر آباد

استاذ العلماء حضرت علامہ مولانا شیخ الحدیث والتفسیر حافظ محمد عالم محدث اعظم سیالکوٹی ایک عظیم شخصیت تھے۔ آپ نے تدریسی تبلیغی اور دینی مصروفیات کے باوجود تحریک پاکستان، تحریک ختم نبوت، تحریک نظام مصطفیٰ اور تحریک آزادی کشمیر میں بھرپور

حصہ لیا۔ آپ نے جامعہ حنفیہ سیالکوٹ میں بیٹھ کر درس قرآن و حدیث اس انداز میں دیا کہ آج آپ کے شاگرد نہ صرف پاکستان بلکہ یورپ سمیت کئی ممالک میں دین کی تبلیغ کر رہے ہیں۔ آپ نے عشق رسول، عظمت صحابہ، محبت اہل بیت اطہار اور اولیاء اللہ سے تعلق قائم رکھنے کا جو درس دیا ہے۔ اس پر میں انہیں خراج عقیدت پیش کرتا ہوں۔ موصوف کا کردار جہاد کشمیر میں ناقابل فراموش ہے۔

میں توقع کرتا ہوں کہ آپ ان کا مشن جاری و ساری رکھیں گے۔



چوہدری عبدالعزیز صاحب ایڈووکیٹ

سابق وزیر قانون انصاف و پارلیمانی امور آزاد حکومت ریاست جموں و کشمیر صاحب علم کا اس جہاں سے اٹھ جانا ایسا ہی ہے جسے سارے عالم کا فنا ہو جانا۔ اصحاب علم کا تعلق خواہ زندگی کے کسی شعبے سے بھی ہو وہ اپنی علمیت اور خدا د صلاحیتوں سے ساری دنیا کو مستفید کر سکتے ہیں۔ بالخصوص علماء دین جن کی حیثیت روشنی کے مینار کی سی ہوتی ہے اور علم کی روشنی دور دور تک پھیلا کر جہالت و گمراہی سے لوگوں کو نکلانے اور رشد و ہدایت پھیلانے میں اہم کردار ادا کرتے ہیں۔ شیخ الحدیث حضرت علامہ حافظ محمد عالم مرحوم بلاشبہ روشنی کا ایک بلند مینار تھے۔ ان کے اس جہاں سے اٹھ جانے سے اگرچہ براہ راست روشنی کی شعاعیں وقتی طور پر رک گئی ہیں لیکن انہوں نے اس روشنی کو مزید پھیلانے کی خاطر اپنے تلامذہ کی اتنی بڑی تعداد چھوڑی ہے کہ ان میں سے ہر ایک ماشاء اللہ روشنی کے مینار کی حیثیت رکھتا ہے اور یوں صدقہ جاریہ کے طور پر دینی تعلیمات کو پھیلانے کا سلسلہ جاری و ساری ہے اور خلق خدا اس سے دور دور تک مستفید ہو رہی ہے۔ آپ نے ہمیشہ بھر پور اور متحرک زندگی گزاری اور اپنے آپ کو صرف درس و

تدریس تک محدود نہیں رکھا بلکہ دین اسلام کی صحیح روح کے مطابق زندگی کے ہر شعبہ میں خواہ وہ سماجی ہو یا سیاسی قابل قدر خدمات سرانجام دی ہیں اور قابل تقلید کردار کا مظاہرہ کیا ہے جس کی بنا پر ان کا نام ہمیشہ زندہ و تابندہ رہے گا۔ اور ان کے علم و تجربہ اور زہد و تقویٰ سے مستفید ہونے والے ان کے اس مشن کو جاری و ساری رکھیں گے خداوند کریم ہمیں ان کے نقش قدم پر چل کر بھرپور دینی زندگی گزارنے کی توفیق عطا فرمائیں۔ آمین

شیخ اعجاز احمد صاحب

سابق صوبائی وزیر محنت و افرادی قوت پنجاب

کل نفس ذائقة الموت ہر جاندار نے موت کا مزا چکھنا ہے۔
 ممتاز عالم دین، مجاہد تحریک ختم نبوت، تحریک آزادی کشمیر کے راہنما، شیخ الحدیث، استاذ العلماء حضرت مولانا محمد عالم اس دنیائے فانی سے کوچ کر گئے۔ ان کے سانحہ ارتحال پر شہر اقبال کے عوام سراپا غم و اندوہ ہیں، ان کی وفات ناقابل تلافی نقصان ہے۔ مرحوم شیخ الحدیث کی علمی، تبلیغی اور تدریسی خدمات کو ہمیشہ یاد رکھا جائے گا۔ ان کے فیضان علم و معرفت سے جہاں ہزاروں لوگوں نے فیض حاصل کیا وہاں میں یہ بیان کئے بغیر نہیں رہ سکتا کہ وہ میرے محسن مرہبی بھی تھے۔ میدان سیاست کے شہسوار، میرے سیاسی پیرو مرشد خواجہ محمد صفدر مرحوم نے سیاسی امور میں میری رہنمائی فرمائی، میری سیاسی تربیت کی اور مجھے عوامی زندگی کے گر سکھائے، حضرت شیخ الحدیث مرحوم نے عوامی خدمت میں میری دستگیری فرمائی۔ مجھے بازو سے پکڑ کر اس راہ عمل کی رہنمائی فرمائی جس سے میں شہریان شہر اقبال کے باسیوں کی خدمت کے قابل ہوا۔

اس موقع پر میں ان کی کون کون سی خوبیوں کا ذکر کروں۔ میرا دل ان کی جدائی

.....
 سے غمگین ہے۔ الفاظ جذبات کا ساتھ نہیں دے رہے۔ وہ ایک تاریخ ساز اور عہد ساز
 شخصیت تھے۔ ان کے ہزاروں شاگرد ارادت مند اور عقیدت مند ان کی عظمت کا منہ
 بولتا ثبوت ہیں ان کیلئے صدقہ جاریہ ہیں۔

حضرات گرامی اس موقع پر ایک بات کا شدت سے احساس ہو رہا ہے کہ موت
 اہل حقیقت ہے اور اس حقیقت کا سب سے بڑا ثبوت یہ ہے کہ سینکڑوں جنازوں کی
 امامت کا شرف حاصل کرنے والی شخصیت کا آج خود جنازہ پڑھا جا رہا ہے۔ زندگی بے
 ثبات اور عارضی ہے اور موت اصل اور مستقل ہے جس سے کسی کو چھٹکارا نہیں۔

غم و الم اور دکھ درد سے لبریز دلوں کے اس اجتماع میں میرا آپ کے نام پیغام
 یہ ہے کہ ہم روزانہ اس بات کا مشاہدہ کرتے ہیں کہ ہر آنے والے کو ایک دن اللہ کے
 حضور حاضر ہونا ہے تو کیوں نہ زندگی کو با مقصد بنایا جائے، مخلوق خدا کی خدمت رضائے
 الہی کا سب سے بڑا ذریعہ ہے۔ عوام کے گھمبیر مسائل کیلئے جدوجہد ذریعہ نجات ہے اور
 دکھی انسانیت کے مصائب کا مداوا دنیا اور آخرت میں سرخرو ہونے کا ذریعہ ہے۔ ہم سب
 کا نصب العین اور مقصد حیات اپنے خالق و مالک کے بندوں کی خدمت ہونا
 چاہئے۔ قبلہ شیخ الحدیث نے بھی اس عظیم مقصد کو پیش نظر رکھتے ہوئے زندگی گزاری اور
 یہی سرمایہ خدمت لیکر کامیاب و کامران اپنے رب کے حضور حاضر ہو گئے۔

انا لله وانا اليه راجعون

.....
 میں مرحوم و مغفور کے لواحقین، صاحبزادگان اور عزیز و اقارب کے غم میں
 شریک ہوں۔ ان سے اظہار تعزیت کے علاوہ ملک بھر کے علماء کرام مشائخ عظام سے
 اظہار غم کرتا ہوں۔ خصوصاً شہر اقبال کے باسیوں سے مصیبت اور غم کی اس گھڑی میں
 اپنے دلی افسوس اور رنج کا اظہار کرتا ہوں۔ یہ سانحہ وفات ہم سب کیلئے ناقابل
 برداشت ہے۔ اس موقع پر اپنے جذبات غم کا اظہار اس شعر کی زبان میں کرتا ہوں۔

نمایاں کردار ادا کیا جمعیت العلمائے پاکستان کے پلیٹ فارم پر آپ نے اپنا سیاسی جدوجہد سے نفاذ اسلام کے لئے جو حصہ ڈالا اب وہ تاریخ کے اوراق میں محفوظ ہے حافظ محمد عالم رحمۃ اللہ علیہ نے شہر اقبال میں اپنے عظیم الشان مدرسہ دارالعلوم جامعہ حنفیہ میں منصب تدریس سنبھال کر نہ صرف ایک اہم ملی ذمہ داری قبول کی بلکہ غبار ثقافت کی تاریکیوں میں فکرنو کے چراغ بھی ذہنوں میں روشن کرنے کا کارنامہ سرانجام دیا، حافظ صاحب نے مسند ارشاد سے قلوب کی تطہیر کا فریضہ ادا کرتے ہوئے قرآن و سنت کی روشنی میں عصر نو کے مسائل کے حل کی طرف بھی ارباب معتمدانہ کو متوجہ کیا۔

اللہ تعالیٰ حضور ختم مرتبت کے نعلین مقدسہ کے صدقہ میں مرحوم کو اپنے جوار رحمت میں جگہ دے مرحوم کو تاجدار کائنات کی چادر شفاعت عطا فرمائے کہ ہم غلاموں کی آبرو نقوش کف پائے مصطفیٰ کے غبار محترم سے ہمکنار ہونے ہی میں ہے۔

پروفیسر اصغر سودائی صاحب

سابق پرنسپل علامہ اقبال کالج سیالکوٹ

حافظ محمد عالم صاحب مرحوم عہد سلف کی ایک زندہ و پائندہ تصویر تھے ان کی شکل ان کا لباس ان کی گفتگو میں اتنی جامعیت ہوتی تھی کہ سننے والوں کے لئے ایک بحر بیکنار کا درکھل جاتا تھا۔ دراصل وہ اسوۂ رسول کے اس قدر والہ و شیدا تھے کہ یہ امتیاز کرنا مشکل ہو جاتا تھا کہ وہ آج کی دنیا کے فرد تھے یا اس دور کی پیداوار تھے جس میں خاتم الانبیاء کے اسلوب بابرکت و باسعادت اپنے اصحاب کی بہ نفس نفیس تربیت فرمایا کرتے تھے۔ حافظ صاحب علم کی معراج تک پہنچ کر بھی نہایت سادہ قسم کے انسان تھے اگر میں یہ کہوں کہ وہ اقبال کے صحیح معنوں میں مرد قلندر تھے تو اس میں کوئی مبالغہ نہ ہوگا۔ کیونکہ ان

کی متاع حیات مال و متاع نہیں بلکہ خوشنودی رسول کریم تھی۔ میں نے انہیں وعظ کرتے بھی سنا ہے اہل علم کے حلقوں میں معنی کے سمندر کھنگالتے ہوئے بھی دیکھا۔ عوام کے ساتھ رابطہ کرتے ہوئے بھی دیکھا اور خواص کے ساتھ دینی امور پر بحث کرتے ہوئے بھی دیکھا ہے ان تمام حالتوں میں وہ اس ایک شعر کی مکمل تعبیر تھے۔

قلندر جز دو حرف لا الہ کچھ بھی نہیں رکھتا

فقیر شہر قاری ہے لغت ہائے حجازی کا

حافظ صاحب کا رحلت فرمانا تقاضائے مشیت ایزدی اور ہم مسلمان صرف ایسے حوادث جانکاہ پر سوائے صبر اور شکر کچھ نہیں کر سکتے ہاں البتہ اتنا ضرور محسوس ہوتا ہے کہ ہمارے محفل کا ایک ستارہ خاموش ہو گیا ایک سورج افق کی پہنائیوں میں جا بسا اور ایک چراغ اپنی روشنی بانٹتے بانٹتے راہی ملک عدم ہو گیا۔ خدا کرے کہ عامتہ المسلمین کو حضور نبی اکرم صلی اللہ علیہ وسلم کی راہ پر چلنے کی توفیق ہو اور ہم دربار خداوندی میں جا کر یوں عرض گزار ہوں کہ اللہ ہم نے تیرا حکم مانا تیرے عالم افراز بندے کی پیروی کی تیری کتاب کی صداقتوں کا لوہا مانا اور اپنی زندگی ہر قدم پر تیری یاد کو سینے سے لگائے رکھا تو یقیناً ہماری انتہائی خوش نصیبی ہوگی اور اس خوش نصیبی کو بروئے کار لانے میں حافظ صاحب جیسے درویشوں کا بہت حصہ ہوگا۔ خدا ان کی مغفرت کرے آمین۔



قاری عبدالرحمان صاحب

فرنیچر پبلش رنگ پورہ روڈ سیالکوٹ

حضرت شیخ الحدیث کے بارے میں مجھ ناقص العلم کا کچھ کہنا اور تحریر کرنا سوہ ادب اور بساط سے باہر ہے۔ ذرے کو آفتاب سے کیا نسبت ہو سکتی ہے اور سورج کو

چراغ دکھانا حماقت کے درجے میں آتا ہے۔ مگر خریداران حضرت یوسف علیہ السلام میں ایک روایتی بڑھیا کا روپ دھار کر ”سوت کی اٹی“ لیکر حاضر خدمت ہوں کہ حضرت کے قدردانوں میں شمولیت کی سعادت حاصل کر سکوں۔

اجازت ہو تو آ کر میں بھی شامل ان میں ہو جاؤں

سنا ہے کل تیرے در پر ہجوم عاشقاں ہو گا

حضرت شیخ الحدیث علامہ حافظ محمد عالم ایک عالم باعمل اور فاضل بے بدل تھے انہوں نے اپنے عمر عزیز کا بیشتر حصہ تدریس قرآن و حدیث تربیت تلامذہ اور اصلاح متعلقین میں بسر کیا۔ دارالعلوم جامعہ حنفیہ دو دروازہ کے درو دیوار اور فرش و بام اس امر کے گواہ ہیں کہ وہ اکثر و بیشتر ”قال اللہ وقال الرسول میں مصروف رہے۔ وہ ایک بلند پایہ خطیب قرآن و حدیث پر عبور کے مالک بہترین مدرس اور معلم تھے۔ اندرون اور بیرون ملک ان کے ہزاروں تلامذہ اس امر کا بین ثبوت ہیں کہ درس و تدریس اور خدمت دین میں ان کی مساعی مشکور و مقبول ہوئیں۔ شہر اقبال کی تاریخ گواہ ہے کہ شہر کی اکثر مساجد میں ان کے فیض یافتہ علماء اور خطباء امامت اور خطابت کے منصب پر فائز نظر آتے ہیں۔ میں اپنے معمولی اور ناقص مشاہدہ کی بنا پر یہ کہنے پر مجبور ہوں کہ بہت قلیل عرصہ میں حضرت حافظ صاحب تعلیم و تعلم، درس و تدریس اور تبلیغ دین میں کئی علماء سے سبقت لے گئے اور اپنی برتری کا ثبوت فراہم کیا۔

حضرت شیخ الحدیث مسلک کی رو سے بریلوی مکتب فکر سے تعلق رکھتے تھے اور اس کو حق جانتے اور صحیح مانتے ہوئے اس کی تبلیغ و اشاعت میں اپنا ایک خاص مقام رکھتے تھے۔

دین اسلام کی سر بلندی کیلئے ہر تحریک میں ان کا قابل ذکر کردار نظر آتا ہے تحریک آزادی کشمیر میں صف اول کے قائدین میں شامل تھے۔ تحریک ختم نبوت میں ان کا کردار ان کے عشق رسول سے منہ بولتا ثبوت ہے اور تحریک نظام مصطفیٰ میں ان کی

قربانیاں، تاریخ کا زریں باب ہیں۔ ان مقاصد جلیلہ کیلئے انہوں نے قید و بند کی صعوبتیں بھی برداشت کیں اور اس راستہ کی ہر آزمائش کا جرات مندانہ مقابلہ کیا۔

قرآن کریم میں اللہ رب العزت کا ارشاد ہے۔

انما یخشى الله من عباده العلماء

”حقیقت یہ ہے کہ اللہ کے بندوں میں صرف علم رکھنے والے لوگ اس سے

ڈرتے ہیں“

حضرت حافظ صاحب قبلہ مرحوم و مغفور کی خشیت الہی کا علمی مظاہرہ رمضان

المبارک میں نظر آتا تھا جب پورے ماہ رمضان یا آخر عشرہ میں جامعہ حنفیہ دو دروازہ میں اعتکاف کیا کرتے تھے ان ایام میں وہ قرآن سنتے، قیام کرتے اور قرآن سناتے بھی تھے۔

رمضان المبارک کی پرانوار ساعات میں ان کا یہ معمول تھا جو آخر عمر تک جاری رہا۔

حضور اقدس سرور کائنات صلی اللہ علیہ وآلہ وسلم کا ارشاد گرامی ہے۔

العلماء ورثة الانبياء

ختم نبوت کے قرآنی اعلان کے بعد ہر مسلمان کا بنیادی عقیدہ ہے کہ رسالت

مآب تمام جہانوں کے لئے تا ابد نبی رحمت و راحت ہیں۔ حضور ختم المررتی ﷺ کی اپنے

رب سے ملاقات (وفات) کے بعد کار نبوت کی ذمہ داری ہر مسلمان پر بالعموم اور علمائے

دین پر بالخصوص لازم قرار پائی اور اسی بنیاد پر علماء انبیاء کرام کے وارث ٹھہرے۔ حضرت

حافظ جی مرحوم بھی وارثان انبیاء علیہم السلام میں سے تھے اور یہی مقام بلند دنیا و دین

میں ان کی فلاح اور صلاح کا باعث ہے۔

ان کی دین و دنیا میں مقبولیت اور خالق حقیقی کی بارگاہ میں قبولیت کا واضح ثبوت،

ان کا سفر آخرت ہے۔ سیالکوٹ کی تاریخ میں جنازہ کے عظیم اجتماعات میں ان کا جنازہ

مثالی تھا۔ ملک بھر سے علماء کرام، مشائخ عظام، ان کے تلامذہ اور بلا تفریق مسلک عوام کا

ایک جم غفیر اس امر کی واضح دلیل ہے کہ وہ دنیا و آخرت میں سرخر و ہوئے درجہ قبولیت پر سرفراز ہوئے اور نفس مطمئنہ کے مقام عظیم کے مستحق قرار پائے۔ ان کی وفات حسرت آیات پر شاعر کا یہ شعر صادق آتا ہے۔

نچھڑا وہ کچھ اس ادا سے کہ رت ہی بدل گئی
اک شخص سارے شہر کو ویران کر گیا

کل من علیہا فان۔ ویبقی وجہ ربک ذوالجلال والاکرام
سب کہاں کچھ لالہ گل میں نمایاں ہو گئیں
خاک میں کیا صورتیں ہوں گی کہ پنہاں ہو گئیں



جناب عبدالقادر صاحب راہی

نائب امیر جماعت اسلامی ضلع سیالکوٹ

شیخ الحدیث و التفسیر، استاذ العلماء حضرت علامہ حافظ محمد عالم صاحب مرحوم و مغفور شہر اقبال کی مایہ ناز شخصیت تھے۔ آپ کی شخصیت آپ کی دین سے محبت اور لگاؤ کی بناء پر شہر کے تمام دینی، سیاسی اور سماجی حلقوں میں یکساں احترام اور محبت سے دیکھی جاتی تھی۔ آپ کی وفات سے شہر کے علمی اور دینی حلقے میں جو خلا پیدا ہوا ہے وہ ایک طویل عرصہ تک ان کی کمی کا احساس دلاتا رہے گا۔

میرا اسلامی جمعیت طلبہ، جماعت اسلامی حزب المجاہدین کے ذمہ دار کی حیثیت سے 1974ء کی تحریک تحفظ ختم نبوت، بنگلہ دیش نامنظور تحریک، متحدہ شریعت محاذ اور جہاد کشمیر کے حوالہ سے مختلف پروگراموں میں دعوت دینے کے لئے جب بھی ان سے وقت کا تقاضا ہوا آپ نے اپنے مفید مشوروں سے ہماری رہنمائی فرمائی۔ آپ بہترین خطیب، عظیم مقرر اور جاندار مرئی تھے۔ آپ کا ہر موقع پر خطاب ان تینوں خصوصیات کا

بہترین مجموعہ ہوتا۔ آپ موضوع کا حق ادا کرتے، لوگوں کے جذبہ کو ابھارتے اور ذمہ داران کو بہت خوبصورت انداز میں ان کی ذمہ داریوں سے آگاہ کرتے۔

آپ کے سینے میں حضرت محمد ﷺ سے محبت اور عقیدت کا علمی اور عملی اظہار ملک میں نظام مصطفیٰ ﷺ کے نفاذ کے لئے اٹھنے والی ہر آواز کے ساتھ عملی تعاون کی شکل میں ہوتا۔

آپ نے اپنی زندگی میں سادگی اور صفائی کے بہترین معیار کو پیش کیا۔ آپ کی طبیعت میں بھی سادگی تھی اور لباس میں بھی اور سب سے بڑھ کر آپ کا انداز خطابت بھی مشکل اور ناقابل فہم الفاظ سے پاک ہوتا تھا۔ ایک ان پڑھ آدمی بھی آپ کے وعظ سے اسی طرح مستفید ہوتا جس طرح ایک بہت پڑھا لکھا انسان۔ آپ اپنی گفتگو کو قرآن و حدیث کے حوالہ جات اور خوبصورت واقعات سے مزین کرتے اور لوگوں کے دلوں میں محبت اور امید کی شمعیں جلاتے۔ شیخ محمد یونس صاحب نے بتایا کہ ایک دفعہ ایک شخص نے سوال کیا کہ پتہ نہیں ہماری نمازیں قبول بھی ہوتی ہیں یا کہ نہیں۔ تو آپ نے ایمان فرور جواب دے کر یقین و نجات کی شمعیں روشن کر دیں کہ آج کے دور میں جس کو رب کے حضور کھڑا ہونے کی توفیق مل جاتی ہے تو یہ اس کے رب کی بارگاہ میں قبولیت کی علامت ہے۔ یہ ایک ایسی بات ہے جو کہ مومن کے دل میں دین سے محبت میں اضافہ اور پختگی پیدا کرتی ہے اور عمل کے تقاضوں کو پورا کرنے پر ابھارتی ہے۔ آپ عقیدہ توحید و رسالت پر لوگوں کو پختگی کی دعوت اور اسی میں نجات کو تلاش کرنے کا کہتے آپ کی شخصیت علمی وقار اور مقام کی علامت تھی۔

حقیقت یہ ہے کہ سیالکوٹ کا ایسے علماء سے محروم ہو جانا ایک سانحہ سے کم نہیں۔ پرانے چراغ بجھتے چلے جا رہے ہیں کوئی نہیں کہہ سکتا کہ نئے دیئے روشن ہوتے ہیں یا کہ نہیں اگر کوئی روشن ہوتا بھی ہے تو تاریکی کس حد تک دور ہوتی ہے مگر میں یہ ضرور

کہہ سکتا ہوں کہ حافظ محمد عالم رحمۃ اللہ علیہ مرحوم و مغفور کی خوبیاں اور دینی و علمی خدمات ان کی شخصی عدم موجودگی میں بھی اپنی موجودگی ثابت کرتی ہیں بشرطیکہ کوئی ان سے استفادہ کرے۔ راہنمائی حاصل کرے اور امت مسلمہ کو اس بے دین خود غرض نظام سے نجات دلا کر بندوں کی غلامی سے نجات دلا کر نظام مصطفیٰ ﷺ کے عملی نفاذ کے لئے ان کی جدوجہد کو زندہ رکھنے کا عزم کرے ارادہ کرے اور کمر ہمت باندھے۔ مجھے امید ہے کہ ان کے جانشین ان کے روحانی اور جسمانی فرزند ان کی جلالتی ہوئی شمع کو روشن رکھیں گے۔ قرآن و حدیث کے علم کو گلی گلی اور کوچہ کوچہ پھیلائیں گے مذہبی رواداری کو فروغ دینے اور فرقہ وارانہ تعصبات سے معاشرہ کو بچانے کے لئے جرات مندانہ فیصلہ کریں گے۔ جاہلانہ طریقوں سے معاشرہ کو نجات دلائیں گے۔ یہی حافظ صاحب مرحوم رحمۃ اللہ کو خراج عقیدت بھی ہے اور درجات کی بلندی کا ذریعہ بھی۔

محترم ڈاکٹر محمد خالد سعید شیخ صاحب

ایم۔ بی۔ بی۔ ایس سیالکوٹ

اللہ کے مقبول بندے حضور پر نور محمد مصطفیٰ ﷺ کے پیارے امتی ملت اسلامیہ کے نامور بطل جلیل شہر اقبال کی پہچان انتہائی سادہ مگر پر وقار بارعب تاریخ ساز و ہمہ جہت شخصیت اعلیٰ حضرت شیخ الحدیث حافظ محمد عالم سیالکوٹی سے الحمد للہ مجھے یہ شرف حاصل ہے کہ پچھلے تیس سال سے ان کی صحبت بے پناہ محبت اور بھرپور شفقت حاصل رہی جس نے شفقت پداری کا احساس نہ ہونے دیا۔ بلکہ حقیقت یہ ہے کہ میں نے اس بابرکت ہستی سے بہت کچھ سیکھا اور پھر انہی کی خصوصی توجہ کا نتیجہ ہے کہ آج میں رب کریم کے فضل سے ایک راسخ العقیدہ سنی مسلمان ہوں۔ یقیناً یہ امر میرے لئے ایک بڑا اعزاز بھی ہے اور سعادت بھی آپ کے بارے میں اگر تفصیل سے لکھنا شروع کروں تو قرطاس ابیض کے

بے شمار صفحات کے علاوہ بے شمار وقت بھی درکار ہوگا۔ چونکہ عرس مبارک قریب اور وقت بھی کم ہے اور کچھ پیشہ وارانہ مصروفیات بھی ہیں لہذا اس مختصر وقت میں کوشش ہے کہ تاثرات خواہ مختصر ہوں مگر جامع ہوں دریا کو کوزے میں بند کرنے کی اہلیت تو نہیں رکھتا۔ مگر ٹوٹے پھوٹے الفاظ میں کچھ نہ کچھ لکھنے کی جسارت کر رہا ہوں۔

میں نے حضرت شیخ الحدیث کو جیسا پایا، محسوس کیا اور دیکھا آپ ایک عظیم درد دل رکھنے والے ہمدرد انسان

خوف خدا اور حب رسول سے سرشار سچے پکے مسلمان
مرد صالح

عالم باعمل۔ شریعت مطہرہ کے پابند اور طریقت کے اصولوں سے واقف
حافظ قرآن۔ حافظ قرآن کے والد ماجد۔ حافظ قرآن کے سر محترم اور دیگر
ہزاروں حافظ قرآن کے استاد ذی شان

متعدد دینی اور دنیوی علم سے بہرہ ور اور پھر ان علوم کے بے حد قابل شفیق اور
ہردلعزیز استاد محترم

بانی و مہتمم درس گاہ دارالعلوم جامعہ حنفیہ دو دروازہ سیالکوٹ جہاں سے ہزاروں
طالب علم فارغ التحصیل ہو کر ملک کے اندر اور دیار غیر میں بطور خطیب، آئمہ
حضرات، استاد اور مہتمم دارالعلوم خدمات سرانجام دے رہے ہیں۔

خطیب جامع مسجد و ڈسٹرکٹ خطیب ضلع سیالکوٹ۔ فصاحت اور بلاغت میں
یکتا، غیر متنازعہ بیانات و تقاریر، تنقیدی بھی مثبت اور اپنے مسلک کی بھرپور
وکالت اور نمائندہ کرنے والا جید عالم

علم و حکمت کا خزانہ

شب بیدار، تہجد گزار، مہمان نواز اور غریب پرور

قانع، شاکر، بردبار، نرم دل، صابر اور عبادت گزار
 یتیم، بیواؤں اور پڑوسیوں پر مہربانی کرنے والے
 خوش خلق، خوش مزاج، مخیر اور وعدہ کے پابند
 اخلاق کے پیکر (بچے، جوان، بوڑھے، خواتین) سب آپ کے گرویدہ
 خیر خواہ، نیک کردار، باوقار، کم گو، راست گو، صلح جو، متقی اور پرہیزگار۔
 محبت وطن پاکستانی

جمعیت العلمائے پاکستان اور جماعت اہل سنت کے روح و رواں
 اتحاد بین المسلمین کے زبردست داعی
 تحریک پاکستان، تحریک ختم نبوت تحریک نظام مصطفیٰ کے غازی مجاہد
 اپنے اور غیروں میں یکساں معقول و ہر دل عزیز
 ایک فرمانبردار بیٹے ایک مثالی خاوند

درمند بھائی

اتہائی شفیق باپ

مزید برآں

اعلیٰ حضرت شیخ الحدیث کی مساعی جمیلہ سے لاکھوں گم گشتگان راہ مستقیم پر
 گامزن ہوئے ہزاروں غیر مسلم آپ کے ہاتھوں مسلمان ہوئے یقیناً آپ کی شخصیت
 سے رشد و ہدایت اور علم و حکمت کے چشمے پھوٹے اور پھر ایک عالم کو سیراب کیا اور آپ
 سیالکوٹ کی پہچان بن گئے آپ نے تمام عمر تو حید کا درس دیا۔ تمام عمر نیکی، پرہیزگاری اور
 تقویٰ کے کاموں میں بسر کی، ساری زندگی اللہ اور رسول اللہ کی اطاعت کی، خدا تعالیٰ اور
 رسول پاک کی خوشنودی کیلئے کوشاں رہے۔ حقوق اللہ اور حقوق العباد پر خصوصی توجہ
 دیتے۔ جب بھی بات کرتے اچھی کرتے۔ کبھی دل میں حسد، بغض یا انتقام کو جگہ نہ دی۔

اہل بیت اور صحابہ اکرام کے ساتھ ساتھ اللہ والوں کا بڑا احترام کرتے تھے۔ مزارات پر حاضری کو سعادت جانتے۔ مگر وہاں غیر شرعی رسومات اور خرافات کی ادائیگی سے سخت نفرت کرتے۔ طلباء کے مسائل اچھی طرح سمجھتے اور بچوں کو بہت عزیز جانتے اور مہمانان رسول کی خاطر مدارت میں فخر محسوس کرتے۔

کئی علوم پر آپ کو دسترس حاصل تھی۔ حصول علم کے بعد آپ نے دین اسلام کی وہ خدمت کی ہے جو اپنی مثال آپ ہے۔ ان کی تمام زندگی کا ایک ایک لمحہ رسولؐ کی رضا اور خوشنودی کیلئے وقف تھا۔

آپ کی تقاریر اور سمجھانے کا انداز بالکل سادہ آسان اور عام فہم ہوتا تھا جس کی وجہ سے پر فہم اور ادراک رکھنے والا انسان مستفید ہونے میں کوئی دقت محسوس نہ کرتا؛ دنیاوی مسائل اور دینی فقہی مسائل نہایت خوبصورتی سے احکام خداوندی اور رسول اکرمؐ کے فرمان کے مطابق حل کرنے میں اپنی مثال آپ تھے۔ اور ہر آنے والے کو مطمئن کرنا ضروری سمجھتے تھے۔

اسلام کے عالمگیر پیغام کو چاروں گانگ عالم میں پہنچانا آپ کا مقصد حیات تھا۔ اس مقصد کے حصول کی راہ میں آپ نے اپنی زندگی بھی قربان کر دی۔ بیماری، نقاہت اور جسمانی کمزوری کو اپنے مشن کی راہ میں کبھی رکاوٹ بننے نہ دیا۔

آپ کی مبارک زندگی سراپا تقویٰ کی زندگی تھی شریعت پیروی انکا شعار تھا رمضان المبارک میں پورا ماہ اعتکاف؛ کئی قرآن مجید نوافل اور نماز تراویح میں سنانا پڑھنا اور اور سننا ان کے معمولات کا حصہ تھا۔ سخاوت اور غریب پروری میں بھی مشہور تھے دینی خدمات کے علاوہ ملک میں قومی شعار بیداری، دو قومی نظریہ کی برتری اور غیر شرعی رسم و رواج کی مخالفت کے سلسلہ میں آپ کی گرانقدر خدمات کو کبھی فراموش نہیں کیا جاسکتا۔

سیاست کیلئے جمعیت العلمائے پاکستان کا پلیٹ فارم استعمال کیا۔ اس

جماعت کے بانی رکن بھی تھے۔ مذہبی جماعت جماعت اہل سنت کے بانی اور فعال رکن تھے۔ تحریک پاکستان میں بڑھ چڑھ کر حصہ لیا۔ تحریک ختم نبوت اور تحریک نظام مصطفیٰ کے ہراول دستے میں تھے۔ زخمی بھی ہوئے اور جیل بھی گئے۔

71ء کے الیکشن میں بھٹو ازم کا خوب مقابلہ کیا اور ساتھ ہزار ووٹ لیکر کر دوسرے نمبر پر آئے۔ جب کہ اکثر کی ضمانتیں ضبط ہو گئی تھیں۔ برملا کہتے تھے میری سیاست دین کے تابع ہے۔ میں صرف نظام مصطفیٰ کی بہاریں دیکھنا چاہتا ہوں۔ عاجزی انکساری ان میں کوٹ کوٹ کر بھری تھی۔ اتحاد بین المسلمین کے زبردست داعی تھے۔ تمام مکتبہ فکر کے لوگ اور علماء انکو احترام کی نگاہ سے دیکھتے تھے۔ یہی وجہ تھی کہ آپ کا جنازہ شہر اقبال کا واحد اجتماع ہے جو تاریخ سیالکوٹ میں منفرد تھا اس کا منظر بھی دیدنی تھا بلکہ یوں لگتا تھا کہ مکہ مکرمہ میں مسجد الحرام کے دروازے کے باہر کھڑا ہوں اور لوگ جوق در جوق نماز کیلئے خانہ کعبہ میں تشریف لانے کیلئے تیز تیز چل رہے ہیں آپ کی نماز جنازہ کے موقع پر یہی منظر دیکھنے میں آیا کہ جو گلی سڑک جنازہ گاہ کی طرف جا رہی ہے انسانوں سے بھری پڑی تھیں۔ شہر کی تمام سڑکیں سنسان ہو گئی تھیں۔ آخرت کا سفر بھی آپ کا مثالی تھا نماز جنازہ پڑھنے والوں میں ملک بھر سے اور بیرون ممالک سے آئے ہوئے علماء عظام اولیائے کرام اکابرین اور ہر طبقہ فکر کے لوگ شریک تھے یہ بھی ان کے عظیم اور ولی کامل ہونے کی دلیل ہے۔

15 مارچ 1998ء کو والدہ ماجدہ کے چہلم پر آپ کا خطاب یقیناً لا جواب مذ

لل انتہائی جامع، متاثر کن تھا، ہر طبقہ فکر کے لوگوں کا عظیم اجتماع تھا۔ ہر ایک ان کی بصیرت، قابلیت، فصاحت، بلاغت اور وسیع الفطری سے متاثر ہوئے بغیر رہ نہ سکا۔ ایسا لگ رہا تھا آپ دل کی اتھاہ گہرائیوں سے بول رہے ہیں اور چہرہ مبارک پر ایک خاص قسم کا نور ہی نور تھا۔ زبان میں روانی اور شائستگی تھی عنوان بھی علماء حق اور علماء سوء کا تھا۔

یقیناً یہ خطاب ان کے بہترین خطابوں میں منفرد تھا۔

اعلیٰ حضرت شیخ الحدیث کی شفقت اور توجہ ہمیشہ مجھے میسر رہی لیکن آج ایک واقعہ جو ان کی وفات کے کچھ عرصہ بعد پیش آیا نہ چاہتے ہوئے بھی بیان کر رہا ہوں یہ خواب نہیں بلکہ حقیقت ہے۔

صبح معمول کے مطابق (تقریباً 10 بجے صبح) تیار ہو کر اپنی گاڑی میں اکیلا گھر سے نکلا۔ ڈرائیور بھی ساتھ نہ تھا۔ جب گاڑی مین روڈ پر آئی تو کیا دیکھتا ہوں کہ میرے بالکل سامنے قبلہ شیخ الحدیث نئی سفید پگڑی اور نئی شیروانی کے ساتھ ایک تخت پر براجمان ہیں چہرہ انتہائی خوبصورت اور جاذب نظر ہے ان کے سامنے ایک بہت بڑا مجمع لوگوں کا ہے جن کا رخ آپ کی طرف ہے۔ میری طرف توجہ فرما کر حکم دیا کہ آج دعا آپ کرائیں گے۔ حیران بھی ہوا اور پشیمان بھی کیونکہ اپنی کم مائیگی کا پورا پورا احساس تھا۔ مگر حکم کی تعمیل ضروری ہو گئی آپ یقین کیجئے کہ میں نے دعا مانگنی شروع کر دی میری زبان میں اتنی روانی اور شائستگی تھی جو میں نے کبھی پہلے محسوس نہ کی تھی بے شمار دعائیں پڑھتا چلا گیا جو بظاہر مجھے اچھی طرح یاد نہ تھیں عجیب سرور تھا اور کیفیت بھی انوکھی تھی۔ جب گاڑی امام صاحب کے دروازے (قبروں والے) کے قریب پہنچی تو میں نے آنکھ جھپکی تو احساس ہوا کہ تقریباً ۲ میل کا فاصلہ میں نے طے کر لیا ہے اور گاڑی بھی چلتی رہی۔ معمول کے مطابق دروازہ پر سلام کیا اور کلینک کو روانہ ہو گیا۔ وہ کیف اور لطف آج بھی محسوس کرتا ہوں تو شیخ الحدیث کی عظمت کو سلام کرتا ہوں کہ ان کی توجہ ابھی میری طرف ہے۔

یہ واقعہ اس لئے تحریر کیا ہے کہ جو لوگ موت کے بعد کسی بات پر یقین نہیں رکھتے۔ اللہ کا فضل ہو اور خلوص نیت ہو تو رابطہ ضرور رہتا ہے۔ یہ صرف اللہ کے برگزیدہ بندوں کی صحبت سے ہی حاصل ہوتا ہے۔

آخر میں اللہ تعالیٰ سے دعا ہے۔

اے اللہ تیرا فرمان ہے کہ جب قرآن مجید کے طالب علم (حفاظ) کسی کے گھر تشریف لے جاتے ہیں تو فرشتے اس کا استقبال کرتے ہیں۔ اے اللہ ہم نے تو ان کے استاد محترم کو آپ کے پاس بھیج دیا ہے تو ان کو جنت الفردوس میں اعلیٰ ترین مقام عطا فرما۔ آمین اور مغفرت فرما اور ہم سب پر اپنا فضل و کرم اور زیادہ کر دے آمین ثم آمین۔

آخر میں شہر اقبال کے ایک عاشق رسول اور نامور شاعر علامہ اقبال کا ایک شعر شیخ الحدیث جیسی شخصیات ہی کیلئے مخصوص ہے۔ تحریر کر رہا ہوں۔

ہزاروں سال نرگس اپنی بے نوری پہ روتی ہے
 بڑی مشکل سے ہوتا ہے چمن میں دیدہ ور پیدا

محترم ڈاکٹر محمد اکرام صاحب قریشی

ایم۔ بی۔ بی۔ ایس۔ سیالکوٹ

بہت سال پہلے کی بات ہے میں جناب حضرت مولانا محمد حسین صاحب پسروری کے صاحبزادے جناب مولوی محمد بشیر صاحب کے جنازے پر حاضر تھا۔ جنازے میں بے شمار لوگ تھے نماز جنازہ سے پہلے ایک بڑی پرکشش اور بلند قامت شخصیت نے مختصر سی تقریر کی الفاظ اس قدر دل میں اتر جانے والے تھے کہ نماز کے بعد ان سے ملنے کو دل چاہا۔ میں اپنے والد محترم جناب قاضی رحمت اللہ صاحب جن کے ہمراہ میں جنازے میں شریک تھا کے ساتھ اس عالم دین سے ملاقات کی بعد میں معلوم ہوا کہ آپ کا اسم گرامی ہی حافظ محمد عالم ہے۔

ملاقات گو مختصر تھی لیکن تھی یادگار تو یہ میری حافظ صاحب کے ساتھ پہلی ملاقات تھی۔ ملاقاتوں کا سلسلہ جاری رہا اور ہر دفعہ ایمان میں تازگی پیدا ہوتی رہی۔

حافظ محمد عالم صاحب اللہ ان کی ذات گرامی پر ہر وقت اپنی رحمتیں نازل فرمائے نہ صرف ایک بہت بڑے عالم دین تھے بلکہ اس سے بھی بڑے ایک عظیم انسان تھے۔ میں نے کئی بار دیکھا کہ باوجود نامساعد حالات کے انتہائی گرمی یا بارش میں اگر کسی نے آپ سے درخواست کی کہ ان کے کسی عزیز کی نماز جنازہ کی امامت آپ فرمادیں تو آپ نے اپنی صحت اور تکلیف کی پرواہ کئے بغیر لوگوں کی استدعا قبول فرمائی اور تشریف لاتے رہے۔

آپ کی تقاریر انتہائی سادہ الفاظ میں ہوتی تھیں اور عام آدمی کی سمجھ میں آسانی سے آ جاتی تھیں۔ ان کے سادہ الفاظ میں ایسا جادو ہوتا تھا کہ دل پر اثر انداز ہو جاتا۔

حافظ صاحب نہ صرف شہر اقبال میں ایک مقبول ہستی تھے۔ بلکہ سارے پاکستان اور بیرون ملک میں بھی ان کے بے شمار مداح ہیں۔ جو دل و جان سے چاہتے ہیں۔ حافظ صاحب کے شاگردوں کی ایک کثیر تعداد ان کے مشن کو بڑھانے میں ہمہ وقت مصروف ہے لیکن آپ کے چلے جانے سے جو خلا پیدا ہو گیا ہے وہ شاید کبھی بھی پورا نہ ہو سکے گا۔ بارگاہ ایزدی میں التجا ہے کہ ان کی روح کو کروٹ کروٹ سکون ہو اور ان کے درجات میں دن گنی رات چوگنی ترقی ہو۔ اور روز حشر ان کو رسول پاک ﷺ کی قربت نصیب ہو۔ آمین۔

ڈاکٹر محمد فیض اللہ خان شیروانی صاحب

ایم۔ بی۔ بی۔ ایس۔ ایم سی پی ایس ڈی سی ایچ سیالکوٹ

قبلہ حافظ محمد عالم صاحب شیخ الحدیث سیالکوٹ کیلئے بالخصوص اور تمام اہل پاکستان کیلئے ایک عظیم سرمایہ تھے۔ وہ روشنی کا ایک مینار تھے۔ جن کی کرنیں ان کے ہزار

ہا شاگردوں کی شکل میں تمام ملک میں اور بیرون ملک پھیلی ہوئی ہیں۔
 تحریک ختم نبوت ہو یا تحریک نظام مصطفیٰ صلی اللہ علیہ وآلہ وسلم آپ پیش پیش
 رہے اور گولیاں بھی کھائیں یعنی عشق مصطفیٰ صلی اللہ علیہ وآلہ وسلم میں جان کی بھی پروا نہ تھی۔
 اہل سیاست کو عوام کی خدمت کا درس دیا ارادوں میں مستقل مزاجی مگر طور
 طریقوں میں عاجزی اور انکساری آپ کا طرہ امتیاز تھا۔ اللہ تعالیٰ جل شانہ سے دعا ہے
 کہ قبلہ حافظ محمد عالم صاحب کو جنت لفر دوس میں اعلیٰ مقام عطا فرمائیں اور آپ کے
 صاحب زادگان کو آپ کا صحیح جانشین بنائیں۔ آمین ثم آمین۔



ڈاکٹر صاحبزادہ سید مسعود السید صاحب

صوبائی ناظم اتحاد المشائخ پاکستان

حضرت محدث سیالکوٹی کا اس سے بڑا اور کیا احسان ہوگا کہ آج نہ صرف ضلع
 سیالکوٹ میں بلکہ پورے ملک میں آپ کے تربیت یافتگان دین و ملت اور مسلک حق
 اہل سنت کی خدمت کر رہے ہیں اور لوگوں کو بد عقیدگی سے بچا رہے ہیں۔

۱۹۸۰ء میں انجمن خدام اولیاء کے سلسلے میں میرے حضرت محدث سیالکوٹی
 سے کچھ عرصہ رابطے رہے اور میں دارالعلوم جامعہ حنفیہ میں بھی نیاز مندی حاصل کرتا رہا۔
 اس کے علاوہ حضرت بھی دربار عالیہ میں تشریف لاتے رہے اور اپنے مواعظ حسنہ سے
 نوازتے رہے۔ اس کے علاوہ حضرت محدث سیالکوٹی علیہ الرحمۃ سے سول ہسپتال میں
 بھی ملاقات رہی اور آپ کی زیارت سے مستفید و مستفیض ہوتا رہا۔

حضرت محدث سیالکوٹی نہ صرف ہمارے محسن ہیں بلکہ آنے والی نسلوں
 کے بھی محسن ہیں جو تاقیامت آپ کے فیض اور صدقہ جاریہ سے مستفید ہوتے

رہیں گے۔ (انشاء اللہ)

اللہ تعالیٰ حضور اکرم صلی اللہ علیہ وآلہ وسلم کے طفیل اور اپنے محبوبوں کے صدقے حضرت کے درجات کو بلند فرمائے اور ہمیں آپ کے مشن کو بڑھانے کی توفیق عطا فرمائے۔

چوہدری محترم محمد اکبر صاحب

ہیڈ ماسٹر گورنمنٹ ہائی سکول چیراڑ سیالکوٹ

شیخ الحدیث علامہ حافظ محمد عالم مقبوضہ کشمیر کے ایک چھوٹے سے گاؤں رانجھن میں پیدا ہوئے۔ پیدائش سے قبل قطب زبانی، قدوۃ السالکین حضرت پیر سید امیران کے والد کو یہ بشارت دے چکے تھے کہ پیدا ہونے والا بچہ حافظ بھی ہوگا۔ اور عالم بھی۔ اور نام محمد عالم ہوگا۔ مرد کامل کی یہ بشارت علامہ حافظ صاحب کے تبحر علمی اور عظمت پر دل ہے۔ بچپن میں ہی قرآن پاک اپنے پھوپھا جان بدر الحفاظ حافظ احمد دین صاحب علیہ الرحمۃ سے حفظ فرمایا پھر تعلیم شروع کی۔ مفسر قرآن مولوی نبی بخش حلوائی رحمۃ اللہ علیہ کے مدرسہ میں تعلیم شروع کی لڑکپن حزب الاحناف میں گزارا۔ اور معروف علمی شخصیت ابوالبرکات سید احمد صاحب کے سایہ عاطفت میں علوم نقلیہ اور عقلیہ کی تحصیل کی۔ فراغت کے بعد اپنا شباب دینی خدمات کے لئے وقف کیا۔ کچھ عرصہ لاہور میں تبلیغ دین میں مصروف رہے اور بعد میں سیالکوٹ کو رونق بخشی۔ یہاں جامعہ حنفیہ دو دروازہ میں باقاعدہ درس و تدریس کا سلسلہ شروع کیا۔ علامہ حافظ صاحب سے پہلے سیالکوٹ شہر میں درس نظامی کا کوئی باقاعدہ مدرسہ نہ تھا۔ اور شہر کی فضا علمی اور عقائد کے اعتبار سے غبار آلود تھی۔ علامہ حافظ نے درس و تدریس کے سلسلہ کو ثابت قدمی سے نبھایا۔ اور بام

عروج تک پہنچایا۔ ان کی مساعی جمیلہ کا نتیجہ ہے۔ کہ آج شہر اقبال میں کئی معیاری مدرسے تدریس دین کی خدمت سرانجام دیتے نظر آ رہے ہیں۔ شیخ الحدیث حافظ محمد عالم رحمۃ اللہ علیہ کی زندگی کا جائزہ آپ کسی بھی لحاظ سے لیں۔ بے مثال نظر آئے گی۔ علمی نقطہ نظر سے دیکھیں تو وہ خود ایک جید عالم دین ہیں۔ استاذ العلماء ہیں۔ اور اپنے پیچھے علماء و فضلاء ایک فوج ظفر موج چھوڑ کر گئے ہیں۔ یوں محسوس ہوتا ہے کہ وہ آسمان علم کے بدر ہیں۔ اور ان کے شاگرد علماء ستاروں کی طرح ان کے گرد چمک رہے ہیں۔ اور یہ چمک رہتی دنیا تک قائم رہے گی۔ ان کے شاگرد صرف پاکستان میں ہی نہیں بلکہ دوسرے اسلامی ممالک و دیار فرنگ میں دینی خدمات سرانجام دے رہے ہیں۔ آپ کے تلامذہ میں ایسے علماء بھی ہیں۔ جنہوں نے اپنی تصانیف و تالیفات سے ایک نئے باب کا اضافہ کیا ہے اور دنیا کے اہل سنت میں نام پیدا کیا ہے۔ شعبہ حفظ کی طرف آئیں تو ہزاروں نوجوان تحفیظ القرآن کے بعد اب معاشرہ میں اصلاح احوال کا کام کر رہے ہیں۔ طریقت کے میدان میں نظر دوڑائیں تو پیران طریقت کی ایک پوری جماعت ہے۔ جس نے شیخ الحدیث کی خدمت میں زانوئے ادب طے کیا ہے۔ اور اب طریقت کی خیرات تقسیم کر رہے ہیں۔ علامہ حافظ صاحب کی تبلیغی سرگرمیوں کے پیش نظر تاجدار علی پور حضرت پیر سید علی حسین نقشبندی لائٹانی رحمۃ اللہ علیہ نے آپ کو خلافت سے سرفراز فرمایا اور سلسلہ نقشبندیہ میں بیعت کی اجازت مرحمت فرمائی۔ اور اس طرح علامہ کے ارادت مندوں کی بھی ایک جماعت موجود ہے۔

عوامی حلقوں کا رخ کریں تو یوں محسوس ہوتا ہے کہ شیخ الحدیث عوام کی جان ہیں۔ ان کے دلوں کی دھڑکن ہیں۔ کہیں نماز جنازہ میں خطاب فرما رہے ہیں۔ کہیں رسم قل میں اپنے خیالات کا اظہار فرما رہے ہیں۔ کہیں رسم نکاح میں خطبہ پڑھ رہے ہیں اور نکاح کی دینی اہمیت کو اجاگر کر رہے ہیں۔ کہیں ختم نبوت کا نفرنس میں خطاب فرما رہے

ہیں۔ کہیں کسی ولی کامل کے عرس کی زینت بنے ہوئے ہیں۔ کہیں سالانہ تبلیغی جلسہ کا افتتاح فرما رہے ہیں۔ عوام الناس میں چھوٹے بڑے جوان بوڑھے سب آپ کے گرویدہ ہیں۔ بیماروں کی عیادت فرما رہے ہیں۔ بیکسوں اور غم خوردہ انسانوں کی ڈھارس بندھا رہے ہیں۔

بھلا رکھے سکندر تے کیہہ رکھے میرے حسن دے بادشاہ نال نسبت
گھوڑے زمیں نمائی تے اوس پھیرے انہیں دلاں دے شہر تسخیر کیتے
شیخ الحدیثؒ نے دلوں پر حکومت کی ہے۔ اور عوام الناس کے دلوں کی بنجر
زمین کو اپنے نگاہ کے فیض سے سیراب کیا ہے۔ وہ انتھک انسان تھے۔ سکون و آرام انہیں
میسر نہ تھا۔ خود فرمایا کرتے تھے۔ ”میں اس وقت گھر سے آتا ہوں جب اہل خانہ سو رہے
ہوتے ہیں۔ اور اس وقت واپس جاتا ہوں جب اہلخانہ آرام میں ہوتے ہیں۔“

دین کی خاطر اپنے آرام و سکون کو خیر باد کہہ دیا تھا۔ دن کا آغاز جامعہ حنفیہ دو
دروازہ میں درس قرآن سے کرتے تھے۔ جہاں شمع علم کے پروانے دور دراز سے تفہیم
القرآن کی خاطر حاضر ہوتے تھے۔ دن درس و تدریس میں اور رات جلسوں کے خطاب
میں گزرتی تھی۔ آپ کی تبلیغی زندگی میں شاہد کوئی ایسی رات ہو جس میں آپ گہری نیند
کے مزے لے سکے ہوں۔ سفر کے دوران گاڑی میں نیند پوری کرتے۔ یا جلسہ میں اپنی
باری کے انتظار تک کچھ دیر آرام فرماتے۔ اکثر نصف شب یا اس کے بعد ہی خطاب فرمایا
کرتے تھے۔ ایک بار محدث کچھوچھوی کی مثال دیتے ہوئے اپنے لئے فرمایا ”آپ
بڑھے کو بڈھا وقت دیتے ہیں۔“ اولیائے کاملین کا یہ طریقہ رہا ہے۔ کہ وہ نصف شب
کے بعد یاد الہی میں مستغرق رہتے ہیں۔ شیخ الحدیثؒ کی راتیں سوز و ساز رومی میں
گزریں۔ آپ کی زندگی کی راتوں کا زیادہ حصہ (اول و آخر) بیداری، تبلیغ، نصیحت اور
سیرت نبوی کے بیان میں گزارا۔ آپ کی زندگی طبقہ زہاد کے لئے ایک مثال ہے۔

اب ان کی نجی زندگی کا بھی جائزہ لیتے ہیں۔ آپ کی ساری اولاد حافظ قرآن اور عالم ہے۔ اپنی دامادی کا شرف ان اشخاص کو بخشا جو حافظ قرآن ہیں۔ قرآن سے عملی محبت کا یہ بین واضح اور روشن ثبوت ہے۔

لباس اور عادات میں سادگی تھی۔ سفید قمیض اور شلواری زیب تن کرتے۔ موسم سرما میں شیریروانی بھی لباس کا حصہ ہوتی۔ اور اکثر گرم چادر بھی اوڑھتے۔ سر پر پگڑی نمایاں رہتی۔ کھانے میں بھی سادگی کا عنصر موجود رہتا۔ کم کھاتے کم سوتے مگر تبلیغ زیادہ کرتے تھے۔ وعظ کا انداز ناصحانہ مدرسانہ اور پُر اثر ہوتا تھا۔ دقیق اور پیچیدہ مسائل کو اس سادگی اور صفائی سے بیان فرماتے کہ ناخواندہ لوگ بھی سمجھ جاتے۔ عوام کے معیار کے مطابق گفتگو فرماتے۔ علماء کی مجلس میں ایسے نکات پیش کرتے کہ سامعین انگشت بندھاں رہ جاتے۔ زاقم الحروف نے ایک دو بار تعارف کراتے ہوئے جلسوں میں کہا کہ علامہ حافظ محمد عالم ایک ایسی شخصیت ہیں جنہیں ہر کوئی جانتا ہے۔ اور کوئی بھی نہیں جانتا۔ یہ بات بالکل درست ہے۔ علامہ حافظ کی شخصیت محتاج تعارف تو نہ تھی مگر علمی نقطہ نظر سے ان کی پہچان بہت مشکل تھی۔

تحریک ختم نبوت میں بڑھ چڑھ کر حصہ لیا۔ تحریک نظام مصطفیٰ میں ایک قائد کی حیثیت سے آگے بڑھے۔ تحریک میں زور اور شور پیدا کیا اسی تحریک میں آپ کا بازو بھی گولی سے زخمی ہوا۔ اور کچھ دن صاحب فراش بھی رہے۔

سیاست میں دلچسپی رکھتے تھے۔ یہ دلچسپی کسی عہدہ کے حصول کے لئے نہ تھی بلکہ وہ سیاست میں صحت مند دینی روایات کو رائج کرنا چاہتے تھے۔ مگر سیاسی فضا کی آلودگی نے انہیں یہ کام مکمل نہ کرنے دیا۔ وہ عزم صمیم کے مالک تھے۔ اور اپنی زندگی میں نظام مصطفیٰ کی بہار دیکھنے کے متمنی تھے۔ اس میدان میں انہیں کڑی تنقید کا سامان کرنا

پڑا۔ اور جامعہ حنفیہ دو دروازہ کے ابتدائی دور میں بھی انہیں کٹھن مراحل سے گزرنا پڑا۔
ایسا وقت بھی آیا کہ اپنوں بیگانوں سب نے کردار کشتی شروع کی۔ مگر آفریں صدا آفریں۔
اس مرد خود آگاہ نے آندھیوں اور جھکڑوں کی پرواہ نہ کرتے ہوئے اپنے تبلیغی مشن کو
جاری رکھا۔

ہوا ہے گو تند و تیز لیکن چراغ اپنا جلا رہا ہے

وہ مرد درویش جس کو حق نے دیئے ہیں انداز خسروانہ

شیخ الحدیث کی شخصیت میں ایک انجمن پنہاں تھی۔ یوں کہیے کہ ان کی خلوت
بھی جلوت کا رنگ پیش کرتی تھی۔ وہ بہار آفرین انسان تھے۔ دنیائے سیالکوٹ کے
فقیر تھے۔ فتاویٰ کے سلسلہ میں ان کی علمی شان کھل کر سامنے آ جاتی تھی۔

غریب علماء کی مالی امداد فرمایا کرتے تھے۔ گزشتہ سال انگلستان تشریف لے
گئے۔ وہاں کچھ جلسوں میں خطاب فرمایا۔ وہیں طبیعت علیل ہوئی اور چند دن ہسپتال میں
رہ کر داعی اجل کو لبیک کہہ گئے۔ انا اللہ وانا الیہ راجعون

انگلستان میں ان کی نماز جنازہ کا حال میں نے اپنی آنکھوں سے نہیں دیکھا۔
لیکن سیالکوٹ میں شیخ الحدیث کے جنازہ کا منظر دیدنی تھا۔ لوگ مرکزی عید گاہ محلہ بجلی
گھر سیالکوٹ میں جمع تھے۔ عید گاہ کی وسعت سمٹی ہوئی نظر آ رہی تھی۔ عوام کا ٹھاٹھیں
مارتا ہوا سمندر تھا۔ سورج تمازت سے چمک رہا تھا۔ علمائے کرام اور مشائخ عظام سٹیج پر
سائبان کے سایہ میں تشریف فرما رہے تھے۔ سیاست کار بھی موجود تھے۔ سورج کی
شدت اور حدت لوگوں کے شوق میں قطعاً حائل نہ ہو سکی۔ آنکھیں برس رہی
تھیں۔ آنسوؤں اور آہوں کا سیلاب گرمی کی تپش کا مقابلہ کر رہا تھا۔ عید گاہ کے باہر
سڑکوں اور مکانوں پر بے شمار دنیا تھی۔ اعلیٰ حضرت مجدد دین و ملت احمد رضا خان

بریلوئی کے یہ اشعار صادق آرہے تھے۔

واسطہ پیارے کا ہو جب جو کوئی سنی مرے
یہ نہ کہیں شاہد تیرے کہ وہ بندہ فاجر گیا
عرش پہ دھو میں مچیں کہ وہ بندہ صالح ملا
اور فرش پہ ماتم بچھے کہ وہ طاہر و طیب گیا

نماز جنازہ کی امامت کے فرائض پیر طریقیقت مسلخ یورپ صاحبزادہ حیدر شاہ

صاحب زیب آستانہ عالیہ قادر یہ قاسمیہ ڈھوڈا شریف نے سرانجام دیئے۔

حسن اتفاق دیکھیں کہ جس مرد کامل نے ولادت کی بشارت دی۔ انہیں کے

نور نظر نے نماز جنازہ پڑھائی۔

بعد ازاں آپ کے جسد خاکی کو سوگواروں کے جلوس میں جامعہ حنفیہ دو دروازہ

لایا گیا اور سپرد خاک کیا گیا۔ شیخ الحدیث اب ہم میں موجود نہیں ہیں۔ وہ موت کا ذائقہ
چکھ چکے ہیں۔ اور یہی لمحاتی ذائقہ ان کی زندگی کو دوام بخشا ہے۔

مرنے والے مرتے ہیں لیکن فنا ہوتے نہیں

یہ حقیقت ہے کبھی ہم سے جدا ہوتے نہیں

موت تو تجدید مزاق زندگی کا نام ہے موت عالم معنی کا سفر ہے۔ شیخ الحدیث

اب قیود لیل و نہار سے آزاد ہیں۔ ان کی زندگی مجاہدہ میں گزری۔ اور بعد از موت وہ

مشاہدہ فرما رہے ہیں۔ وہ برزخ میں ہیں۔ یہ بات ذہن میں ابھرتی ہے کہ عالم اسباب

اور عالم برزخ میں فاصلے ہیں۔ عرض کرتا چلوں۔

فاصلے پھر ہیں سمجھنے کے

دور و نزدیک سب بہانے ہیں

آنکھ بیدار ہو تو پردیسی

ہر جگہ یار کے ٹھکانے ہیں

شیخ الحدیث کے نور نظر علامہ حامد رضا مدظلہ العالی اسی ذوق و شوق کے ساتھ علمی و دینی خدمات میں مصروف ہیں۔ نوجوان ہیں فاضل جلیل ہیں، جامعہ حنفیہ دودروازہ کے مہتمم ہیں۔ دعا ہے کہ اللہ پاک شیخ الحدیث کے درجات کو بلند فرمائے اور ان کے خلف الرشید علامہ حافظ حامد رضا کو استقامت عطا فرمائے۔ ان کی عمر، صحت اور عمل میں برکت فرمائے۔ آمین بجا سید المرسلین صلی اللہ علیہ وآلہ وسلم

علامہ حافظ صاحب الحد مبارک میں ہیں۔ ان کا تعلق تاجدار علی پور شریف اور گنبد حضری سے ہے۔ ان کے خلف الرشید بے دھڑک دینی مساعی میں منہمک ہیں۔ قدم قدم پر انہیں تائید ایزدی حاصل ہوگی۔ انشاء اللہ۔



محترم رفیق احمد صاحب اعوان

ایڈمنسٹریٹر میونسپل کارپوریشن سیالکوٹ

شیخ الحدیث و التفسیر محسن اہل سنت پیکر علم و فضل استاذ العلماء حضرت علامہ حافظ محمد عالم صاحب محدث سیالکوٹی رحمۃ اللہ علیہ و برکاتہ کی سیالکوٹ میں علمی تدریسی، دینی، مذہبی، مسلکی، ملکی، جماعتی اور سیاسی خدمات اظہر من الشمس ہیں مرحوم و مغفور قبلہ حضرت شیخ الحدیث اپنی دینی اور مذہبی حیثیت کے باوجود ایک مرنجان مرنج سحر انگیز شخصیت کے مالک تھے اور ان کے قرآن و حدیث کے مطابق ارشادات دل میں اثر کرتے۔ اگرچہ سیالکوٹ مشفق شخصیت سے محروم ہو گیا ہے تاہم ہمیں یقین و اثق ہے کہ

ان کے جانشین نے ان سے کسب فیض کیا ہے اور ان کی دینی اور تدریسی خدمات کا چشمہ جاری و ساری رکھنے میں کوئی دقیقہ فرو گزاشت نہیں فرمائیں گے۔

رب العزت ان کی مساعی جمیلہ میں برکت عطاء فرمائے اور شیخ الحدیث حضرت علامہ حافظ محمد عالم صاحب مرحوم محدث سیالکوٹی کے درجات بلند فرمائے۔ (آمین)



سید عابد حسین صاحب (تمغہ شجاعت)

واٹرورکس کچہری روڈ سیالکوٹ

آپ شہر اقبال کو منبع رشد و ہدایت گرامی قدر قبلہ شیخ الحدیث سے نچھڑے ایک سال ہو رہا ہے۔ میں سوچتا ہوں کہ اللہ والے ماہ و سال کی گنتی اور رفتار سے ماوراء ہوتے ہیں۔ ان کی تعلیم و تربیت اور نور فیضان ہمیشہ روشن و جاری رہتا ہے۔ اس احقر العباد کو جس کے پاس خاک پائے ختم المرسلین صلعم ہونے کے اور کوئی سند افتخار نہیں قبلہ عالم شیخ الحدیث مرحوم و مغفور کی محافل میں حاضری کا شرف حاصل رہا ہے۔ وہ علم و دانش کا سمندر تھے۔ اور اپنی گفتگو کے دوران قرآن و حدیث کی روشنی میں ایسے فقہی اور سماجی مسائل کی گتھیاں سلجھا جاتے تھے کہ انسان کا دل و دماغ نہ صرف روشن ہو جاتا بلکہ ان کے مدلل خیالات جو ہادی برحق کے فرمودات سے مرصع ہوتے تھے دلوں میں گھر کر لیتے تھے۔ سیالکوٹ کے دل ”دو دروازہ“ میں جامع حنفیہ ایک ایسا ادارہ ان کی شفقت اور سرپرستی میں قائم ہوا جس سے فارغ التحصیل لاتعداد اساتذہ ملک بھر میں دینی خدمات انجام دے رہے ہیں۔ اس طرح آپ کو استاذ العلماء کا قابل فخر اعزاز بھی حاصل ہے۔

سیالکوٹ کی کئی شخصیات نے بھی مرحوم و مغفور حافظ صاحب قبلہ کی دینی سماجی، ملکی، مسلکی، رفاعی، تدریسی خدمات کا کھلے دل سے اعتراف کیا ہے۔ مجھے یقین ہے کہ

آپ ان کے فرزند اجمند ہونے کے ناطے سے بالخصوص اور ان کے علوم و فنون سے بڑے قریب سے فیضیاب ہونے کے باوصف ان کے چشمہ خدمت دین کو نہایت جگر سوزی اور پیوستگی سے ادا کرتے رہیں گے۔ رب العزت آپ کے ارادوں میں استقامت بخشنے۔ صراط مستقیم میں آپ کی صحیح رہنمائی فرمائے اور حضور قبلہ عالم حافظ محمد عالم مرحوم و مغفور کے درجات میں مزید بلندی عطا فرمائے۔ آمین۔



محترم محمد عبدالقیوم صاحب

ڈی۔ ایس۔ پی شعبہ قانون پولیس ضلع سیالکوٹ

مسلك اہل سنت و جماعت کے نہایت سادہ اور درویش نما شخصیت تھے۔ آپ خالص علمی سرمایہ تھے اور عملی زندگی میں اپنی مثال آپ تھے۔ آپ کے علم کی شمع آپ کی زندگی میں بلا واسطہ اور آج کل بالواسطہ روشن ہے۔ جو الفاظ دیگر چشمہ فیض عام جاری ہے۔ بہت کم اشخاص کو وہ مقام حاصل ہوتا ہے جو انہیں نصیب تھا۔ اللہ پاک انہیں اپنے جوار رحمت میں جگہ دے۔ آمین ثم آمین۔ مولانا محمد ضیاء اللہ قادری جو کہ مشہور مناظر، خطیب اور مصنف ہیں ان کے چہیتے شاگردوں میں سے ہیں۔



خواجہ نسیم احمد صاحب

نمائندہ روزنامہ جنگ سیالکوٹ

شیخ الحدیث و استاذ العلماء حضرت علامہ حافظ محمد عالم علیہ الرحمۃ نہ صرف سیالکوٹ بلکہ پورے پاکستان اور عالم اسلام کے لئے ایک سرمایہ افتخار تھے۔ آپ ایک

با کردار اور با عمل عالم تھے اور آپ کی زندگی سنت نبویؐ کا درست ترین پرتو تھی۔ آپ کی علمی و تدریسی خدمات کا زندہ ثبوت وہ سینکڑوں علماء ہیں جو اس وقت ملک بھر میں ترسیل علم میں مصروف ہیں اور جنہوں نے آپ سے فیض پایا۔ جہاں تک آپ کی دینی مذہبی اور مسلکی خدمات کا تعلق ہے تو اس عظیم شعبہ میں بھی آپ نے ملت اسلامیہ کی درست سمت میں راہنمائی کرتے ہوئے ہمیشہ دینی حمیت، محبت اور اخوت کی تعلیم دی اور تفرقہ بازی کی ہمیشہ نفی و تکذیب کی۔ بلاشبہ آپ نے اہل سنت کی درست سمت میں راہنمائی کرتے ہوئے علم و عمل کی وہ شمع جلانی جس کی روشنی صدیوں تک اہل سنت کو راستہ دکھاتی رہے گی۔

ہمیشہ سے غیر مستحکم اور غیر متوازن ملکی سیاسی صورت حال کے باوجود آپ نے ہمیشہ ملک کے بہترین مفاد میں حق اور سچ کا راستہ اپنایا اور سیاسی جبر و استبداد کا نہایت جرات مندی سے مقابلہ کیا اور کبھی اصولوں پر سودے بازی نہیں کی۔ آپ کے وصال کے نتیجے میں پیدا ہونے والا خلاء شاید کبھی بھی پورا نہ ہو سکے لیکن آپ کی تعلیمات ہمیشہ اس خلاء کو پر کرنے کی سعی کرنے میں مسلمانوں کی راہنمائی کرتی رہیں گی۔

حامد علی خان صاحب

نمائندہ نوائے وقت سیالکوٹ

ملک عدم کے مسافروں سے آج تک کوئی لوٹ کر واپس نہیں آیا۔ شاید یہ زندگی پانی کا بلبلا بھی نہیں موت ہمارے تعاقب میں ہر ذی نفس کو موت کا ذائقہ چکھنا ہے۔ موت جو حیات ابدی کا دروازہ ہے۔ شہر اقبال کے ممتاز عالم دین حافظ محمد عالم گزشتہ دنوں لندن

.....

میں اللہ کو پیارے ہو گئے۔ اک چراغ اور بجھا اور بڑی تاریکی۔ ایک عظیم الشان دور ختم ہو گیا۔ وہ اپنے خاندان دوستوں اور ہزاروں شاگردوں کو گہرے صدمے میں مبتلا کر گئے۔

حافظ محمد عالم مرحوم افضی ولایت کا یہ تابندہ ستارہ سرزمین سیالکوٹ کا بے تاج بادشاہ 1924 میں رانجن کے مقام سے تحصیل و ضلع جموں مقبوضہ کشمیر میں پیدا ہوئے۔ شیخ الحدیث و التفسیر حافظ محمد عالم کے آباؤ اجداد مذہبی اقدار سے شناساز میندارہ کرتے تھے۔ انہوں نے سب سے پہلے اپنے پھوپھا حافظ احمد دین سے قرآن کریم حفظ کیا جو اس وقت جموں سے سیالکوٹ منتقل ہو چکے تھے۔ حافظ محمد عالم نے سیالکوٹ شہر کی قدیم درسگاہ مسجد شاہ موزنگا ولی میں قرآن حفظ کیا۔ پھر دینی تعلیم کا شوق بڑھتا گیا انہوں نے درس نظامی کی ابتدائی کتب علامہ محمد یعقوب سے پڑھیں اور پھر مرحلہ شوق بڑھتا گیا اور شیخ الحدیث علامہ محمد عالم داتا گنج بخش ہجوری کے شہر لاہور تشریف لے گئے وہاں وہ تدریس کے فرائض انجام دیتے رہے۔ دوران تدریس انہوں نے پنجاب یونیورسٹی لاہور سے فاضل عربی کا امتحان بہترین نمبروں میں پاس کیا۔ کچھ عرصہ بعد وہ سیالکوٹ تشریف لائے اور جامع مسجد مولانا عبدالحکیم میں دارالعلوم جامعہ عبدالحکیم کی بنیاد رکھی۔ چار سال شبانہ روز محنت کے بعد انہوں نے ایک مستقل درسگاہ کے قیام کا فیصلہ کیا اور سیالکوٹ شہر کے وسط میں جامعہ حنفیہ دو دروازہ کا قیام دسمبر 1960ء میں ہوا۔ اس درسگاہ سے آج ہزاروں حفاظ کرام علماء و فضلاء مدرسین قاضی و مفتی اور نعت گو اور نعت خواں شعر ادنیاء کے کونے کونے میں پھیل کر چہار دانگ عالم کو دینی و دنیاوی علوم سے بہرور فرما رہے ہیں۔

ولایت بادشاہی عالم اشیاء کی جہانگیری

یہ سب کیا ہے اک نقطہ ایمان کی تفسیر ہیں

شیخ الحدیث حافظ محمد عالم مرحوم رحمۃ اللہ علیہ نے دینی اور سیاسی تحریکوں میں

.....

بھر پور حصہ لیا۔

تحریک قیام پاکستان، تحریک ختم نبوت، تحریک بحال جمہوریت اور تحریک نظام مصطفیٰ ﷺ یا پھر تحریک آزادی کشمیر انہوں نے اپنی قائدانہ صلاحیت سے محرکین کے حوالے بلند کئے۔ 1977ء کی تحریک نظام مصطفیٰ ﷺ میں جان ہتھیلی پر رکھ کر میدان عمل میں اترے۔ اس دوران چوک علامہ اقبال میں آپ اور آپ کے رفقاء پر گولیوں کی بوچھاڑ کر دی گئی۔ شیخ الحدیث حافظ محمد عالم رحمۃ اللہ علیہ بھی گولیوں سے زخمی ہو گئے۔ تحریک آزادی کشمیر کے ساتھ آپ کا چولی دامن کا ساتھ رہا۔ انہوں نے یہاں جموں و کشمیر سنی جہاد کونسل تشکیل دی پھر ان ہی کے حکم سے برطانیہ میں سنی جہاد کونسل کا قیام عمل میں آیا۔ شیخ الحدیث حافظ محمد عالم رحمۃ اللہ نے تبلیغ کے ساتھ ساتھ تحریر کو زینت بخشی۔ آپ کا خطاب نہایت سادہ مگر پر مغز ہوتا۔ شیخ الحدیث حافظ محمد عالم رحمۃ اللہ علیہ چونکہ تبلیغی دورے پر تھے وہاں آپ کو تکلیف محسوس ہوئی تو برطانیہ کے شہر ڈربی کے ہسپتال میں داخل کر دیا گیا۔ 20 اگست 1999ء بروز جمعۃ المبارک بوقت پانچ بج کر تین منٹ پر ہسپتال میں اپنی جان آفرین کے حوالے کی۔ بوقت وصال آپ کے پاس آپ کی بڑی بیٹی، چھوٹے بیٹے حامد رضا، آپ کے نواسے حافظ فضل محمد اور آپ کے داماد علامہ فضل احمد قادری موجود تھے۔

23 اگست کو جامع مسجد اہل سنت والجماعت روزہل ڈربی برطانیہ میں آپ کی نماز جنازہ ادا کی گئی۔ حافظ محمد عالم کا جسدِ خاکی 24 اگست ساڑھے 4 بجے رات مانچسٹر ائر پورٹ سے بذریعہ پی آئی اے 25 اگست چھ بجے صبح لاہور ائر پورٹ پر پہنچا جہاں سے ان کے عزیز واقارب جسدِ خاکی کو سیالکوٹ لائے اور یہاں نماز جنازہ ادا کی گئی جس میں لاکھوں افراد نے شرکت کی۔ سیالکوٹ کی تاریخ میں اتنا بڑا جنازہ آج تک نہیں ہوا۔

علامہ محمد اقبال فرماتے ہیں۔

بگوشم آمد از خاک مزارے

کہ زیر زمین ہم می تو اں زیست

(ترجمہ) میرے کانوں میں ایک مزار کی مٹی سے یہ آواز آئی کہ زمین کے

نیچے بھی زندہ رہا جاسکتا ہے۔



پروفیسر محمد عبدالجبار شیخ صاحب

ریٹائرڈ پرنسپل۔ سی 18 علامہ اقبال کالونی سیالکوٹ کینٹ

استاذ العلماء حضرت علامہ حافظ محمد عالم علیہ الرحمۃ کی گونا گوں خدمات اہلیان شہر اقبال کیلئے بالخصوص اور امت مسلمہ کیلئے بالعموم ناقابل فراموش حد تک خصوصی اہمیت کی حامل ہیں۔ پورے ملک میں شاگردان رشید کا جم عفر جو ملکی اور بین الاقوامی سطح پر دین متین کی خدمت میں منہمک ہے مرحوم کی عظیم کارکردگی کا زندہ و جاودا ثبوت ہے۔

اللہ رب العزت مرحوم کو اپنے جوار رحمت میں بلند درجات سے ہمکنار فرماوے اور آپ کو ان کے نقش قدم پر چلنے کی توفیق کاملہ سے نوازے آمین یا رب العالمین۔



داؤد احمد چٹھہ صاحب (ایم اے)

پریذیڈنٹ سیالکوٹ چیمبر آف کامرس اینڈ انڈسٹری سیالکوٹ

جاوید بھٹی الائیڈ بینک کے ایک اعلیٰ عہدیدار ہیں۔ میرے بچپن کے دوست

ہیں اسکول سے کالج تک کا عرصہ ہم نے اکٹھے گزارا۔ پھر 1965ء میں بی اے کرنے

کے بعد میں نے ایم اے کی تیاری کے ساتھ ساتھ ایکسپورٹ بزنس شروع کر دیا اور

جاوید بھٹی نے بینک جائن کر لیا۔

جاوید بھٹی اور اس کا سارا خاندان (بھٹی خاندان) جامع مسجد دو دروازہ کے ساتھ ملحقہ علامہ محمد اقبال کے محلہ کی ایک گلی میں رہائش پذیر تھا۔ یہ خاندان عبوریت اور طاعت رسول صلی اللہ علیہ وسلم کے حوالے سے اپنا مخصوص مقام رکھتا تھا۔ 1965ء تک میں جاوید سے ملنے اکثر اس کے گھر جایا کرتا تھا۔ ایک روز وہ گھر پر نہ ملا تو اسے ڈھونڈتے ڈھونڈتے میں جامع مسجد دو دروازہ کے اوپر کی منزل پر پہنچ گیا۔

جاوید مسجد میں بیٹھا ایک مضبوط اور قوی جسم کی باریش شخصیت کے ساتھ مجھ کو گفتگو تھا۔ میرا تعارف اس شخصیت سے کروا تے ہوئے جاوید مجھے مخاطب ہوا۔ داؤد۔

”حافظ صاحب کے تعارف کی ضرورت نہیں کہ ان کو سب جانتے ہیں۔“

حافظ صاحب.....؟ میرے سوالیہ انداز کو جاوید بھانپ گیا۔

”قبلہ حافظ محمد عالم صاحب“..... جاوید نے ابھی بات پوری نہیں کی تھی

کہ میں نے لپک کر حافظ صاحب کا ہاتھ تھام لیا کیونکہ حافظ صاحب کی علمی ریاضت کے بارے میں نے بہت کچھ سن رکھا تھا مگر زیارت کا موقع آج پہلی بار میسر آ رہا تھا۔

جاوید نے سلسلہ تعارف جاری رکھتے ہوئے مزید بتایا کہ ”چٹھ کا تعلق بھی

مذہبی گھرانے سے ہے۔“ حافظ صاحب ہمہ تن گوش ہو گئے۔

میں نے جاوید کی بات کو خود بھی آگے بڑھاتے ہوئے عرض کی کہ ہمارا خاندان

اپنی روحانی تسکین علی پور شریف سے حاصل کرتا ہے۔ اپنے نانا جان حاجی فضل الہی

صاحب، نانا جان کے بڑے بھائی حاجی عطا محمد صاحب اور اپنے ایک بزرگ غلام جیلانی

صاحب کا ذکر کیا جو حضرت قبلہ پیر جماعت علی شاہ صاحب کے حاض مریدین میں سے

تھے تو حافظ صاحب عجز و انکسار اور شفقت و محبت کی تصویر بن گئے انہوں نے مجھے سینے

سے لگا لیا اور فرمایا۔

”میرے دل میں آپ کے ان بزرگوں کیلئے بڑا احترام ہے۔ کیونکہ ہم سب کا روحانی مرکز علی پور شریف ہے۔“

پھر چشم فلک نے دیکھا کہ وقت کے دھاروں میں بہتے بہتے حافظ صاحب پیر طریقت واقف رموز شریعت، استاذ العلماء، شیخ الحدیث والنفسیر کی اعلیٰ صفات کا مجموعہ بن گئے۔ اہل سیالکوٹ کے دلوں میں رچ بس گئے۔ شہر کے تمام مذہبی علمی سیاسی اور سماجی حلقوں میں ان کی شرکت کو کامیابی کی نشانی سمجھا جانے لگا کہنے کو وہ بریلوی مسلک کے علم برادر تھے مگر ان کے ارادت مندوں میں ہر مکتبہ فکر کے لوگ شامل تھے جو ان کے مدلل اور پراثر دلائل سے فکری رہنمائی حاصل کرتے تھے۔

1970ء کے انتخابات میں جب انہیں قومی اسمبلی کے الیکشن کیلئے کھڑا کر دیا گیا تو یہ ان کی مقناطیسی شخصیت کا اثر تھا کہ انہیں دوسرے مسالک کے لوگوں نے بھی ووٹ دیئے مگر بد قسمتی سے ہمارے ملک کی روایت میں غیر منصفانہ الیکشن میں ”کامیاب“ ہونے والے لوگوں کا ایک علیحدہ بھی طبقہ ہے جو شرفاء کو اسمبلیوں میں جان سے روکنے کیلئے ہر اخلاقی گراوٹ کا ارتکاب کرتے ہیں۔

شہر کے اکثر گھرانوں کی خواہش ہوتی تھی کہ ان کے خاندان کی میت کا جنازہ قبلہ حافظ صاحب ہی پڑھائیں۔ موقع غنیمت جانتے ہوئے حافظ صاحب جنازہ کے شرکاء کو تلقین فرمایا کرتے تھے کہ دنیاوی بھاگ دوڑ میں یہ بھی یاد رکھا جائے کہ موت ایک ایسی حقیقت ہے جو ہر ذی روح کو آنی ہے اس کا کوئی وقت اور مقام مقرر نہیں۔ ہم سب کو بحر مرگ میں اترنا ہے۔..... اس لئے جو سانس آ رہی ہے اسے عطیہ خداوندی سمجھیں اور اس کا فائدہ اٹھاتے ہوئے کچھ تیاری آخرت کیلئے بھی کر لینی چاہئے۔

حضرت قبلہ حافظ صاحب کو کیا معلوم تھا کہ نواسی کا نکاح پڑھانے انگلینڈ تو جا رہے ہیں مگر فرشتہ اجل وہاں ان کا انتظار کر رہا ہے۔ 20 اگست 1999ء کو حضرت قبلہ

حافظ محمد عالم صاحب رحمۃ اللہ علیہ اس دار فانی سے کوچ فرما گئے۔ انا اللہ وانا علیہ راجعون۔

خاک میں کیا صورتیں ہونگی کہ پنہاں ہو گئیں

قبلہ شیخ الحدیث کی موت سے جو خلاء پیدا ہوا ہے وہ ایک عرصہ تک پر نہیں ہو

سکے گا کہ

بڑی مشکل سے ہوتا ہے چمن میں دیدہ ور پیدا

حافظ صاحب کے فرزند ارجمند جناب صاحبزادہ حامد رضا صاحب جو ہمارے دوست بھی ہیں سے توقع کیا جاتی ہے کہ وہ اپنے والد محترم کے متعین کردہ راستوں پر چل کر اہل سیالکوٹ کی رہبری میں ایک موثر کردار ادا کریں گے۔

صاحبزادہ حامد رضا صاحب سے میرا تعلق قبلہ حافظ صاحب کے علاوہ سیالکوٹ چیمبر آف کامرس اینڈ انڈسٹری کے حوالے سے بھی ہے۔ میں ذاتی طور پر ان کی اعلیٰ ظرفی اور قائدانہ صلاحیتوں کا معترف ہوں۔ وہ علماء حضرات میں ماہ درخشان کی حیثیت رکھتے ہیں اور لیڈر گارمنٹس کے برآمد کنندہ کی حیثیت سے بھی کاروباری دنیا کے گلستان میں بہار بن کر اپنی خوشبو بکھیر رہے ہیں۔



پروفیسر حافظ ساجد میر صاحب اور

چوہدری انور عزیز صاحب سابق وفاقی وزیر

کا علامہ محمد عالم کی وفات پر اظہار تعزیت

مرکزی جمعیت اہل حدیث پاکستان کے امیر سینٹر پروفیسر ساجد میر اور چوہدری انور عزیز نے شہر اقبال کے ممتاز عالم دین شیخ الحدیث حافظ محمد عالم کی وفات پر دکھ اور افسوس

کا اظہار کرتے ہوئے دعا کی ہے کہ اللہ تعالیٰ مرحوم کی دینی خدمات کو قبول کرے اور ان کی دنیاوی لغزشوں کو معاف فرمادے انہوں نے پسماندگان و لواحقین کیلئے صبر جمیل کی دعا کی ہے۔

شاعر اہلسنت ڈاکٹر محمد قمر تابش صاحب
رنگپورہ سیالکوٹ

اے امام صاحب دیدہ وراں
صاحب علم و عمل معجز بیاں
آپ کا شرف ولادت مستنیر
تھے دعائے حضرت سید الامیر
صورت زیبا شریعت کا ظہور
آپ کی سیرت کا ہر اک باب نور
شکوت اسلام کی تنویر آپ
اک مقدس فرض کی تصویر آپ
محسنوں کے قافلہ سالار آپ
ہر جہت میں لائق دیدار آپ
سنتوں کے اور فرائض کے امین
صاحب عین الحقین حق القین
ملت اسلامیہ سے باوفا
ایک ایک لمحہ رہا خوف خدا
چہرہ شانِ مصطفیٰ سے پروقار

آنکھ نور مصطفیٰ سے پر خمار
پھول اور کلیوں جھرمٹ گفتگو
خامشی میں بہتری کی آرزو
تھی امامت زیب دستار ولی
تھی طبیعت میں مکمل عاجزی
حسن اخلاق مجسم آپ تھے
ہر روش پہ اک مکرم آپ تھے
قریہ قریہ علم سے روشن کیا
جو بھی آیا اس کا دامن بھر دیا
خوش نظر خوش گفتگو اور خوش مزاج
سر پہ ان کے راہبری کا ایک تاج
تھے اخوت کے حسین سالار بھی
ہر کسی کے آپ تھے غمخوار بھی
علم کے تھے اک سمندر بیکراں
اس حقیقت کی شہادت ہر زباں
ایک سرمایہ دیں تھے چل بے
علم قرآں کے امیں تھے چل بے
باصلاحیت و عزت باوقار
ہر جگہ شاگرد ان کے بے شمار
اہل سنت کے مراکز ہر کہیں
مسجدیں ان کی عنایت سے بنیں

ان کی میں صفت و ثنا کیا کیا کروں
 مختصر الفاظ میں کیا کیا لکھوں
 آفتابِ عشق تھے روشن ضمیر
 بادشاہِ علم تھے لیکن فقیر
 نورِ رنگِ مصطفیٰ سے مستنیر
 زندہ دل زندہ نظر زندہ ضمیر
 عاشق سرکارِ دو عالم تھے آپ
 مستند ایک حافظ و عالم تھے آپ
 معترف تھے عظمتِ بسطام کے
 مستحق صد عزت و انعام کے
 آپ تھے حسن معارف کا جہاں
 آپ ذوق و شوق میں تھے بیکراں
 آگہی آپ تھے اک آفتاب
 مشعلِ قندھار سے بھی فیض یاب
 درد سے معمور دل تھا آپ کا
 پیکرِ اخلاص تھے وہ باوفا
 نورِ حسنِ مصطفیٰ سے فیض یاب
 آسمانِ علم کے اک آفتاب
 ایک اعجازِ فقر بھی آپ تھے
 ایک اندازِ نظر بھی آپ تھے
 نقشبندی عظمتوں سے فیض یاب

درد کے پیکر حسین بندہ نواز
 اہل سنت و الجماعت کے امیر
 اک مجاہد ایک غازی بے نظیر
 حضرت آسی کی جانِ جان تھے
 دوستی میں صاحبِ ایماں تھے
 ایک عالم شہرِ علامہ میں تھے
 ایک گنجِ فیض کاشانہ میں تھے
 داعیِ نظم و نظام مصطفیٰ
 اور محافظ ہر مقام مصطفیٰ
 آپ کے احسان لکھے کیا قمر
 معترف ہیں آپ کے شمس و قمر

بسمل صابری صاحب

کچا شہاب پورہ روڈ سیالکوٹ

رانجن کی وادیوں سے خورشیدِ علم نکلا
 اقبال کے نگر میں جو بن پہ آ کے چمکا
 کیا پیچ و تاب رازی، کیا سوز و ساز جامی
 علم و عمل کا پیکر دیکھا نہ کوئی ایسا
 نکتہ وری میں ایسا آ کاش ڈھونڈھتا ہے

چرخ کہن نے دیکھا یہ بھی میرا گواہ ہے
 اے رہبر شریعت اسے واقف حقیقت
 تجھ کو فناہ نہیں ہے، واللہ تو بقا ہے
 سنت پہ عمل تیرا ہے یہی بڑی کرامت
 تو قبر میں ہے زندہ ہر بشر کہہ رہا ہے
 تیرے علم کا خزانہ سارے جہاں نے مانا
 نجدی کے دل پہ شاہا، تیرا رعب و دبدبہ ہے
 شاگرد تیرے اٹلی جرمن فرانس لندن
 تیرے علم و فن کا دریا ہر سمت بہ رہا ہے
 یہ شہر صدیوں پہلے عبدالحکیم کا تھا
 ملاں کمال تھا، حاجی کلیم کا تھا
 تو نے جو اس شہر میں اپنا قدم ٹکایا
 دین متیں کا ڈنکا تو نے یہاں بجایا
 ہر مرد و زن کے لب پہ تیرا نام گونجتا ہے
 ہر لمحہ ہر گھڑی میں صبح شام گونجتا ہے
 لاریب یہ شہر تو، شیخ الحدیث کا ہے
 ہر شخص کی زبان سے میں نے یہی سنا ہے
 تیرا شیخ ہے قندھاری، کرے شیر کی سواری
 تیرا نقشبندی مشرب، کرتا رہے سالاری
 تیرے تینوں صاحبزادے رہیں تا ابد سلامت

رہے بانگپن سلامت، خوشحال عمر ساری
 حامد رضا جو تیرے گلشن کے جانشین ہیں
 حسن عمل کے پیکر، اور سخن دلنشین ہیں
 شمع علم جلانے پھرتے یہ کوبکو ہیں
 تصویر بابا جانی، والد کے ہو بہو ہیں
 میں گدائے صابری ہوں، بسکل میری دعا ہے
 یہ در رہے سلامت، یہی میرا مدعا ہے



رحیم بخش صاحب

محلہ دھارووال سیالکوٹ

20 اگست 1999ء میں سوچوں میں گم سم بیٹھا برسات کے موسم کو دیکھ رہا تھا
 کہ اچانک فون کی گھنٹی بجی۔ اس کے ساتھ ہی میری چھٹی حس نے مجھے پریشان کر دیا۔
 چھوٹی بچی نے فون اٹھایا۔ میرے پاس آئی اور یہ کہہ کر چلی گئی کہ حافظ محمد عالم صاحب
 فوت ہو گئے ہیں۔ میرے جسم کا رواں رواں کانپ گیا۔ میں جیسے منتشر ہو گیا ”انا للہ وانا
 الیہ راجعون“ میرے ایک مخلص دوست مجھے تنہا کر گئے۔ مجھے داغ مفارقت دے گئے
 میرے ذہن ناہنجار میں بچپن سے لیکر اب تک کے تعلقات اپنی اپنی تصویر لا کر میری
 آنکھوں کے سامنے پیش کر رہے تھے میرا اور مرحوم حافظ محمد عالم کا تعلق بہت پرانا ہے۔
 ہم ایک گاؤں اور ایک قبیلہ سے تعلق رکھتے ہیں وہ میرے نزدیکی رشتہ دار بھی تھے اور
 سب سے بڑھ کر یہ کہ ہم نے ایک ہی استاد اور ایک ہی مدرسہ سے تعلیم حاصل کی۔ میں

اور حافظ محمد عالم صاحب ریاست جموں سے تعلق رکھتے ہیں۔ میرے تایا مولوی الہ دین صاحب ہمارے علاقے کی ایک نمایاں سماجی شخصیت تھے۔ انہوں نے قرآن پاک کی تفسیر ”احسن القصص“ کا مطالعہ بھی کر رکھا تھا۔ علم کی قدر و منزلت سے آگاہ تھے۔ ان کا رابطہ ہمارے استاد مولوی نبی بخش صاحب رحمۃ اللہ علیہ سے تھا۔ وہ علاقے سے بچوں کو لیکر لاہور آتے اور دینی تعلیم سے آراستہ کرتے تھے۔ میرے تایا صاحب ہی سب سے پہلے ہمارے استاد مولوی صاحب کو لیکر ہمارے گاؤں آئے۔ مولوی نبی بخش صاحب رحمۃ اللہ علیہ کو اللہ تعالیٰ کروٹ کروٹ جنت نصیب کرے انہوں نے دشوار گزار مراحل سے گزر کر جموں کے علاقے کے لوگوں کو تعلیم سے آراستہ کیا۔ گھر گھر دین کی تبلیغ کا سلسلہ جاری رکھا طالب علموں کی رہائش کھانا پینا اور تعلیم سب کچھ مفت تھا یہی دینی شخصیت میرے اور حافظ محمد عالم صاحب کی تعلیم کا سبب بنی۔ ہم اپنے علاقے کے بہت سے لڑکے تھے۔ جو اکٹھے مولوی نبی بخش صاحب سے تعلیم حاصل کر رہے تھے۔ ان میں میاں باغ علی صاحب، حافظ محمد عالم صاحب، مولوی عبدالنبی صاحب اور میں (رحیم بخش) شامل تھے۔ گو کہ ہم سب دوست تعلیمی منزلیں طے کرتے جا رہے تھے لیکن ہمارے استاد کی جو نظر کرم محمد عالم صاحب پر تھی وہ باقی لوگوں سے زیادہ تھی۔ ان پر وہ خاص توجہ فرماتے تھے ہمارے استاد مولوی نبی بخش صاحب ولی اللہ تھے۔ ولی کی نظر تقدیر کو بدل دیتی ہے۔

میں اپنے دوست حافظ محمد عالم صاحب رحمۃ اللہ علیہ سے اکثر اس بات کا تذکرہ کرتا تھا کہ استاد صاحب کی نظر خاص نے آپ کی تقدیر بدل دی ہے کہ آپ کو وقت خاص کا عالم بنا دیا ہے۔ وہ میری بات سن کر مسکراتے اور اثبات میں سر ہلا دیتے تھے۔ حافظ محمد عالم صاحب زمانہ طالب علمی میں بھی ایک نیک سیرت انسان تھے۔ لغو اور

فضول باتوں سے اجتناب فرماتے۔ اگر کہیں دوستوں میں لطف و مزاح کی محفل جمتی تھی تو اس سے کنارہ کشی کرتے۔ اس کے برعکس نہایت ذہین و فطین تھے علمی میدان میں کمال کو پہنچے۔ محنت اور کوشش میں اپنی مثال آپ تھے۔ ایک سادہ لوح انسان ہونے کے ساتھ ساتھ زندگی کے تمام رموز سے آگاہی رکھتے تھے۔

جب معلم بنے تو اس میدان میں عروج پر پہنچے یہ بات مسلم ہے کہ کوئی بھی معلم دینی نصاب میں کوئی ایک ہی مضمون پڑھانے پر قادر ہوتا ہے۔ لیکن حافظ محمد عالم صاحب تمام مضامین پر دسترس رکھتے تھے۔ یہی وجہ تھی کہ وہ سیالکوٹ کے شیخ الحدیث بنے۔ اس رتبے پر پہنچنے کے بعد بھی انہیں کوئی فخر و غرور نہ تھا۔ شہر میں سے کوئی آدمی خواہ غریب ہے یا امیر سب کے ساتھ حسن سلوک سے پیش آتے تھے۔ غریب بچیوں کے نکاح میں شامل ہو کر ہر طرح کی مدد کرتے تھے۔ اگر کہیں طلاق وغیرہ کا معاملہ ہوتا تو اس طرح نبٹانے کی کوشش کرتے کہ طرفین میں پیار و محبت کی فضا قائم رہتی۔ ان کا اسلوب بیان بھی اپنی مثال آپ تھا۔ علم و عمل میں ایک مثال تھے۔ یہی ایک عالم کی پہچان ہوتی ہے۔ ان کے قول و فعل میں یکسانیت تھی یہ خاص بات حافظ صاحب میں بدرجہ اتم موجود تھی۔ انہوں نے اپنے استاد کے مشن کو پایہ تکمیل تک پہنچایا۔ اپنے استاد کی روح کو خوش کیا۔ دین کی خدمت کی۔ میں نے انہیں بچپن سے لیکر بڑھاپے تک دیکھا ہے۔ اس بات کی گواہی دیتا ہوں کہ حافظ محمد عالم صاحب ایک سچے اور کھرے انسان تھے۔ انہوں نے دینی علوم کی اشاعت کی۔ اپنے استاد کے فیض کو آگے پہنچایا۔ آج ان کے شاگردان کے فیض کو آگے پہنچانے کے لئے مصروف عمل ہیں۔ میں دعا گو ہوں کہ مولا کریم ان کے فرزند ارجمند صاحبزادہ حامد رضا کو ان کے نقش قدم پر چلنے کی توفیق عطا فرمائے اور دیگر صاحبزادگان کو تبلیغ دین متین کیلئے معاونت کی توفیق عطا فرمائے اور حافظ محمد عالم رحمۃ اللہ

علیہ کو جنت میں خاص مقام عطا کرے۔ (آمین)۔

کرپچن ڈاکٹر اصغر یعقوب صاحب

سینئر ہیڈ ماسٹر گورنمنٹ سینٹ انٹھونی ہائی سکول سیالکوٹ

دست قضانے چن لیا اس گل کو دوستو

جس گل کی رنگ و بو پہ بہاروں کو ناز تھا

اصغر نگاہ لالہ و زرگس ہے چونچکاں

ٹوٹا وہ گل جو زینت گلشن کا راز تھا

یہ بات کسی بھی شک و شبہ کے بغیر کہی جاسکتی ہے۔ علامہ حافظ محمد عالم صاحب

اپنی ذات میں بے شمار خوبیاں رکھتے تھے اور انہوں نے اپنے افعال اور کردار کی بدولت

جو خدمات انجام دیں آنے والی نسلوں کے لئے مشعل راہ ہونگی مرحوم کے حسن تدبیر کی

بات ہے کہ زندگی کے ہر شعبہ میں انہوں نے نہ صرف اپنے گھر کی تعمیر و ترقی میں اہم

کردار ادا کیا بلکہ پورے پاکستانی معاشرے میں بھی اصلاح احوال کے نئے منفرد کردار کو

ادا کیا ان کی خدمات صدیوں تک یاد رکھی جائیں گی میں اور میرا پورا اسٹاف آپ کے غم

اور صدمہ میں برابر کا شریک ہے میری تمام تر دعائیں اور محبتیں آپ کے لئے ہیں میری

دعا ہے کہ خدائے کریم پسماندگان کو صبر جمیل عطا فرمائے۔ آمین۔



محترم سردار تبارک علی صاحب

مشیر صدر آزاد جموں و کشمیر

حضرت مولانا شیخ القرآن جامع معقولات و منقولات حافظ محمد عالم رحمۃ اللہ

.....
 علیہ سلف صالحین کی نشانی تھے۔ آپ علم و فضل ریاضت مجاہدہ اور تقویٰ میں یکتا تھے۔
 آپ کے وعظ و ارشادات کا انداز دیگر علماء اکرام سے مختلف تھا۔ آپ جو وعظ
 کرتے تھے اسے عام آدمی بھی آسانی سے سمجھ لیتا تھا۔ کشمیری قوم کا ایک عظیم سرمایہ تھے۔
 آپ کو سیاسی، ملی، دینی اور جہادی خدمات پر دل کی گہرائیوں سے خراج
 عقیدت پیش کرتا ہوں۔ اللہ تعالیٰ آپ کو جنت الفردوس میں اعلیٰ مقام عطا فرمائے۔

چوہدری سلطان علی صاحب

سابق وزیر قانون و انصاف پارلیمانی امور آزاد حکومت جموں و کشمیر
 حافظ صاحب قبلہ کی زندگی جہد و عمل کا ایک نمونہ تھے اور ان کے کارہائے
 نمایاں کا شمار اتنا مختصر ہونا ممکن نہیں۔

حافظ صاحب ریاست جموں و کشمیر کے ایک دینی گھرانے میں پیدا ہوئے۔ وہ
 زندگی بھر درس و تدریس سے وابستہ رہے۔ کچھ عرصہ لاہور رہے وقت کی اعلیٰ درس گاہوں
 سے تکمیل علم کی۔ پھر سیالکوٹ آگئے اور جامعہ دودروازہ کی بنیاد رکھی۔ اور عمر بھر یہیں رہے
 پاکستان بھر میں علماء کے ساتھ روابط قائم کئے۔ گزشتہ سال ان ہی دنوں جب وہ بہ سلسلہ
 تبلیغ اسلامی برطانیہ میں گئے تھے کہ سفر آخرت پر روانہ ہو گئے۔ ان اللہ وانا الیہ راجعون
 وہ وسیع المطالعہ ہزار ہا علماء استاذ مذہبی و ملی و جماعتی طور پر ایک مستعد شخصیت
 کے مالک تھے پاکستان بھر میں اپنے ہم عصر علماء کے ساتھ ان کے جماعتی روابط نے ان
 کی شخصیت کو ملک گیر بنا دیا اور وہ کئی دینی قافلوں کے سرخیل تھے۔ اپنے مسلک کے
 پختہ تھے اتحاد بین المسلمین کے علم بردار اور جذبہ جہاد سے سرشار تھے سنی جہاد کونسل کے
 فعال رکن تھے مصروفیات کے باوجود پیرانہ سالی میں اپنے ان فرائض کو پوری لگن سے
 نبھارے تھے جو ملت نے ان کے ذمے لگا رکھے تھے۔

مخصوص طور پر ان کے کارہائے نمایاں کی تفصیل طویل ہوگی۔ مختصر یہ کہ وہ علم و عمل کے ایسے پیکر تھے جس پر ایک جامع کتاب لکھی جاسکتی ہے۔ جو افادہ عام کا باعث بنے گی۔ ان کے ہسمانی و روحانی جانشین اس سلسلہ کو بڑھاتے رہیں گے۔

چوہدری احسان الحق صاحب نور

سابق سیکرٹری تعلیم آزاد کشمیر

شیخ الحدیث حضرت قبلہ حافظ محمد عالم رحمۃ اللہ تعالیٰ علیہ کے ضمن میں کچھ کہنا سورج کو چراغ دکھانے کے مترادف ہے آپ کی زندگی زہد و تقویٰ پر ہیزگاری، علمی، روحانی، حسن و جمال کی مرقع تھی آپ تفسیر حدیث فقہ اور دیگر علوم شریعہ پر پورا عبور رکھتے تھے۔ آپ نے رشد و ہدایت تعلیم و عمل کا سلسلہ تواتر سے جاری رکھا آپ کی پسندیدہ دنوا از خصلت شخصیت کے زندہ جاوید نشان یادیں ہر سطح پر محفوظ ہیں۔ ان سے فیض یافتہ شاگرد علماء کرام اسلام کے فروغ و ترقی کیلئے آزاد کشمیر و پاکستان میں اور بیرون ملک مصروف عمل ہیں۔ باوجود مقبولیت وافر دنیاوی ذرائع عقیدت مندوں کی بے پناہ چاہت دنیاوی آسائشوں سے دور رہے۔ ہر لحظہ اللہ کی رضا و خوشنودی پیش نظر رہی یہ حقیقت تو سب پر عیاں ہے کہ شہر سیالکوٹ اور گردونواح میں دنیا سے رخصت ہونیوالے اس وقت تک سودہ خاک نہیں ہوتے تھے جب تک کہ حافظ صاحب قبلہ ان کی نماز جنازہ اور دعائے مغفرت نہ کرتے۔

جناب حافظ صاحب محترم و مکرم قبلہ رحمۃ اللہ تعالیٰ علیہ کی شخصیت پر بولنا لکھنا کہنا بھی فیوض و برکات سے خالی نہیں ہے۔ اللہ پاک ان کو جنت الفردوس میں بلند مقام عطا فرمائے۔ آمین۔

محترم محمد اسحاق ظفر صاحب

صدر المصطفیٰ ویلفیئر سوسائٹی مظفر آباد (آزاد کشمیر)

شیخ الحدیث حافظ محمد عالم کی شخصیت کسی تعارف کی محتاج نہیں۔ فروغ دین کے سلسلہ میں ان کی سعی اور جہد مسلسل سے کوئی انکار نہیں کر سکتا۔ انہوں نے دین حق کی اشاعت اور فروغ مصطفیٰ ﷺ کیلئے اپنی ساری زندگی وقف کر رکھی تھی۔ المصطفیٰ ویلفیئر سوسائٹی کے قیام کے بعد مرحوم سوسائٹی کے مرکزی دفتر تشریف لائے اور خدمت انسانیت کو عین عبادت قرار دیتے ہوئے ہماری حوصلہ افزائی فرمائی۔

دعا ہے کہ اللہ تعالیٰ اپنے پیارے حبیب ﷺ کے صدقے اور وسیلے سے انہیں اپنے جوار رحمت میں جگہ عنایت فرمائے۔ آمین بجاہ نبی کریم ﷺ۔



آغا ممتاز احمد خان صاحب

آنریری جنرل سیکرٹری انجمن اسلامیہ سیالکوٹ

محترم شیخ الحدیث جناب حافظ محمد عالم رحمۃ اللہ علیہ کے انتقال پر ملال کی خبر سے جہاں دینی حلقوں میں غم و اندوہ کی لہر دوڑ گئی وہاں انجمن اسلامیہ کے صدر جناب چوہدری محمد بشیر چیمہ صاحب تمام عہدیداران اور اراکین بھی آپ کے غم میں برابر کے شریک ہیں۔ مرحوم نے ساری زندگی دین کی تبلیغ و اشاعت میں صرف کردی۔ آپ ایک باعمل عالم دین، شعلہ بیان مقرر اور خوش اخلاق انسان تھے۔ آپ کے انتقال سے دینی حلقوں میں ایک ایسا خلا پیدا ہو گیا ہے جسے پر کرنے کے لئے کافی عرصہ درکار ہوگا۔

ایک دیا اور بجھا اور بڑھی تاریکی

ہم سب دعا گو ہیں کہ اللہ تعالیٰ مرحوم کے درجات بلند فرمائے، مرحوم کو جنت الفردوس میں مقام عطا فرمائے اور تمام پس ماندگان کو صبر جمیل عطا فرمائے۔ آمین۔



محترم چوہدری محمد نذیر صاحب باگڑی

ایڈیشنل سیکرٹری وزیر اعظم سیکرٹریٹ مظفر آباد (آزاد کشمیر)

ہر شخص کو موت کا ذائقہ چکھنا ہے اسکے لئے وقت متعین ہے۔ جس میں ایک لمحے کی تاخیر نہیں ہو سکتی۔ کچھ لوگ گمنامی کی موت مرتے ہیں اور بعض نامور ہونے کے بعد خالق حقیقی کے حضور پیش ہوتے ہیں اور اپنے پیچھے ایسے نقش چھوڑ جاتے ہیں جن کی وجہ سے ان کا ذکر ہمیشہ اچھے لفظوں میں ہوتا ہے یہ وہ خوش قسمت لوگ ہوتے ہیں جن کے کچھڑنے پر محسوس ہوتا ہے کہ نبض کائنات تھم گئی ہے ان عہد آفرین شخصیات میں شیخ الحدیث حافظ محمد عالم سیالکوٹی بھی شامل ہیں۔ آپ علم و عمل کی بہت سی خوبیوں کے جامع تھے بلند پایہ خطیب، باصفا، باعمل ممتاز عالم دین تھے۔ آپ نے پوری زندگی اشاعت اسلام کیلئے وقف رکھی آپ کی دینی خدمات ناقابل فراموش ہیں۔ آپ آسمان علم کا درخشاں ستارہ تھے۔ خطہ سیالکوٹ کے ماتھے کا جھومر اور اہل شہر کیلئے باعث عزت و شرف تھے نیز اپنی گوجر قوم کیلئے بھی وجہ افتخار تھے۔

آپ جرات و ہمت کے پیکر تھے آپ نے تحریک نظام مصطفیٰ میں بڑھ چڑھ کر حصہ لیا اور بڑی بے باکی سے اسکی قیادت کی علاوہ ازیں تحریک آزادی کشمیر کے حوالے سے آل جموں و کشمیر سنی جہاد کونسل کے قیام کے سلسلہ میں آپ نے گراں قدر خدمات انجام دیں۔

آپ کے وصال سے پاکستان کے دینی حلقوں میں ایسا خلا پیدا ہوا جو شاید

مدتوں پر نہ ہو سکے۔ آپ کے قائم کردہ دینی ادارہ سے فارغ التحصیل بے شمار علماء مختلف ممالک میں دینی خدمات انجام دے رہے ہیں جب تک یہ ادارہ قائم ہے آپ کی یاد دلوں سے محو نہ ہو سکے گی اور آپ کی شخصیت کی گرمی اور حرارت حلقہ ہائے اثر میں مدتوں محسوس کی جائے گی۔

تازگی ہے یہ عمل خیر کی کہ بعد از وفات
لوگ اب بھی تیرے جینے کا گمان کرتے ہیں



محترم چوہدری محمد اسلم کھٹانہ صاحب

لاہور میں محکمہ امور دینیہ پر چھتر مظفر آباد (آزاد کشمیر)

شیخ الحدیث حضرت مولانا حافظ محمد عالم صاحب ملک کی مشہور و معروف دینی شخصیت تھے۔ پورے ملک میں ان کا شمار اعلیٰ پائے کے علماء کرام میں ہوتا تھا۔ ان کی دینی باتیں ایک عام شخص کے دل اور روح میں بھی چاند کی میٹھی میٹھی چاندی کی طرح اتر جاتی تھیں۔ ایسی پروقا اور پائے کی مذہبی شخصیت سے حقیر (راقم) کی ملاقات نہایت خوش قسمتی کی علامت ہے۔ مولانا کے داماد جو خود بھی پائے کے عالم اور مذہبی شخصیت ہیں اور آزاد کشمیر کے دارالحکومت ضلع مظفر آباد میں ضلع مفتی کی حیثیت سے فرائض سر انجام دے رہے ہیں۔ حقیر بھی ان کے ساتھ دفتر نظامت امور دینیہ میں بطور لاہور لاہور میں ملازم ہے۔ مولانا موصوف کے داماد حافظ نذیر احمد قادری ضلع مفتی مظفر آباد جو کہ دفتری ناطے اور برادری کے حوالہ سے راقم کے ساتھی / بھائی ہیں کہ والد محترم جون 1993ء میں وفات پا گئے تھے راقم اپنے محکمہ کے ڈائریکٹر سید محمد اشرف شاہ کاظمی صاحب کے ہمراہ ضلع مفتی صاحب کے والد کی تعزیت کیلئے سیالکوٹ گیا تو خوش قسمتی سے شیخ الحدیث

صاحب سے بھی ملاقات کا شرف حاصل ہوا۔ حقیر (راقم) محکمہ امور دینیہ میں سروس جوائن کرنے سے قبل پاکستان آرمی میں خدمات سرانجام دیتا رہا ہے اور اپنی سروس کے سلسلہ میں پورے آزاد کشمیر و پاکستان میں دینی محافل میں شرکت کرتا رہا ہے۔ لیکن شیخ الحدیث صاحب سے ملاقات کر کے جو لطف و سرور آیا اس کا تصور بھی میرے لئے باعث مسرت و صد افتخار ہے۔ شیخ الحدیث صاحب کی دینی خدمات کو کبھی بھی فراموش نہیں کیا جا سکتا۔

شیخ الحدیث صاحب نے شہر سیالکوٹ میں دارالعلوم و مدرسہ جامعہ حنفیہ جامع مسجد دو دروازہ کے نام سے جو مدرسہ قائم کیا ہے اس سے سینکڑوں نہیں بلکہ ہزاروں حفاظ کرام / علماء کرام تحصیل علم حاصل کر چکے ہیں۔ اللہ تعالیٰ مولانا کی دینی کاوش کو ہمیشہ قائم و دائم رکھے اور ان کی اولاد کو بھی اس نیک کام کو آگے بڑھانے کی توفیق عطا فرمائے۔ آمین۔



محترم چوہدری لطیف اکبر صاحب سابق وزیر جنگلات آزاد کشمیر

حضرت علامہ مولانا حافظ محمد عالم صاحب سیالکوٹی ایک باوصف، باکردار اور صوفی منش انسان تھے۔ اللہ تعالیٰ نے موصوف کو فیاض فطرت عطا فرمائی تھی۔ غرباء کی مدد کرنا اور غریب اور نادار طلباء کی مدد کرنا ان کے فرائض میں شامل تھا۔ آپ نے اپنی مختصر زندگی میں بہت دینی خدمات سرانجام دیں۔ آپ کی دینی اور ملی خدمات کو کبھی فراموش نہیں کیا جا سکتا۔ دینی خدمات کے علاوہ تحریک آزادی کشمیر میں بھی آپ کا اہم کردار رہا ہے۔ ایسے باوصف انسان کی کمی تا قیامت محسوس ہوتی رہے گی۔ اللہ تعالیٰ آپ کو غریق رحمت کرے اور جنت الفردوس میں اعلیٰ مقام عطا فرمائے۔ آمین۔

چوہدری عبدالباقی نسیم صاحب

چیف ایڈیٹر ماہنامہ گوجر گونج انٹرنیشنل لاہور

شیخ الحدیث حافظ محمد عالم صاحب مجموعہ کمالات تھے اور ہر لحاظ سے ایک بلند مرتبہ شخصیت تھے انہوں نے اپنی ساری زندگی دین اسلام کیلئے وقف کر دی تھی۔ نہایت بلند اخلاق کے حامل تھے۔ مہمان نواز اور فیاض تھے۔ ہم نے ایسی مشفق و مہربان ہستیاں بہت کم دیکھی ہیں۔ بلکہ ان جیسا کوئی نظر نہیں آیا۔ ان کے شاگرد اور ان سے ملنے والے ان کے گرویدہ تھے۔ سیالکوٹ کا کوئی فرد دنیا سے رخصت ہوتا تو گھر والوں کی یہی خواہش ہوتی کہ نماز جنازہ حضرت شیخ الحدیث ہی پڑھائیں۔ یہ ان کی مقبولیت اور ہر دل عزیز کی کاثبوت ہے۔

خوشی یا غمی کے اجتماعات میں بھی تبلیغ کا موقع ہاتھ سے نہ جانے دیتے اور یہ فریضہ اس انداز میں ادا کرتے کہ ہر سامع متاثر ہوتا۔ آپ نے تدریس کے علاوہ جامع مسجد دو دروازہ میں تقریباً 4 سال نماز فجر کے بعد قرآن مجید کا درس پابندی سے دیا جس میں لوگ دو دروازہ کے محلوں سے شرکت کرتے۔ دقیق علمی مسائل بھی اتنے عام فہم انداز میں بیان فرماتے کہ کم علم لوگ بھی اچھی طرح سمجھ جاتے مدرسہ کے اخراجات کے معاملہ میں متوکل تھے اور نہ کوئی سفیر مقرر کیا نہ کبھی چندے کی مہم چلائی بلکہ مدرسہ کے جلسوں میں بھی چندہ کا اعلان نہ کیا۔ لیکن اللہ تعالیٰ نے اپنے خاص فضل و کرم سے مدرسہ ہذا کو پورے پاکستان کے علاوہ پوری دنیا میں منور کیا۔ اور اس کی روشنی ہر جگہ پھیلی۔ علم جلی کا ایک نقطہ اور علم خفی کا ایک نکتہ زرو جو اہر کی ایک کان سے زیادہ قیمتی ہے بلکہ تحصیل عمل کی چند گھڑیاں رات بھر کی عبادت سے بھی افضل ہیں پھر کیا کہنا اس انسان کے مقام و مرتبہ کا جس کا سینہ علم کا خزانہ ہو اور علم بھی وہ جو نورانی اور روحانی ہو۔ دین کا علوم تمام علوم سے

افضل ہے۔ یہ خدائی اور مصطفائی علم ہے۔ یہ ربانی اور نبوی حکمت ہے۔ جس کو اللہ پسند کرتا ہے عطا فرماتا ہے۔

انسان کے دو بنیادی فرائض ہیں عبادت الہی اور نیابت الہی ہر اللہ کا بندہ بھی ہے اور خلیفہ بھی۔ عبادت بندگی اور محکومی ہے اور نیابت حکمرانی ہے بادشاہی ہے۔ دین کا علم ان دونوں قسم کے فرائض کی بجا آوری کا صحیح طریقہ بتاتا ہے۔ ایک عابد اگر علم شریعت میں بھی کامل ہو تو علیٰ جیسا ولی ہوتا ہے اور ایک حاکم اگر نیابت الہی کے مقام اور ذمہ داریوں کا علم رکھتا ہو تو اس کا حکم بادشاہوں کی طرح چلتا ہے اور دین کے مطابق حکومت کرنے والا قائم اللیل اور صائم الدھر نہ بھی ہو تو اللہ کا ولی ہوتا ہے۔

ایک عالم دین ہزاروں لاکھوں انسانوں میں اس طرح ہوتا ہے جیسے کونکے کی کان میں ایک ہیرا۔ اگر مادہ پیدائش (کاربن) کے اعتبار سے کونکہ اور ہیرا ہم نسل ہیں۔ جیسے لسی اور گھی دونوں ایک ہی دودھ کی مختلف صورتیں ہیں لیکن وصف کے اعتبار سے دونوں کی قیمتوں میں زمین و آسمان کا فرق ہے۔ قلت و کثرت سے بھی کسی چیز کی قدر و قیمت کا تعین ہوتا ہے۔ مثلاً یہی مثال لے لیں۔ کونکہ بکثرت سے مل جاتا ہے اور ہیرا ڈھونڈے سے ملتا ہے۔

شیخ الحدیث حافظ محمد عالم مرحوم اپنے علم و فضل اخلاق و کردار اور دینی خدمات کے لحاظ سے لاکھوں میں ایک تھے۔ اہلسنت و الجماعت کے بریلوی مکتب فکر میں انہیں استاذ الاساتذہ اور مرجع علمی کا مرتبہ حاصل تھا۔ اور دیگر مکاتب فکر کے علماء کرام بھی ان کی جلالت علمی کے قائل تھے اور اختلاف مسلک کے باوجود ان کا احترام کرتے تھے افسوس صد افسوس کہ یہ لاکھوں میں ایک فرد اب نہیں رہا۔ ایک ہیرا گم ہو گیا ہے جو اب ڈھونڈے سے نہیں ملے گا۔

انا للہ وانا الیہ راجعون

مولانا مرحوم کی ذات گرامی اس بات کی مستحق ہے کہ ان کی خدمات کے اعتراف میں ایک خصوصی نمبر شائع کیا جائے مگر یہ فی الفور نہ ہو سکا۔ انشاء اللہ عنقریب دس سالہ خصوصی ماہنامہ گوجر گونج انٹرنیشنل میں آپ کا تفصیل سے تذکرہ شائع کیا جائے گا۔ آپ نے جہاں پوری دنیا میں علم کا نور بکھیرا وہاں انہوں نے اپنا گھر بھی دین اسلام سے منور کیا۔ اور حافظ محمد رضا۔ مولانا حافظ محمد حامد رضا جیسے بیٹے بھی اس نور سے منور ہیں۔ اور یہ علم کی روشنی پھیلا رہے ہیں۔ اللہ تعالیٰ ان کی عمر دراز کرے۔ دین و دنیا کی تمام نعمتوں سے مالا مال کرے۔ اور بزرگوں کے نقش قدم پر چلنے کی توفیق عطا فرمائے۔ آمین۔



چوہدری جاوید اختر صاحب

وزیر بحالیات و امور منگلا ڈیم آزاد کشمیر

استاذ العلماء حضرت علامہ مولانا شیخ الحدیث حافظ محمد عالم صاحب رحمۃ اللہ علیہ محدث اعظم سیالکوٹی ایک ہمہ جہت شخصیت تھے۔ آپ نے دین اسلام کی جس طرح خدمت کی وہ اپنی مثال آپ ہے۔ آج صرف پاکستان بلکہ دنیا بھر میں آپ کے شاگرد دین کی تبلیغ کر رہے ہیں۔ آپ کا وعظ عشق رسول، عظمت صحابہ، محبت اہل بیت اور مقام اولیاء پر مبنی ہوتا تھا۔

تحریک پاکستان ہو یا تحریک ختم نبوت، تحریک نظام مصطفیٰ ﷺ ہو یا تحریک آزادی کشمیر آپ کا کردار ہر تحریک میں نمایاں نظر آتا ہے۔ آپ کی دینی ملی سیاسی اور تدریسی خدمات پر جتنا بھی خراج تحسین پیش کیا جائے کم ہے۔

میں امید کرتا ہوں کہ حضرت شیخ الحدیث کے صاحبزادے حافظ محمد رضا اور حامد رضا آپ کے مشن کو جاری رکھیں گے۔

محترم محمد ایوب خان صاحب

مدیر صدائے شہر سیالکوٹ

حضرت علامہ مولانا حافظ محمد عالم کی خدمت میں اپنی عقیدت پیش کر رہا ہوں ورنہ ”چہ نسبت خاک را با عالم پاک“۔ حضرت علامہ اقبال کو سیرت النبی کے جلسہ میں خطاب کی دعوت دی گئی تو زور و زور کے ان کی عجیب کیفیت ہو گئی کہ اقبال اس قابل ہے کہ شان رسالت ﷺ بیان کر سکے؟ یہی حال مجھ کم نصیب کا ہے۔ کہاں حضرت علامہ کی ذات مبارک جن کے طفیل ہزاروں نہیں لاکھوں لوگوں نے فیض پایا۔ حافظ بنے قاری ہوئے عالم فاضل بنے سلسلہ درس و تدریس ایسا شروع ہوا کہ قیامت تک انشاء اللہ تعالیٰ قائم و دائم رہے گا، دیئے سے چراغ اور چراغ سے ستارے روشن ہوتے رہیں گے۔ صرف ایک ہی پہلو صدقہ جاریہ روز جزا تک بخشش اور فیضیابی کیلئے احاطہ سے قاصر ہے اور کس پہلو پر قلم کشائی کی جائے۔

دارالعلوم دو دروازہ ہی نہیں شہر اقبال بلکہ دنیا کے کونے کونے میں حضرت علامہ کے شاگردوں کی زبان سے تبلیغ دین اور قال اللہ قال الرسول ﷺ کا ادا ہونا کیا کم اعزاز ہے کہ کسی اور کار خیر کا تذکرہ کیا جائے۔

حضرت علامہ جناب حافظ محمد عالم ہمہ جہت شخصیت کے مالک تھے جن کی شخصیت کا ہر پہلو ایک مکمل Thesis کا متقاضی ہے۔ جہاں تک میری طرف سے کچھ ہدیہ تبریک پیش کرنے کا تعلق ہے ”من آثم کہ من دانم“ میں اپنا ذہن جذبات کی وجہ سے ماؤف محسوس کرتا ہوں۔ میں ان کے جانشین صاحبزادہ حامد رضا صاحب سے صرف اتنا عرض گزار ہوں کہ آپ خوش نصیب اور قابل صد مبارک ہیں جنہیں حضرت علامہ کی مسند نصیب ہوئی۔ میں اس اعزاز پر آپ کو دل کی اتھاہ گہرائیوں سے مبارک پیش کرتا ہوں اور

سپاس گزار ہوں کہ ہمیں اپنی دعاؤں میں یاد رکھے گا جس پر میں مشکور و ممنون ہوں گا۔



خواجہ عبدالسلام بٹ صاحب ایڈووکیٹ سیالکوٹ

شیخ الحدیث علامہ حافظ محمد عالم رحمۃ اللہ علیہ کے ساتھ میرا مذہبی سماجی اور سیاسی تعلق تقریباً ۳۳ سالوں پر محیط ہے اس دوران بہت سے نشیب و فراز آئے جن میں تحریک ختم نبوت، تحریک نظام مصطفیٰ، تحریک شوکت الاسلام جیسی تحریکیں قابل ذکر ہیں اس تمام عرصہ میں مجھے بھی ان تحریکوں میں عملاً خدمت کرنے کا موقع ملا۔ یہ امر میرے لئے گہرے اطمینان اور طمانیت کا باعث ہے کہ تمام تحریکوں میں محترم حافظ صاحب نے سرگرم کردار ادا کیا۔ بلکہ شہر اقبال کی علماء کی صف میں سرفہرست رہے۔

یہ اعزاز بھی میرے حصہ میں آیا کہ محترم حافظ صاحب کی پرزور تائید پر مجھے جمعیت العلماء پاکستان شہر سیالکوٹ کا متفقہ صدر منتخب کیا گیا اور اس تمام عرصہ میں محترم حافظ صاحب کی بھرپور اعانت میسر رہی۔ اسلم قریشی کے اغوا کے معاملہ میں مجلس عمل برائے بازیابی اسلم قریشی بنائی گئی تو محترم حافظ صاحب نے بطور صدر مجلس عمل میرا نام تجویز کیا میں یہ بات پوری شرح صدر سے کہنا چاہتا ہوں کہ مروجہ سیاسی آلودگی کے ماحول کو حافظ صاحب ناپسند کرتے تھے اور وہ اس بات سے پوری طرح آگاہ تھے کہ جب تک نیک اور صالح قیادت آگے نہیں آئے گی تو نفاذ نظام مصطفیٰ اور حقیقی اسلامی مملکت کے قیام کا خواب شرمندہ تعبیر نہیں ہو سکتا۔ یہی وجہ ہے کہ جمعیت العلماء پاکستان اور اہالیان سیالکوٹ کے بھرپور مطالبہ پر محترم حافظ نے، 1970 کے جنرل الیکشن میں شہر

سیالکوٹ کی قومی اسمبلی کی سیٹ پر الیکشن میں بھرپور حصہ لیا اور پیپلز پارٹی کے بھرپور دور میں محترم حافظ صاحب کا 42000 ووٹ حاصل کرنا ان کی شخصیت اور کردار کی وجہ سے تھا جبکہ جماعت اسلامی کے بریگیڈیر نثار قریشی نے 12000 ووٹ حاصل کئے مسلم لیگ اور دوسری جماعتوں کے امیدواروں کی ضمانتیں ضبط ہو گئیں۔ 1977ء کے الیکشن میں قومی اتحاد شہر سیالکوٹ کی صوبائی سیٹ پر مجھے امیدوار نامزد کیا گیا۔ اس ساری کاوش میں محترم حافظ محمد عالم صاحب اور مولانا محمد شریف ڈسکوی کی مجھے بھرپور تائید اور حمایت حاصل رہی۔

محترم حافظ صاحب نے شروع سے ہی ایک مہربان اور شفیق استاد کی حیثیت سے اپنی عملی خدمات کا آغاز کیا اور تقریباً نصف صدی تک دارالعلوم جامعہ حنفیہ دو دروازہ میں بطور صدر معلم خدمات سرانجام دیں اور ان کے ہزاروں شاگرد آج بھی دینی خدمات سرانجام دے رہے ہیں یہ امر میرے لئے باعث طمانیت قلب ہے کہ آپ کی رحلت کے بعد آپ کے صاحبزادے عزیز محمد حامد رضا اپنے والد گرامی کے مشن کو جاری و ساری رکھنے کا کام بہ طریق احسن سرانجام دے رہے ہیں یہ امید کی جاتی ہے کہ ان کے علمی مشن کو مزید وسعت دینے اور انہیں جدید خطوط پر استوار کرنے کے لئے مزید اقدامات کئے جائیں گے۔ میں عزیز محمد حامد رضا کی درازی عمر اور وسعت علم کے لئے دعا گو ہوں۔



صاحبزادی حضرت شیخ الحدیث والتفسیر محدث سیالکوٹی

بونکن - سیالکوٹ

نکالی سینکڑوں نہریں کہ پانی کچھ تو کم ہوگا

مگر پھر بھی میرے دریا کی طغیانی نہیں جاتی

قبلہ عالم جناب شیخ الحدیث حافظ محمد عالم ایک عہد ساز شخصیت تھے بلکہ اس صدی کے عظیم مبلغ تھے۔ جناب نہ صرف علم و ادب کی حیثیت سے بلکہ معرفت و حقیقت، شریعت و طریقت، فقہ و اجتہاد علوم و فنون، نثر و نظم میں بلند پایاں مقام رکھتے تھے۔ شیخ الحدیث کی ساری زندگی ”قال اللہ وقال الرسول“ کی عملی تفسیر بنی رہی دن رات کا کوئی بھی وقت ایسا نہیں گزرا جب آپ نے دین کی تبلیغ نہ کی ہو جب بھی عشق رسول کی بات ہوتی تو آپ کی کیفیت وجدانی ہو جاتی اور دنیا والوں نے دیکھا کہ تحریک نظام مصطفیٰ ﷺ کی بات چلی تو آپ نے ہر اول دستے کا کام کیا۔ اور عشق رسول کی محبت و الفت میں سرسبز و شاداب گلشن اسلام کے پتے کہیں جھڑنے نہ لگ جائیں اپنے عشق رسول کا جذبہ لیکر اٹھے اور ایک ایسی باڑ لگا دی کہ اس باغ کے ان پتوں کو پھر اس آندھی کے زہریلے اثرات کا خطرہ نہ رہا اور قبلہ شیخ الحدیث نے اس سرکش اور باغی گردنوں کو جو توحید کی آڑ میں در مصطفیٰ سے لوگوں کو دور کر رہی تھیں اپنی والہانہ اور بے باک نڈر شخصیت اور عشق رسول سے در حبیب پہ جھک جانے پہ مجبور کر دیا۔ آپ فرماتے تھے۔ دین و ایمان نام ہے عظمت مصطفیٰ ﷺ کے اقرار کا

غیظ میں جل جائیں بے دینوں کے دل

یا رسول اللہ کی کثرت کیجئے

میرے پیر کامل کے آستانہ پر لوگوں کا تانتا بندھا رہتا تھا ہر ایک کے ساتھ حسن

سلوک سے پیش آتے کبھی بھی کسی کی دل آزاری نہیں کی ہمیشہ ہر ایک کی بات نہایت توجہ اور دلجمعی سے سنتے اور ہر مسئلے کا حل قرآن کی رو سے دیتے۔ آداب شریعت میں حد سے زیادہ محتاط تھے۔

میرے پیر کامل نے ہمیشہ حق بات کی تلقین کی اور کبھی کوئی بے دین طبقہ یا کوئی حاسد خلاف طبع بات کرتا تو فرماتے کہ اللہ کے نیک بندے ہمیشہ ایسے حاسدوں سے دکھ اٹھاتے رہے ہیں حتیٰ کہ پیغمبر علیہ السلام نے بھی اپنے وقت میں ایسے لوگوں سے دکھ اٹھائے ہیں۔ یہ بات اور ہے کہ ہمیشہ کم ظرف لوگ نیک بندوں کو تکلیف بھی دیتے ہیں لیکن ہم اس میں خوش ہیں کہ انبیاء علیہم السلام کی سنت پر عمل کرنے کی سعادت حاصل ہوتی رہتی ہے۔

رسول کریمؐ نے ارشاد فرمایا۔

ان الله تعالى قال من عادى لي وليا فقد اذنت

بالحرب

یعنی اللہ عزوجل کا ارشاد ہے کہ جو شخص میرے کسی ولی سے دشمنی کرے گا اس شخص کو میری طرف سے اعلان جنگ ہے۔

رسول کریمؐ نے فرمایا۔

اللہ تعالیٰ نے فرمایا۔ جب میں اپنے بندے کو اپنا محبوب بنا لیتا ہوں تو میں اس کے کان ہو جاتا ہوں جس سے وہ سنتا ہے میں اس کی آنکھ ہو جاتا ہوں جس سے وہ دیکھتا ہے میں اس کا ہاتھ ہو جاتا ہوں جس سے وہ پکڑتا ہے میں اس کا پاؤں ہو جاتا ہوں جس سے وہ چلتا ہے اور وہ اگر مجھ سے کسی چیز کا سوال کرتا ہے تو میں ضرور ضرور اس کو عطا فرماتا ہوں اور اگر وہ میری پناہ مانگتا ہے تو میں ضرور اس کو پناہ دیتا ہوں۔

اللہ تبارک تعالیٰ تو ہاتھ پاؤں وغیرہ سے بے نیاز ہے پھر بھی اپنے بندہ مومن

کے ہاتھ آنکھ وغیرہ کیسے بن جاتا ہے تو مسئلہ یہ ہے کہ اللہ تعالیٰ اپنے ولی کامل کے ہاتھ آنکھ زبان اور اعضاء میں وہ طاقت عطا فرمادیتا ہے وہ چیز کے بارے میں قسم کھالیں اللہ تعالیٰ اس کام کو ویسے ہی کر دیتا ہے۔ ولی اللہ کی نظر لوح تک پہنچتی ہے۔

نگاہ مرد مومن سے بدل جاتی ہیں تقدیریں
جو ہو ذوق یقین پیدا تو کٹ جاتی ہیں زنجیریں

مجھے ایک جگہ کا مسئلہ تھا فرمایا وہ آدھی نہیں ساری تمہاری ہے میں نے عرض کی قبلہ یہ تو بڑی ناممکن سی بات لگتی ہے آدھی کی قیمت نہیں تو آپ ساری کی بات کرتے ہیں۔ فرماتے ہیں میری حیات میں نہیں بعد میں اور ایسا ہی ہوا آج بھی جب یہ بات یاد آتی ہے تو آب دیدہ ہو جاتی ہوں کہ یہ الفاظ ولی کامل کی زبان کے تھے۔ جن کے بارے میں رب کائنات نے فرمایا ہے کہ

اگر مجھ سے کسی چیز کا سوال کرتا ہے تو میں ضرور ضرور اس کو عطا کرتا ہوں

اکثر شاگرد عقیدت مند مشورہ دیتے کہ آپ کی صحت ٹھیک نہیں رہتی آپ اپنا کوئی ٹائم ٹیبل بنائیں تو فرماتے ہیں میری زندگی کا مشن دین کی خدمت کرنا ہے وقت کم ہے اور کام بہت زیادہ ہے۔ مجاہدین کشمیر کی امداد فرماتے ان کے لئے جلسے منعقد کرتے اپنی گرتی ہوئی صحت کے باوجود نو جوانوں سے بھی زیادہ کام کرتے ان کے پاس روحانی قوت تھی بقول شاعر

جان دی دی ہوئی اسی کی تھی

حق تو یہ ہے کہ حق ادا نہ ہوا

فرماتے جب میں کسی سائل کی بات پوری کرتا ہوں تو مجھے دلی مسرت حاصل

ہوتی ہے اور میں نے اپنی ساری زندگی مال و دولت میرا وقت اور میری جان سب کچھ اللہ کی رضا جوئی حاصل کرنے کے لئے وقف ہے۔

میری زندگی کا مقصد تیرے دین کی سرفرازی
میں اس لئے مجاہد میں اس لئے نمازی
اس کشمکش میں گزری ہیں میری زندگی کی راتیں
کبھی پیچ و تاب رازی کبھی سوز و ساز رومی

حضور کی ایک عقیدت مند عمرہ کی سعادت کے لئے مکہ مکرمہ گئی اور فرماتی ہیں
میں جب روضہ رسول کی حاضری کے لئے گئی تو میں جنت البقیع کے باہر عشاء کی نماز پڑھ
رہی تھی جب میں سلام کے بعد فارغ ہوئی تو کیا دیکھتی ہوں کہ حافظ صاحب ایک
عالیشان کرسی پہ تشریف فرما ہیں میری خیریت دریافت کی اور یہ مشاہدہ میں نے جاگتی
آنکھوں سے کیا یہ مسئلہ ہے حیات بعد از الہمات۔ نبی پاک صلی اللہ علیہ وآلہ وسلم فرماتے
ہیں۔

یعنی خدا کے بندوں میں سے کچھ ایسے لوگ بھی ہیں جو نہ انبیاء ہیں نہ شہدا مگر
قیامت کے دن خدا کے دربار میں ان کے مراتب و درجات پہ انبیاء اور شہدا بھی رشک
کریں گے صحابہ نے عرض کی یا رسول اللہ ﷺ ہمیں خبر دیجئے کہ وہ کون لوگ ہیں۔
ارشاد فرمایا کہ یہ وہ قوم ہے کہ بغیر کسی رشتہ داری کے اور بغیر کسی مال کے لین دین سے ایک
دوسرے سے دین کی وجہ سے محبت کرتے رہے ہیں۔

خدا کی قسم ان کے چہرے نور کے ہوں گے اور وہ نور کے اوپر ہوں گے جب
سب لوگ ڈر رہے ہوں گے اور غمگین ہوں گے اس وقت وہ بے غم ہوں گے۔

قبلہ شیخ الحدیث کی زندگی اسلامی اصولوں کے عین مطابق گزری کبھی بھی خلاف
شرع بات کی نہ ہی کبھی شرع کے خلاف کسی بھی مسئلے میں کسی کی حمایت کی جو بات بھی کی
دین اسلام کی روشنی میں کی۔

ایک امریکن نو مسلم عورت آپ کی زیارت کے لئے حاضر ہوئیں تو فرماتی ہیں

.....
 کہ آپ کی زیارت سے میرے دل کی دنیا بدل گئی میں ایک نو مسلم عورت تھی لیکن ان کی چند لمحے کی محبت سے خدا تعالیٰ نے میرے دل کو نور سے بھر دیا اور مجھے دین اسلام پر عمل کرنے کی توفیق بخشی۔ حضرت صاحب کوئی عام انسان نہیں وہ ہستی ہیں کہ جن کے آستانے پر جانے سے دنیا و آخرت کی نعمت ملی۔ ان کے فیض کے چشمے سے خدا تعالیٰ نے مجھے اسلام کی حقانیت کو سمجھنے کی توفیق بخشی رسول پاک صلی اللہ علیہ وآلہ وسلم نے فرمایا۔

کیا میں تمہیں نیک بندوں کی علامات بتاؤں صحابہ نے عرض کیا یا رسول اللہ صلی اللہ علیہ وآلہ وسلم فرمائیے آپ نے فرمایا تم میں سے بہترین وہ لوگ ہیں جن کی زیارت سے خدا یاد آ جائے اور قبلہ شیخ الحدیث کی زندگی اس کی عملی تفسیر تھی۔ حدیث میں ہے علماء بارش نبوت کے تالاب ہیں اسی لئے مچھلیاں ان کی زندگی کی دعائیں کرتی ہیں۔ اب اگر کچھ لوگ ان کے لئے بد دعا کریں تو حرج نہیں ساری مخلوق دعا کرتی ہے کہ علماء کی برکت سے بارش ہوتی ہے اب جن کی برکت سے بارش ہوتی ہے جن کو بارش کی ضرورت ہوتی ہے وہ علماء کی حیات کی دعا کرتے ہیں یہ علماء بارش نبوت کے تالاب ہیں خود بھی سیراب ہیں اور دوسروں کو بھی سیراب کر رہے ہیں۔

خاصان خدا خدا بنا شد

لیکن ز خدا اجر انبا شد

الا ان اولیاء اللہ لا خوف علیہم ولا ہم یحزنون۔
 الذین امنوا و کانو ینتقون لہم البشری فی الحیوة الدنیا و فی
 الاخرة۔ لا تبدل لکلمت اللہ ذلک هو الفور العظیم۔

رب کائنات کا ارشاد ہے۔

میرے ولی کی شان ہے کہ انہیں کسی بھی قسم کا کوئی خوف اور ڈر نہیں ہوتا یہ

میرے محبوب بندے ہوتے ہیں وہ جو ایمان لائے اور پرہیزگاری کرتے ہیں انہیں خوشخبری ہے دنیا کی زندگی میں اور آخرت میں۔ دنیا کی زندگی میں بشارت یہ ہوئی کہ لوگ ان سے محبت کرتے ہیں۔ حضرت ابو زر رضی اللہ عنہ فرماتے ہیں کہ میں نے دربار رسالت میں عرض کی کہ حضور! بندہ تو خالص بوجہ اللہ عمل کرتا ہے پھر لوگ اس سے محبت کیوں کرنے لگتے ہیں سرکار نے فرمایا یہ مومن کے لئے بشارت ہے جو اسے جلدی دنیا میں مل گئی۔

اور ایک بشارت وہ ہے جو موت کے وقت فرشتے اسے دیتے ہیں فرشتے ان پہ یہ کہتے ہوئے نازل ہونگے کہ تم ”نہ کچھ خوف کھاؤ نہ غم کرو اور جنت موعودہ کی بشارت لو“ اور آخرت میں ان کے لئے یہ بشارت ہے کہ فرشتے ان پہ سلام کہیں گے ”فرشتے ان پہ ہر دروازہ سے سلام کہتے ہوئے داخل ہونگے اور سب سے بڑھ کر آخرت میں ان کے لئے یہ بشارت ہوگی کہ حق سبحانہ تعالیٰ خود ان پر سلام بھیجے گا۔“ انہیں رب رحیم کی طرف سے سلام کیا جائے گا یہ اللہ کا سلام بلا واسطہ سفید ہوگا اللہ تعالیٰ اپنی تجلیات کا ظہور فرما کر ان پر سلام فرمائے گا۔

اور قبلہ عالم نے بھی دین اسلام کی خدمت بے خوف و خطر کی اور انہیں کبھی بھی حزن و ملال میں نہیں دیکھا۔ کائنات کی ہر چیز اپنے سے اوپر والے سے ڈرتی ہے رات دن کے بسیرے سے درخت لکڑیاں کاٹنے والے سے چھوٹا افسر بڑے سے۔ چھوٹا بڑے سے ہر طرف خوف اور ڈر ہی ڈر ہے مگر اسی زمین کے اوپر اور اسی آسمان کے نیچے ایسا بھی اللہ کا بندہ ہے جسے کسی بھی چیز سے کوئی خوف نہیں وہ ہوتا ہے اللہ کا ولی اور جو اللہ کا ولی بن جاتا ہے اللہ اس کا ولی بن جاتا ہے۔

ایک دفعہ دوران سفر قبلہ نے گاڑی کھڑی کر کے ایک خستہ حال بندے سے ہاتھ ملایا اور اس کا حال پوچھا ہم نے کہا کہ جلدی بھی تھی پھر بھی آپ نے ایک فقیر

بندے کے لئے گاڑی روک کر اس کا حال پوچھنا ضروری تھا۔ تو فرماتے ہیں۔ کہا تم نے نہیں سنا۔ رسول پاکؐ نے فرمایا

”یعنی بہت سے ایسے لوگ ہیں جن کے بال الجھے ہوئے ہوتے ہیں ایسے خستہ حال ہوتے ہیں کہ اگر وہ لوگوں کے دروازوں پہ جاہیں تو لوگ انہیں حقارت سے دھکا دیکر نکال دیں لیکن خدا کے دربار میں ان کی محبوبیت کا یہ عالم ہے کہ اگر وہ کسی بات کی قسم کھالیں تو پروردگار عالم ضرور ضرور اس کی قسم پوری فرما دیتا ہے۔ اور ان کے منہ سے جو بات نکلتی ہے وہ پوری ہو کر رہتی ہے۔ جو ان کی زبان سے نکل جاتا ہے وہ تقدیر الہی ہوا کرتی ہے۔“

بے شک ولی کو ولی پہچانتا ہے حضرت مولانا روم فرماتے ہیں۔
 ”خبردار ہرگز مجزوبوں کے ساتھ بے ادبی مت کرنا یہ لوگ دریائے وحدت کے مگر چھ ہیں جس طرح مگر چھ دریا میں بے خوف و خطر پھرتا ہے اسی طرح یہ لوگ ہر خوف و غم سے بے نیاز ہو کر دنیا میں چلتے پھرتے ہیں۔
 ہمیشہ بندہ پروری کرتے کبھی کسی کو حقیر نہ جاننا اللہ والوں کی صحبت میں بیٹھنا زیادہ پسند فرمایا۔“

و اتبع سبیل من اناب الی

اور اس کی رہ چل جو میری طرف رجوع کرے

سورہ فاتحہ میں بھی رب کائنات نے فرمایا ”یا اللہ مجھے ان لوگوں کے راستے پہ

چلا جن پر تو نے انعام کیا“ اور وہ راہ نیک لوگوں کی ہے جو اللہ کی راہ پر مائل ہیں۔

اگر ڈاکٹر میں تو یہ صلاحیت مانتے ہو کہ وہ نبض دیکھ کر مرض کا پتہ بتا دیتا ہے اور

اللہ کے ولی روح کے معالج ہیں روح کے مرض کا پتہ بتا دیتے ہیں۔ حضورؐ نے فرمایا اپنے

مردوں کو نیک لوگوں کے درمیان دفن کرو اس لئے کہ میت کو بھی برے پڑوسی سے ایذا

ہوتی ہے گویا اللہ کے ولی موت کے بعد بھی دوسروں کے لئے راحت و سکون کا باعث ہوتے ہیں۔ حتیٰ کہ انبیاء کرام نے بھی رب کریم سے نیک لوگوں کے ساتھ کی آرزو کی ایک کتاب بھی جو راتوں رات اللہ کے مقبول بندوں کی معیت میں نکلا تھا اور جب اللہ والوں نے یہ خیال کیا کہ کہیں اس کتے کے بھونکنے سے دشمن کو ہماری خبر نہ ہو جائے اس کو نکالنا چاہا تھا اللہ نے اس قوت گویائی دی اور وہ بولا ”میں نہ تو بھونکوں اور نہ ہی شور مچاؤں گا میں تو صرف اس وجہ سے تمہارے ساتھ چلا جا رہا ہوں کہ شاید آپ نیک بندوں کی صحبت کی نسبت سے میں بھی بخشا جاؤں یہ تو حال ہے اصحاب کہف کے کتے کا۔

اس لئے بزرگان دین کے پاس جانا اور ان کی خدمت کرنے کا دنیا میں بھی اور آخرت میں بھی فیض پہنچتا ہے کیونکہ حضور فرماتے ہیں۔

قیامت کے دن اللہ کے مقبول بندے جب جنت کو جا رہے ہوں گے تو جہنمی لوگ راستے میں صف باندھ کر کھڑے ہو جائیں گے تو ایک دوزخی ایک جنتی سے اس کا نام لے کر کہے گا اے فلاں کیا تو مجھے نہیں پہچانتا کہ میں وہی ہوں جس نے تجھے ایک دفعہ پانی پلایا تھا اور ایک دوزخی اس سی یوں کہے گا میں وہی ہوں جس نے تجھے وضو کے لئے پانی دیا تھا وہ جنتی اس دوزخی کی شفاعت کر کے اسے جنت میں لے جائے گا۔“

سبحان اللہ کیا شان ہے اللہ والوں سے نسبت اور تعلق رکھنے کی ان کی سفارش سے گنہگار بھی بخشے جائیں گے۔

اللہ اللہ کرنے سے اللہ نہ ملے

جو اللہ والے ہیں وہ اللہ سے ملا دیتے ہیں

اور یہ اللہ کے ولی آسمان بندگی کے تابندہ ستارے ہو گئے اور جناب شیخ الحدیث جنہوں نے ساری زندگی لوگوں کو دین حق کی طرف بلایا خدائے لم یزل کے بتائے ہوئے راستے پہ زندگی گزارنے کے لئے ایسے ہی لوگوں کو ولی اللہ کہا ہے اور

میرے پیر کامل کی ساری زندگی اسلام کا چلتا پھرتا نمونہ بنی رہی۔

اللہ ولی الذین امنو

اللہ ان ایمان والوں کا ولی ہے

ان کی صحبت زینت ہے دنیا میں اور نور ہے عقبیٰ میں ہاں اس محبوب پاک یعنی حضور کے صدقے میں امت کے بعض اولیاء اللہ کو اس درجہ محبوبیت سے کچھ حصہ ملا ہے جس کے سبب سے وہ تمام دلوں کے محبوب ہو گئے ہیں۔ جن پاک ہستیوں کو محبوبیت کا درجہ حاصل ہوا ہے ان میں حضرت علامہ شیخ الحدیث حافظ محمد عالم کا نام بھی آتا ہے اور بلاشبہ

مسجدے کو اندرون اولیاء ست

سجدہ گاہ جملہ است ابخا خدا است

ترجمہ: وہ مسجد جو اولیاء اللہ کے باطن میں ہے وہ سب کی سجدہ گاہ ہے اور خداوند

تعالیٰ وہاں ہی ملتا ہے

یہ سب حضور اقدس کے انوار کمال کی ایک جھلک ہے جیسے درخت کی جڑ کی تازگی سے شاخ شاخ اور پتہ پتہ ہر ارہتا ہے اور دریا سے نہریں نکل نکل کر چاروں طرف جاری رہتی ہیں اور جو لوگ نبی کریم کے فیوضات اور انوار سے بہرہ ور ہو گئے ہیں وہ دوسروں سے ممتاز ہو گئے ہیں۔

محبوبان خدا اس لئے قابل احترام کہ یہ پاک ہستیاں انوار محمد سے بہرہ مند ہیں۔ اور لوگ ان کے آستانوں پر حاضری دے رہے ہیں۔ اگر کچھ فائدہ حاصل کرنا چاہتے ہو۔ تو ان برگزیدہ ہستیوں کی محبت اپنے قلوب میں پیدا کر کے ان کے فیوضات سے بہرہ ور ہو جائے۔ اللہ تعالیٰ نے قسم اٹھائی ہے۔

”زمین و آسمان میں میری سمائی نہیں ہو سکتی لیکن بندہ مومن کے دل میں میری

سائی ہو جاتی ہے۔

آپ جب دورہ انگلینڈ پہ تھے تو فرماتے ہیں آپ پاکستان واپس جا کر مستقل ٹھکانہ جامع مسجد دو دروازہ ہوگی۔ اور یہ ایک ولی کے منہ سے نکلی ہوئی بات تھی جو انہوں نے اپنی حیات میں کہی اور جب وطن لوٹے تو اپنی آخری آرام گاہ مسجد دو دروازہ میں مدفون ہوئے آپ کا جنازہ اس بات کا شاہد تھا کہ آپ لوگوں کے دلوں میں ایک ولی اللہ کی حیثیت سے موجود تھے اور موجود ہیں۔ اور آپ کے دربار کی رونقیں بھی اس بات کی آئینہ دار ہیں۔

نام فقیر تنیا نہ باہو

قبر جنہاں دی جیوے ہو

لجپال پریت نوں توڑ دے نیئیں


جدھی بانہہ پھڑ دے پھر چھوڑ دے نیئیں

جناب کا جنازہ اتنا زیادہ تھا کہ ہر طرف ایک جم غفیر نظر آتا تھا جو اس بات کا

شاہد تھا۔

جس دھج سے کوئی متقل میں گیا وہ شان سلامت رہتی ہے

اس جان کا کیا ہے یہ جان تو آنی جانی ہے



میرے پیارے دادا جان آقائے نعمت قبلہ شیخ الحدیث

محمد صلاح الدین

مجھے بجا طور پر ناز ہے کہ میں شیخ الحدیث رحمۃ اللہ علیہ کا سب سے بڑا پوتا ہوں۔ ہوش و

شعور کی عمر میں داخل ہونے کے بعد میں نے اپنے دادا ابو کو کیسے پایا۔

حقوق کی ادائیگی

زندگی ایک دوسرے سے مل جل کر رہنے کا نام ہے۔ انسانی تعلقات کی بہت سے نوعیتیں ہیں کبھی وہ خالق کے سامنے دامن طلب دراز کئے ہوتا ہے اور کبھی وہ کائنات میں حاکم کی حیثیت میں آتا ہے۔ اسی طرح انسان کئی رشتوں میں پیوستہ ہوتا ہے۔

ہر ناٹھ ہر رشتہ ہر تعلق انسانی کندھوں پر ذمہ داریوں کا ایک بوجھ ڈالتا ہے شریعت کی زبان میں انہی کو ”حقوق“ کہا جاتا ہے حقوق کی ادائیگی کے آئینے میں جب اپنے دادا کو دیکھتا ہوں تو مجھے میرے دادا جان دونوں قسم کے حقوق کمال درجہ کے ادا کرتے ہوئے نظر آتے۔ میرے دادا جان کے اندر ”صلح رحمی“ والا رنگ بدرجہ اتم غالب تھا۔

خلوت جلوت میں کوئی تباد نہیں تھا

یہ بات اگرچہ تلخ ہے لیکن اس کی حقیقت سے کوئی ذی شعور انسان انکار نہیں کر سکتا کہ موجودہ زمانے میں بہت کم علماء و مشائخ ملتے ہیں جنکی خلوت جلوت میں کوئی تضاد نہ ہو بعض علماء و مشائخ تضاد کا مجموعہ نظر آتے ہیں اور یہی ملت کی پستی کا سب سے بڑا سبب ہے۔ میں قربان جاؤں اپنے دادا جان پر بحیثیت گھر کا فرد گواہی دیتا ہوں کہ میرے دادا جان کی خلوت جلوت میں قطعاً کوئی تضاد نہیں تھا ان کی خلوت جلوت میں ایک ہی رنگ شریعت محمد ﷺ کی پاسداری کا غالب نظر آیا۔ اگرچہ اس میں کوئی شک نہیں کہ میرے دادا جان رحمۃ اللہ علیہ ایک ہمہ جہت شخصیت کے حامل تھے ان کی زندگی کی ہر جہت کا پہلو تابندہ روشن ہے لیکن دو پہلو میں نے خاص طور پر ذکر کئے ہیں جو کہ میرے دادا جان رحمۃ اللہ علیہ کے ”عالم ربانی“ ہونے کی روشن دلیل ہیں۔ پیارے مصطفیٰ ﷺ کی محبت کی شمع کو کمال انداز میں روشن کیا۔

حضور ﷺ وجہ تکوین کائنات، آپ کی محبت اور عشق سنت البیہ ہے آپ کی نسبت سعادت دارین کی ضمانت ہے محبت مصطفیٰ ﷺ کے بغیر ایمان تصور بھی نہیں کیا جاسکتا۔

مغز قرآن، روح ایمان، جان دین

است حب رحمتہ العلمین

میرے دادا جان رحمۃ اللہ علیہ نے اس پیغام کو پھیلانے کے لئے بالخصوص سیالکوٹ میں ناقابل فراموش کردار ادا کیا ہے۔ میں ان تین بنیادی وجوہ کی بناء پر اپنے دادا جان رحمۃ اللہ علیہ سے بے حد متاثر ہوں۔

باتوں میں کبھی کٹ جاتی تھی اور اب آنکھوں میں کٹتی ہے

یہ رات پہاڑ سی، اک وقت تھا جب کتنی چھوٹی ہوتی تھی

والد مکرم صاحبزادہ حافظ محمد رضا اور چچا جان صاحبزادہ حامد رضا اور صاحبزادہ حماد رضا بڑی لگن کے ساتھ قبلہ پیارے دادا جان شیخ الحدیث علیہ الرحمۃ کے مشن کو آگے بڑھا رہے ہیں۔ بالخصوص چچا جان جانشین شیخ الحدیث صاحبزادہ حامد رضا نے تو اپنے آپ کو اس کام کے لئے وقف کیا ہوا ہے۔ اللہ تعالیٰ ان کو مزید ہمت و حوصلہ عطا فرمائے۔



میرے نانا جان عظیم شخصیت تھے، محمد طلحہ قادری

میرے نانا ابو شیخ الحدیث رحمۃ اللہ ایک عظیم شخصیت تھے ایسے شفیق نانا خوش نصیب نواسوں کو نصیب ہوتے ہیں جب آپ ہمارے پاس تشریف لاتے یا ہم سیالکوٹ آپ کے پاس جاتے تو میرے نانا ابو جس طرح ہم سے پیار کرتے تھے میں اس پیار و محبت کو زندگی بھر نہ بھول پاؤں گا جو وقت میں آپ کے اس گزارتا پاس میں جو

سکون ملتا تھا وہ اب شاید نہ مل سکے میں انگریزی اردو کی نظمیں اور قرآن پاک کی سورتیں وغیرہ آپ کو سنا تا تھا تو آپ خوش ہو کر مجھے پیسے دیتے تھے۔

ہمارے لئے مٹھائیاں پھل وغیرہ مظفر آباد بھیجتے میں نے جب قرآن پاک ختم کیا تو نانا ابو نے مجھے دو صد روپے دیتے ہوئے فرمایا یہ تمہارے ہیں کسی کو نہیں دینے مجھے آپ کی شفقتوں کا ایک واقعہ ہمیشہ یاد رہے گا کہ ایک دن مظفر آباد کے ایک عالم دین حضرت مولانا ہدایت اللہ قادری خطیب جامع مسجد شریف سہیلی سرکار ہمارے گھر آئے ان کے ہاتھ میں آکس کریم تھی پاپا سے کہنے لگے مفتی صاحب آپ کا بیٹا محمد طلحہ کہاں ہے۔ میں دوڑتا ہوا آیا میں نے کہا میں محمد طلحہ ہوں کیا بات ہے تو مولانا صاحب نے فرمایا کہ یہ آکس کریم آپ کے نانا ابو نے آپ کے لئے بھیجی ہے میں نے کہا میرے نانا ابو تو سیالکوٹ ہوتے ہیں کیا آپ سیالکوٹ گئے ہوئے تھے مولانا نے فرمایا نہیں میری ملاقات شیخ الحدیث رحمۃ اللہ علیہ سے گوجرانوالہ میں ہوئی آپ کے پوچھنے پر میں نے بتایا میں آج کل مظفر آباد ہوتا ہوں یہ سن کر شیخ الحدیث نے مجھے دو صد روپے دیئے اور فرمایا کہ مظفر آباد میں میرا ایک نواسہ ہے جس کا نام محمد طلحہ ہے اس کو آکس کریم لے کر دیں ساتھ میری طرف سے پیار کرنا اور بتانا کہ یہ آکس کریم تیرے نانا ابو نے بھیجی ہے۔

نانی اماں کے وصال کے بعد بھی آپ ہمیں مظفر آباد بہت چیزیں بھیجتے کپڑے وغیرہ روانہ فرماتے تھے حتیٰ کہ ہمیں کبھی نانی اماں کی کمی محسوس نہ ہونے دی اللہ تعالیٰ آپ کو جنت الفردوس میں اعلیٰ مقام عطا فرمائے۔ آمین



حافظ فیضان محمد قادری

نواسہ شیخ الحدیث، مقیم ڈربی

محفل یاراں نہیں اب وہ رونقیں

نہ جانے کن بادلوں میں چھپ گیا ماہتاب

عام طور پر یہ خیال کیا جاتا ہے کہ تخلیلی سائنس کے علم کیمسٹری کا آغاز قرون وسطیٰ کے علماء علم کیمیا کے نام سے ہوا۔ اس علم کے ذریعے یہ کوشش کی گئی کہ عام دھات کو اصلی سونے میں کیسے تبدیل کیا جائے۔ اس کوشش بسیار کا کوئی خاطر خواہ نتیجہ نہ نکل سکا۔ موجودہ سائنسی دور میں ہر ممکن کوشش کے باوجود وہ کچھ نہ حاصل ہو سکا جس کی کوشش آج سے کئی صدیاں پہلے کی گئی تھی۔

اسی طرح ایک اور قسم کی کیمسٹری بھی اسی طرح کا عمل کرتی ہے۔ اور اس کا مقصد ایک مردہ انسانی دل کو علم کے نور سے منور کرنا مقصود ہوتا ہے۔ یہ انسانی دل ایمان کے نور سے منور ہوتا ہے اور انسان کا ضمیر روشن ہو جاتا ہے۔ اصل میں اس عمل میں بہت محنت درکار ہوتی ہے۔ لیکن یہ عمل اولیا اللہ کی ایک نظر ہی سے عمل میں آ جاتا ہے اور انسان دل کے اندر ایک طوفان برپا ہو جاتا ہے اور انسان کی سوچ اور عمل میں بہت بڑی تبدیلی رونما ہو جاتی ہے۔

میرے نانا جان میرے مربی پیر و مرشد اللہ کے ایک پیارے بندے تھے اور اللہ تعالیٰ کے فضل و کرم سے مردہ دلوں کو زندہ کر دیتے تھے اور ان کی ایک نظر اور دعا سے وحی دل یاد الہی میں مشغول ہو جایا کرتے تھے۔ جو یاد الہی سے غافل ہوا کرتے تھے۔ فارسی ایک مشہور مقولہ ہے کہ جو چیز دل سے نکلتی ہے وہ ہی دل پر اثر کرتی ہے، میں اگر یہ کہوں کہ یہ بات میرے پیر و مرشد کے عمل پر احاطہ کرتی ہے تو علط نہ ہوگا۔ ان کا روزانہ کا ماحول، تحریر و تقریر، مقصد و مشن دل سے نکلا ہوتا تھا اس لئے وہ دلوں پر ہی اثر کرتا تھا۔ اس لئے جو بھی شخص میرے شیخ سے ملا اس پر ان کی ملاقات کا اثر ضرور ہوا۔ ان کے ہاں خلوص تھا، محبت

تھی اور پیغام سچا تھا اس لئے ہر کسی کے دل پر اثر ہونا ظاہری بات ہے ان کا کردار ایک مثالی کردار تھا۔ وہ علم اور عمل کا ایک بڑا سمندر تھے۔ ان کی گفتار و کردار میں کوئی تضاد نہ تھا۔ وہ قدرتی طور پر رحم دل اور بچوں سے تو انہیں بہت ہی پیار تھا۔ حقیقت میں جب آپ کا اس فانی دنیا سے جانا ہوا تو پورا سیالکوٹ پکارا اٹھا کہ ہم آج یتیم ہو گئے ہیں آج سیالکوٹ کا ہر باسی اداس تھا کیونکہ وہ ایک علم و عرفان کے پیکر اور پیار اور شفقت بھری مسکراہٹ سے محروم ہو گیا تھا۔ علم کے اعتبار سے اصول و فروع اور علوم ان کے ذہن میں نقش ہو چکے تھے۔ اس کے نتیجے میں مشکل سے مشکل مسائل بھی اتنی آسانی سے حل ہو جاتے جیسے کہ مسائل تھے ہی نہیں۔ وہ مشکل علوم کی کتابوں کا درس اتنے احسن اور اچھے طریقے سے دیتے تھے جیسے ان کتابوں کے مصنف وہ خود ہیں۔ جب آپ ان علوم کی تدریس کیا کرتے تھے تو آپ حضرت امام حسن بصری رحمۃ اللہ علیہ امام بخاری رحمۃ اللہ علیہ امام غزالی رحمۃ اللہ علیہ شیخ سعدی رحمۃ اللہ علیہ اور امام بدر رین عینی رحمۃ اللہ علیہ جیسی شخصیات کا مصداق بن کر ان کی یاد تازہ کر دیتے تھے بلکہ میں یہ کہوں کہ وہ اس دور حاضرہ میں اسلاف کی نشانی تھے جو حالات سلف و صالحین کے کتابوں میں پڑھتے ہیں وہ آپ کی ذات اور شخصیت میں پائے جاتے تھے ان کی زندگی کا مقصد و مشن خالص دین اور عشق رسول کا درس دینا تھا۔ ایسے عالموں کے علم و عمل سے ہی دین کی تقویت ملتی ہے۔ اس بات کو سمجھنے کے لئے ہمیں امت مسلمہ کے حالات حاضرہ کا جائزہ لینا ہوگا۔ پہلے بات علم اور عمل میں تضاد پایا جاتا ہے۔ لیکن نانا جان محدث اعظم سیالکوٹی میرے پیرو مرشد کی شخصیت کا اگر آپ مطالعہ کریں تو معلوم ہوتا کہ ان کے قول و فعل میں کوئی تضاد نہ تھا ان کا علم عمل اور عمل علم تھا۔ ان کی شخصیت ان کی ذہنیت اور ذہنیت شخصیت تھی۔ اگر ہم ان کی شخصیت کا مزید مطالعہ کریں تو معلوم ہوگا کہ وہ گفتار و کردار میں یکساں تھے۔ ہمیں ان کے ظاہر و باطن میں کوئی تضاد نظر نہ آتا تھا۔ صرف اہل فکر ہی ایسی شخصیت کی

قدر دانی کر سکتے ہیں۔ امت مسلمہ کی بد قسمتی یہ رہی ہے کہ اہل فکر کی کمی کی وجہ سے یہ امت کئی ٹکڑوں میں بٹ گئی۔ اگر حضرت شیخ الحدیث کی زندگی کا احاطہ کیا جائے تو یہ واضح ہو جائے گا کہ وہ دین اور دنیا کو الگ الگ تصور نہیں کرتے تھے جامع زندگی کا کوئی بھی گوشہ ہو چاہے وہ طریقت، جہاد، تبلیغ، یا دنیاوی علوم ہوں ان میں کوئی تضاد نہیں پایا جاتا بلکہ دین اسلام ہی وہ واحد دین ہے جو انسانی زندگی کے تمام شعبوں میں ہماری رہنمائی کرتا ہے۔

وہ لوگ جو اس سچے دین کے صحیح راستے کو بھلا چکے تھے انہیں ایک امید کی کرن ان میں نظر آتی تھی۔ وہ لوگ جو دنیا کی خود فریبی میں الجھ چکے تھے انہیں آپ کے ذریعے زندگی اور دنیا کو سمجھنے میں آسانی نظر آئی۔ جن کی زندگی میں بے ترتیبی اور ابتری تھی انہیں ان کے ہاں سکون میسر آیا۔ وہ لوگ جو ایک دوسرے سے نفرت کرتے تھے انہیں یہاں پیار و شفقت نظر آیا۔ جب عالم اسلام کا افق تاریکی میں ڈوبتا نظر آیا تو ایک امید کی کرن اور روشنی کا ستارہ ہمیں ان کی شخصیت میں نظر آتا ہے۔ جس سے ہم سب نے اس دور میں رہنمائی حاصل کی۔ ہم ایک ایسے دور میں زندگی گزار رہے ہیں جب علما کو معاشرے میں وہ مقام حاصل نہیں جس کے وہ حق دار ہیں۔ ہمارے معاشرہ اہل علم اور اہل فکر کی قدر رکھتا جا رہا ہے۔

آپ کو اب تک حضرت صاحب کی زندگی اور دین مصطفویٰ کے فروغ میں آپ کے کردار کا اندازہ ہو گیا ہوگا آئیے دیکھیں کہ آپ کے اس فانی دنیا سے چلے جانے سے اس عمل کو کیسے تقویت ملی اور یہ کیسے جاری و ساری ہے۔

حضرت کی وفات پر اہل سیالکوٹ کی محترک زندگی اچانک رک گئی۔ وہ اچانک اس بہت بڑے حادثے کے لئے تیار نہ تھے۔ اس لئے سب لوگ پریشان اور حیران تھے۔ دنیا اور پاکستان کے کونے کونے سے ہزاروں عقیدت مند آخری زیدار کے لئے جمع ہونا شروع

ہو گئے۔ سیالکوٹ اور پاکستان کی تاریخ میں اتنا بڑا جنازہ پہلے کسی بھی شخص کا نہ ہوا تھا۔ زندگی کے تمام شعبوں سے تعلق رکھنے والوں نے اپنے اپنے خیالات کا اظہار کیا اور حضرت کے کام اور مشن جاری رکھنے کا وعدہ کیا۔ علماء ضرور اپنے دل میں اس عزم کے اظہار پر مسرت محسوس کر رہے ہوں گے کہ وہ حضرت کے نقش قدم پر چل کر ان کے مشن کو جاری رکھے ہوئے ہیں۔ دین کا کوئی بھی فرد دین کے دوبارہ احیا پر ضرور دل میں خوشی محسوس کر رہا ہوگا اور ایسے لوگوں کے عزم اور یقین کو ضرور تقویت پہنچتی ہوگی۔

حضرت شیخ الحدیث کی وفات کا یہی پیغام تھا کہ اگر آپ اس قدر عزت و احترام چاہتے ہیں تو پھر دین اسلام کے سچے راستے کو نہ چھوڑیں کیونکہ ان کا طریقہ شریعت کا تھا اور اس سے عوام الناس کے دل میں اپنے دین سے محبت اور دین اسلام پر زندگی گزارنے کا ایک نیا جذبہ موجزن ہو گیا تھا۔ آخر میں صرف اتنا کہوں گا کہ یہ صرف میرے پیرومرشد کی زندگی کی ایک جھلک تھی اور یہ صرف میرا اپنا تجربہ تھا جو میں نے بیان کیا ہے مجھے یقین ہے کہ اور علماء یقیناً اس میں اضافہ کریں گے اور میرے سے بہتر انداز میں پیش کریں گے۔ اہل قلم حضرات یقیناً حضرت شیخ الحدیث پر بے شمار کتب لکھ سکتے ہیں مجھے پورا یقین ہے کہ لکھنے والوں کو مواد کی کمی کی شکایت نہیں ہوگی۔

آخر میں اہلیان پاکستان اہلیان سیالکوٹ کے باسیوں سے درخواست کروں گا کہ شیخ الحدیث کے مشن کو اگر زندہ رکھنا ہے تو جانشین شیخ الحدیث کے ساتھ شانہ بشانہ قدم سے قدم ملا کر چلیں اللہ تعالیٰ آپ کا حامی و ناصر ہو آمین۔ میں جانشین شیخ الحدیث کی نظر ایک شعر کرتا ہوں۔

تندی باد مخالف سے نہ گھبرا اے عقاب
یہ تو چلتی ہے تجھے اونچا اڑانے کے لئے

حافظ محمد ابوبکر بن حافظ علی محمد صاحب قادری

نواسہ حضور قبلہ شیخ الحدیث رحمۃ اللہ علیہ

نحمدہ ونصلیٰ و نصلیٰ علیٰ رسولہ الکریم۔ اما بعد فاعوذ باللہ من الشیطن الرجیم۔ بسم اللہ الرحمن الرحیم
اللہ تعالیٰ کی حمد و ثنا اور رسول پاک صلی اللہ علیہ وآلہ وسلم کی بارگاہ بے کس پناہ
میں ہدیہ درود و سلام کے بعد ناظرین کرام مجھے اس بات کی خوشی ہے کہ میں بھی چند
باتیں اس کتاب میں درج کرانے کیلئے ارسال کر رہا ہوں جو کتاب میرے نانا جان
آفتاب اہل سنت ماہتاب طریقت استاذ الاساتذہ شیخ الحدیث علامہ حافظ محمد عالم رحمۃ
اللہ علیہ کے حالات زندگی پر لکھی جا رہی ہے اور یہ عظیم کام جگر گوشہ شیخ الحدیث جانشین شیخ
الحدیث حضرت مولانا علامہ صاحبزادہ حامد رضا صاحب سرانجام دے رہے ہیں میری
دعا ہے اللہ تعالیٰ صاحبزادہ والا شان کو اور ترقی عطا فرمائے جو حضور قبلہ شیخ الحدیث رحمۃ
اللہ علیہ کے عظیم مشن کے جانشین ہیں جن کو حضور قبلہ شیخ الحدیث کی نگاہ کرم سے اللہ تعالیٰ
نے روز بروز عزت میں اضافہ فرما رہا ہے۔ جو دینی خدمات کے ساتھ ساتھ سیاسی بھی
سرانجام دے رہے ہیں آپ کی عزت آپ کا خلوص آپ کو دن بدن ترقی کی طرف
گامزن کر رہا ہے۔ حال ہی میں اللہ تعالیٰ نے ان کو الیکشن میں کامیاب ہونے کے بعد
چار محکموں کی وزارتوں وزارت مال، ریلیف، ٹرانسپورٹ، بحالیات کی ذمہ داری سونپی گئی
جو آزاد کشمیر حکومت کی تاریخ میں میرے علم کے مطابق پہلی مثال ہے۔ یہ سارا فیض حضور
قبلہ شیخ الحدیث رحمۃ اللہ علیہ کی نگاہ کرم کا ہے۔ جو صاحبزادہ حامد رضا صاحب کو حاصل
ہے اللہ تعالیٰ صاحبزادہ صاحب کی عمر میں صحت میں اور فیض میں برکت عطا فرمائے۔
حضور قبلہ شیخ الحدیث صاحب رحمۃ اللہ علیہ کے حالات زندگی میں ناچیز کیا عرض کر سکتا
ہے۔ زمانہ زبان حال سے اور علماء اہل سنت زبان حال سے اس بات کی گواہی دے

رہے ہیں کہ حضور قبلہ شیخ الحدیث صاحب رحمۃ اللہ علیہ ایک عالم ربانی تھے اور سلف
 صالحین کی نشانی تھے۔ آپ اپنے وقت میں ایک بے مثل استاد تھے بے مثل باپ تھے
 بے مثال بھائی تھے آپ بچوں پر بہت شفیق تھے۔ غریبوں کے مددگار تھے۔ دکھیوں کے
 دکھ میں شریک ہو کر تسلی دیتے تھے۔ آپ کے حالات زندگی جو میں نے دیکھے ہیں وہ مختصر
 یہ ہیں کہ آپ عید والے دن یعنی یکم شوال بروز سوموار بمطابق اپریل 1927ء کو
 ریاست جموں و کشمیر موضع رانجن میں پیدا ہوئے آپ کے والد ماجد کا نام حاجی شاہ محمد
 تھا۔ آپ کا گھرانہ شروع ہی سے مذہبی تھا آپ کے جد امجد کی ساری زندگی میں کوئی نماز
 قضا نہیں ہوئی۔ اور ساری عمر مسجد میں دنیاوی بات نہیں کی آپ کی والدہ ماجدہ تہجد گزار
 اور نہایت پارسا تھیں۔ آپ نے بچپن عمر میں ہی تھوڑے عرصہ میں اپنے پھوپھا جان
 حافظ احمد دین رحمۃ اللہ علیہ سے قرآن پاک حفظ کر لیا۔ اور ساری عمر ہر سال نماز تراویح
 میں قرآن سناتے رہے۔ دینی تعلیم کیلئے آپ کے والد ماجد نے حضرت علامہ نبی بخش
 حلوانی رحمۃ اللہ علیہ کی خدمت میں لاہور بھیج دیا وہاں آپ نے درس نظامی کی ابتدائی
 کتب بہت اچھے طریقے سے مکمل کیں اور پھر حضرت علامہ نبی بخش حلوانی صاحب رحمۃ
 اللہ علیہ نے آپ کو مرکزی دارالعلوم حزب الاحناف میں حضور مفتی اعظم پاکستان
 ابوالبرکات سید احمد شاہ صاحب قادری رضوی اشرفی رحمۃ اللہ علیہ کی خدمت میں پیش کیا
 جہاں آپ نے دینی تعلیم مکمل فرما کر وہاں ہی تدریس کا کام بھی شروع کر دیا۔ پھر کچھ
 عرصہ 1954 سے 1965ء تک جامعہ نعیمہ لاہور میں تدریس فرمائی۔ اس کے بعد
 آپ سیالکوٹ تشریف لے آئے اور پھر چند مہینوں کے علاوہ ساری زندگی آپ
 سیالکوٹ ہی رہے اور دین مصطفیٰ صلی اللہ علیہ وآلہ وسلم کی اشاعت میں ساری عمر گزار
 دی۔ آپ دو مرتبہ انگلینڈ میں ہمارے ہاں تشریف لائے۔ آپ کے وہ چند ایام ہمارے
 لئے ساری زندگی کی یادگار بن گئے۔ آپ کے یہاں تشریف فرما ہوتے ہوئے میری

سال گرہ کی تقریب آگئی اس دن آپ بہت دور کا سفر فرما کر میری دلجوئی کیلئے اس تقریب میں تشریف لا کر ہمارے لئے بہت دعائیں فرمائیں اور مجھے سینے سے لگا کر بہت پیار فرمایا آپ کی دعاؤں سے میں قرآن پاک کا حافظ بن گیا ہوں۔ اور مجھے امید ہے کہ ان کی دعاؤں سے اللہ تعالیٰ مجھے ہر میدان میں کامیابی عطا فرمائے گا۔ میں طوالت کے ڈر سے اس پر اکتفا کرتا ہوں اللہ تعالیٰ قبول فرمائے۔

محمد عمر بن حافظ علی محمد قادری صاحب

نواسہ حضور قبلہ شیخ الحدیث رحمۃ اللہ علیہ

نحمدہ ونصلیٰ ونسلم علی رسولہ الکریم۔ اما بعد فاعوذ باللہ من الشیطن الرجیم۔ بسم اللہ الرحمن الرحیم
محترم و مکرم قارئین کرام مجھے اس بات کی خوشی ہوئی ہے کہ حضور قبلہ شیخ الحدیث و التفسیر استاذ اساتذہ و العلماء کی سوانح حیات لکھی جا رہی ہے جس میں ہر کوئی جو حضور قبلہ شیخ الحدیث رحمۃ اللہ علیہ سے تعلق رکھتا ہے اس کو اس کتاب میں کچھ تحریر کرنے کی دعوت دی گئی ہے۔ میں ناچیز کچھ تحریر کرنے سے پہلے اپنے پیارے ماموں جان صاحبزادہ والا شان کو مبارک باد دیتا ہوں جو یہ عظیم کارنامہ سرانجام دینے کا ارادہ رکھتے ہیں اور دعا ہے اللہ تعالیٰ انکو ہر میدان میں کامیابی عطا فرمائے حضرات قارئین تو الحمد للہ حضور قبلہ شیخ الحدیث صاحب رحمۃ اللہ علیہ سے مجھے رشتہ کے لحاظ سے بہت قریب کا تعلق ہے میرے پیارے نانا جان حضور قبلہ شیخ الحدیث رحمۃ اللہ علیہ سے جس عام مسلمان کو کبھی ملاقات کی چند گھڑیاں بھی نصیب ہوئیں۔ وہ اس کی زندگی کی یادگار بن گئیں حضور قبلہ شیخ الحدیث رحمۃ اللہ علیہ کی زندگی کی بے شمار پیاری پیاری باتیں ہیں

جو اس کتاب کے مطالعہ سے آپ کی نظر سے گزریں گی۔ میں عمر میں چھوٹا ہوں اور میرا علم بھی تھوڑا ہے اور مجھے حضور قبلہ شیخ الحدیث رحمۃ اللہ علیہ کے ساتھ بہت تھوڑا وقت ملا ہے لیکن الحمد للہ مجھے اس تھوڑے وقت میں جو میرے پیارے نانا جان کی پیاری پیاری اخلاقی باتیں سننے کا موقع ملا وہ ساری زندگی یاد رہیں گی۔

میرے پیارے نانا جان نے دینِ مصطفیٰ صلی اللہ علیہ وآلہ وسلم کی اشاعت کیلئے ایسا کردار ادا کیا ہے کہ اللہ تعالیٰ نے اس کے صلہ میں ان کو ایک روشنی کا مینارہ بنا دیا تھا۔ ہر دیکھنے والا یہ سمجھتا تھا کہ یہ ایک ایسی ہستی ہے جس پر اللہ کا خاص فضل و کرم ہے۔ مجھے آج بھی وہ وقت یاد ہے کہ جب میں نے اپنے نانا جان کے ہمراہ مدینہ پاک کی حاضری دی اس وقت خوش قسمتی سے میرے والدین بھی ساتھ تھے مدینہ پاک میں حاضری کا پہلا دن تھا میں اور میرے والد حافظ علی محمد صاحب اور میرے نانا جان عصر کی نماز کے بعد جنت البقیع میں حاضری کیلئے گئے جنت البقیع کے اندر ایک صوفیاء کرام کی جماعت سے ملاقات ہوئی اور ان کے سروں پر سفید عمامے تھے اور ان کے چہرے بہت نورانی تھے وہ حضور قبلہ شیخ الحدیث رحمۃ اللہ علیہ سے باتیں کرنے لگے (میرے ابو جی نے چند کلمات تعارف کے طور پر عرض کئے عاجزی کا یہ عالم تھا بعد میں ارشاد فرمایا بیٹے تعارف کرانے کی کوئی ضرورت نہیں یہاں ہم سب حاضری کیلئے آئے ہیں) اس وقت اتفاق سے نانا جان کے سر مبارک پر ٹوپی تھی ان صوفیائے کرام نہ پوچھا آپ نے عمامہ کیوں نہیں باندھا آپ نے کہا تھوڑی دیر ہوئی یہاں آئے ہوئے جلدی نماز پڑھ کر حاضری کیلئے آگئے ہیں اس لئے عمامہ ابھی سامان میں پڑھا ہے۔ وہ عرض کرنے لگے جو آپ کے ہاتھ میں رومال ہے وہ باندھ لیں آپ نے باندھ لیا وہ بہت خوشی خوشی حضور قبلہ شیخ الحدیث صاحب رحمۃ اللہ علیہ سے عربی زبان میں باتیں کر کر کے خوش ہو رہے تھے اور جب ایک دوسرے سے جدا ہونے لگے تو وہ حضور قبلہ شیخ الحدیث رحمۃ اللہ علیہ

کے ہاتھوں کو چوم رہے تھے۔ اور حضور چاہتے تھے کہ نہ جوئے۔ وہ منظر بہت پیارا تھا یہ سارا انعام اللہ تعالیٰ نے حضور کو دین مصطفیٰ کی خدمت کے صلہ میں عطا فرمایا اور ایسی بستیوں کو جب اللہ تعالیٰ آخرت میں انعام عطا فرمائے گا اس کی شان کچھ اور ہوگی ایک حدیث شریف میں جو حضرت عبدالرزاق رحمۃ اللہ سے فضل العلم میں حضرت ابراہیم علیہ الرحمۃ سے نقل کی ہے کہ قیامت کے روز ایک شخص کے اعمال وزن کیلئے لائے جائیں گئے ترازو کے پلہ میں رکھے جائیں گے تو یہ پلہ ہلکا رہے گا پھر ایک چیز ایسی لائی جائے گی جو بادل کی طرح ہوگی اس کو بھی اس کی حسنات میں رکھا جائے گا تو یہ پلہ بھاری ہو جائے اس وقت اس شخص سے کہا جائے گا تم جانتے ہو یہ کیا چیز ہے۔ جس نے تمہاری نیکیوں کا پلہ بھاری کر دیا ہے وہ کہے گا مجھے کچھ معلوم نہیں تو بتلایا جائے گا یہ تیرا علم ہے جو تو لوگوں کو سکھایا کرتا تھا۔ (تفسیر مظہری) علماء کرام کی بہت فضیلت قرآن سے ثابت ہے مجھے اللہ تعالیٰ کے فضل و کرم سے امید ہے کہ قیامت والے دن میرے نانا جان حضور قبلہ شیخ الحدیث رحمۃ اللہ علیہ ان علماء کی صف میں ہونگے جن کے بارے میں میرے اور کائنات کے آقا و مولیٰ جناب سرور کائنات صلی اللہ علیہ وآلہ وسلم نے فرمایا ہے میری امت کے علماء بنی اسرائیل کے نبیوں کی طرح ہیں اور فرمایا علماء کرام انبیاء کے وارث ہیں۔ انشاء اللہ العزیز محترم قارئین کرام حضور قبلہ شیخ الحدیث رحمۃ اللہ علیہ عالم ربانی تھے سخی تھے بہت مہمان نواز تھے۔ بہت نرم دل تھے ایک عظیم استاد تھے۔ ایک عظیم فقہ تھے علم دین کی اشاعت کا ایک خاص ذوق تھا جو اللہ نے ان کو عطا فرمایا تھا اور اس ذوق میں انہوں نے ساری زندگی گزار دی۔ آپ صاحب کرامت تھے ایک کرامت عرض کر کے اپنے مضمون کو ختم کرتا ہوں جب ہمارے گھر انگلینڈ میں دوسری دفعہ تشریف لائے تو میری اماں جان نے حضور کو چند خوابیں سنائیں خوابوں کی تعبیرات بتانے کے بعد چند لمحے خاموشی کے بعد یہ ارشاد فرمایا کہ پیاری بیٹی تم نے اپنے بیٹوں کے نام خلفاء راشدین کی محبت میں

رکھے ہیں (محمد عمر محمد ابو بکر محمد ذوالنورین) انشاء اللہ مولیٰ کریم نے چوتھے خلیفہ کی کمی بھی پوری کر دینی ہے پھر آپ کی وفات کے بعد اللہ تعالیٰ نے میرے والدین کو چوتھا بیٹا عطا فرمایا۔ جس کا صاحبزادہ حامد رضا کی اجازت اور مشورے سے محمد ابو تراب رکھا گیا محترم قارئین میرے نانا جان کی بہت سی کرامتیں ہیں اہل محبت جو ملتے تھے پاس بیٹھتے اور ساتھ رہتے تھے وہ جانتے ہیں اس کتاب میں آپ کو ملیں گی میں اس پر اکتفا کرتا ہوں میری ناچیز کی دعا ہے۔ اللہ تعالیٰ آپ کے درجات اور بلند کرے اور آپ کے لگائے ہوئے باغ دارالعلوم جامعہ حنفیہ دودروازہ کو دن دو گنی رات چو گنی ترقی عطا فرمائے۔ اور صاحبزادگان میرے پیارے ماموں جان حافظ محمد رضا صاحب صاحبزادہ حامد رضا صاحب صاحبزادہ حماد رضا صاحب کو لمبی عمر اور دین کی خدمت کی توفیق عطا فرمائے۔

آمین

محمد ذوالنورین بن حافظ علی محمد صاحب قادری

نواسہ حضور قبلہ شیخ الحدیث رحمۃ اللہ علیہ

محترم قارئین کرام۔ میں بھی اپنے پیارے نانا جان کی سوانح حیات میں چند باتیں آپ کے لئے تحریر کرانا چاہتا ہوں اگرچہ میں ابھی اردو صحیح نہیں لکھ سکتا اس لئے میں کسی کی مدد سے یہ تحریر آپ کی خدمت میں پیش کر رہا ہوں میرے پیارے نانا جان حضور قبلہ شیخ الحدیث رحمۃ اللہ علیہ بچوں سے بہت پیار اور شفقت فرمایا کرتے تھے اسی وجہ سے مجھے بھی آپ بہت پیار اور شفقت فرماتے تھے اور میرے ساتھ بہت پیاری پیاری باتیں کرتے تھے میرا منہ اور ماتھا چومتے تھے اور بازو کھول کر مجھے بلاتے اور سینے سے لگا لیتے تھے۔ اور میرے اور میرے دوسرے بہن بھائیوں کیلئے اور میرے ابو جی اور امی جی کیلئے

بہت دعائیں فرماتے تھے۔ گویا میرے نانا جان رسول پاک صلی اللہ علیہ وآلہ وسلم کے اس ارشاد گرامی کے مصداق تھے۔ جو بڑوں کا ادب نہیں کرتا اور چھوٹوں پر شفقت نہیں کرتا وہ ہم میں سے نہیں۔ میرے نانا جی نے ہم کو بھی یہی سبق دیا۔ جب آپ وضو کرتے میں آپ کو تولیہ پیش کرتا تو آپ خوش ہوتے اور دعا دیتے جب آپ نماز پڑھنے لگتے میں آپ کو مصلیٰ پیش کرتا آپ خوش ہوتے اور دعائیں دیتے ایک دن آپ سیڑھیاں چڑھ کر اوپر جانے لگے میں آگے آگے تھا تو آپ کے ہاتھ مبارک میرے کاندھوں پر تھے میں نے عرض کیا میں آپ کی لائٹی ہوں۔ اس دن سے آپ مجھے پیار سے فرماتے نانا ابو کی سوٹی کہاں ہے۔ اور پھر جب آپ ہم سے جدا ہو گئے ہم نے آپ کی سوٹی مبارک نشانی کے طور پر رکھ لی ہے۔ اور پیارے ماموں جاں حامد رضا صاحب جانشین شیخ الحدیث صاحب کو عرض کیا آپ نانا ابو کی چیزیں لے جاؤ لیکن سوٹی ہمارے پاس نشانی رہنے دو۔ انہوں نے ہماری بات مان لی۔ اللہ انکو جزا دے۔ آخری دفعہ جب ہمارے ہاں تشریف لائے تو ہم کو بار بار بڑے رقت بھرے انداز میں نصیحتیں فرماتے اور پیار کرتے تھے آخری جلسے میں ہم سے نعت سنی اور صلاۃ و سلام کے وقت ہم کو دور سے بلا کر اپنے بازوؤں کے سائے تلے کھڑے کر لیا اور سلام پڑھا ہم کو اب معلوم ہوا کہ نانا ابو کو یہ معلوم تھا کہ میری انکے ساتھ آخری ملاقات ہے۔ آخری میں دعا ہے اللہ تعالیٰ ہم سب بہن بھائیوں کو ان کے نقش قدم پر چلائے اور دین کا سپاہی بنائے آمین۔

.....

up on him and his pure progeny) and this was the way of Sahriat. In this sense it acted as a revival of deen as the ahl-u-deen gained extra love, strength, fortification and affection from the awam-ul-nas.

A devotee described His Excellency's (ra) life in the following words: "The people in the state oblivion saw him as a source of relief, in their condition of forgetfulness. The people who were in state chaos and turmoil derived peace and tranquillity. The people who were in the state of abhorrence and hate derived love and affection. Somehow the hazy mist which clouded the murky horizon transformed into a transparently bright and shining light, clearly exposing the harbour paving the way for the ship of life to reach its true and ultimate destiny".

Finally I must beg forgiveness from Allah for even daring raise a pen, trying to write about His beloved for neither am I qualified nor fit to do so. But the only way I can justify it that those who are intoxicated in love look not at worth or status, the thing they see is to be consumed by the grace of their beloved. I am like tramp that has had the honour to live and take a glimpse of His majesty, the generous king. I am certainly not fit for the dinner table of king, for even a bone from the table's scraps is a great honour.

It must also be added that this writing is only the glimpse of the Master and only reflects my personal and very limited experience of this ocean. I am sure that other have more to add and can do so in a much more lucid eloquent manner.



.....
 and practice of these aspects is a clear illustration of this principle, whether that was in aspects of intellect, knowledge, spirituality, tariqat, jihad, tableeg, social welfare, political correctness, and moral/ethical uprightness or community participation. In this sense he was a clear manifestation of the deen of Islam reflecting the multiplicity and diversity of human life.

By now you must have realised the significance the Sheikh's life in the revival of the deen, but let's look at how his parting from the world contributed to the same process.

At the death of our master life came to a stand still, the people of Sialkot were in shock and in a state of chaos as they didn't anticipate the sudden passing away. After the news had sunk through the bewildered mind, thousands of people came to pay their respect from all over the country and the world. The funeral prayer was so immense that Sialkot and may be even Pakistan has not witnessed so many numbers congregating in one area just to have the honour to even glimpse the face. Social, political and intellectual personalities mentioned and spoke of the debt they owed to hazrat sahib and the contribution of hazrat sahib to the wider society.

The Ulema and religious personalities after witnessing such an occasion must have felt grateful and honoured, to be in the line and mission of hazrat sahib. In fact any person of deen from any discipline felt a revival in their heart. It was almost like a catalyst and energy boost from such people.

The message at the death of Sheikh-ul-hadith sahib was simply that if you want such honour, respect and devotion then adopt the way of our Master Hadrat Muhammad-e-Mustafah (peace and blessings of Allah be

.....

.....
 through which the deen is revived. In order to understand this point it is essential to reflect on the current predicament of the Muslim ummah. Firstly there exists an imbalance and tension in terms of knowledge and practice. The gap between them gets bigger and bigger as the *qaal* becomes more distant from the *haal*. The same divide is also reflected and echoed in mentality (*zahniyyet*) and personality (*shakhsiyyet*).

Furthermore it is also evident that many people have displaced partial aspects of the Deen, at the expense of neglecting the others. This over emphasis and to some extent extreme notion of concentrated practice has resulted in many forms of disunity and fragmentation of the Muslim Ummah. In this propagation of selected ideas that suit personal needs we have become an ummah of slogans and chants. The scenario is almost like a market place where groups compete with one another to sell their version of the deen.

The great master was person whose life phased these discrepancies to such an extent that it can be said that his *Qaal* was the *Haal*, and his *Haal* was his *Qaal*. Their *ilm* was *amal* and their *amal* was *ilm*. Their personality was their mentality and their mentality was their personality. These polarisations were brought together in such a magnificent way that it seemed, as they hadn't even parted in the first place. What people saw was a complete picture of the reality of deen. Only the *Ahle-Fikr* can truly appreciate the importance and value of such a personality in this age of trials (*fitnah*).

It is evident from the life and personality of his Eminence that he lead and intergated way', and consolidated all aspects of deen in it. His contribution

.....

.....
and fear)

Any active or passive beneficiary, scholar or student, who experienced the Great Master, will bear witness to the fact that he was indeed a most vivid and clear manifestation of the above words. He attained the knowledge in a most perfect manner, practiced it in the most rigorous sense and taught it in the most befitting way, thus fulfilling all the three dimensions in the spread of deen. There was a *dars* for the scholar's *dars* for the thulab (students of Islamic sciences), *dars* for the people on the path of gnosis and *dars* for the laymen and women. In fact every step and every stage was imparting and distributing wisdom and doing so in a most practical and entertaining manner.

The knowledge of the Qur'ann, Hadith, Shariyah, Aqeedah and other intellectual sciences (i.e. logic, grammar, eloquence, rhetoric and philosophy) was literally imprinted in his mind, so deep and profound was his learning. As a result even the most complex of problems were solved with such simplicity that it seemed the problem didn't even exist. He taught the books of Usool and Uloom with such skill and dexterity that it seemed as if he himself had written it, such was the understanding of the text. when he taught these subjects he epitomised those who had gained special distinction in them, reflecting the light of great scholars like Imam Hasan Basri (ra) Imam Bukhari (ra), Imam Ghazzali (ra), Sheikh Saadi (ra), Imam Badruddin Aini (ra), Imam Taftazani and Shah Abdul haq Muhadethe Dehlavi (ra) In fact it would be appropriate to say that he was a classical scholar in a modern period.

His life mission was geared for the countinuity and purity of deen and is classed amongst the ulema

.....

.....
 will surely bear witness to the fact that his character was true embodiment as personification of the *Qur'aan* and the *Sunnah* of the beloved messenger of Allah (may peace and blessings of Allah be up on him and on his pure progeny). The great sheikh was kind and overwhelmingly gentle and compassionate by nature, especially towards children. He would shower his immense love on all, regardless of social distinction, reflecting the saying of Sheikh-e-Akbar, "*The mark of divine love is love for all beings in every domain spiritual, sensory and and imaginary*". This love was so painfully missed when he (ra) passed away that the inhabitants of Sialkot cried 'we have been orphaned, we have been orphaned'. It is clear the city felt the deprivation of the ever-present loving smile and hand of mercy, which greeted each dweller.

Allh mentions in his Final revelation to mankind, "*Say (O may beloved Prophet) Are the equal those who know and those who do not? It is who imbued with understanding who receive admonition.*" (Reference)

Ibne Masud (may Allah be plesed with him) reported that Allah's Messenger (peace and blessings of Allah be up. on him and his pure progeny) said to him: "*Acquire the knowledge and impart it to the people. Acquire the knowledge of obligatory acts and teach it to people. Learn the Qur'aan and teach it to people*". (Mishkat-ul-Masabih, KItabul Ilm, Hadith 279)

Seydena Ali (many Allah be pleased with him) said: "*The most perfect jurist (Faqih) of Islam is he who does not let people lose hope from the mercy of Allah, does not make him despondent of Allah's Kindness and does not make him feel safe from the punishment of Allah*". (i.e. keeps him in the perfect state between hope

.....

.....
 cultivate the soul of man to purify it from thoughts and practises, which lead on to the lower world of desire and heedlessness.

The great Muhaddis and spiritual master of Sialkot is from the Ahlullah and by the grace of the Lord, has transformed many hearts into gold. In doing this he exemplified the poem of Imam Jalaluddin Rumi (ra) who says that *perfect people turn dust into gold, whereas the imperfect turn gold into dust*. For instance one of the superb qualities of my beloved grandfather and our master was that he would make weak people feel strong, the incompetent ones competent and the ignorant knowledgeable. He did this by stimulating the intellectual and spiritual faculties innate in human beings leading to self-examination and discovery.

There is a Persian proverb, which states that 'what comes from the heart goes in the heart'. In many a sense this may be a perfect way to introduce the life of the great imam. His speech, work, mission, interactions, and other day-to-day events were truly from the heart and had a profound effect on the hearts of thousands of others. As a result anyone who encountered the grand sheikh was so touched by his outer and inner beauty that they underwent a feeling of a truly remarkable spiritual experience and delight. It was as if they had been drenched in a rain of pure love. Amazingly this illuminating feeling was kindled in the hearts of all regardless of intellectual background or social distinction.

In terms of character he was a personality of moral spiritual, intellectual and social excellence, a combination rarely contained in a single person. Those who have witnessed his profoundly majestic character

.....

صاحبزادہ حافظ فیضان محمد صاحب قادری

نواسہ شیخ الحدیث۔ ڈربی برطانیہ

کاملے گر خاک گیرد زو شود

ناقصے ارزد برد خاکستر شود

Historians of scientific development have asserted that the sciences of chemistry originated from a medieval Arabic practice known as alchemy. It involved a whole host of interesting activities ranging from developing drugs for medicinal purposes to ascertaining the nature of materials, especially metals. However it may be said that the basic process of this science focused primarily on the transformation of materials from one form of matter into another. This included the pursuit for the cultivation of gold from base metals. (Abdul Qasim al-Iraqi Kitab al-ilm al mulctasab A zira' at adhdhahab). The alchemist's laborious vigils and dexterous pursuits may not have resulted in transformation of metal into gold, but certainly a new science of great benefit to humans was discovered.

Similarity, there exists a very subtle science of spiritual alchemy. The aspirations of the practitioner and processors involved are almost identical to physical/chemical processes alchemy. The only difference being the transformation and cultivation for the soul as opposed to physical matter. The object is to turn a spiritually dead heart into an enlightened one filled with light of imaan, awakening the internal (dormant) conscience of the human mind. (These alchemists know as Ahlullah (people of gnosis and guardians of the esoteric and exoteric knowlege)

مرکزی دارالعلوم جامعہ حنفیہ دودروازہ سیالکوٹ کی

توسیع کا نیا منصوبہ

استاذ العلماء شیخ الحدیث محدث سیالکوٹی علیہ رحمۃ کی خواہش تھی کہ دارالعلوم جامعہ حنفیہ دودروازہ کے لئے ایک وسیع اراضی خریدی جائے جس میں طلباء کے لئے قدیم و جدید علوم کے ساتھ ساتھ تمام عصری سہولتیں میسر ہوں۔

الحمد للہ! آپ کی توجہ سے شہر کے قریب چوک دوبرجی ملہیاں ڈسکہ روڈ کے پاس دو ایکڑ اراضی جس کی قیمت بہتر لاکھ روپے ہے حاصل کر لی گئی ہے جس کا بیعانہ بیس لاکھ روپے شیخ الحدیث علیہ الرحمۃ کے صاحبزادگان اور صاحبزادیوں (مقیم برطانیہ) نے مل کر ادا کر دیا ہے۔ بقایا رقم کی ادائیگی کے لئے دارالعلوم جامعہ حنفیہ دودروازہ اور قبلہ شیخ الحدیث علیہ الرحمۃ کے عقیدتمندوں اور معاونین سے جلد رابطہ کیا جائے گا بعد ازاں جلد ہی جدید عصری تقاضوں کے مطابق عظیم الشان عمارت کی تعمیر کا آغاز کر دیا جائے گا۔

(انشاء اللہ)

منجانب۔ ابنائے قدیم و جمعیتہ الطلبة مرکزی دارالعلوم جامعہ حنفیہ

دودروازہ سیالکوٹ

فون : 0432-593052 فیکس : 0432-553930